

ڪوئيءَ جي ڪٿا

سوز ھالائي
37/1



ڪٿا

ڪوياءَ جي ڪٿا

(آتم ڪٿا)

سوز ھالائي

ڪٿا

ڪويتا پبليڪيشن

حيدرآباد - 2008ع

ڪويتا پبليڪيشن جو ڪتاب نمبر 41

ڪتاب جو نالو: ڪوي، جي ڪٿا

موضوع: آتم ڪٿا

ليکڪ: © سوز هالائي

چاپو پهريون: آگسٽ 2008ع

تعداد: 1000

ناٽل: موهن مدهوش

ڪمپوزنگ: مشتاق ڪيريو ۽ برڪت علي شيخ

چپائيندڙ: ڪويتا پبليڪيشن، حيدرآباد - سنڌ

سهڪار: محمد سومار "وفا" ۽ فقير محمد ڊول

ٻانهن ٻيلي: محمده حبيب سنائي ميمڻ

چپيندڙ: انتيل ڪميونيڪيشن، حيدرآباد

قيمت: 250 روپيا

اسٽاڪسٽ:

قوانفقار يوڪ ڊيپو، پٿاڻي يوڪ هائوس، سنڌيڪا يوڪ هائوس، سچل بڪ سينٽر، ڦڪڻن هائوس - حيدرآباد ڪري
ٻڪ ڊپو - حيدرآباد سنڌي ادبي بورڊ بڪ اسٽال - تلڪ چاڙهي - حيدرآباد سنڌي لئنگئيج اٿارٽي بڪ اسٽال - حيدرآباد
رائل بڪ هائوس - ڪراچي، ڪالاباوڙ بڪ اسٽور - ڪراچي، ٿامس اينڊ ٿامس - ڪراچي، مٿي پريس بڪ شاپ -
ڪراچي، سعيد بڪ بڪ اسٽال - اسلام آباد، تهذيب نيوز ايڊنسي - خيرپور ميرس، هائوس آف ناولٽي - ميرپور ماٿيلو رهبر بڪ
اڪيڊمي، لاڙڪاڻو، چنيد يوڪ ڊيپو - دادي ممتاز بڪ ڊيپو - دادي الفتح نيوز ايڊنسي، سکر، رابيل ڪتاب گهر
لاڙڪاڻو، ٿر ڪتاب گهر - مٺي، العزيز يوڪ ڊيپو - عمرڪوٽ، سنڌ يوڪ ڪلب - نوابشاهه
مرچو مل يوڪ ڊيپو - بدين، نيشنل يوڪ اسٽال خيرپور ميرس، نئون نياپو ڪتاب گهر - لاڙڪاڻو
گل ڪتاب گهر - شڪارپور، المهراڻ ادبي ڪتاب گهر - سانگهڙ

KAVI-A JEE KATHAA

(Autobiography)

By

© Soz Halai

Edition: First

Year: August, 2008

Printed by Intel Communications, Hyderabad.

Composing: Mushtaq Kerio & Barkat Ali Shaikh

In Collaboration with:

Mohammad Soomar Wafa & Faqir Mohammad Dhol

Published by: Kavita Publication, Hyderabad

9-Rabi Chamber, Court Road, Hyderchowk,

Hyderabad - 71000 Sindh.

Tel: 0092-22-2721172

Price: Rs. 250-00

اڀنا
جيئجل ماءُ
۽ ان شهر جي نالي
جنهن ڪملا، ٿانورداس ۽ عرفان مهديءَ
کي به جنم ڏنو.
- سوز هالائي

• فهرست

7	○ اداري پاران (موهن مدهوش)
9	○ پيش لفظ (مراد علي مرزا)
11	○ ڪويءَ جي ڪٿا - ابتدائي ڪلمات (سوز هالائي)
19	مان ۽ منهنجو پريوار
24	مان ۽ منهنجو گهر
28	مان ۽ منهنجو شهر
61	هنر ۽ هنرمند
69	جنب گهاري جن سان
81	منهنجا همڪلاسي همعصر
90	مان در سفر تنها
102	مان ۽ منهنجو علمي ادبي سفر
103	منهنجي پريم ڪهاڻي
127	موسيقي ۽ شاعريءَ جو سفر
134	مان ۽ منهنجا همعصر همسفر
143	مان ۽ منهنجو ڊپارٽمينٽ
169	جيلر جي ڊائري
187	آواز نگر جا رنگ
231	تصوير گهر جا روپ
246	مان ۽ منهنجون پسنديدہ شخصيتون
274	مان ۽ منهنجا ادبي دوست
308	آخري لفظ

• اداري پاران

سنڌيءَ ۾ پهرين آتم ڪٿا لکڻ جو اعزاز سيٺ نائون مل کي حاصل آهي. انهيءَ کان پوءِ ڪيترن ئي اهم شخصيتن پنهنجي آتم ڪٿا لکي، پنهنجن مٿن مائٽن، يارن دوستن توڙي سماج سان وابسته ماڻهن کي حيرت ۾ وجهي ڇڏيو ته، آتم ڪٿا لکڻ واري کي پنهنجي ئي ڪهاڻي لکڻ لاءِ خود پنهنجو پاڻ تي ڪيترو جبر ڪرڻو پوندو آهي، جنهن مان خبر پوندي آهي ته هن جي اندر جي دنيا جي ڏسڻ جو انداز ئي نرالو آهي.

سنڌ جي نالياري شاعر ۽ نثرنگار، سوز هالائي به آتم ڪٿا لکي آهي. سائين سوز هالائي، جنهن جي نالي ۾ ئي 'سوز' شامل آهي ته ان جي حياتيءَ جا واقعا ڪهڙا نه سوز ڀريا هوندا، پر هن سوز ۾ ساز به شامل آهي.

'ڪويءَ جي ڪٿا' ۾ سوز صاحب پنهنجي دل جي دهليز تان ڪٿي ڏک ڀريون ته ڪٿي وري سُک ڀريون ڳالهيون، نهايت من موهڻي انداز سان ڪيون آهن. پڙهندڙ کيس پڙهڻ کان پوءِ شايد سڃاڻي به وٺي جيڪڏهن هو اها آتم ڪٿا دل سان پڙهندو ته اهو يقين سان چئي سگهجي ٿو ته هو

ڪتاب پورو ڪرڻ کان سواءِ رهي نه سگهندو اهڙي آهي هن 'ڪويءَ جي ڪٿا' ۾ ڪشش!

سوز ھالائي پنهنجي هن ڪٿا ۾ دوستن ۽ همعصرن ۽ اديبن جي باري ۾ خوب دل سان لکيو آهي. هن پنهنجي نوڪريءَ دوران يعني مختيارڪار جيلر ۽ وڪالت جون ڳالهيون به نهايت سهڻي انداز سان ڪيون آهن. هن آتم ڪٿا ۾ محترم سوز ھالائيءَ جي پهرئين پيار يعني 'ڪملا' جو ذڪر نهايت خوبصورت انداز ۾ پيش ڪيو آهي. جنهن لاءِ سندس خيال آهي ته جيڪڏهن هُوءَ کيس وري هڪ دفعو ملي وڃي ته هن جي عمر ٻيڻي ٿي پوندي هن سڄي آتم ڪٿا ۾ 'ڪملا' جو ذڪر ڪجهه وزنائتو پاسجي ٿو. سوز ھالائيءَ جي سڃاڻپ هونئن ته صرف شاعر جي حيثيت سان ٿيندي رهي آهي پر هن مجموعي پڙهڻ کان پوءِ خبر پوي ٿي ته هو ٻين ڪمن جو به ڏاڏو رکي ٿو. انهيءَ ۾ هن جي دل جي سڃاڻي ۽ ان سان لڳاءُ جو اندازو ڪري سگهجي ٿو.

اميد آهي ته هيءَ آتم ڪٿا پڙهندڙن جي دل جي تائڻ کي ضرور لوڏيندي، لطف اندوز ڪندي ۽ لڙائيندي.

- موهن مدهوش

10 - آگسٽ، 2008ع

حيدرآباد، سنڌ.



سوز ھالائي پنھنجو ڪتاب ”ڪارون وس ڪيام“ مخدوم محمد امين ٺھير جن کي
تحفي ۾ پيش ڪندي





مخدوم طالب الموليٰ، الطاف شيخ، عرفان مهدي محمد هاشم سائل، رحيم بخش قمر، سوز هالائي، حميد شهيد، عبدالقيوم زحمي، عبدالخالق، ناظم ايترو شوکت ايترو عبدالرشيد ايترو ۽ ٻيا هالا، الطاف شيخ سان ملهائيل هڪ شام ۾



سوز هالائي پٽ شاهه ۾ شيخ اياز جي تقريب ۾ شعر پڙهندي ۽ ويٺلن ۾ محمد ابراهيم جويو، مهتاب اڪبر راشدي، تاج جويو ۽ شمشير الحيدري نمايان نظر اچي رهيا آهن



ڪوٽر هالائي، وسيم سومرو، سوز هالائي ۽ ٻيا نواب شاھہ پر محمد ڪامل سان شام جي موقع تي



۽ منوج ڪمار هالا پر



محمود مغل، سوز هالائي، نصير مرزا، امتياز اڀڙو



سوز هالائي کان شعيب اڀڙو انٽرويو وٺندي



سوز هالائي



شيخ اياز جي مزار تي سوز ھالائي دوستن سان گڏ



• پيش لفظ

فارسي زبان جي معروف ۽ محبوب شاعر 'حافظ' جو هڪ بيحد سهڻو ۽ اثرائتو شعر منهنجي ذهن تي ان وقت اڀري آيو، جڏهن مون سنڌي ٻوليءَ جي سڃاڻپ شاعر ۽ نثر نگار ۽ سنڌي ۽ هندي موسيقيءَ جي ڄاڻو سوز ھالائيءَ جي سوانحي ڪتاب 'کويءَ جي ڪٿا' جو اهو باب پڙهيو جنهن ۾ هن پنهنجي ننڍپڻ واري اسڪولي زندگيءَ ۾ اسڪول جي هيڊ ماستر جي ڌيءَ 'ڪملا' سان پيار ڪرڻ جو ذڪر ڪيو آهي. پوءِ جڏهن ملڪ ۾ سياسي اُٿل پتل آئي تڏهن 'ڪملا' پنهنجي پريوار سميت، سنڌ ملڪ مان هجرت ڪري هندوستان هلي ويئي. سوز ھالائيءَ جي، ان عشقي حادثي کي پنجاه سالن کان مٿي عرصو ٿي ويو آهي، پر هن پنهنجيءَ ان آتم ڪٿا ۾ اڄ به اها ئي خواهش ڏيکاري آهي، ته جيڪر هڪ ڀيرو وري 'ڪملا' سان ملان هن کي ويجهڙائيءَ کان ڏسان، هوءِ مون کي ڏسي ۽ منهنجي شاعري پڙهي! حافظ جو شعر هيءُ آهي ته:

يارب آمان وڃه تاهار پيئيد،
چشم معبان، رُوءِ حبيبان۔

يعني، اي الله! تون اسان کي سلامت رک، ته جيئن اسين ٻيهر ٽسون
پنهنجن محبن جا ٺيڻ، پنهنجن حبيبن جا ٺنهن.
سوز ھالائي، سنڌي، جو هڪ سچاڻ شاعر ۽ ليکڪ آھي ھو انھن
وسندين جو رھاڪو آھي، جتي ڪنھن وقت ۾ شاھ لطيف پنھنجا پير
گھمايا هئا ۽ جتي جي ھوائن ۾ عشق، محبت ۽ راڳ جا پڙاڏا اٿندا رھندا
هئا. ان ڪري ھو سنڌي راڳ جو نه رڳو شوقين آھي، پر کيس راڳداري جي
ڳوڙھي ڄاڻ پڻ آھي. هن جي اها آتم ڪٿا، سنڌي ٻوليءَ ۽ سنڌي راڳداريءَ
جو هڪ اهم دستاويز آھي. هن ڪتاب جي سنڌي علم و ادب ۾ ان ڪري
اهميت هجڻ گھرجي، جو ان ۾ پاڪستان ٺيڻ کان اڳ جي، سنڌ ملڪ جي
سماجي حالتن جي ڄاڻ ملي ٿي ان ۾ جيڪي واقعا ۽ ڳالهائون بيان ڪيون
ويون آهن، اهي ذاتي هجڻ سان گڏ، سنڌي سماج جي ان روپ تان ڀرڍو کڻن
ٿيون، جيڪو ماضيءَ جي اونداهين ۾ گم ٿي ويو آھي. 'سوز' نهايت سلیس
۽ روان سنڌيءَ ۾ ان ماضيءَ کي ياد ڪيو آھي، جنھن جو اهم
کردار 'ڪملا' نالي هڪ ناري آھي، جنھن کي هڪ ڀيرو ٻيهر ڏسڻ ۽ هن
کي پنھنجن انھن اڏمن ۽ احساسن کان واقف ڪرڻ لاءِ ھو سرگردان آھي

— مراد علي مرزا

حيدرآباد،
27 مئي، 2008ع

• ڪويءَ جي ڪٿا

ريڊيو جو سٽج آن ڪيو اٿم. محمد ابراهيم جو سريلو آواز هوائن ۾

اڏري ٿو:

ڪيئن چوي، ڪو ڪيئن چوي،

جوئي آهيان، سوئي آهيان.

(سچل سرمست)

مان سچل سائين جي ڪافيءَ جا ٻول نهايت ئي سنجيدگيءَ سان ٻڌي رهيو آهيان. اها ڪافي اڳ به ڪئين دفعا ٻڌي اٿم پر اهڙو لطف شايد ئي مليو هجي. (وقت وقت جي ڳالهه آهي ۽ هر لمحي کي پنهنجو حسن آهي) هونئن به شعر ٻڌڻ ۽ شعر رچڻ لاءِ ذهني خوشحاليءَ جو هئڻ بيحد ضروري آهي. مان ڪافيءَ جي ٻولن کي پنهنجي ذهن - ٽيپ رڪارڊر تي رڪارڊ ڪري ٿو ڇڏيان ۽ وري وري ڏيئي ڪافيءَ جو مڪرو جهونگاري رهيو آهيان.

ڪيئن چوي، ڪو ڪيئن چوي،

جوئي آهيان، سوئي آهيان.

ڇا ته عجب اسرار آهي ان ست ۾!! ڇا ته سچل چيو آهي، ڪنهن لاءِ چيو آهي ۽ کيس آخر ڪهڙي ضرورت پيش آئي هئي، ان جي اظهار ڪرڻ جي. اها ست جيڪا سمورن سماجي ۽ روحاني قدرن جي عڪاس آهي، سمورن رشتن ناتن جي ترجمان آهي، جنهن ۾ وحدت الوجود جو فلسفو سمايل آهي. سا صرف سچل جي نه، پر منهنجي من اندر جو آواز به آهي ۽ منهنجون سموريون سوچون ان محور تائين پهچي رڪجي ويون آهن ۽ اهو

سوچڻ تي مجبور آهيان ته مان ڪير آهيان؟ منهنجي جيون جو ڪارج ڪهڙو آهي؟ مان ڪجهه آهيان به يا نه؟ منهنجي وجود کي ڪو مفهوم ۽ معنيٰ به آهي؟ ۽ مان پنهنجي بي معنيٰ وجود تي مسلسل سوچي آلاپي رهيو آهيان.

”جوئي آهيان سوئي آهيان“

ان سلسلي ۾ ماضيءَ جون ڪيتريون ئي ساروڻيون ساھ مان ست ڏيئي اڀري آيون آهن. صدائون جن ۾ ڪيتريون ئي وابستگيون لڪل آهن. اهي پڙاڏا بنجي هوائن ۽ فضاين ۾ گونجي رهيون آهن ۽ ذهن ۾ ڪيترائي سوال اڀري پڄي رهيا آهن ته نفی ۽ اثبات ۾ ڪو فرق آهي؟ هئڻ ۽ نه هئڻ ۾ ڪو تضاد موجود آهي؟ جيڪڏهن آهي ته ڇو آهي؟ تصور ۽ تخيل جون حدون/سرحدون ڪهڙيون آهن؟ انهن حوالن سان تعلق رکندڙ ڪيئي تصوف جون ڳالهيون، جيءَ کي جهنگهڙينديون رهيون ۽ مان ”اڪ نقطي وچ گل مڪدي اي“ واري نقطي کي سمجهڻ جي ڪوشش ۾ مصروف آهيان. جيون جو سمورو وهنوار ان هڪ ست ۾ موجود آهي، مگر شرط آهي ”پاڻ سڃاڻڻ“ جنهن پاڻ سڃاتو تنهن رب کي سڃاتو ڪائنات جي هر تخليق کي سڃاتو وحدت الوجود ۽ وحدت الشهود جو فلسفو سڃاتو اهو ئي سچ آهي، اهوئي حق آهي، باقي سڀ ڪوڙ ۽ ڌوڙ آهي. ”حق موجود - سدا موجود“

مان سوچن جي پاتال ۾ پيهي ويو آهيان، محسوس ڪيو اٿم ته ان ست کي سمجهڻ لاءِ هڪ حياتي ته ڇا ڪيئي حياتيون درڪار آهن، پوءِ به ان جستجوءَ کي برقرار رکڻ لاءِ جواز خود منهنجي به سمجهه ۾ نه آيو. ڪيترا دفعا پاڻ کان پڇيو اٿم ته مان ڪير آهيان ۽ نه وري ڪو ٻيو ٻڌائي سگهيو آهي. وقت گذري رهيو آهي، سوال پنهنجي جاءِ تي قائم ۽ دائر آهي (پلا وقت کي به ڪورو کي سگهيو آهي؟!!).

اوچتو هڪ ساروڻيءَ جا چٽا پٽا عڪس ذهن - اسڪرين تي نمودار ٿيا آهن ۽ ياد تو اچيم ته ڪيئن نه ڪيترن سالن جو سفر ڪاٽي، هڪ هڪ گيت گڏ ڪيو هئم ۽ انهن گيتن کي الائي ته ڪيئن ڪتاب جو روپ ۽ ”رنگ رتا پيچرا“ جو عنوان ملي ويو هو. اهو ڪتاب جڏهن منظر عام تي آيو ته ڪيترن ئي هٿن جي رونق ۽ بصارتن جي نذر بڻيو. تڏهن مون کي ڪجهه هٿ جو احساس مليو هو پڌيرائي به ملي هئي. گيت هوائن ۾ اڏاڻا

هئا، گيتن کي سنگيت ملي هئي. نوان جذبا جاڳيا هئا، دوست ۽ احباب جو حلقو به مليو هو ته اتساه به وڌيو هو.

جيتوڻيڪ منهنجي گيت نگر جا روشن دان مڪمل طور کليل رهيا، پوءِ به سڃاڻپ وارو دروازو اڌ کليل رهجي ويو ۽ ساڳيو سوال ورجايو ويو ته مان ڪير آهيان؟ ۽ ان جو اظهار ڪٿي به ڪونه هو نه مون وٽ ۽ نه وري ڪتاب ”رنگ رتا پيچرا“ ۾.

پاڻ سڃاڻڻ واري خواهش ۽ تلاش، جدوجهد ۽ جاکوڙ بهرحال جاري و ساري رهي ”رنگ رتا پيچرا“ مون لاءِ چيلينج به هو ته اتساه به ان کي نه فقط برقرار رکڻو هو بلڪ اڳتي وڌائڻ به هو” سوان ذوق شوق سهارو ڏيئي، وڌيڪ تخليقي عمل لاءِ حوصلو ۽ سهارو ڏنو ۽ اها تخليق ”درشن ڌارو ڌار“ جي صورت ۾ منظر عام تي آئي.

”درشن ڌارو ڌار“ به ڪيترن ئي هٿن ۽ نيٽن تائين پهتو. مڃتا به ماڻيائين ۽ هر ممڪن حد تائين اديبن، دانشورن ۽ نقادن تائين پهچايو ويو ته جيئن سڃاڻپ ملي مگر اهو سڀ ڪجهه ڪنهن خوش فهميءَ کان سواءِ ڪجهه نه هو.

هڪ ڏينهن اسان جي هڪ نهايت ئي قد آور دانشور ڏاهي ۽ وڏي انسان سائين محمد ابراهيم جويو جو خط پهتو. جنهن نه فقط مون کي حوصلو بخشيو پر ڪجهه هٿ جو ڀرپور احساس به ڏياريو. پر تعريف سان گڏ اها ميار به ته منهنجي ٻنهي ڪتابن ۾ منهنجو ڪو به تعارف شامل نه آهي، تڏهن نه فقط ان کوٽ جو احساس ٿيو بلڪ شوق به جاڳيو ته ڪنهن نه ڪنهن طرح سان پنهنجي ذاتي زندگيءَ کي متعارف ڪرائجي. هونئن به فنڪار جي فن سان گڏ سندس ذاتي زندگيءَ بابت ڄاڻ جو رجحان ڪجهه سرس ئي رهيو آهي. سو سائين محمد ابراهيم جويي صاحب جن جي خدمت ۾ عرض ته قبل مان ڇا عرض ڪريان ته مان ڪير آهيان، بس هڪڙو ننڍڙو شاعر 44 سالن کان ادب جو پياسو ادب جي ڪيتر ۾ ميٽ مڪيل پتي پڙهندڙ پيرين پيادو پانڊيٽرو آهيان. پبلستي مون کي پسند ڪانهي، خود ٽنائي مون کي ڪانه وڻي، First Line ۾ بيهي پنهنجو قد ڏيکارڻ ۽ مختلف پوزن وارا فوٽو ڪڍرائڻ جو مون کي ڏانءُ ڪونهي، البت مناسب سٽ تي ويهي اوورٽيڪنگ بجاءِ پنهنجي واري جو انتظار ڪرڻ منهنجي طبيعت ۾ شامل آهي. مون کي اها ڄاڻ به آهي، ته اڪثر غدار به فرسٽ لائين مان پيدا ٿيندا رهيا آهن. عرفان مهدي پنهنجي ڇهين ڪتاب ”ورهين جا

وچوڙا” ۾ مختصر انٽرويو ڇاپي ڪجهه قدر سڃاڻپ ڏياري، ڪتاب خبر ڪنار
اٿس سواءِ سچل جي سٺ وانگر

ڪيئن چوي ڪو ڪيئن چوي،

چوئي آهيان، سوئي آهيان

سوچن جي سوداگري ڪندي اوچتو اندر جو انسان ملي ويو هو.

جنهن چيو ته ”ڪلاڪار جي سڃاڻپ بيحد ضروري آهي“.

کيس چيو ته، ”منهنجي ذاتي زندگي ڪهڙين دلچسپين ۽ رنگينين
سان ڀرپور آهي، جو ويهي انهن جي اپٽار ڪجي ۽ خود ٽنائي ڪجي. هونئن
به پنهنجي جيون جون ڳالهيون، وڏا ماڻهو ۽ وڏا ڪلاڪار ئي ڪري سگهن
ٿا. ”منهنجو جيون ان ٿور مثل آهي، جنهن کي چؤطرف ڪندا گهيرو پيا
آهن. منهنجي زندگي ان ۾ مثل آهي، جتان ڪوبه رستو نه ٿو ٿئي، منهنجو
وجود ان انڌيري ڏيوري، جهڙو آهي جتي روشنيءَ جو ڪوبه ترورو
ڪونهي“ پر نه مڃيائين.

هڪ لمحي اهو به ويچارو هو ته شايد منهنجي ڪلاڪي جلا ملي
رهي آهي ۽ دوست احباب منهنجي ذاتي زندگيءَ بابت معلومات چاهين ٿا
تن کي مایوس نه ڪرڻ گهرجي.

ياد آيم ته تاجل بيوس پنهنجي ڪتاب ”جڏهن پوءِ بڻي“ ۾ نهايت
ٿي تلخ ۽ نه سلڻ جهڙيون حقيقتون بيان ڪيون آهن.

رئيس ڪريم بخش نظاماڻي پنهنجي ڪتاب ”ڪيئي ڪتاب“ ۾
ڪاساڻڪي ڪار جو انڪشاف ڪيو آهي جيڪو هڪ وڏي زميندار لاءِ
وڏو سچ آهي.

موهن ڪلپنا پنهنجي جيون ڪتاب ”بک عشق ادب“ ۾ نهايت ئي
ڪوڙا سچ ظاهر ڪيا آهن. علامه دائود پوٽي کڻن وائڻ ۽ واڍڪي ڪم جو
ذڪر ڪيو آهي ۽ اهڙيءَ طرح امرتا پريتم، جوش مليح آبادي ۽ ٻين
پنهنجي پنهنجي زندگيءَ جون سڃيئون ڳالهيون، من جي سمورين سڃاڻين
سان بيان ڪيون آهن، سو جيڪڏهن مون پنهنجي ماضيءَ جون سڃيئون،
ڪڙيون ۽ ڪساريون ڳالهيون پيش ڪيون ته ڪهڙو انقلاب اچي ويندو!!
نيٺ نه چاهيندي به روح کي راضي ڪري ورتم ۽ پنهنجي جيون ڪٿا جون
ڪجهه ساروڻيون جيڪي منهنجي دل ۾ دفن ۽ ذهن جي ٽيپ رڪارڊ تي
رڪارڊ ٿيل آهن، تن جو بٽڻ دٻائي حقيقتن کي ”On air“ ڪري ٿو ڇڏيان ۽
اهو به ظاهر ڪريان ته:

هڪ صديءَ پڄاڻا،
ڪوي تو پيدا ڪئي
اوا هالا پراڻا.

سوچيان پيو ته پنهنجي آتم ڪٿا کي ڪٿان ۽ ڪيئن شروع
ڪريان، لفظ ڪٿان آڻيان، جملا جوڙيان يا ڪنهن کان اڏارا وٺان؟ جيون
جي بي ربط ڪڙين جي سلسلن کي ڪيئن ڳنڍيان؟ منهنجو ته سمورو
وجود ”منتشر منتشر“ ۽ مختلف حصن ۾ ورهايل رهيو آهي، ان کي يڪجاڻ
ڪريان ته ڪيئن ڪريان، فاصلا جيڪي لائجي ته ڪيترو دور رهجي ويا
آهن، تن کي واپس ڪيئن واريان، مون کي ڄاڻ آهي ته هر گذريل لمحو
ماضي سڏائيندو آهي، حال ۽ ماضيءَ ۾ صرف هڪ لمحي جو فرق آهي هر
لمحو هر شيءِ جو سرچڻهار آهي، خود ڪائنات به هڪ لمحي ۾ پيدا ٿي
آهي، وڏا وڏا حادثا ۽ انقلاب به هڪ لمحي ۾ ٿيندا آهن، لمحو جتي ڪجهه
نه آهي ته اُتي وري سڀ ڪجهه به آهي.

مان ڪمپيوٽر ناهيان جو هر شيءِ کي ياد رکان ۽ ”ڪيلڪيوليٽر“ وانگر
حساب ڪتاب درست رکڻ منهنجي وس ۾ نه آهي، منهنجا نيٽ ڪئميرا
وانگر ڪونه آهن، جو جيئن ڏسن تيئن فوڪس ڪري سگهن ۽ هر عڪس
کي محفوظ رکي سگهن.

ڪو زمانو هو، جو حافظو ڏاڍو تيز هوندو هو، ”رنگ رتا پيچرا“ جو
مسودو گم ٿي ويو ته حافظي جي آڌار تي ٻيهر لکي ورتم، ڪوبه لفظ ڪابه
ست ڪابه مصرع هيٺ مٿي نه ٿي هئي، مگر هاڻي ائين نه آهي، حالتون ٻيون
آهن ۽ لفظ واريءَ جي ڌرن جيان وڪري ٿا وڃن.

پڪ اٿم ته سموريون سچيون ۽ سربستيون ڳالهيون لکي نه
سگهندس، اسان جو معاشره سچ کي هضم ڪري نه سگهندو آهي.

ٻهر حال! جيڪي به ڳالهيون ياد اينديون رهنديون، سي لکيون پر تن
جو ڪوبه تسلسل نه هوندو جا به ڳالهه جتي مناسب لڳندي اتي ئي لکبي،
موهن ڪلپنا جي جيون ڪٿا ”بک عشق ادب“ وانگر.

ڪجهه هن ڪتاب بابت:

هيءُ ڪتاب، منهنجو مجموعي پنجنون ۽ نثري ٻيون ڪتاب آهي.
پنهنجون جيون ڪٿائون اڪثر وڏا وڏا شاعر ۽ اديب لکندا آهن، مان ان
لائق ناهيان پوءِ به هيءُ ڪتاب لکي ويٺو آهيان.

جناب محمد ابراهيم جويي جو چوڻ آهي ته، "جڏهن لکڻ پڙهڻ ۽
 ڇپجڻ وغيره جو ماحول نه هجي، ته دوستن ڏانهن خط به لکڻ گهرجن، ماڻ
 ڪري ويهڻ کان ڪجهه نه ڪجهه لکجي ضرور".
 سائين امداد حسيني فرمائي ٿو ته:

ڇپ ڇپ نه رهو ڪجهه ڳالهايو
 پڙ ٿي شيشو اڇلايو
 ڳالهائڻ لاءِ جي ڪجهه ڪونهي،
 ڳالهائڻ ڳالهيون ورجايو.

سوايشن سمجهڻ گهرجي ته مون پنهنجي فرمانن کي ذهن ۾ رکندي هيءُ
 ڪتاب لکي ڳالهائڻ ڳالهيون ورجايون آهن ۽ بس!
 هن ڪتاب ۾ پنهنجي ننڍپڻ جي واقعن، حادثن کان سواءِ سارو ٿين/
 يادگيريون مان گڏ دوستن، احبابن، قريبن کي به ياد ڪيو ويو آهي.
 ريڊيو منهنجي گهڻي تربيت ڪئي آهي، سو آواز نگر جي حوالي
 سان مختلف نامور شخصيتن کي به نه وساريو اٿم. جڏهن ته پنهنجي ڳوٺ
 جي ڳالهيون ۽ مختلف مڪتب فڪر جي ماڻهن کي به ياد ڪيو اٿم.
 منهنجي عظيم ڳوٺ هالا پراڻا تي جن به دوستن لکيو آهي، تن ان کي
 فقط عالمن، بزرگن ۽ اوليائن جي ڳوٺ طور ياد ڪيو آهي، پر منهنجي
 ڪتاب ۾ عالمن، بزرگن مان گڏ ادب، شاعري، ادب شناسي، کان سواءِ
 تواريخ ۽ جاگرافي جهڙا موضوع به شامل آهن ۽ اهي موضوع ويهين صديءَ
 جا موضوع به آهن، سو ٻي ربط سلسلن کي جوڙي ان ربط کي قائم رکڻ جي
 ڪوشش ڪئي وئي آهي. هن ڪتاب جون ساروئيون منهنجي سانڀر جون
 آهن، جيڪي به ڏٺو وائون اٿم، سو ئي تفصيل سان بيان ڪيو اٿم. بلڪ
 سچائين سان بيان ڪيو اٿم.

دوستو! منهنجو هي عظيم ڳوٺ سنڌ جي آڳاٽن ڳوٺن/شهرن مان
 هڪ آهي. ان تي لکڻ لاءِ ڪيئي ڪتاب درڪار آهن. مان هن ڳوٺ جي
 ڌرتيءَ جو چاڻو آهيان، هتي ئي شاعري ڪئي اٿم ۽ هتي ئي سفر در سفر ۽
 هجر در هجر رهيو آهيان. مان ڪالهه به هجر ۾ هوس ۽ اڄ به هجر ۾ آهيان.
 ان جو اظهار به هن ئي ڪتاب ۾ موجود آهي. ان حساب سان هي نيم
 سوانحي، نيم ثقافتي ۽ نيم تحقيقي نثري ڪتاب آهي.

هن ڪتاب لکڻ جي ضرورت ان ڪري به محسوس ٿي رهي آهي،
 جو هند - پاڪ جي حڪومتن جي تعلقاتن ۾ مثبت سوچ آڻي آهي ۽ پنهنجي




قبل سائين مخدوم طالب الموليٰ ۽ سوز هالائي "رنگ رتا پيچرا" جي مهورات هڻندي



سوز هالائي ۽ جناب مخدوم طالب الموليٰ صاحب "رنگ رتا پيچرا" جي مهورت دوران استيعج تي



سوز ڄاڻائي، عرفان مهدي کي انٽرويو ڏيندي



استاد محمد جمن، سوز ڄاڻائي، مسرور ٻاريجو ۽ پروفيسر نياز احمد ميمڻ هالا ۾



سول هالائي، يارن شاه جي ياد ۾ پانچتائي ۾ تقرير ڪندڙ



سول هالائي، پروالو پائي، محمد ابراهيم جويو، راجو، دهيو ۽ ٻيا ريتيرو پاڪستان جياڻي پادائي
استاد جويو جي مان ۾ تقرير دوران



محمد حبيب ستالي، سول هالائي ۽ عمران بهادر ستالا پراڻا جي آڻيس ۾



عمر خان مہادی، سید ہلالی، شادی، سید علی احمد، سید علی احمد



سید ہلالی، سید علی احمد، سید علی احمد، سید علی احمد



محترم مولانا محمد رفیع الرحمن صاحب
مدرسہ اسلامیہ



محترم مولانا محمد رفیع الرحمن صاحب
مدرسہ اسلامیہ



محترم مولانا محمد رفیع الرحمن صاحب مدرسہ اسلامیہ
مدرسہ اسلامیہ



محترم مولانا محمد رفیع الرحمن صاحب مدرسہ اسلامیہ
مدرسہ اسلامیہ



سید القیوم، سید عیسیٰ، محمد عاشق، عبدالقادر، میراج، سید علی شاہ، سید علی



سید عیسیٰ، سید عیسیٰ، سید عیسیٰ، سید عیسیٰ، سید عیسیٰ، سید عیسیٰ، سید عیسیٰ، سید عیسیٰ



سید محمد، سید عیسیٰ، سید عیسیٰ، سید عیسیٰ، سید عیسیٰ، سید عیسیٰ، سید عیسیٰ، سید عیسیٰ



بيدل مسرور، نصير مرزا، سوز ھالائي ۽ گل حسن لاڳو پٽ شاھد ۽ شيخ اياز جي وڏسي تي



ايبلنن ۾ آغا سعيد، اڊل سومري سوز ھالائي، عرفان مھدي، نصير مرزا، نياز ميمڻ، خالد سرھيو
(ويٺلن ۾ آغا فيومر 'لالئي' ۽ ٻيا ڪراچي ۾ ڪنگڙن جي سمنڊ ڪناري تي



سویڈن ہالائی جو تقویر سوز۔ شیخ ایاز حسن سوزی



سویڈن ہالائی جو تقویر احمد شیخ



تقویر سوز، سکوتر ہالائی، امید علی لکھو پی سوز ہالائی، ہالائی پر سکر سکریت ایوارڈ جمی تقویر سوز
کانستوریہ ہالائی، جمی تقویر سوز



سوز ھالائي ۽ نفيس احمد شيخ

سوز ھالائي ۽ تنوير سوز - شيخ اياز جي مزار تي



تنوير سوز، ڪوثر ھالائي، اميد علي لاکو ۽ سوز ھالائي. ھالا پراڻا ۾ ڪرڪيٽ ايوارڊ جي تقريب کانپوءِ مانيءَ جي ٽيبل تي

ملڪن جي عوام لاءِ سرحدون ڪليون آهن. هند ۽ سنڌ جا اديب، شاعر ۽ عوام هڪ ٻئي سان ملي رهي آهي. سو منهنجي به حسرت جاڳي آهي ته: ڪاش! آئون به ”ڪملا جي“ سان ملان ۽ هو به پنهنجي جنم ڀومي ۽ پنهنجي ”ڪلاس فيلو“ کي پيهر ڏسي ۽ اهي ڪوتائون به پڙهي جيڪي سندس متعلق لکيون ويون آهن. جيڪڏهن ائين ٿيو ته هڪ شاعر جون ڪاوشون سڦل ٿينديون.

هن ڪتاب ۾ جن به شخصيتن تي مضمون لکيل آهن، اهي گهڻ رخي شخصيت جا مالڪ آهن. مون سندن فقط اهي ڳالهيون قلمبند ڪيون آهن، جن جو سڌي يا اڻ سڌي طرح منهنجي ذات سان تعلق آهي.

هن ڪتاب جي محرڪات جا حوالا ته گهڻا آهن، پر مکيه حوالو سائين محمد ابراهيم جويي وارو آهي، جنهن منهنجي غير معروفيت جو اظهار ڪري هن ڪتاب جي لکڻ لاءِ جواز بنايو آهي.

ٿورا نه ٿورا:

هن ڪتاب لاءِ گهڻن جا ٿورا ميڻا آهن، ڪجهه دوستن ته اصرار به ڪيو آهي تن ۾ محمد سومار وفا، ڊاڪٽر عطاءُ الله، ميان ثناءُ الله ۽ ٻيا شامل آهن، مان حبيب سنائي، مشتاق ڪيريو ۽ برڪت علي شيخ جو به بيحد ٿورائتو آهيان، جن منهنجي هن ڪتاب جي ڪمپوزنگ ۾ مدد ڪئي آهي.

هالا جي شاعر دوستن حميد شهيد، عبدالقيوم زحمي، مخمور بخاري ۽ منوج ڪمار جن به مفيد مشورن سان نوازيو آهي.

مان ارباب عزم جو به احسان مند آهيان جنهن هن ڪتاب جي تياري ۽ پروفن وغيره لاءِ سهڪار ڪيو آهي. بيحد پياري نصير مرزا جو ٿورائتو آهيان، جنهن هن ڪتاب جي تياريءَ لاءِ غير معمولي تعاون ڪيو آهي.

مان پياري موهن مدهوش جو به ٿورائتو آهيان، جنهن هن ڪتاب کي محبتن سان چاپيو آهي. مان مانواري فقير محمد ڍول ۽ وفا مولا بخش قمبرائيءَ جو احسانمند آهيان جن هن ڪتاب جي نظر ثاني ۽ پروف ريڊنگ ڪئي.

مان انهن دوستن جو به ٿورائتو ٿيندس جيڪي هن ڪتاب تي پنهنجي راءِ جو اظهار ڪندا.

- سوز هالاڻي

تاريخ: 21 اپريل 2007

سوز هالاڻي اسٽريٽ، ڀٽي محلا،

هالا پراڻا، سنڌ، فون: 022-3331767

موبائل: 03083908246

مان ۽ منهنجو پريوار

منهنجو اباڻو ۽ ڏاڏاڻو ڳوٺ معروف پنپرو تعلقو هالا ۽ نانائو ڳوٺ هالا پراڻا آهي. منهنجو جنم هالا پراڻا جي ميان پني پاڙي ۾ ٿيو. اٽڪل 85 سال کن اڳ اسين هجرت ڪري هن ڳوٺ ۾ آيا هئاسين. اسان جو ڏاڏو ملن ۽ پيا چاچا. معروف پنپرو ڳوٺ ۾ مدفون آهن. هالا پراڻا ۾ اسان کي پنپرا ۽ معروف پنپرو وارا اسان کي مناهجا چون. اهي پني سمائڪيون ذاتيون آهن. محترم رسول بخش پليجي پنهنجي ڪتاب "سندي ذات هنجن" ۾ مناهجو ذات کي به ياد ڪيو آهي. هڪ مشهور روايت موجب جن سمائڪين ذاتين ۾ "جا" آهي، انهن جو اثر ذات سان تعلق آهي. مثال طور: اڙيجا، ڪميجا، سهيجا، مناهجا، جوڻيجا، پليجا، ساريجا، جاڙيجا، صحيجا وغيره وغيره. جڏهن ته آريجا ۽ باريجا بلوچ قبيلي جا آهن. بهرحال شاھ لطيف جي هن بيت وانگر:

ذات تي ڪانهي ذات، جي آيا سي اگهيا.

هي روايت موجب اسين اصل سعيدآباد ٽپي جي ديھ "مناهي" جا ويٺل آهيون. اسان جي ڏاڏي حاجي جڙيو جي زمين جو ٽڪرو ديھ ڊپري ٽپ هالا ۾ هو. سوان سانگي لڏي اچي معروف پنپرو ۾ ويٺا ۽ ڪجهه ئي وقت بعد منهنجو پيءُ محمود ۽ چاچو ونھيل پنهنجي چاچي سان اختلاف ڪندي هجرت ڪري ڏاڏاڻو ديھ ڇڏي ساهرائي گهر هالا پراڻا ۾ اچي پناه گزين ٿيا. ان حساب سان هالا پراڻا منهنجي جنم پومي ۽ نانائو ڳوٺ آهي. هالا پراڻا ۾ اسان جي پڏيرائي ۽ سڃاڻپ نانائي خاندان جي حوالي سان آهي. اسان جي نانائي خاندان ۾ ڪجهه معروف ۽ معتبر شخصيتون به آهن جن جو تعارف ضروري سمجهان ٿو.

ڏاڏي حليمه: منهنجي ناني "حليمه" هڪ سگهڙ خاتون هئي. ننڍڙن ٻارن کي سڏيون لکيون. لوڪارا، ڊب ڏيندي هئي. سندس هٿ ۾ شفا هئي. سر غريب ٻارڙن کان سواءِ وڏا گهرائڻ جا ٻارڙا به سندس دست شفا مان شفا ياب ٿيندا هئا ۽ سڄي ڳوٺ جا ماڻهو کيس "ڏاڏي حليمه" سڏيندا هئا. نانيءَ کي

شاھ لطيف جو رسالو به سدائين سان ۽ برزيان رهيو. ناني حليمه رڳو سگهڙ عورت ڪانه هئي، پر وڙائڻي راجائڻي ڪاڇائڻي عورت به هئي ۽ ڳوٺ جي ڪيترن ئي راجن، ڪاڇن ۽ ڀاڳن ۾ وڙائڻا پير به پريندي هئي. ڳوٺ جي ڪجهه خاندانن سان ٿڃ شراڪت وارو رشتو به رهيس. اهڙن ٿڃ وارن رشتن ۾ ملان سانوڻين وارو حاجي حزب الله قريشي، ميان ڀٽي خاندان ۽ ميمڻ "ڀٽڻ" جو لالوئي خاندان به شامل آهي.

جن سان لاڳيتيون ٿي ٿڃ شراڪتون قائم آهن. مون کي چڱيءَ طرح ياد آهي ته ننڍپڻ ۾ آئون نانيءَ سان گڏ پينگهي ۾ لڏي رهيو هوس ته هڪ نهايت ئي معتبر شخص، ترڪي توپي پاتل، ليٽي لڪڻ هٿ ۾، شيرواني پاتل، ماما صادق سان گڏجي آيو ۽ نانيءَ سان وڏي عزت ۽ احترام سان مليو. مختصر ڳالهيون ڪندي چيائين ته "امان ٻيون ڳالهيون پوءِ ڪنداسين، جلديءَ ۾ آهيان، سرڪاري واجبات ادا ڪرڻي آهي، تهيدار ۽ بيلف اوطاق تي ويٺا آهن، پئس جمع ڪرائي عزت بچائڻي آهي، سو ان لاءِ آيو آهيان" نانيءَ چيو "ابا پئس ته ڪونهن، باقي 'ست سري' ڏوهري آهي، جيڪا ڏکين ڏينهن لاءِ بچائڻي رکي اٿر، ڪپڻي ته ڪٿي وڃ" پوءِ نانيءَ نيم بصارت واري حالت ۾ هٿوراڙيون ڏيئي ڏوهري ڪٿي اچي کيس ڏني ۽ هو هليو ويو.

نانيءَ کان پڇير ته اهو ڪير آهي؟ چيائين ته "تنهنجي ماما صادق جو ٿڃ شريڪ پيءُ ۽ منهنجو ٿڃ پياڪ پٽ حاجي حزب الله آهي" بهر حال حاجي حزب الله وري ڪونه ڏٺوسين پر ساڻس تعلقات اهي ئي قائم دائر رهيا، جيڪي سندس وڏي فرزند نور محمد تائين به پهتا ۽ حاجي حزب الله جي وفات کان پوءِ به قائم رهيا. پر امانت واپس نه ملي ۽ پوءِ حاجي حزب الله به هليو ويو ۽ ناني به هلي وئي، بعد ۾ ماما به هليو ويو ۽ حاجي حزب الله جو فرزند نور محمد به هليو ويو، البتہ سندس پوٽو الهڏنو بن نور محمد حال حيات آهي، سڪيو ستابو آهي ۽ ان زمين جو به مالڪ آهي جيڪا نانيءَ جي ڏوهريءَ، بيلف کان بچائي هئي.

منهنجو نانائو گهر سڪيو ستابو هو. نانا قادر بخش کي به پٽ محمد صادق ۽ احمد نالي هئا. ماما احمد ته جوانيءَ ۾ ئي سنڌو درياءَ جي لهرن جو پڪ ٿي ويو. سندس جسد خاڪي خاڪ نشين به نه ٿي سگهيو. البتہ ماما صادق 92 سالن جي عمر ماڻي 1979ع ۾ لاڏاڻو ڪري ويو.

ناني حليمت ويندي ويندي هڪ ٻي به غلطي ڪري وئي ۽ پنهنجا بچيل زيور عرض جو غرض ڪندي پاڙي جي هڪ معتبر شخص کي ڏيئي ڇڏيائين. ان جو به ازالو نه ٿي سگهيو. البتہ پنهنجي حڪيمائي پونجي ۽ شاه جو رسالو پنهنجي ڌيءَ (منهنجي ماءُ) شريفت کي منتقل ڪري وئي جنهن سندس ان مسند کي سنڀاليو ۽ خوب سنڀاليو.

محمد صادق سانگي:

ماما صادق جي جيون ڪهاڻي سنگلاخ ۽ پُرپيچ پهاڙن تي پيرين پيادو هلندڙ تنهن مسافر جي ڪهاڻي آهي. والده جي لاڏ ڪوڏ سبب پرپور زندگي گذاريائين. پيرسنيءَ ۾ ڏک به ڏنائين ته پيڙائون به پوڳيائين. ماما صادق جوانيءَ ۾ سير سفر ڪيا، ميلا ملاڪڙا به ڏنا ته بزرگن، اوليائن جون زيارتون به ڪيون. پاڻ غوث بهاءُ الحق ملتاني جي درگاه جو مريد ۽ معتقد هو. اڪثر ملتان ويندو هو ۽ هڪ پيري ته پيرين پيادو به ملتان پيئي آيو هو. ملتان کان سواءِ بابا شڪر گنج، بلي شاه، داتا گنج بخش (علي هجويري)، خواجہ معين الدين چشتي (اجميري)، سلطان باهو ۽ غلام فريد جون حاضريون به پري آيو ته محمد صادق سانگي سڏجن لڳو.

محمد صادق جي والده ۽ گهر واري گذاري وئي ته وِتر ويڳاڻو ٿي ويو. اهي زخم اڃا چٽا ئي ڪونه ته جواڻ پٽ جو لاش اچي مليس تنهن ته وِتر پيچي پوري ڇڏيس ۽ هو پنهنجي خاندان جو بي نرينو والد ۽ تنهن مسافر بڻجي ويو ۽ بزرگن، اوليائن جي مزارن جون حاضريون پڻ ۾ ئي سڪون محسوس ڪرڻ لڳو.

اڏيرو لعل آخوند جي ڪوه واري بزرگ / اولياءَ شاه عيسيٰ جي درگاه جي به رياضت ڪندو رهيو ته ڪيترائي سال شهوڪ ڪٽنب سان گڏ به گذاريائين، سڀ ننڍا وڏا کيس ڏاڏا چوندا هئا ۽ انهن سان اهو ناتو توڙ تائين نڀايائين.

ماما صادق پنهنجي ايامڪاريءَ جا پويان ڪجهه سال گهر ۾ ويهي گذاريا ۽ سندس بصارت هوريان هوريان جهڪي ٿي رهي هئي. پوءِ به

پنهنجي محنت ۽ جفاڪشيءَ کي نه ڇڏيائين. سندس زندگيءَ جو هڪڙو يادگار واقعو اوهان (پڙهندڙن) کي ٻڌايان ٿو. مٿي ذڪر آيو آهي ته هالا پراڻا جي ميمڻ برادري (لالواڻي خاندان) جي حاجي احمد وارن سان اسان جي خاندان جون لڳاتار ٽي ٿڃ شراڪتون آهن. سندن پراڻي جاءِ تي نشين جاءِ ٺاهڻ جي سلسلي ۾ اڃا پڇ ڊاه واري مرحلي ۾ هئي. مزدور پنهنجن جي مانيءَ تي ويل هئا. ماما موجود هو اوچتو سندس نظر هڪ ٽين جي دٻلي تي پئجي. جيڪو ڪوٺائي کان رهجي ويو هو. کولي ڏٺائين ته اهو دٻو اشرفين سان ڀريل هو هو چاهي ها ته پاڻ کڻي پئي سگهيو ڪنهن ڏٺو به ڪونه هو پر هن پيرسن شريف انسان اها سموري امانت ڏٺين کي واپس ڪري ڇڏي ۽ پنهنجي ايمانداري ۽ امانتداري جو مظاهرو ڪري سڀني کي حيران ڪري ڇڏيو. اڄ به هالا پراڻا ۾ ماما صادق سانگي جي ايمانداريءَ ۽ امانتداريءَ جا ڳڻ ڳايا ويندا آهن.

قادر بخش ڀائي:

ماما صادق کي فقط هڪ پٽ عطا ٿيو جنهن تي نالو پنهنجي پيءُ جو قادر بخش رکيائين. قادر بخش حيدرآباد ۾ چڱي هلندي پڄندي وارو شخص بنجي ويو هو اول ننڍي پيماني تي تعميراتي ڪم شروع ڪيائين. ڪيترا سال تعميراتي ڪم ڪندي عمارت سازيءَ جي ليڪيداري ڪرڻ لڳو جئسنگ خالصي جو "بزنيس پارٽنر" به بڻيو (جنهن جو فينيسي فرنيچر جو عاليشان دوڪان پڪي قلعي واري دروازي سامهون شاهي بازار جي شروعات ۾ اولهه طرف هو).

حيدرآباد ۾ قادر بخش جي حيثيت ڏينهن ڏينهن وڌي رهي هئي ۽ سندس تعلقات هندو مسلم واپاري برادرين سان ڪاروهنوار ۽ بزنيس وارا رهيا. ۽ هو "قادر بخش ڀائي" سڏجڻ لڳو ۽ خوشحال زندگي گذاري رهيو هو. حيدرآباد ۾ حيدرآبادي ٿيندي سائين جمن شاهه جي پٽ ۾ سندس هڪ ماستريائي سان لنوءَ لڳي ويئي هئي. ان جو ڪليل اظهار ٿي ويو ۽ قادر بخش هوريان هوريان حيدرآباد واسي ٿيندو پئي ويو. ورهاڱي جي هلچل زور وٺندي پئي ويئي ته قادر بخش کي هندو

برادريءَ وارن سان حساب ڪتاب جو خيال آيو پر ڏاڍو دير سان. جڏهن ڀائي مٿي تان گذري رهيو هو. هندو برادريءَ سان حساب ڪتاب جي ڳالهه ڪيائين ته کيس جواب مليو "ڀائي اسين ته وڃي رهيا آهيون واپس اچي

حساب ڪتاب صفا ڪنداسين. في الحال هي چاهيون تنهنجي حوالي
آهن ۽ پوءِ ٽي رنگ رتول عمارتون جيڪي سابق فردوس سينيما جي
سامهون پڙ واري گليءَ ۾ تازو تعمير ٿيون هيون (جن جي مالڪن کي چڱيون
خاصيون رقمون ادا ڪرڻيون هيون) تن جون چاهيون قادر بخش جي حوالي
ڪري ڇڏيائون.

قادر بخش صاف سٿروپروسي جهڙو شخص هو سو واعدن تي ويساھ
رکي وينو. بعد ۾ اهي رنگ رتول ۽ عمارتون جيڪي کيس چڱي خاصي رقم
جي ادائگي طور مليون هيون، سي ساڳين شرطن تي پنهنجي گھوٽ جي ٻن
معتبر ۽ ويجهن ماڻهن کي ڏنئين، جن قادر بخش جي رهتن ادائگيءَ کان
سواءِ اهي پنهنجي نالي رجسٽر ڪرائي ڇڏيون (اثر رسوخ وارا جو هئا).
اهڙيءَ طرح اهي ٻئي جايون تن صاحبن کي وعده ڪئي ۽ جي تحفي ۾ ملي
ويون ۽ ڪليم ۾ به اچي نه سگهيون. پر قادر بخش واري قرض جي ادائگي
پنهي طرفن کان نه ٿي سگهي.

هوڏانهن شاهي بازار واري جئسنگ خالصي وارو فينسي دوڪان
”جئسنگ“ امرتسر وڃڻ کان اڳ قادر بخش جي حوالي ڪري ويو. جنهن
سان ملحق رهائش گاه به هئي. جئسنگ جي شرناڙي ٿي وڃڻ بعد ان
عالیشان فينسي دوڪان تي قادر بخش وري سندس ماسات محمد عمر کي
هيلپر بنائي، هڪ وڏي غلطيءَ کي جنم ڏنو هو.

قادر بخش جي اوچتي لاڏاڻي جي اطلاع تي اسان جا همراھ سندس
جسد خاڪي کڻي سڀ ڪجهه جمن شاھ جي پڙ ۾ ڇڏي هليا آيا. بعد ۾ ان
عالیشان فينسي دوڪان تي محمد عمر قابض ٿي ويهي رهيو. ۽ نيٺ ان تي به
ڪليم داخل ٿي ويو. اهڙيءَ طرح قادر بخش جي حيدرآباد واري سموري
پراپرٽي دوستي ياريءَ، اعتبار ۽ مٿي مائٽيءَ جي نذر ٿي ويئي.

قادر بخش کي ٻه پٽ ۽ هڪ نياڻي هئي. سندس ٻئي پٽ صغير سني
۾ ئي فوت ٿي ويا ۽ سندس نياڻي منهنجي گهر واري آهي. نون ٻارن جي ما
آهي. سندس پيءُ قادر بخش جو نالو منهنجي وڏي فرزند امتياز حسين
جو آهي.

حساب ڪتاب صفا ڪنداسين. ٺي الحال هي چاٻيون تنهنجي حوالي آهن* ۽ پوءِ ٺي رنگ رتول ۽ عمارتون جيڪي سابق فردوس سينما جي سامهون پڙ واري گليءَ ۾ تازو تعمير ٿيون هيون اڄن جي مالڪن کي چڱيون خاصيون رقمون ادا ڪرڻيون هيون تن جون چاٻيون قادر بخش جي حوالي ڪري ڇڏيائون.

قادر بخش صاف سٿرو ۽ ڀروسي جهڙو شخص هو سو واعدن تي ويساھ رکي ويٺو بعد ۾ اهي رنگ رتول ۽ عمارتون جيڪي کيس چڱي خاصي رقم جي اداڻگي طور مليون هيون سي ساڳين شرطن تي پنهنجي اڳوڻ جي هن معتبر ۽ ويجهن ماڻهن کي ڏنائين جن قادر بخش جي رهڻ اداڻگيءَ کان سواءِ اهي پنهنجي نالي رجسٽر ڪرائي ڇڏيون (اثر رسوخ وارا جو هئا). اهڙيءَ طرح اهي پئي چاٻيون تن صاحبن کي وعده ڪئيءَ جي تحفي ۾ ملي ويون ۽ ڪليم ۾ به اچي نه سگهيون پر قادر بخش واري فرض جي اداڻگي پئي طرفن کان نه ٿي سگهي.

هوائنهن شاعري بازار واري چشنگ خالصي وارو فينسي دوڪان ”چشنگ“ امرتسر وڃڻ کان اڳ قادر بخش جي حوالي ڪري ويو جنهن سان ملحق رهائش گاهه به هئي چشنگ جي شرمارڻي ٿي وڃڻ بعد ان عاليشان فينسي دوڪان تي قادر بخش وري سندس ماساٽ محمد عمر کي هيلپر بنائي هڪ وڏي غلطيءَ کي جنم ڏنو هو.

قادر بخش جي اوچتي لاڏاڻي جي اطلاع تي اسان جا همراھ سندس جسد خاڪي کڻي سڀ ڪجهه جمن شاھ جي پڙ ۾ ڇڏي هليا آيا. بعد ۾ ان عاليشان فينسي دوڪان تي محمد عمر قابض ٿي ويهي رهيو ۽ نيٺ ان تي به ڪليم داخل ٿي ويو اهڙيءَ طرح قادر بخش جي حيدرآباد واري سموري پراڻي دوستي ياريءَ اعتبار ۾ مٿي ماڻئيءَ جي نذر ٿي وئي.

قادر بخش کي به پٽ ۽ هڪ نياڻي هئي سندس پٽ صغير مٺيءَ ۾ ئي فوت ٿي ويا ۽ سندس نياڻي منهنجي گهرواري آهي. نون ٻارن جي ماءُ آهي سندس پيءُ قادر بخش جو نالو منهنجي وڏي فرزند امتياز حسين جو آهي.

سان ۽ منهنجو گهر

هالا پراڻا جي ميان پتي پاڙي جنهن ۾ آئين قيام پذير آهيان اهو ۾
 گوت جو پستانه پاڙو آهي ۽ هالا پراڻا جي اصل تصوير پيش ڪري ٿو
 سان جنهن گهر ۾ رهان ٿو اهو گهر منهنجو ناناڻو گهر آهي ان گهر ۾
 نقشو به ساڳو آهي ۽ مين کي ڪيترن ئي حوالن سان استاد جمن جي لاءِ
 ڪيت واري گهر جهڙو لڳندو آهي اسان جي گهر جو اوقات ڪار به عجيب ۽
 ڪجهه هن ريت آهي صبح جو گهر و ڪر ڪار کان پوءِ اسان جي گهر ۾
 ڀرت ڀرڻ ڪشيده ڪاري ڪرڻ ۽ سلائي وغيره کان پوءِ منجهند جي رڌ
 بچاءِ جو ڪر اڪلائي پٺيون جي مانيءَ بعد ڪجهه گهرين لاءِ آرام ٿي
 شمار واري سانجڻ کان پوءِ گهر جون ننڍيون وڏيون عبادت الاهي ۽ ۾ مشغول
 رهن ڪئي پهرين تي صلواتون پڙهن ڪي قرآن خواني ڪن ته ڪي نعتون
 پڙهن ڪي پڙهيون پڪيون وري پينگهي ۾ لڏندي مولود شريف
 پڙهن "عبدالروف عرب ٿي واکيندو ويو من مرادون پٺيون جڏهن حضرت
 ٿي هليو" ته ڪي وري تسبيح ۽ دعائن ۾ مصروف رهن هر جمعي واري رات
 نئين ميلاد جون محفلون به سڄن

رعيان شريف ۾ سڄو مهينو روفن تلاوتن ۽ نمازن ۾ گذري ربيع الاول وارو
 مهينو روز ميلاد جون محفلون لڳن ۽ عشره محرم ۾ روزانو ننڍيون ننڍيون
 مجلسون ٿين ٿن ۾ اردو سنڌي منقبتون اوسارا، نوحا، ڪيڏارا آلاپجن ۽
 اسان جو گهر سڀڪيولر به آهي ڪي فرد پانهون چوڙي نماز پڙهن ته

هڪئي وري پانهون ٻڌي اسان جي گهر ۾ يا علي مندر السلام عليڪم ۽ حق
 موجود چوڻ وارا به آهن مطلب ته مذهبي نقطه نگاه کان اسان جي گهر ۾
 آزادي هڪجهڙي سرس ٿي آهي ۽ هن غريب شاعر جو غريبانو گهر سدائين مولا
 جي صلت لئا سان پورو آهي مولا جي ڪرم نوازي آهي جو اسان جو گهر
 جهڙو هڪ نظر وارو گهر آهي سو منهنجي پناهه گاهه به آهي ته شاعريءَ

لا، ڪشادو ايوان به آهي. مان ٻڌهن رمضان شريف جي مهيني ۾ مسجدن مان پنهنجو نعتون ۽ محرم شريف ۾ ٻين موقمن تي پنهنجيون نعتون ٻڌندو آهيان. ته مون کي پنهنجي هئڻ جو احساس ملي ويندو آهي. شال اهو احساس قائم ۽ دائيم رهي.

منهنجي ڳائيءَ جون ڳالهيون! مون پنهنجي ڳائيءَ ۾ جيون سفر جا ايسڪيتر سال گذاريا آهن ۽ اها اڃا ئي سؤن سالن کان به آهائي ۽ هالا پراڻا جي قدر ترين ڳائي اڃا به وصال ۽ ڪشادي هئي. جو بار وارا اٺ به بار سميت ڪراس ڪندا هئا. پر هوريان هوريان قبضي ڳيريءَ جي نذر ٿيندي رهي آهي. صدر مشرف جي دور حڪومت ۾ رستن، ڳولين، سڙڪن ۽ پٿرن جو پاڳ ڪليو ته مون به پنهنجي گذارش هن طرح پيش ڪئي:

ڳوٺ جون ساريون ڳليون ويون ٿي
صرف شاعر جي ڳائي رهجي وئي
شهر جي هر چوڪ تي آ روشني
هن جي گهر آڏو اڃا اوندهه رهي.

منهنجي ان شاعراڻي گذارش جو اهو اثر ٿيو جو جلد ئي اخبارن ۾ "سوز هالاڻي اسٽريٽ" جي عنوان سان ٽيندر چپيا ۽ وڇر وغيره بران هيٺ تحت پاس ٿيا. مگر مهورت واري تختيءَ تي ان ڳائيءَ سان ڀر واري ڳائي کي به شامل ڪيو ويو. نه رڳو اهو پر منهنجي گهر ڀرسان ويندڙ ان ڳائي جتي ڪجهه حصي تي قبضو به ڪرايو ويو. اهو قبضو ڪنهن ڪيو ۽ ڪنهن ڪرايو آهي. ان جي خبر سڀني کي آهي. سو به مون امن پسنديءَ جو مظاهرو ڪري ارباب اختياري وارن وٽ احتجاج ڪيو. مگر نتيجو ڪو به نه نڪتو ۽ مون کي لڳو ته ان قبضي گير آڏو سڀ بيوس ۽ لاچار آهن ۽ مون خاموش احتجاج ڪري پنهنجي درخواست تان هٿ ڪڍي ڇڏيو.

ان دوران هڪ صاحب معاشي بعد پنهنجي ايئر ڪنڊيشنڊ آفيس ۾ ويهي Remark ڏنو ته "سوز جي ڳائيءَ تي ڪو به قبضو ٿيل ڪونهي. هو رڳو شاعريءَ ذريعي بليڪ ميلنگ ڪندو وڃي".

مان ان صاحب کي عرض ڪريان ته اوهان نوجوان خوبصورت ۽ صحتمند آهيو. اوهانجي بصارت به صحتمند هئڻ گهرجي. اگر نه آهي ته

پوء اجازت ڏيو ته اوهان کي اخبارن ۽ سڪي ٿي ائين ڏسجي تصويرون
ڏيکاريون وڃن.

مختلف چاٽا
منهنجي ڪتاب جا مختلف فرد مختلف حوالن سان مشهور ۽

معروف آهن.
محمد ابراهيم بلو منهنجو سڳو ڀاءُ جيڪو لاجواب ڳالھو هو ۽ استاد

نور محمد شيخ جو پيچند لائق ۽ پيارو شاگرد هو ريڊيو جو انٿروپو ليڪچرار ۽
هو مگر ٿي بي جي مھلڪ پيماري سبب ريڊيو کي مناسب وقت ڏيئي نه سگھيو

منهنجو سوٽ لال محمد شاھ لطيف جي رسالي جو پيچند ڄاڻو ۽
ڀارگو هو سندس شاھ جي بيت پڙهڻ جو انداز ۽ لاجواب هو اڪثر شاھ

جي بيتن جي شرح ۽ ڪندو هو حاجي سلق سڄو فقير ۽ نور علي شاھ
سان سندس پاري هئي شاعري ۽ ڪندو هو ته شوقيه طور ڀولڪ ۽

وڃائيندو هو
منهنجو ماسٽر اوستو ڪرپر ڏنو تاريخدان سخندان هو سنڌ جي

قومن، ذاتين، قبيلن ۽ سماج کي ماحول کان به واقف هو گهڙو ۽ وڃائيندو هو
ته آواز ڪلام ۽ ڪندو هو ۽ محمد هاشم سائل لاکي جو دوست به هو

منهنجو سوٽ اله بخش عرف ”بڪس“ وري دودي چنيسر جي ڳالھ
جو ڳالھير هو نهايت سٺي انداز ۾ ڳالھ ڪندو هو معروف پيپرو واري گل

پيپري دودائي ”گل بگي“ جو شاگرد هو
منهنجو پيو سوٽ احمد فقير به شاھ لطيف جي ڪلام جو عاشق هو ۽

منهنجو پيو سوٽ احمد فقير به شاھ لطيف جي ڪلام جو عاشق هو ۽
اڪثر لطيف سائينءَ جو ڪلام جهونگاريندو هو

منهنجي ماءُ مائي شريف (شريف) شاھ جي ڪلام جي زبردست ڄاڻو
۽ حافظ هئي شاھ جو ڪوبه بيت ڪٿان به پڇو ته ائين ٻڌائين جيئن ڪو

حافظ قرآن آيتون ٻڌائيندو آهي اسڪول جي ماسترن جون به اڪثر
حافظ ڪڍندي هئي مون کي خوشي آهي جو منهنجي ماءُ مون کي لولي

ڇڪون ڪڍندي هئي مون کي خوشي آهي منهنجو فرزند امتياز حسين ۽ تنوير
به شاھ لطيف جي بيتن ۾ ڏٺي آهي منهنجو فرزند امتياز حسين ۽ تنوير

حسين نعت خوان، نوح خوان ۽ منقبت خوان آهن جڏهن ته ڪوثر ۽ جاويد
سنا شاعر آهن

ان کان سواءِ اسان جي خاندان جو هر فرد شاھ سائينءَ جي ڪلام
سان محبت رکي ٿو ۽ سلسلو هلندڙ آهي

اسان جو ڪٽنب غريبائو ڪٽنب آهي، مالي طور ڦلاش ضرور آهي،
پر علم و ادب راڳ وغيره جي حوالي سان ڏاڍو Rich آهي، نه فقط اسان جو
گهر پر اسان جو پاڙو به سهرن، ڳيچن ۽ ملتان پير جي غوثيه بيتن کان مشهور
آهي، جن ته سمورو علم و ادب ثقافت لوڪ ثقافت اسان جي گهر، خاندان ۽
پاڙي ۾ اچي ڪنو ٿيو آهي ۽ ان حوالي سان منهنجو ڳوٺ، سنڌ جو ٻيو
حيدرآباد آهي.



مان ۽ منهنجو شهر (ويهين صديءَ جو هالا پراڻا)

هالا پراڻا!
مون لاءِ به ڪي پٽ تان،
دعا جا داڻا.

ويهين صديءَ جي عظيم شاعر شيخ اياز جي مٿين ڪلمات سان منهنجي ڳوٺ جو مان ۽ مرتبو وڌي ويو آهي. ۽ مان ان حوالي سان پنهنجي شهر جو تعارف لکي رهيو آهيان.

هالا پراڻا جي جاگرافي وسيع طول وارض تي پکڙيل آهي ۽ سنڌ ڌرتيءَ جي سڀني تي جڳن کان دائر ۽ قائم پنهنجي موجودگيءَ جو احساس ڏياري رهي آهي. موجوده هالنوان به ان سرزمين جي هڪ حصي طور آباد آهي.

باب النوح هالا کان ٽن ڪلوميٽرن (ٻن ميلن) جي مفاصلي تي ۽ ڏکڻ اولهه ڪنڊ تي هي شهر وسيل ۽ آباد آهي. هڪ اندازي مطابق 800 سالن کان به وڌيڪ هتي جي مسلم آباديءَ جي تواريخ آهي. هي شهر ڪڏهن هالا، ڪڏهن هالڪنڊي، ته ڪڏهن هالا پراڻا جي نالي سان سڏجي رهيو آهي. جنهن مان سندس قدامت جي پروڙ پوي ٿي. نامور مؤرخ مولائي شيدائي صاحب هن شهر کي، سنڌ جي اوائلي شهرن ۾ شمار ڪري، ”موهن جي ڌڙي“ واري لائين ۾ آڻي بيهاريو آهي. جڏهن ته، نامور عالم ۽ اديب جناب مولانا دين محمد وفائي، هن شهر کي سنڌ جي آڳاٽن شهرن ۾ شامل ڪيو آهي ۽ اڄ به هيءُ شهر، سنڌ جي قديم شهر طور مشهور ۽ معروف آهي.

تواريخ:

هن شهر تواريخ جا ڪيترائي لاهه ڇاڙها ڏنا آهن، ته سنڌ و درياءَ جون ڏاڍايون ۽ ارڏايون به سڀيون آهن. سنڌ ملڪ تي ڪيتريون صاحبيون، حڪمرانيون به ڏٺيون، جن ۾ سمن، سومرن، ڪلهوڙن، ٽالپرن ۽ انگريزن جون بادشاهتون به شامل آهن، ارغونن، ترخانن ۽ مدد پٺاڻ جون هلائون به.

ڏٺيون، ته سنڌ کي ملڪ طور به ڏٺائين، ته صوبي طور به ڏسي رهيو آهي. هڪ روايت موجب هالڪنڊي طور صوبداريءَ جو منصب به ماڻيائين. هالڪنڊيءَ بابت مختلف روايتون آهن، پر لکت ۾ گهڻو ڪجهه به ڪونهي. بعض روايتن ۽ حڪايتن موجب، هالڪنڊيءَ وارو علائقو ان دور ۾ شاھ محمد هالو جي حڪمرانيءَ هيٺ هو ۽ هالا جي اتر طرف ڀاڻوٺ، اوڀر ۾ ڳاهوٺ، ميرانيپور، ڏکڻ ۾ سالارو، اولهه طرف خانوٺ ۽ پيڻن تائين پکڙيل هو. تن ڏينهن سنڌو درياءَ هالا جي اوڀر کان وهندو هو ۽ هالڪنڊيءَ وارو علائقو درياءَ جي ”پرين پار“ هو. ۽ پوءِ جڏهن سنڌ جي حڪمران ميان غلام شاھ ڪلهوڙي جي دور ۾، سنڌو درياءَ جو رخ ڦيرايو ويو ته هالڪنڊيءَ جو وڏو حصو درياءَ جي اوڀرئين ڀر اچي ويو البت خانوٺ، پيڻن جا ڪجهه حصا پريئين ڀر رهجي ويا، جيڪي اڄ به درياءَ پار آهن ۽ اهڙيءَ طرح هالڪنڊيءَ جي مختصر جاگرافي به تبديل ٿي وئي.

هالڪنڊيءَ بابت مشهور روايت آهي ته ”شاھ محمد هالو“ کي پنج پٽ، ڀاڻو، ڳاهو، سالار، خانو ۽ پيڻن نالي هئا، جن کي پنهنجي ايامڪاريءَ ۾ ٽي علائقا ورهائي ڏنا هئائين (ميرن / ٽالپرن وانگر!) ان ورڇ تحت، ڀاڻوءَ کي ڀاڻوٺ، ڳاهي کي ڳاهوٺ، سالار کي سالارو خانوٺ کي پيڻن کي پيڻن وارو علائقو مليو ۽ وڃ هالڪنڊي (ديھ جهرڪي وارو) علائقو شاھ محمد هالي پاڻ وٽ رکيو، جيڪو ارباب به هو. اهڙيءَ طرح استيت جو وهنوار هلندو رهيو ۽ پوءِ گهڻو پوءِ انگريزن جي دور ۾ اهي زمينون سروي ٿيون، ته انهن جا نالا به ان مطابق رکيا ويا ۽ اڄ به اهي ديھون انهن نالن سان رڪارڊ ۾ موجود آهن. هالڪنڊيءَ بابت جيتوڻيڪ اهي حقيقتون لکت ۾ ڪونهن، پر روايتن ۽ حڪايتن جي قريب تر ضرور آهن، جيڪي سيني به سيني بزرگن کان پهتل آهن.

منهنجي شهر جي قدامت، طوالت، بزرگيت، جوڙجڪ ۽ اهميت جو هڪ وڏو جھان ۽ اڻ ڪٽ سلسلو آهي، جن به مانوارن محققن، هن عظيم شهر تي تحقيق ڪئي آهي، سا جزوي ۽ بي ربط نظر اچي ٿي. ان ۾ وڏو تضاد به آهي، ڪي به ڪڙيون ڪڙين سان نه ٿيون ملن. بهرحال! مان جناب قاضي حفيظ قريشيءَ جي ان راءِ سان متفق آهيان، ته منهنجي ڳوٺ جي مسلم آبادي اڻ سؤ سالن کان به، وڌيڪ عرصي تي محيط آهي ۽ ان کان اڳ هي هندو آبادي وارو شهر به رهيو آهي ۽ هالڪنڊيءَ واري سيلاب کان اڳ به

هيءَ شهر اتي ئي آباد رهيو آهي. جتي اڄ آهي. البتہ سيلاب بعد هن شهر جي جوڙجڪ ۾ واڌارو ۽ سڌارو ضرور آيو آهي.

مان ان کي به رد ٿو ڪريان. ته شاھ محمد هالي جي اوطاق تي ڪنڊيءَ جو وڻ بنيل هو. ان ڪري کيس هالڪنڊي سڏيو ويو. پر منهنجي تحقيق موجب ”ڪنڊ“ سنڌي ٻوليءَ جي ڪوهستاني لهجي وارو لفظ آهي. جنهن جي معنيٰ آهي علائقو ڳڙھ جو ۽ تر وغيره.

ڪوهستان ۽ لاڳيتو جابلو علائقي ۾ ”ڪنڊ“ جي نالي سان ڪيترائي ڳوٺ مشهور آهن. جن ۾ مهان راڳي استاد محمد جمن جو اباڻو ڏاڏاڻو ڳوٺ ”ڪنڊ جهنگ“ به شامل آهي. جيئن ته شاھ محمد هالي جي هالڪنڊيءَ وارو علائقو ڪوهستان سان لاڳيتو هو. سو ممڪن آهي. ته ڪنڊ لفظ به هالار مان هجرت ڪري هالا آيو هجي ۽ هالڪنڊي بنجي ويو هجي.

ان کان سواءِ منهنجي ڳوٺ جي بزرگن، اوليائن، عالمن ۽ انهن جي استادن ۾ به نمايان فرق ۽ تضاد آهي ۽ مانوارا محقق انهن جون ڪريون به ملائي نه سگهيا آهن. اهي سمورا معاملات نئين سر تحقيق طلب آهن.

مان ته انهن محققن جي راءِ سان به متفق نه آهيان. جن جي تحقيق ۾ هالڪنڊيءَ جي جوڙجڪ بابت تضاد موجود آهي.

جاگرافي:

هڪ روايت موجب هالا جي پسگردائيءَ ۾ ساڱرو واه وهندو هو. جيڪو شاهپور نصرپور کان وهي اڳتي ويندو هو. ان روايت ۾ اضافو ڪريان ته. اهو ساڱرو ڦاٽ شهدادپور جي سهڻي ڍوري کان تقريبن باقري جي موريءَ وٽان ڦاٽي اڏيرو لعل شاهپور نصرپور کان اڳتي وهي ويندو هو. ساڱرو کان سواءِ سنڌو درياءُ مان مارڪ واه به ڦاٽي نڪتو هو جيڪو زير پير کان وهي سعيد آباد ۽ هالڪنڊيءَ جو علائقو آباد ڪندو هو. ۽ غالبن مارڪ واه جي اٿل سبب ئي هالڪنڊيءَ جو لهوارو ۽ هيٺاهون علائقو سيلاب کان متاثر ٿيندو هو ۽ مٿيون علائقو محفوظ رهندو هو.

هڪ جاگرافي جي ننڍڙي طالب العلم، روپنيو کاتي جي رٽائرڊ ملازم ۽ 5 سالن تائين پنهنجي ڳوٺ ”هالڪنڊي“ علائقي ۾ روپنيو تهپيداري ڪندي روپنيورڪارڊ جي مطالعي ۽ سرزمين جي مشاهدي مان، اهو علم ۾ آيو ته هالڪنڊي جي آس پاس ٻيا به ننڍا ننڍا ڦاٽ (واه) ڦاٽي نڪتا. جن ۾ سالاري وٽان علي گنج، گجڻ واه ۽ ٻنڌ، هالا وٽان علي بحر واه به وهندو.

هو جيڪو هالا آفيسن ۽ وچ شهر هالا مان وهي اڳتي ويندو هو ان جا نشان
اڄ به موجود آهن.

جناب مولوي محمود قريشي سانوڻي پنهنجي ان ڇپيل ڪتاب ۾ هالا
پراڻا جي شهري آباديءَ بابت لکن ٿا: "هالا پراڻا شهر جي طوالت جو هڪ
وڏو سلسلو هو جيڪو موجوده شهري حدن کان ڪتري پاڙي کان ٿيندو
خدا آباد تائين وڃي دنگ ڪندو هو ۽ خدا آباد جو تخت گاهه به شهر جو
حصو هوندو هو. ڪتري پاڙي جي هڪ گهڻي فانارڪي بازار بهي گهڻي
سونارڪي بازار ۽ لاڳيتو عاليشان شاهي بازار هوندي هئي ۽ اهو سلسلو
ملان سانوڻ کان ٿيندو خدا آباد تائين هوندو هو. پر ان جوڙجڪ ۾ نمايان
تبديليون آيون آهن ۽ اهي ڳالهون محض يادن جو حصو آهن ۽ هي شهر
محض ڳوٺ نما شهر بنجي ويو آهي. باب النوح هالا نوان کان ٽن
ڪلوميٽرن جي مفاصلي تي. منهنجو هيءُ شهر صدين ۽ جڳن کان پنهنجي
سونهن ۽ سوييا جون ساڪون ڏيئي رهيو آهي. هن جي جاگرافي به دلچسپي
کان خالي نه آهي. هي ڳوٺ ٻن بچاءُ بندين جي وچ ۾ هڪ جزيره نما صورت
۾ موجود آهي. ٻنهي بچاءُ بندين جي لاهيءَ کان ٿي ڳوٺ جون حدون شروع
ٿين ٿيون.

موجوده پوليس "چيڪ پوسٽ" کان ڪجهه اڳيرو اولهه طرف آخوند
ملا سانوڻي اسٽاپ آهي ۽ ويجهو ٿي ملا سانوڻي ڳوٺ آهي جيڪو دراصل
هالا پراڻا جو حصو نه پر خود مختار ڳوٺ آهي. پر ديھ هالا پراڻا جو حصو
ضرور آهي.

آخوند سانوڻي اسٽاپ کان ڪجهه وڪن تي نئين تعمير ٿيل "گورنمينٽ
هاءِ اسڪول" کان هڪ لنڪ روڊ ڪترين جي پاڙي وڃي ٿو. (جنهن کي اڄ
ڪلهه مهاجر پاڙو سڏيو وڃي ٿو) هاءِ اسڪول کان ڏکڻ اوڀر طرف قاضين
قريشين جا ٽي پاڙا آهن. قاضين جي هيٺئين پاڙي سان لاڳيتو ساداتن ۽
عمرائين جون مشترڪ رهائش گاهون آهن. (هونئن ته سادات ۽ عمرائي
ڳوٺ جي مختلف پاڙن ۾ به آباد آهن) ان کان سواءِ مختلف جاين تي
مختلف ذاتيون به قاضي پاڙي ۾ رهائش پذير آهن. اهو سلسلو بس اسٽاپ
تائين پهچي ٿو (جنهن کي اڳ ڇپر خانو سڏبو هو) اسٽاپ تي پهچڻ سان
اصل شهر ۾ داخل ٿيڻ جو احساس ملي ٿو. اسٽاپ جي اولهه ۽ ڏکڻ طرف
ويندڙ گهڻيون شاهي بازار جي مختلف علائقن ڏانهن وڃن ٿيون جيڪي
شهر جا اصل نچ سڌريل علائقا آهن. انهن علائقن ۾ شاندار عمارتون به

تصوير ٿيل آهن. ته ننڍڙي تنگ ۽ شاندار بازار به آهن شهر جو مشهور
 ڪاروهنوار آهي ئي آهي. جيڪا شهر ي ماحول جو منظر پوش ڪري ٿي. ان
 بازار جي ٻنهي طرفن کان مختلف نالن واريون گهٽيون آهن. جيڪي ميمڻ
 برادري جون آهن ۽ چڱن ماڻهن جي نالن سان منسوب آهن انهن شاندار
 عمارتن جي شاندار گهٽين ۾ ڏاڻي، ٺوڏاڻي، لالواڻي گهٽين کان سواءِ ٺارائي
 پورائي، آڱواڻي، رڻاڻي، پلهاڻي ۽ ”گمبه گهٽي“ هن ننڍڙي شهر جون گهٽيون
 آهن. جي سموريون شاهي بازار سان ڦٽن ٿيون. انهن گهٽين ۾ ڪيترائي
 ٽيڪ بهت ۽ ٽيڪ مرد آباد هئا. آباد آهن. سلسلو هلندڙ آهي. انهن مان
 گهٽيون گهٽيون ميمڻ برادري جي وڻن جي نالن سان مشهور آهن. پر گمبه
 جي گهٽي، ٺارائي گهٽي وغيره تي اڄ به نالا هندو برادري وارا آهن
 جيڪي ٽيڪ اهو رمان ماضي به ميد جو تذڪرو آهي. تاهه زمان حال ۾ به نالن
 جو اهو سلسلو قائم آهي. ڪيڏائي گهٽي اڳ جيڪا خالص هندن جي گهٽي
 هئي ۽ هاڻي خالص مسلمانن جي گهٽي آهي. ان تي (6) سال گذرڻ بعد به
 ڪيڏائي گهٽي، جو نالو موجود آهي.

شاهي بازار جي اوڀر طرف مولوين صدرن شيخن جا پاڙا موجود آهن
 ته ڏکڻ طرف ارباب لاڳيتو سناتين جا پاڙا ۽ شاهي بازار کان سر ڏکڻ ميل
 پٺين جو پاڙو آهي. جيڪو اسان جو به پاڙو آهي.

هالا پراڻا جي هڪڙي شهر اڪثر ڪيترائي ننڍڙا شهر / قصبه آباد
 آهن. اهي قصبه پسگردائي ۾ اٿين آهن. جيئن حيدرآباد ۾ ”مير نالپون جا
 ٽپا“. هر قصبي کي پنهنجي Separation به آهي. ته خود مختار حيثيت به
 هر قصبي جو چڱو مڙس به الڳ ته زندگي، جو ڪاروهنوار به الڳ هڪ
 پاڙي جو رهواسي ڪر ڪار کان سواءِ ٻئي پاڙي ۾ ڪونه اچي ۽ نڪي ڪا
 سٺي خوري ڪري پاڙي جا فيصلا به پاڙي جو چڱو مڙس ڪري ۽ تمام
 گهٽ حالتن ۾ چڱو مڙس تبديل ٿيندو آهي. شهر جي سڀني قصبن، پاڙن
 جي سڀرشن بحال رکڻ لاءِ ۽ اڄ وڃ لاءِ خاصو فاصلو ڇڏيل آهي. مثال طور
 شاهي بازار کان ڪترين جي پاڙي تائين يا ڪترين کان ملان سانوڻي پاڙي
 تائين خاصو غير آباد علائقو ڪراس ڪرڻو آهي. نه فقط ايترو پر هر پاڙي
 لاءِ مسجدن خانقاهن عيدگاهن قبرستان مڪان ۽ امام بارگاهون به
 جدا جدا آهن ان ڪري انهن پاڙن جي سڀرشن وڌيڪ فعال رهي آهي. پر
 هاڻي ته رستا لهي ويا آهن فاصلا گهٽجي ويا آهن قبضي گيري ۽ قبضي

خوريء جو رواج وڌي ويو آهي. سو علائقا هڪٻئي سان ڳنڍجي مصروف
ٿي ويا آهن.

مان ڳوٺ جي سڀني گهٽين ۽ ان جي رهواسين جو شجره نسب ته
لکي نٿو سگهان. البتہ ڳوٺ جي مکيه هنڌن ۽ مکيه ماڻهن جو ويهين صديءَ
جي حوالي سان تذڪرو ضرور ڪندس. جن کي مون ڏٺو وائون آهي ۽ متاثر
ٿيو آهيان.

منهنجي خوبصورت شهر جي چؤطرف ننڍا ننڍا شهر قصبن جي
صورت ۾ آباد آهن. اهي قصبہ ائين آهن، جيئن گلدستي ۾ رنگارنگي گل. يا
انڊلٽ جا خوبصورت رنگہ اچو ته اوهان کي اهڙا رنگ پسايان، جن جي دم
سان هيءَ گلشن سڄيو آهي.

ڪتري نگر:

ماضيءَ جي جھروڪن مان ليئو پائي ٿو ڏسان، ته ڪتري پاڙي بابت
ڪيتريون ئي ساروڻيون، ذهن اسڪرين تي اڀري آيون آهن، ان پاڙي جي
خوبصورتين ۽ حسناڪين کي گذريل اڌ صديءَ (ان کان به وڌيڪ) اڳ
جيئن مون ڏٺو وائون، ان جا ڪجهه عڪس هي به آهن.

هالا پراڻا ۾، ناري شاھ جي باغ کان ٿورو ئي اڳيرو ڪتري پاڙو واقع
آهي، جيڪو هن شهر جو خوبصورت حصو آهي. ان خوبصورت شهر جا
ڪجهه منظر پيش آهن.

شام لڳي آهي، هير گهملي آهي، رستن تي چٽڪار ٿيل آهي، هوٽلن
تي پيهه پيهان آهي، ماسٽر چندر، جيوڻي پاڻيءَ ۽ ڪنور ڀڳت جا فونن تي
رڪارڊ وڄي رهيا آهن، نوجوان اشناڻ پاڻي ڪري وار سنواري، پاڻ سڄائي
نڪتا آهن. گمي روان دوان آهي، شهر ۾ گئس بتيون ۽ گولا ٻرن ٿا ۽ چڱو
خاصو چهچتو آهي. ڪجهه دير بعد هاسو مل ساهتيءَ جي سراءِ ۾ منڊلي
مچندي ڀڳت ڀڳتيون ڪندا، الاڻي ته ڪهڙا ڪهڙا ڀڳت ايندا آهن،
جيڪي پنهنجن سريٺن، رسيٺن آوازن ۽ داستان گوئيءَ سان ماڻهو مست
ڪري هليا ويندا آهن. ڪي ڀڳت ته آواز سان گڏ چير به ڇمڪائيندا
آهن. تن ڏينهن ۾ لائوڊ اسپيڪر ايترو عام نه هو. سو ڀڳتن کي به اوچن سُر
۾ ڳائڻو پوندو هو. رات جي سانت ايڪانت ۾ به اهڙا آلاپ اتر طرف مياڻي ۽
ڪسيءَ واري ماڇين جي ڳوٺن ۽ ڏکڻ طرف خانوڻ تائين پکڙجي ويندا
هئا. ڀڳت جاڙا رام ڏاهو مل، ڪنور رام ڀڳت، ماسٽر چندر، مهراج مولچند

خوريءَ جو رواج وڌي ويو آهي. سو علائقا هڪٻئي سان ڳنڍجي مصروف ٿي ويا آهن.

مان ڳوٺ جي سڀني گهٽين ۽ ان جي رهواسين جو شجره نسب ته لکي نٿو سگهان، البتہ ڳوٺ جي مکيه هنڌن ۽ مکيه ماڻهن جو ويهين صديءَ جي حوالي سان تذڪرو ضرور ڪندس، جن کي مون ڏٺو وائو آهي ۽ متاثر ٿيو آهيان.

منهنجي خوبصورت شهر جي چؤطرف ننڍا ننڍا شهر قصبن جي صورت ۾ آباد آهن. اهي قصبه ائين آهن، جيئن گلدستي ۾ رنگارنگي گل. يا انڊلٽ جا خوبصورت رنگ اچو ته اوهان کي اهڙا رنگ پسايان، جن جي دم سان هيءُ گلشن سڄيو آهي.

ڪتري نگر:

ماضيءَ جي جھروڪن مان ليئو پائي ٿو ڏسان، ته ڪتري پاڙي بابت ڪيتريون ئي ساروڻيون، ذهن اسڪرين تي اڀري آيون آهن، ان پاڙي جي خوبصورتين ۽ حسناڪين کي گذريل اڌ صديءَ (ان کان به وڌيڪ) اڳ جيئن مون ڏٺو وائو ان جا ڪجهه عڪس هي به آهن.

هالا پراڻا ۾، ناري شاهه جي باغ کان ٿورو ئي اڳيرو ڪتري پاڙو واقع آهي، جيڪو هن شهر جو خوبصورت حصو آهي. ان خوبصورت شهر جا ڪجهه منظر پيش آهن.

شام لڳي آهي، هير گهلي آهي، رستن تي چٽڪار ٿيل آهي، هوٽلن تي پيهه پيهان آهي، ماسٽر چنڊر، جيوڻي ٻائيءَ ۽ ڪنور ڀڳت جا فونن تي رڪارڊ وڄي رهيا آهن، نوجوان اشنان پاڻي ڪري وار سنواري پاڻ سڄائي نڪتا آهن. ڳي روان دوان آهي، شهر ۾ گئس بتيون ۽ گولا ٻرن ٿا ۽ چڱو خاصو چهچٽو آهي. ڪجهه دير بعد هاسومل ساهتيه جي سراءِ ۾ منڊلي مچندي ڀڳت ڀڳتيون ڪندا، الاڻي ته ڪهڙا ڪهڙا ڀڳت ايندا آهن، جيڪي پنهنجن سريلن، رسيلن آوازن ۽ داستان گوئيءَ سان ماڻهو مست ڪري هليا ويندا آهن. ڪي ڀڳت ته، آواز سان گڏ چير به ڇمڪائيندا آهن. تن ڏينهن ۾ لائوڊ اسپيڪر ايترو عام نه هو. سو ڀڳتن کي به اوچن سُر ۾ ڳائڻو پوندو هو. رات جي سانت ايڪانت ۾ به اهڙا آلاپ اتر طرف مياڻي ۽ ڪسيءَ واري ماڇين جي ڳوٺن ۽ ڏکڻ طرف خانوٺ تائين پکڙجي ويندا هئا. ڀڳت جاڙا رام ڏاهومل، ڪنور رام ڀڳت، ماسٽر چنڊر، مهراج مولچند

کان سواء، لاتعداد گائڪن ۽ پڳتن ان سراءِ کي راڳ ويراڳ جو شرف بخشيو آهي.

ڪٿري پاڙي جي هر شام/رات ڪنهن ميلي جهڙي هوندي هئي سو "راوڻا شانوڻا" ۽ مڪا ميلا به ٿيندا هئا. اهڙيون شامون رات کان پريات تائين هلنديون هيون ۽ شوقين ماڻهو ان رات جي ياد ڪڍي، ٻي شام جو انتظار ڪندا هئا. اهو سلسلو ڪڏهن ۽ ڪٿان کان شروع ٿيو اهو ته معلوم ڪونهي. البتہ اسان جي وڏڙن به اهڙا لقاءَ ڏنا، ته اسان به پنهنجي سانڀر (پالڪي) ۾ اهڙا ڏيک ويڪ پسيا، جن جي ياد اڄ به موجود آهي.

هاڻوڪا مل جي سراءِ ۾ موسيقيءَ جون منڊليون، رڳو هندو گائڪن لاءِ مخصوص ڪونه هيون، مسلمان گائڪ ۽ نچڻ وارا به راڳ جون حاضريون ڏيندا هئا. مطلب ته هن ننڍڙي خوبصورت شهر جون خوبصورتيون، ورهاڱي سان ورهائجي ويون ۽ ٻه ريف يادون رهجي ويون آهن.

ڪٿرين جو اهو پاڙو جنهن ۾ سڌريل ذاتين وارا ماڻهو جهڙوڪ ڪٿري عامل، پائيبنڊ، سنڌ ورڪي ۽ ٻيا رهائش پذير هئا. اهو هالا پراڻا جي اصل وچ شهر کان به وڌيڪ نئون نڪور ۽ خوبصورت شهر هو. عاليشان، رنگ رتول عمارتن جو هيءُ ننڍڙو شهر، عمارت سازيءَ ۽ نقش نگاريءَ کان به مشهور هو. هن خوبصورت شهر جون خوبصورت ۽ شاندار گهٽيون، کليل هوائون، ڪشاده رهائش گاهون، گهٽيون ۽ گهٽين اندر ڪيئي گهٽيون، اڄ به نقش نگاريءَ جو عمدو مثال پيش ڪري رهيون آهن. گهر ويڪرا، اڱڻ اجرا، هوادار روشن ۽ ٻاهرين درن جي آڏو ڪشادا ٿلها ۽ گلن جا ننڍڙا لان، چانڊوڪيءَ جو لطف وٺڻ لاءِ موزون، ڇا ته حسن جا حسين منظر هئا، جن جو بيان ڪرڻ ممڪن ئي ڪونهي. ننڍپڻ ۾ اهي سموريون حسناڪيون، اسان اکين سان ڏٺيون هيون ۽ اسين ماستر صاحبن جي ڪم ڪار سان اڪثر ايڏانهن ايندا ويندا هئاسين. هڪڙيءَ گهٽيءَ ۾ تاري سوناري جو گهر هو جنهن کان مولوي صاحب جن زيور ٺهرائيندا هئا. ماستر محمد عمر ته تاري جي ڪاريگريءَ کان ايترو متاثر هو جو چوندو هو ته "تارا سونارا! هٿ اٿئي سٺو تڏهن آهيان منو".

ڪٿري پاڙي جي هڪ عام گهٽي، جيڪا اوڀر کان اولهه تائين ويندي هئي، ان جي حفاظت لاءِ ٻه وڏا دروازا هوندا هئا، جيڪي رات جو بند ٿيندا هئا ته چوڻ سڄو شهر ڪنهن صندوق ۾ بند ۽ محفوظ هوندو هو.

ڪٿري پاڙي جي رهواسين جو اڪثر ڪاروبارو هو واپار، زمينداري،
سونارڪو ڪم يا وري چُر ۽ اجرڪ سازي. هن پاڙي ۾ آفيسر گهٽ ۽
تعليمدان زياده هئا. البتہ جيرام داس مختيار ڪار ۽ پڳوانداس اسٽنٽ
مختيارڪاريءَ جي عهدي تان رٽائر ٿيا هئا. (جيرام داس گهڻو پوءِ مخدوم
صاحبن جو عام مختار به ٿي رهيو.) شهر ۾ پئشنچاتي نظام رائج هو ۽ ان وقت
مڪي هونجند ۽ چاندومل سنڌ ورڪي هئا.

56 سالن کان پوءِ هن پاڙي ۾ آيو آهيان، سو به هن ڪتاب لکڻ جي
ارادي سان ڪيتريون جايون ڏٺم. هي لڌو مل جو دوڪان هي تارومل واري
گهٽي ۽ هيءُ چوڪ تي منهنجي ماءُ جي ساهيڙي بسنتيءَ جو گهر. سڀ اوڀر
۽ اجنبي لڳا. پاڻي واري مڙهيءَ تي تعمير مڪاني ٿيل هئي. مٿاهين تي دور
دور کان شمشان پوٽي نظر اچي رهي هئي. اٽلي ته ڪيترا ”پرڻش“ راک ڪري
پاڻ به رک جو ڏير بنجي وڃي آهي. شايد اڃا قبضي ڳيريءَ جي ور نه چڙهي
آهي. مان شهر جو نظارو ڏسي ان پيل جي وٽ وٽ پهتو آهيان. جيڪو اڃان
صحيح سلامت آهي. رڳو ”ڪوه“، نار آهن، ۽ ٿلهو، جتي پڪي چڱندا هئا.
اهي نظر نه آيا. شايد اهو پيل به ڪنهن مصلحت تحت سلامت آهي. تڏهن
امر جليل جا هي ڪلمات ياد آيا: ”جابر قوتون سڀ کان اول ڪمزور قومن
جي ثقافتي ۽ تهذيبِي ورثن کي مسمار ڪري مذهبي اوت ۾ پناهه وٺنديون
آهن.“ هاسومل سامهه جي سراءِ تي نظر ٿو وڃمان، ته ائين لڳم جن جيئرن
جو قبرستان آهي. نڪا هئي ڏولڪ جي ڏير ڏيمان، ۽ نه وري ڪا طبلي جي
ٿاپ ٿاپ ۽ نه وري پڳتن جا رسيلا ۽ سُرِيلا آلاپ. جن ڪو خواب هيو، جو
وڪري ويو. آس پاس نظرون ڦيرائيندي هي سٽون چين تي چڙهي آيون:

سجاتل گليون اڻ سجاتل لڳن ٿيون،
اڙي شهر توکي هي ڇا ٿي ويو آ؟
جتي منهنجي اڪڙين به ڇا ڇا ڏٺو،
اتي ڏسڻ جهڙي رهي شيءِ نه ڪا.

هاسومل جي سراءِ واري لاهي لهي پڪي رستي تي پهتو آهيان، جتي
گنگا ماتا اڃا به موجود آهي. ڪڏهن ان گنگا جل مان ڦٽن ڦڙن ۽ خارش جا
مريض شفاياب ٿيندا هئا، پائيندڙ ڳڙن ۽ بالٽيون پري ڪيترن ئي گنگائن
۽ جمنائن جا زخم چٽائيندا هئا ته وري عرس، جمعون، جيئندا ۽ سٽياڻي
راجپاڻي به هن ”جل امريت“ مان فائدو وٺندا هئا. پر اهو ڏسي ڏک ٿيو ته اتي

هاڻي ڏسڪاڻي آڻڻ جو ڀلائيڪ منصوبو ٿيل آهي ۽ شهر جي وڏي حصي جو
 ڪندو ڀاڱي گنگا ڇل ۾ شامل ٿي "گنگا ڇل" بندجي چڪو آهي
 دوستو منهنجي هن محبوب شهر جي هندو ڀائي جون واپون
 دوستو منهنجي هن ڀلا مڃندا هئا پرگنيون ٿينديون هيون، ڇهن ڳاڻيا هئا
 سڪاڻيون آهن. هتي مڙا مڃندا هئا پرگنيون ٿينديون هيون، ڇهن ڳاڻيا هئا
 پر افسوس جو هاڻ سڪو، هندو موجود نڪونهي، سواءِ صوفي آسو مل جي
 آسڪه ملي ٿي ڪراچ مل جي، جيڪو حڪيم آهي، صبح جو هالا مان ايندو
 آهي ۽ شام جو پڪيڙي وانگر اڏامي هليو ويندو آهي. اڄ خدايا ۽
 ٿيڪڇند (محمد رسول) ٻه ڪڏهن ڪڏهن ڏسڻ ۾ ايندو آهي
 ان جو تصورت ڀائي جي شهرن جون يادون ۽ انمول مالهن جون
 انمول ڳالهيون اڄهو هن ريت آهن: پڙهو ۽ ان وقت کي ياد ڪريو

يادون

مهراج مولچند:
 سڪرنڊ وارو مهراج مولچند وڏو گھڻي ڳاڻڪ هو. ڪلاسڪل
 ڳاڻڪ هو ۽ پنهنجي راڳ لاءِ تانپوري جو استعمال ڪندو هو. اڪثر هاسو
 مل جي سراءِ ۾ حاضري ڪندو هو. ساڻس طبلي تي سنگت سندس استاد
 محمد صالح خاصخيلي سنائي ڪندو هو. جيڪو عاشق علي خان جو
 شاگرد هو. محمد صالح سڄي عمر مهراج مولچند سان گڏ رهيو. پاڻ توڙي
 جو مسلمان هو ته به سنائين هندو آشرمن ۽ سرائن ۾ مهراج جي
 محبت ۽ سرائن جي فال کيس اهڙو ته سواد ڏنو جو تيون ڪاڻڻ ڇڏي ڏنائين ۽
 وشنو ٿي ويو.

مهراج مولچند ورهاڱي کان گھڻو گھڻو پوءِ وطن ڇڏيو. ته محمد
 صالح به هلي لاءِ اصرار ڪيو. کيس چيو ويو ته تون مسلم آهين، هند هلي نه
 سگهندين. ورهاڱي کان پوءِ مهراج لاءِ هتي جو سڀ ڪجهه ڇڏڻ لاءِ تيار
 آهيان. ستيا هو ڪيائين ته هندو جاتيءَ وارا مهراج کي مڻهي جي ڏهرن
 وانگر چورن جيان رات وڃ ۾ ڪيڏانهن کڻي هليا ويا ۽ محمد صالح روئي
 رڙي آسرو لاهي وڃي. بستري پيڙو ٿيو سو وري نه آيو. هند ۾ مهراج مولچند
 جو حال به ڪو نه هيو. چون ٿا ته اهو به چڙي چڙي ڏيهانت ڪري ويو.
 ڏونين طرف جو آڱ برابر لڳي هئي.

The first part of the paper is devoted to a discussion of the various methods of determining the rate of reaction. The second part is devoted to a discussion of the various methods of determining the order of reaction. The third part is devoted to a discussion of the various methods of determining the activation energy of a reaction. The fourth part is devoted to a discussion of the various methods of determining the equilibrium constant of a reaction. The fifth part is devoted to a discussion of the various methods of determining the rate of reaction. The sixth part is devoted to a discussion of the various methods of determining the order of reaction. The seventh part is devoted to a discussion of the various methods of determining the activation energy of a reaction. The eighth part is devoted to a discussion of the various methods of determining the equilibrium constant of a reaction. The ninth part is devoted to a discussion of the various methods of determining the rate of reaction. The tenth part is devoted to a discussion of the various methods of determining the order of reaction. The eleventh part is devoted to a discussion of the various methods of determining the activation energy of a reaction. The twelfth part is devoted to a discussion of the various methods of determining the equilibrium constant of a reaction. The thirteenth part is devoted to a discussion of the various methods of determining the rate of reaction. The fourteenth part is devoted to a discussion of the various methods of determining the order of reaction. The fifteenth part is devoted to a discussion of the various methods of determining the activation energy of a reaction. The sixteenth part is devoted to a discussion of the various methods of determining the equilibrium constant of a reaction. The seventeenth part is devoted to a discussion of the various methods of determining the rate of reaction. The eighteenth part is devoted to a discussion of the various methods of determining the order of reaction. The nineteenth part is devoted to a discussion of the various methods of determining the activation energy of a reaction. The twentieth part is devoted to a discussion of the various methods of determining the equilibrium constant of a reaction.

۱۰۰
 ۱۰۱
 ۱۰۲
 ۱۰۳
 ۱۰۴
 ۱۰۵
 ۱۰۶
 ۱۰۷
 ۱۰۸
 ۱۰۹
 ۱۱۰
 ۱۱۱
 ۱۱۲
 ۱۱۳
 ۱۱۴
 ۱۱۵
 ۱۱۶
 ۱۱۷
 ۱۱۸
 ۱۱۹
 ۱۲۰
 ۱۲۱
 ۱۲۲
 ۱۲۳
 ۱۲۴
 ۱۲۵
 ۱۲۶
 ۱۲۷
 ۱۲۸
 ۱۲۹
 ۱۳۰
 ۱۳۱
 ۱۳۲
 ۱۳۳
 ۱۳۴
 ۱۳۵
 ۱۳۶
 ۱۳۷
 ۱۳۸
 ۱۳۹
 ۱۴۰
 ۱۴۱
 ۱۴۲
 ۱۴۳
 ۱۴۴
 ۱۴۵
 ۱۴۶
 ۱۴۷
 ۱۴۸
 ۱۴۹
 ۱۵۰
 ۱۵۱
 ۱۵۲
 ۱۵۳
 ۱۵۴
 ۱۵۵
 ۱۵۶
 ۱۵۷
 ۱۵۸
 ۱۵۹
 ۱۶۰
 ۱۶۱
 ۱۶۲
 ۱۶۳
 ۱۶۴
 ۱۶۵
 ۱۶۶
 ۱۶۷
 ۱۶۸
 ۱۶۹
 ۱۷۰
 ۱۷۱
 ۱۷۲
 ۱۷۳
 ۱۷۴
 ۱۷۵
 ۱۷۶
 ۱۷۷
 ۱۷۸
 ۱۷۹
 ۱۸۰
 ۱۸۱
 ۱۸۲
 ۱۸۳
 ۱۸۴
 ۱۸۵
 ۱۸۶
 ۱۸۷
 ۱۸۸
 ۱۸۹
 ۱۹۰
 ۱۹۱
 ۱۹۲
 ۱۹۳
 ۱۹۴
 ۱۹۵
 ۱۹۶
 ۱۹۷
 ۱۹۸
 ۱۹۹
 ۲۰۰

[illegible]

اوسکندانی سککائی: دا جیوانی اهر مہری اہل ہلاکندو ہوس اسان جی
جگمگ پندت جو جگمگ ہو، جی سککائی ہلاکندو پرانویا جو وسندرا شہر جو شہر و
پشاور جی مسلمان راج جو یہ مسکو سککائی و ہلاکندو جی ہلاکندو جو جو
مکئی جو ہلاکندو پندت دا صوبہ جو سوہل اہل سککائی سککائی پندت کی ہلاکندو
روٹی اسکائی جی پندت اہل

صريح جو سوال اٿس ڪانهي. ٻڌڻ جي شهر و آيس سراد آواز اٿ
هشائي ڪانهي ڏيڻ جو اطلاع ڏيڻ اٿس. ڪا اصل عقل چيڻ تي ويو ڏانه
نه ڪنور ڀڳت لڙي شريف پڙهي رهيو هو اطلاع ڏانه نه مون کي ڏسي. ٻيو
سڳورو ٿي. ڇهي منهنجي هٿن ۾ ڏنائين. اٿس تي سوار ٿيڻ کان اڳ مون کان
نالو پڇيائين. مون ٻڌهن پنهنجو نالو محمد ٻڌايو ته خوش ٿي چيائين ته
ڏسرا اٿس جو ڪلام ڪيڏي نه محمد جي هٿن ۾ اچي ويو آهي ۽ پوءِ هي بيت
پڙهيائين: "تو ٿي جنهن جو نالو نه سو کڻي ٻار ڪهين جا." چاچي محمد خان
ٻڌايو ته اسين اٿس تي چڙهياسين ۽ ڳالهائون به ڪندا رهياسين اوجھو
منهنجي نگاهه ان ڪچهي "ڦڙي" تي پئي. جنهن جو وڏو سوراخ نمايان نظر
اچي رهيو هو سو اٿس کي هشائي ڇڏيم. ڀڳت اٿس هشائڻ جو سبب ڇڏيو ته
ڇير ته سائين ڦڙو ٽٽل آهي. سو اسين بيادل ڦڙو ٻار ڪري اڳيان اٿس تي
سوار ٿينداسين. ڀڳت کي ڳالهه نه وئي سو اشارو ڪري چيائين ته: "هو اٿ
جو وڃي رهيو آهي." عرض ڪيم ته: "سائين ڀڳت اهو اڪيلو ۽ اسين
ٻيڙهه آهيون. سو احتياط ائين ڪريو اٿس." چيائين: "تنهنجو ڀڄ تي ڀروسو
ڪونهي ڇا؟ هل هل ٻانهي اهو ٻار پڇائيندو جرحڪو ٻين کي ٻار پڇائي
تو ۽ پوءِ اسين به ٻار پڇي وياسين.

چاچي محمد خان جون ڳالهائون ٻڌي حيران ٿي ويس ۽ ڀڳت هڪڙو رات جي مهانگي سلام هڪڙو کان رهي نه منجهيس.

سابقہ سوئٹارو:

ڪيترين جي پاڙي ۾ هڪ ساقو صفت فقير مٺس. آدرشي انسان "ساقا سونارو" رهندو هو. ساقا زيور ساز ته ڪونه هو پر زيورگر سونارو هو. پراڻن سرائي پڳل ٿيل زيورن کي ڳنڍي ٺاهي پائڻ جهڙو ڪري ڏيندو هو ۽ ان مان ٿي گذران ڪندو هو. سندس ڀر ۾ سدائين يڪتارو رکيو هوندو هو. ساقا سوناري جو گهر ته ڪتري پاڙي ۾ هو پر دوڪان شاهي بازار هالا پراڻا ۾ حاجي سلڻ جي دوڪان جي ويجهو هئو. ساقا سونارو هڏ ڪاٺ جو

مضبوط، صحت مند، بيباڪ ۽ ڳالهائڻ جو بيهڪڻ ڪيو شخص هو. هو واقعي صوفي هو. ڪڏهن ڪڏهن پور پوندو هوس. ته يڪتاري جي تند مان "تون" ٿي تون" جو آلاپ ڪري، سائين مرنا وانگر ڪو درد ڀريو آلاپ ڪري چوندو هو:

فريدا! ڪڪ به نه ندجي ڪڪ به وڏي وٺ،
اڏري پوي جي اک ۾ ته وڏو ڏيندو ڏک.

يا وري آه پري وڏي آواز ۾ چوندو هو ته: "الڪا تنهنجي آسري"

ورهائي ڪان پوءِ، جڏهن لڏپلاڻ شروع ٿي هئي ته: "هوند سوند" وارا ماڻهو ته پهرئين ڪيپ ۾ وڃي "ڪئمپن" پيڙا ٿيا، پر ساڌا سوناري جهڙا ويچارا، ان هوند وارا آهستي آهستي لڏپلاڻ جي تياري ۾ مصروف رهڻ لڳا ۽ خرچ پڪي جي انتظامن لاءِ هلڪو ڦلڪو سامان به مارڪيٽ ۾ آڻي وڪرو ڪرڻ لڳا هئا. ڏاڍو دکدائڪ ڏيک هو ان صورتحال جو!!

هڪ ڏينهن ساڌا سونارو به پنهنجي يڪتاري سميت سامان کڻي اچي، ان مارڪيٽ ۾ لٿو. جتان هو ڪڏهن تيوڻ وٺندو هو. اسين ٻارڙا روزانو اسڪول مان "رئيس" ملڻ تي ڪجهه وقت لاءِ اهو لقاءُ ڏسڻ ويندا هئاسين. سو آئون به دادا ساڌا جي ڀرسان اچي بيٺس. ڇا! ته ڪرب ۽ ڏک جو منظر هو.

ٿيوائين جو هڪ خريدار، کيس جڏهن هڪ چڱي ملهه واري شيءِ جو معمولي ڪان به معمولي ملهه ٻڌايو، ته ساڌا طيش ۾ اچي ويو. روڻ هارڪي انداز ۾ وڏي واڪ چيائين: ته "پائي! اسين ته وڃي رهيا آهيون، جيڪي به ملندو سو وٺنداسين، پر ٻڌايو ته سپاڻ اوهاڻ ڪان ٽپڙ ڪير وٺندو!! ۽ ياد رکو! ان وقت ڪوبه ساڌا سونارو موجود ڪونه هوندو." دادا ساڌا جي ان دکدائڪ لهجي تي سڄو ماحول ڏکي ٿي ويو ۽ ملهه رکندڙ به خاصو شرمسار ٿي ويو هو. ساڌا زارو زار روئي پيو هو ۽ ان کي پرڇاڻڻ وارو ڪوبه نه هو ۽ پوءِ.....

گهڻو گهڻو پوءِ جڏهن سنڌ جي مسلمان ماڻهن کي دريدر ڪري ڪئمپن ۾ رکيو ويو هو. سندن گهرن کي لٽيو ۽ ڦريو ويو هو. تڏهن به ۽ هن وقت جڏهن سنڌين ڪان شهر ڪسيا پيا وڃن ۽ کين اقليت ۾ آڻڻ جون ڪوششون، تيز تر ٿينديون پيون وڃن. سنڌ جي وڏيرڪي سياست ڪرڻ وارا خاموش تماشبين بنيل آهن، تڏهن مونکي دادا ساڌا جا اهي الفاظ تير

جيان چيندي محسوس ٿيندا آهن ته: "پاڻي اوهان کان ٽپڙ ڪير وٺندو؟ ۽ ان وقت ڪو به ساڌا سونارو موجود نه هوندو." ته منهنجي اکين مان لڙڪ لڙي پوندا آهن.

مڪي هوتچند:

ڪترين جي پاڙي جي آدرشي انسان مڪي هوتچند جون پڻ ڪيتريون ئي ڳالهيون مشهور آهن سوان ڀلي ماڻهو۽ جون ڪجهه سارون هن ريت آهن:

منهنجي پياري دوست محمد عمر کان روايت آهي ته سندس والد محمد طالب مڪي هوتچند جو هاريو ڪندو هو تڏهن پوکون هڪ ساليون ۽ هڪ فصليون ٿينديون هيون. آباديون به نارن ۽ هرلن تي ٿينديون هيون. روهڙي ڪئنال پوريءَ طرح ڪونه ويو هو. سو لڳاتار فصل سٺو نه هئڻ سبب اسين تنگدست ۽ مڪيءَ جا مقروض ٿي پياسين. بابا جي مڪيءَ سان دوستي به هئي. سو ڪچي ته ڪونه پئي سگهياسون. پر لڳي به ڪونه پئي سگهياسون.

هڪ ڏينهن مڪيءَ جو پٽ بابا سان تڪو منو به ٿيو ۽ هلڪڙائيءَ جو مظاهرو ڪندي طعنو ڏنائين. ته اسين سندس قرضي آهيون. ڳالهه ته سچي هئي پر اهو طعنو بابا جي سهڻ کان ٻاهر هئو ۽ فيصلو ڪيائين. ته هاڻي مڪيءَ جو هاريو نه ڪبو. سو ڏيڳن جو جوڙو نار ۾ وهڻ وارو اٺ ڪير پيئڻ واري مينهن ڪاهي. مون کي ساڻ ڪري بابا مڪيءَ جي اوطاق تي پهتو ته مڪي حيران ٿي ويو.

ڳالهه جي ڳنڍڙي ڪولي. بابا چيو ته مڪي صاحب! اسان، اوهان جا قرضي آهيون. هي مال ڪاهي آيو آهيان. چڪائي ڪڍ. اڃا به قرض رهيو ته مڪي هوتچند ڏيرج ۽ تحمل وارو ماڻهو هو جلد بازي ۽ تڪڙ ته وٽس هڻي ڪانه سوال ته مالڪو رهيو ۽ ٻڌڻي ۾ پئجي ويو ۽ پوءِ ڪجهه سوچي پڇيائين. ته مال ڪهڙو آندو آهي؟ بابا ورائيو ته ڏيڳن جو جوڙو هڪ اٺ ۽ هڪ مينهن. نهايت ئي گنپيرتا سان چيائين ته تنهنجو ڏيڳن جو جوڙو وٺي تنهنجي روزي بند ڪري هاريو ٻين جي حوالي ڪري. منهنجي ٻانهن ٿلهي ٿيندي؟ تنهنجو نار وارو اٺ توکان وٺي. توکي بيروزگار بنائي مونکي خوشي

ٿيندي؟ تنهنجي پيڻ جي چوڻ تان ڪير لپ لاهي. پنهنجي پٽن کي ٿلهو
مٿارو ڪريان؟ اا نه طالب نه اهو مون کان ڪونه ڇڏندو.
مکي هونجند دل جو ٻار هلڪو ڪندي چيو ته: ”طالب تون منهنجو
دوست آهين، دوستي ڪجي ڏاڳي وانگر آهي جي ٿئي ته ڳنڍجي نه
سگهندي ۽ مان تو جهڙي دوست کي وڃائڻ لاءِ تيار نه آهيان هي پني
تنهنجي آهي ۽ تون ئي آباد ڪندين. مون توکي قرض هتي به معاف ڪيو ته
هن دنيا ۾ به“ شڪي پنهنجي پاڪرن ۾ پري اسان کي رخصت ڪيو هو ۽
پوءِ جڏهن مکي شرنارڻي بنجي وڃي رهيو هو ته اها زمين لکت پڙهت
ڪري اسان کي ڏيئي ويو ان شرط سان ته جي موٽي آياسين، ته گڏ
هونداسين، نه آياسين، ته اها پني تنهنجي آهي ۽ پوءِ اها پني ڪليم ۾ اچي
ويئي ۽ اسانجي دستاويز هوندي به کاتي تي نه اچي سگهي، ڇو جو سرڪار
۱. مارچ 1947ع کان ئي رجسٽريشن تي بندش لاڳو ڪري ڇڏي هئي. محمد
عمر ڳالهيون ڳڻيندي آب ديد ٿي ويو هو.

ڪنور دل انسان:

ڪجهه سال اڳ هڪ پائيند. هند کان هلي سنڌ آيو هو هو هالا
پراڻا جي ڪتري پاڙي جو رهواسي هو. سو جنم پومي ڏسڻ لاءِ ڪتري پاڙي آيو
هو. پنهنجي گهر تي دستڪ ڏيئي، موجوده گهر ڏئين سان پنهنجي گهر ڏسڻ
جو اصرار ڪيائين. پر گهر ڏئين انتهائي ڪنورتا جو مظاهرو ڪري ان
هزارين ميل لتاڙي آيل سنڌ جي مهمان کي، ترسڻ ته ڇا اندر اچڻ جي اجازت
به نه ڏني. بعد ۾ ان پائيند کين چڱي رقم، صرف گهر ڏسڻ لاءِ آڇ به ڪئي،
جيڪا قبول نه ڪئي ويئي. اهو پيرسن شخص روڻهار کي شڪل ڪري
ائين چئي روانو ٿي ويو ته ان گهر ۾ سندن وڏن جو پارس پوريل هو. لالچي
گهر ڏئين پنهنجو سڄو گهر کڻي بي زيبو بنائي ڇڏيو هت ته ڪي ڪونه
آين. التوءَ وڏو خرچ ڪري گهر جي مرمت ڪرائي هئائون.

منهنجي ڳوٺ جي ڪتري نگر جون ڳالهيون ايتريون ته گهڻيون آهن
جو اصل کڻن ئي نه ٿيون ۽ مان فقط ڪجهه جهلڪيون ئي پيش ڪري
سگهيو آهيان.

پاڙن جو باغ:

شهر هالا نوان ۽ هالا پراڻا جي اڌ مفاصلي تي سيد عبداللطيف
حسنيءَ جي مرقد کان ڪجهه وڌيڪ اولهه طرف پاڙن جو باغ به هو

جيڪو اڄ ڪلھ ڄامن سنائيءَ جو باغ سڏجي ٿو ان باغ ۾ گوتم جي مورت تي سان گڏ سماري به جڙيل هئي. جتي هو مخصوص ڏکڻ تي وڏي تعداد ۾ درشن ڪرڻ ايندا هئا. مون کي ياد آهي ته اهڙي ڪنهن ڏڻ تي مون به هاڻين جي پالڪين تي ويٺل ”ٻڌي“ عورتون ڏٺيون هيون، جيڪي درشن جي لاءِ آيون هيون، جيڪي درشن لاءِ آيون هيون ۽ بعد ۾ انهن هاڻين کي سنڌو درياءَ ۾ اڻڻا ڪرايو ويو هو.

پاڙا باغ جي هڪ جهوني باغ جي پوري ٿڙ ۾ عارب شيدي پنڊاچي بليڪ ميلنگ جو ڪاروبار شروع ڪيو ۽ ان ٿڙ اندر ويهي ديوتائن جهڙو آواز ڪڍي پنهنجي لاءِ ڀارتون ۽ مفاد حاصل ڪندو رهيو پر ڪاروبار اڃا پروان ٿي مس چڙهيو ته پيد ڪلي پيو ۽ سمورو سلسلو منقطع ٿي ويو ۽ عارب پنڊا به اڪيون مهڻيندو رهجي ويو.

هالا جا پاڙا، هالا جا قديم ترين رهواسي ۽ ٻڌ ڌرم جا مسلڪي هئا الاڻي ڪڏهن ۽ ڪٿان آيا هئا. سندن رهائشگاهن ۽ دوڪانداري هالا نوان جي شاهي بازار ۾ هئي، جتي به پاڙا چوڪ ۽ پاڙا گلي مشهور آهن. گوتم ٻڌ جا هي پوڄاري امن پسند، سادا ۽ وسوئل شهري هئا. سو ڪنهن پکي يا جيت جڻي کي به دڪانڪ ڏسي نه سگهندا هئا. سندن همدرد ۽ امن پسنديءَ مان ناجائز فائدو وٺندي ڪي شريستند پڪين کي ڦاسائي کين دڪ پهچائيندا هئا ته جيئن پاڙا برادري وارا کين اجورو ڏئي اهي باندې پڪيٽڙا آزاد ڪرائين اهو سلسلو به ورهاڱي تائين جاري رهيو ۽ بالآخر ورهاڱي سان ئي ورهائجي ويو. اڄ به هالا ۾ پاڙن جي امن پسنديءَ ۽ شائستگيءَ جون ڳالهيون مشهور آهن. چون ٿا ته ورهاڱي سان گڏ هو ورهائجڻ ۽ هالا ڇڏڻ لاءِ تيار نه هئا، پر جڏهن هند کان شرنارڻين جي ڪيمپ اچي پهتي ته کين ويڻو پيو سو عاليشان عمارتن جون چاهيون مخدوم صاحبان جي حوالي ڪري الاڻي ته ڪيڏانهن ويا هليا ۽ ائين ويا جو وري نه آيا.

شاهي بازار (شب وروز):

منهنجي هن خوبصورت شهر هالا ۾ اڃا جون خوبصورتيون ۽ رونقون جيڪي مون ننڍپڻ ۾ پنهنجي اکين سان ڏٺيون، تن جو تذڪرو ڪرڻ ضروري آهي، ڇو ته انهن ۾ هن وقت نمايان تبديليون آيون آهن.

ورهاڻي کان اڳ منهنجي ڳوٺ جي شاهي بازار ايترو مصروف نه هئي، جيترو هن وقت آهي. بازار ۾ اناج جون فقط ٻه وڏيون ڪولپون هيون، جيڪي حاجي پليڏني ۽ سيٺ عثمان وارن جون هيون، ايڪڙ ٻيڪڙ سيڏي جا دوڪان سيٺ جمعي ۽ سيٺ بچو خاڪواڻي، جن جا ٻه هئا، جيڪي ننڍي پيماني جا هئا. لالئين ڀرندا هئا. ٻه هوٽلون ”اسو موالِي“ ۽ ”سلو“ جون هيون، ته محمد يوسف جو سوڍا پاڻي ڀرڻ وارو سيلينڊر به هيو. حاجي سلخ جو ڪپڙي جو دوڪان به هو ته حاجي الله بچائي صدر جو پيسار ڪو دوڪان به مطلب ته شاهي بازار جو سمورو حسن، بازار جي چوڪ تائين محدود هو. (هاڻي ته شاهي بازار جو سلسلو اوڀر طرف جزوي طور ڪيمائين جي گهٽيءَ تائين ۽ اولهه طرف بچاءُ بند کان فيض محمد شاه جي مڪان تائين وڃي پهتو آهي.) شاهي بازار کان سواءِ ڳوٺ جي مختلف ڀاڙن ۽ گهٽين ۾ به واپار ۽ ڪاروبار هلندو هو. ڪيمائي گهٽيءَ جي ۽ ارياب ڀاڙي جي موڙ تي سيٺ درياءُ ڏنو مل جي عاليشان وڏي ڪوٺي هئي، جتان راشن ڪارڊ تي ڪپڙو کنڊ ۽ گاسليٽ وغيره ملندو هو. (اهو به مهياڀاري جنگ وارو زمانو هو سوان ڪري روزمره جي شين جي قلت / ”ترڪوٽي“ هئي)

تن ڏينهن هندو برادريءَ وارا شهر جي مختلف ڀاڙن ۾ آباد هئا ۽ مختلف ڀاڙن ۾ دوڪانداري به ڪندا هئا. اسان جي ڀاڙي ۾ به اوڏو داس جو ريزڪي دوڪان هو جنهن کي وڏا اڄ به ”اوڏب“ جو دوڪان سڏيندا آهن، توڙي جو هاڻي اهو دوڪان اسان جي پياري دوست محمد طيب سنائيءَ وارن جو آهي.

ڪيمائي گهٽيءَ ۾ ايڪڙ ٻيڪڙ دوڪان هئا، پر شام ويلي گهٽيءَ جي ٻنهي پاسن کان، پلن وڪڻڻ وارن جون قطارون لڳنديون هيون ۽ ڇهچٽو ڏسڻ جهڙو ٿي پوندو هو. تڏهن ڄامشوري واري پل جو دڪو ڪونه ٺهيو هو سو پلن جي ميان به منهنجي ڳوٺ ۾ هئي. سستائيءَ جو زمانو هو پاڻي ۾ ڀلو ملندو هو ۽ ”قراڻي“ پلن جي خوشبوءِ سان سڄو ماحول واسجي ويندو هو. شاهي بازار جي چؤطرف سموريون گهٽيون آباد ۽ مصروف هيون ويرو حلواڻيءَ جو حلوا تڪم جا پڪوڙا، سڳداسي ڇانورن مان تيار ٿيل ”ٻيهون“ ۽ مياڻيءَ جا تازا پلا هالا پراڻا جي خاص تحفن ۾ شامل هئا. شهر جي آس پاس ننڍڙي گوشت ۽ مڇي مارڪيٽ به هئي، جا تن ڏينهن سائين نارو شاه جي پيرين واري باغ ۾ لڳندي هئي. وڏو گوشت

ڪوٽارن جي پاڙي ۾ محرم، عمر ۽ مينهل ماڃيءَ وارا وڪڻندا هئا ۽ وٺڻ وارا
وڏو گوشت ان گوشائتي هنڌ تان وٺندا هئا.

سائين نارو شاهه جي باغ ۽ گوشت، مڇي مارڪيٽ کان وٺي ڪي
ڏکڻ طرف شام جو کير جي الڳ مارڪيٽ لڳندي هئي. مقامي مالوند ماڻهن
روڙيا ۽ پڇا نچ کير ٿلهي تي آڻي رکندا هئا، ته اڪثر پائيند، پتل جا
چلڪندڙ ۽ اڇا اجرا برتن کڻي کير وٺڻ ايندا هئا.

هندن ۽ مسلمانن جا تعلقات به، نهايت ئي قريبي ۽ پاڻيءَ وارا هئا.
هڪ ٻئي جي دڪ، سڪ، شاديءَ غميءَ ۾ به شريڪ ٿيندا رهيا، بعض حالتن ۾
ڪچي سيڙي ڏيڻ وٺڻ جو رواج به هو. ڏياري هولي، ستانءِ، دسهڙو جي ڏڻن
تي، طرحين طرحين خصوصي مٺايون تيار ٿينديون هيون ۽ ورهائين ٻه
هيون. الا.... ڪهڙو نه سواد هو، انهن محبت جي مٺاين ۾، جن لاءِ اڄ به "شرير
شڪندو" رهي ٿو!!!

نئين سال درياءَ شاهه ۾ پاڻي اچڻ، پلو ڦاسڻ، ڏکا ڏيڻ جا خاص ساڻ ۽
سوڻ ٿيندا هئا، ته باراڻا به ٿيندا هئا. پڇن ڳاڻا هئا. پڳتيون به ٿينديون
هيون. الا ڪهڙو نه زمانو هو. ڪهڙا نه حسين لمحا هئا، جن کي ياد ڪري
"هر دو ٿو ڪنبي ۽ پَرانَ ٿا پَسُورجن." هاڻي ته سڄي ڳوٺ جو نقشو ئي
بدلجي ويو آهي.

موسمون:

عام خيال آهي ته روشني ستن رنگن مان ٺهندي آهي، سنگيت ستن
سُرَن مان ٺهي ٿو ۽ محبت پنجن موسمن (جنهن ۾ من اندر جي موسم به شامل
آهي) مان جنم وٺي ٿي، شايد اهڙيءَ ڪيفيت مان هي ستن سر جيون آهن.

من اندر جي به ڪائي ٿيندي آ،
خوبصورت خيال جي موسم.

من اندر جون موسمون ته ڪيئي آهن، جيڪي شاعريءَ ۾ ئي پيش
ٿين ٿيون، پر منهنجي ڳوٺ جي عام موسمن جو اثر به، سڌو سنئون ماحول
تي پوي ٿو. اچو ته ان مان لطف اندوز ٿيون.

آب هوا:

هالا نوان کان هالا پراڻا ايندي هن بچاءَ بندن واريون لاهيون لهندي
محسوس ٿيندو ته ڪنهن ٿڌي مقام ڏانهن وڃي رهيا آهيون.

سنڌو درياءَ کان اٽڪل ٽن چئن سٽون فوٽن جي اوچائيءَ تي، اڏيل هن شهر جي آب هوا موافق ۽ معتدل آهي. ته پائي به ٿڌو ۽ صاف شفاف هئي جي چيڪي مٽيءَ مان ٺهيل دٺن، ماڻن جهڙا پرٺن "جوهيءَ" جي گهنگهين کان وڌيڪ ٿڌا آهن. موسم موافق هئڻ ڪري سياري ۾ اتر جون ٿڌيون هوائون لڳن. جيڪي ڪوئيٽا جي پهاڙن کان سرديءَ جي لهر کڻي اچن. اونهاري ۾ ڏکڻ هوائون لڳن. جيڪي سنڌو سنئون سمنڊ کان اچن ۽ سنڌو درياءَ پار ڪري منهنجي ڳوٺ تائين پهچن. بعض اوقات چوماسي جون هوائون به لڳن. سياري ۾ ڏيڍ مهيني لاءِ، جنوريءَ ۾ سرديون ۽ جون جولاءِ ۾ گرميون به پون ۽ پر شديد نه سائون ۽ وري اتر ۽ پورب جي هوائن سان ٻڪروال ڪنڊ کان برساتون اچن. جيڪي وسن ۽ ضرور وسن.

منهنجي هن محبوب شهر جي ٿڌين ٿڌين هوائن، گهاٽن گهاٽن وڻن، چانورن ۽ سبزه زار جون ڪهڙيون ڳالهيون ڪجن ۽ ڪهڙا ڪهڙا منظر پيش ڪجن. بهرحال آب و هوا جو اثر، منهنجي ڳوٺ جي خوبصورتين، حسناڪين ۽ سبزه زارن تي سدائين مهريان رهيو آهي.

سبزه زار:

مونکي چڱيءَ طرح ياد آهي، ته هالڪيڻ جي اسين هڪ جيڏا اسڪولي چوڪرا، موڪلن وارن ڏينهن ۾ باغن ۽ سبزه زاريءَ جو حسن ڏسڻ لاءِ باغن ۾ گهمڻ ويندا هئاسين. ته صبح جي سڳند ۽ گلن جي خوشبوءِ اسان جو استقبال ڪندي هئي ۽ اسين معطر معطر "خرامان خرامان" تي، باغن جو سير ڪندا هئاسين. ڇا ته خوشبوءِ هئي انهن گلن جي، جيڪي پري کان ئي آڌرياءَ ڪندا هئا. (هائي ته گلن مان به خوشبوءِ هئي وڻي آهي. الاڻجي ته چو!!)

منهنجي شهر جي اولهه پاسي لاڳيتو باغن جو هڪ اڻ ڪٽ سلسلو هوندو هو. اهو سلسلو حسين جي باغ، چانڊو مل مڪيءَ جي باغ "پٺي" کان ٿيندو وڏيري مصريءَ، وڏيري صادق جي باغن کي ڪراس ڪندو خليفي جي باغ، ڪيمي مل جي باغ کان، ميان محمود پٺيءَ ۽ ميان نور محمد پٺيءَ جي باغ تائين وڃي، آبپاشي جي ريگيوليٽر تي دنگ ڪندو هو. اهي سمورا باغ اهڙا ته ڳتيل ۽ لاڳيتا هئا، جن جي چانهه ۽ اس جو احساس ئي نه ملندو هو ڇا ته سونهن هئي، انهن سبزه زارن ۾ ۽ ڇا ته خوشبوءِ هئي، انهن هوائن ۾. خوب لطف اندوز ٿئي، باغن جا ميوا کائي، شام جو جڏهن موڪندا هئاسين، ته

ڏيکندو هو جن سڪو مري يا سڪاڻي جهڙي وادي گهمي آيا آهنون منهنجي
ڳوٺ جون خوبصورتيون ۽ حسناسڪيون، رڳو باخبات تائين محدود سڪون
پيا رنگ به آهن، جن جا عڪس هن ڪتاب ۾ ڄاڻا موجود آهن. اهي
سموريون خوبصورتيون ۽ نعمتون درياءَ شاھ هن شهر کان ڪسي ورهين
جيڪي اڃا تائين نه موٽيون آهن.

سنڌو ندي:

منهنجي هن جلد پوميءَ جي جاگرافيائي حالتن کي، ورهاڱي کان
وڌيڪ سنڌو درياءَ متاثر ڪيو آهي ۽ وڏي پئماني تي ڀڃاڻ ڪيون آهن
ڪڏهن ”پائيندڙ“ جي صورت ۾ نه ڪڏهن سيلاب جي صورت ۾. منهنجي
نوح رح جي نقل مڪاني، هالا نوان جو اڏجڻ ۽ آبهاءَ ٿيڻ، جهڙا ڏکيندڙ ڏيک
هتي جي ماڻهن اڃا تائين نه وساريا آهن، پوءِ به هي شهر درياءَ شاھ جا گيت
ڳائي رهيو آهي ۽ خوشحاليءَ جون دعائون ڏيئي رهيو آهي.

گذريل اڌ صديءَ دوران، اسان جي سانڀر ۾ به درياءَ بادشاھ، منهنجي
ڳوٺ کان ٻه ٽي ميل فاصلي تي هو ۽ سرديءَ جي موسم ۾ ”پيشن“ هيلان نه
سانوڻيءَ ۾ هالن هيلان وهندو هو. ڇهه ست چورس ميلن تائين درياءَ جي
پيٽ ۾ پاڻي پکڙيل هو ۽ نيٺ ٺهاري تائين سڄو علائقو چل ٿل هو زائغائون
پنهنجي ڳچين ۾ ڳاڻينديون، هيون ته: هالن هيليان جو وهي دريائو دريا“ يا
وري سنڌوءَ جي ٻنهي ڪپن کي ملائڻ واري چوڻي مشهور هئي ته: ”اها ڳالهه
ايشن جيئن هالا ۽ پيشن“.

1950-51ع ڌاري درياءَ شاھ جي پائيندڙ هڪ نئون رخ اختيار ڪيو ۽

فقط هڪ سال ۽ هڪ سانوڻي مند ۾، سنڌو هتان جي سر سبز علائقن، باغن،
قيمتي زمينن ۽ مڪانن کي ڳڙڪائي، اچي شهر سان لڳو ان پائيندڙ کي
منهن ڏيڻ لاءِ سنڌ سرڪار جي آبهاشيءَ کاتي طرفان، اول ته ڳوٺ جي آس
پاس جا وڏا وڏا وڻ تريڪٽرن جي مدد سان لاهي پائيندڙ جي منهن ۾ وڌا ويا
ته ڪجهه مائار ٿي، پر وڻن وڃڻ سبب سڄي ڳوٺ جو ماحول به زيب ۽ به
روٺو بڻجي ويو. ۽ درياءَ شاھ سان جنگ ڪيترن سالن تائين جاري رهي
مختلف طريقن سان ڪڏهن پٿر جا ڍڪا پٽڻ، ڪڏهن پٿرن پٿرائڻ ۽
ڪڏهن پيچنگ ٻڌڻ سان، تڏهين وڃي هي شهر درياءَ جي حملي کان بچي
سگهيو آهي. وڏا چوندا رهيا آهن ته هن ڳوٺ کي چؤطرف درويشن ۽ بزرگن
جون دعائون آهن، سوان کي لهر نه ڪوئي لوڏو شايد اهو سچ آهي.

The page contains dense handwritten text in Devanagari script, which appears to be bleed-through from the reverse side of the paper. The handwriting is cursive and fills most of the page area.

1870
 1871
 1872
 1873
 1874
 1875
 1876
 1877
 1878
 1879
 1880
 1881
 1882
 1883
 1884
 1885
 1886
 1887
 1888
 1889
 1890
 1891
 1892
 1893
 1894
 1895
 1896
 1897
 1898
 1899
 1900

آب ڪٽيائي موسم جا بعض منظر اسان جهڙن ٻه پنهنجي بصارت
 ۾ محفوظ ڪري ڇڏيا اسان ته سگهڻي ڪان اڳ ۾ ڀلي جي ٻارن کي ڀرڻ
 رکيو هو. ته ڀلن جو ڏاڏو به پنهنجي مک مڪ ۾ منهنجي ڏکيو ڪيو هو.
 گهڻو گهڻو پوءِ جڏهن سنڌو سڪي ويو هو ۽ ڏاهڙ ڏانگي ڏي رهيو هو
 تڏهن سنڌو جي شاعر ان ساروئيءَ کي اجهو هيشن ڦٽيند ڪيو هو

جتي ڪالهه ڪشتين ڦٽارون، ڦٽيون سين،
 ڀلن ۽ مڇين جون ٻرڙون، ڦٽيون سين،
 ملاحن جون وڏيون جمارون، ڦٽيون سين،
 اتي هاڻي واريءَ جي ورکا ڏسان ٿو
 ته واريءَ ڦرن جيئن وڪري وڃان ٿو
 (سوز ڄاڻي)

حساڪيون

موسي ماهرن جو چوڻ آهي ته آب هوا جو سڌو سنئون اثر ماحول
 جي سڙه واري ۽ انساني خوبصورتيءَ تي پوي ٿو ۽ موسمن جو اثر وري
 ماڻهن جي مزاجن تي به اثر انداز ٿئي ٿو منهنجي ڳوٺ جي آب هوا موافق ۽
 معتدل هئڻ سبب هتان جو ماحول حسين به آهي ته خوبصورت به
 خوشحال ماڻهن جا چهره ڳورا ڪڻڪائي ۽ سانورا ٿين ته گرميءَ ۽ اس ۾
 ڪم ڪندڙ ڪڙمي، ڪاسبي ۽ ڪاشتڪار ڪجهه قدر ”ڪار سرا“ به ٿين
 اڪثر ماڻهو ڦڏاڙ ۽ وچولي قد جا ٿين. مزاجن جي حوالي سان وري هتي
 جا ماڻهو ٿورو شاهه جي سنگت ۾ وانگر ٿڌڙا ۽ منڙا ٿين
 منهنجي هن ڳوٺ جا ماڻهو گفتگو ۾ هالا وارو لهجوئي ڪتب آڻين
 پڙهيل لکيل به انگريزي لفظن جي ڀرمار کان آڃا ۽ صاف سڌيءَ ٻوليءَ جو
 لهجو اختيار ڪن جيڪو سندن سڃاڻپ بڻيل آهي
 ڳوٺ جا رهواسي اڪثر ملنسار محبتي ۽ مهمان نواز آهن. سندن
 مهمان نوازيءَ جو اهو عالم آهي جو هن ويهن پنجويهن هزارن واري آباديءَ
 جي شهر ۾ ڪابه ڪاڏي جي هوٽل ڪانهي. ڀلا ڇو هجي! سندن غريب خانن/
 دولت خانن تي مهمان خاند جو موجود آهن
 مفيد پوشن اچن اچن چڪيل مڪيل نوجوانن جي هن شهر جا
 اڪثر ماڻهو ميلن ملاڪڻن موسيقيءَ جي منڊلين ۽ فلمن ڏسڻ جا به شوقين
 رهيا آهن

<https://books.sindhshamat.com/> Scanned with CamScanner

وٽ ڏٺو شيدي کان سواءِ ٻيو ڪو به چڱو رانديگر ڪو نه هو. ٻاهران آئي رانديگرن ۾ ٻيو چانڊيو وسطڙو (نوشهري وارو) ۽ نوجوان حڪيم ٽيمر (جيڪو هالا ۾ فاريست ڊپارٽمينٽ ۾ ڪلارڪ هو ۽ واه جو رانديگر هو) کان سواءِ ٽنڊي فيصير جو نانو شيدي پيندي شريف ۽ ماڻهي جا رانديگر، حصو وٺندا هئا. اهڙيون مڃيون، ڪڏهن هالا پراڻا ۾ ته ڪڏهن هالا نوان ۾ ٿينديون هيون. اڳوڻي مال پڙي، وٽ، هڪ شاندار مڃ 1979ع ۾ سگا هالا پراڻا طرفان منعقد ڪرائي ويئي هئي. هالا پراڻا جي ونجهه وٺي ٿيو، خاصي مضبوط هئي، جن ۾ عثمان شيخ محمد عرس ميمڻ، خير وڻيون بخشو وٺياري، ٻانهون ماڇي، روشو ماڇي ۽ ٻيا هئا.

هالا نوان جا "رازا" برادران، ان ٽيمر جا مضبوط رانديگر هئا. ان راءِ جا مقابلا به اڪثر هالا پراڻا ۽ هالا نوان جي درميان ٿيندا هئا. ائين لڳي ٿو ته ٻنهي شهرن جا رانديگر هڪ ٻئي جا سخت ۽ مضبوط حريف هئا، جو وقت بوقت صف آرا ٿيندا رهندا هئا.

وڏن کي ڏسي، ننڍا چوڪرا به ٽيمون ٺاهي رانديون ڪيڏندا هئا. جن ۾ اتي ڏڪر، ونجهه وٺي، ملهه، "ڪول ڪوڏي" ۽ ٻيون رانديون شامل هيون. ڪرڪيٽ فقط اسڪول جي گرائونڊ تي ٿيندي هئي. مون ننڍپڻ ۾ هڪ جيڏن سان اهي رانديون ڪيڏيون، چڱو رانديگر هوس، پر ڪرڪيٽ جي مون کان سدائين "ڪئچ ڊراپ" ٿي ويندي هئي ۽ ڪئپٽن جون چڙهون کائيندو رهندو هوس. انهن رانديگرن ۾ اسڪول جي گرائونڊ تي ڪيڏڻ وارن هم ڪلاسين ۾ قاضي مشتاق، ممتاز علي، ٿانورداس، روچي رام ۽ ٻيا هئا. ته سينئرس ۾ وري عبدالقادر قريشي، نور حسين، رحيم بخش "آقا" شامل هئا. اسان واري پتي پاڙي واري ڪرڪيٽ ٽيم (جنهن جو آئون ڪئپٽن هوس) تن ۾ مخدوم ميان نواز احمد پتي، ولي محمد، بشير احمد، عبدالرؤف، عبدالعليم ۽ محمد واصل پتي شامل هئا. اهي سڀ رانديون رانديون ۽ شغل ۽ مشاغل به يادن جو حصو بنجي ويا. الا! ڪهڙا نه سرها پل هئا اهي ٻاروڻ وارا!!!!

منهنجي ڳوٺ جا نوجوان / جوان ميلن، ملاڪڙن کان سواءِ، فلمن جا به شوقين هئا. نه صرف نوجوان، جوان ۾ ڪرڙو به شاھ ٽاڪيز هالا کي پنهنجي تشريف آوري، جو شرف بخشيندا هئا. هالا واري ان کليل شاھ ٽاڪيز ۾ هر هفتي نئين فلم لڳندي هئي. اسان جي ڳوٺ جا به ڪيترا شوقين اتي ئي فلمون ڏسندا هئا، جا ان وقت هالا جي واحد سٽيما

هئي، "محفل سٺيما" پوءِ ٺهي (هاڻي ته ڪا به سٺيما ڪانهي) تن ڏينهن
هند جي فلمن جو رواج ۽ چالامان ڪجهه سرس ٿي هو. مون به لا
تعداد "اندين" فلمون اتي ئي ڏٺيون. ڪجهه يادگار فلمن جا نالا هي آهن:
ديدار، پرچائين، ميل، تاج، بيجو باورا، هلچل، دل لڳي، بسنت بهار انمول
گهڙي ۽ پيار وغيره. تاج فلم يارنهن راتيون لڳاتار ڏني هيون، جنهن
چانڊوڪي راتين ۾ واه جو لطف ڏنو هو. نه رڳو هالا ۾، پر حيدرآباد ۾ ڪا
ٽئين فلم لڳندي هئي، ته هالا جا نوجوان / جوان جماعت اتي به وڃي پهچندا
هئا، ڪمپنيون ٺهنديون هيون، خوشيون ورهائينديون هيون ۽ دلچسپ
يادگيريون جنم وٺنديون هيون. اهي سڀئي ڳالهيون ۽ مشغوليون ماضيءَ جو
حصو بڻجي چڪيون آهن. ان وقت جا نوجوان / جوان پيرس ٿي چڪا
آهن، فلمون ۽ سينمائون به زوال پذير آهن. موجوده نوجوانن جا ذوق ۽ شوق
ٿي ڪجهه نرالا آهن.

نوجوانن / جوانن کان سواءِ منهنجي ڳوٺ جا اڪثر ماڻهو ڏميوارين
اچڻ سان مذهبي ٿي وڃن، نمازي ٿين، وڏيون ڌاڙهيون رکائين، تبليغي ٿين.
بار بار حج ۽ عمره ڪن. ته ڪي وري رائيونڊ جا عقيدت مند ٿين. مولائي
وري ڪربلا، نجف ۽ مشهد جي زيارتن جا زوار ۽ زائر بڻجي وڃن. اهي
عقيدتون ۽ عقيدتمنديون اڄ به روان دوان آهن.

هر معاشري جيان، منهنجي ڳوٺ جون به ڪي اداڻون، ڪڇ اداڻون
جهڙيون آهن. ان حوالي سان بعض حلقن ۾ امن پسندي کي وڳوڙ پسندي
ڪڇ رويءَ کي طاقت وريءَ دانشوريءَ کي غير دانشورريءَ ۽ شاعريءَ کي پاڳل
پڻ تصور ڪيو ويندو آهي. پر مجموعي طور منهنجي هن امن پسند ڳوٺ جا
رهواسي امن پسند ۽ اخلاق پسند آهن ۽ مذهب جي اثر هيٺ آهن.

قاضي محمد عالم "معصوم"، سنڌي ادبي سنگت ۽ عرفان مهديءَ "وک
وڌايو پبليڪشن" جو بنياد وجهي، بعض نوجوانن کي ادب سان روشناس ته
ڪرايو پر انهن مان به چند پڙهاڪ ٿي لاپ حاصل ڪري سگهيا. جن ۾
قاضي اميد علي بابو حبيب سنائي، فتح محمد، غلام مصطفيٰ، عبداللطيف،
جاويد سون، ميان ثناء الله صدر ۽ امان الله صدر جهڙا پائڪ شامل آهن ۽
نتيجو بهرحال اميد افزا ڪونهي. اڄ جي نوجوانن کي اڃا اجرا ڪپڙا ته
پاتل آهن، ٻانهن ۾ قيمتي واڇ ۽ هٿ ۾ موبائيل به آهي، پر ڪتاب پڙهڻ لاءِ
وٽس ڪوبه وقت ۽ پئسو ڪونهي ۽ ڪتاب خريد ڪري پڙهڻ لاءِ صرف
چند نوجوان رهجي ويا آهن. اهو منهنجي ڳوٺ جو وڏو الميو آهي!!!

حضرت شاه لطيف رح جي رسالي جا پارکو:

شاه لطيف جو ڪلام هر ان جاء تي پڙهيو ۽ ڳايو وڃي ٿو جتي سنڌي آبادي موجود آهي ۽ ان حوالي سان شاه لطيف بين الاناسي شاعر جو منصب مائي ورتو آهي. نه رڳو ايترو پر سنڌ جي ڪيترن ئي علائقن ۾ شاو جو ڪلام حفظ ڪرڻ جو ذوق ۽ لڳاء به رهيو آهي.

منهنجي ڳوٺ هالا پراڻا جي اها خوش قسمتي آهي جو وقت بوقت شاه جي رسالي جا مطالع ڪار حافظ ۽ نير حافظ پيدا ٿيندا رهيا آهن اهو هڪ طويل سلسلو آهي جيڪو منهنجي سانڀر ۾ هن طرح رهيو آهي

حاجي محمد سليمان عرف حاجي سلڻ:

هالا پراڻا جي ميمڻ برادريءَ جو حاجي سليمان وڏي مان مرتبي واري شخصيت جو مالڪ هو سندس هڪ فرزند حافظ احمد طوطو حافظ قرآن ۽ ٻيو فرزند محمد نير حافظ قرآن ۽ پاڻ نير حافظ قرآن هئڻ سان گڏ شاه جي رسالي جو حافظ به هو. شاه جي ڪلام سان سندس والهانه لڳاء هو شاه جو ڪلام سدائين سندس زبان تي رهيو ۽ صحيح تلفظ صحيح پڙهڻ سان شاه جو ڪلام پڙهڻ ۽ ٻڌڻ جو سدائين قائل رهيو. شاه جي راڳ سان سندس عقيدتن ۽ محبتن جو اهو عالم هو جو جوانيءَ ۾ لڳاتار ڪيترائي سال جمعي رات وارو راڳ پيادل پٽ شاه ٻڌڻ ويندو هو. هالا پراڻا ۾ سندس صحبتين ۾ سڄو فقير ارباب ۽ لال محمد پنيرو به شامل هئا جن سان سندس شاه جي ڪلام بابت روح پرور ڪچهريون ٿينديون هيون ريڊيو حيدرآباد جي ڳائڻن ۽ اناٿونسرن جون اڪثر غلطيون پڪڙيندو هو ۽ چاهيندو هو ته تلفظ درست ڪري پڙهيو وڃي. ڪاش! شاه جي ڪلام جي سلسلي ۾ ڊاڪٽر نبي بخش خان جون ڪچهريون اوستي محمد يعقوب عمرائي بدران ساڻس ٿين ها! منهنجي اها خوش قسمتي آهي جو هن عظيم انسان ۽ شاه جي ڪلام جي حافظ ۽ پارڪو سان ڪچهريون ڪري سگهيو آهيان حاجي سلڻ جو فرزند حافظ محمد تازو رحلت ڪري ويو آهي ۽ اهڙي طرح حاجي سلڻ جو نرينو تسلسل منقطع ٿي ويو آهي.

سڄو فقير ارباب:

هالا پراڻا جي ارباب خاندان جو سڄاڻ عرف سڄو فقير. شاه لطيف رح جي ڪلام جو وڏو چاڻو ۽ پارڪو هو پاڻ شاه جي راڳ جو راڳي به هو

ته راڳ جون محفلون به سڃاڻيندو هو. اڪثر خانوٽ جي چنا برادري واري راڳ جي ٻاري، جنهن ۾ گل محمد، بخشو محمد موسيٰ ۽ ٻيا شامل هئا، تن کي سڏائيندو هو. پاڻ به راڳ ۾ سڏ وڃهندو هو. سڄو فقير واقعي فقير منش هو. سدائين سوء اهلبيت ۾ پٽڪي سميت ڪارو لباس ڍڪيندو هو ۽ چوندو هو ته اهو ڪارو ويس، مونکي مالڪن موڪليو آهي. سڄو فقير، شاه جو ڪلام صحيح پڙهڻين سان پڙهڻ جو ڦاٿل هو ۽ يقينن شاه جي ڪلام جو نيم حافظ هو. سڄو فقير مرحوم ٿي چڪو آهي، پر اهو معلوم ڪونهي ته سندس پونيرن کي شاه لطيف رح جي ڪلام سان لڳاءُ آهي يا نه؟

لال محمد پنيرو:
هالا پراڻا جي پنيرو خاندان ۽ منهنجو ”ست سڳيئون“ سوٽ، لال محمد ادب ۽ فن جي مختلف شعبن ۽ حوالن سان لاڳاپيل رهيو آهي. پاڻ موسيقي شناس شاعر هئڻ سان گڏ، شاه لطيف رح جي رسالي جو وڏو ڄاڻو ۽ پارکو به هو. شاه لطيف جا بيت پاڻي، وانگر پيئندو هو ۽ اهڙي ته ڍار سان پڙهندو هو جو فتح خان جون سڪون لهي وينديون هيون. ڪاش سندس ڪچهريون ڏاڏا فتح خان سان ٿين ها!!

لال محمد، حاجي سلڻ، سڄو فقير، ۽ مشهور شاعر نور علي شاه جو صحبتي هو ۽ انهن سان، شاه سائينءَ جي پيچيده بيتن ۽ لفظن تي وڏا وڏا بحث ڪري سگهندو هو. شاه جي بيتن سان گڏ، شاه جي سرن، داستانن تي به خيالن جي ڏي وٺ ڪندو هو ته اسان جهڙن جي به علم ۾ اضافو ٿي ويندو هو.

احمد فقير پنيرو:
منهنجو پيو سوٽ احمد فقير واقعي به فقير هو. اڪثر ڳوٺ جا ماڻهو کيس ”درويش“ چوندا هئا. شري ٿانورداس ۽ پنهنجي پيءُ لال محمد جي معرفت مولوي احمد متقي هالاڻيءَ جو طالب ٿيو (سائين نور محمد شاه پريا روڊ واري وانگر) جيڪو شاه لطيف رح جي ڪلام جو وڏو ڄاڻو، شارح ۽ مفسر هو. سو احمد فقير کي به ڪا لطيفي لات جي لالچ لڳي ويئي هئي. هو منهنجو همعصر ۽ دوست به هو. سونديڀ ۾ راڳ ويراڳ جون محفلون ڳوٺ ۽ ان جي آس پاس گڏ ٻڌيوسين. محمد جمن جا ڳايل شاه جا ڪلام ياد هئس ۽ اڪثر جهونگار بندو رهندو هو.

احمد فقير نوجواني، کان ٿي بيمار رهڻ لڳو هو سندس هڪڙي ٽنگ جو آپريشن ٿيو هو منڊڪائي هلندو هو روهڙي، جي قادر بخش بيدل وانگر احمد فقير ڪجهه سال ٿيندا، ته فوت ٿي ويو آهي. دوستن کي چيو هئائين ته هو فلاڻي ڏينهن گذاري ويندو. ٿيو به ائين جو هو هلندي گهمندي شاھ جي ڪلام سميت هليو ويو.

ماڻي شريفان (منهنجي ماءُ):

اسان جو خاندان مختلف حوالن سان فقيرائو خاندان ته آهي ٿي پر سندس مکيه حوالو شاھ جي ڪلام وارو آهي. سو منهنجي مٽي ماءُ کي به شاھ جو رسالو پنهنجي ماءُ، ناني حليمت کان مليو. جيڪا نه فقط شاھ جي رسالي جي حافظ هئي پر ڄاڻو ۽ پارکو به هئي. ان ورثي موجب امان به شاھ جي رسالي جي حافظ بڻجي ويئي ۽ پنهنجي خاندان کان به رتيون اڳتي نڪري ويئي. شاھ جي رسالي جو ڪوبه بيت پڇو ڪٿان به پڇو ته ڪنهن حافظ قرآن وانگر ڪنهن آيت وانگر، داستان شر وغيره به ٻڌائي سگهيو هو عام گفتگو ۾ هو شاھ صاحب جا بيت چوڻين، اصطلاحن، محاورن طور استعمال ڪندي هئي. هن شاھ سائينءَ جي ڪيترن رسالن جو مطالعو ڪيو هو. سو شاھ جي شارحن، مؤلفن، مرتبن بابت پڻ خاص نقطه نظر رکندي هئي. منهنجي ننڍپڻ وارن اسڪولي بيتن جي پڻ اصلاح ڪندي هئي. ته اسڪول جا استاد خوش ٿي، سندس اصلاح قبول ڪندا هئا. مون کي خوشي آهي، بلڪه فخر آهي، ته جنهن ماءُ مون کي جنم ڏنو ان کي شاھ جو رسالو ياد هو ۽ هو ان جي حافظ هئي، جنهن مون کي لولي به شاھ جي بيتن ۾ ڏني آهي.

محمد ابراهيم چنا خانوڻي:

سنڌي ٻوليءَ جي نامور رسالي ”سرت“ جو سرواڻ محمد ابراهيم چنا، شاھ لطيف جي رسالي جو به پارکو آهي. خانوڻ جي چنا برادريءَ جو هيءُ چشم و چراغ، شاھ لطيف تي مختلف حوالن سان ڪم ڪري رهيو آهي. چنا خاندان جي راڳ واري ٻاري به مشهور آهي. پر شاھ جي ڪلام جي مطالع ڪاري به سندس شعبو خاص رهيو آهي. مون پنهنجي دوست محمد موسيٰ وٽ شاھ لطيف جا ڪيترائي اڻ ڇپيل مسودا ڏٺا، جن مان هو شاھ

جي راڳ جو مواد حاصل ڪندا هئا ۽ اهڙن بيتن جي تشهير ڪندا هئا.
جيڪي ان لپ هوندا هئا.

محترم محمد ابراهيم چنا شاه جي ڪلام تي مختلف زاوين سان
ڪم ڪري رهيو آهي. هن وقت جيڪو پروجيڪٽ سندس هٿ ۾ آهي، ان
جي پهرين ڪڙي شاه لطيف ڊائري آهي، ان ڊائريءَ جي ٽي سو پنجهٺ
ڏينهن کي شاه جي ٽي سو پنجهٺ سنڌي اصلي بيتن، ۽ ٽي سو پنجهٺ
ترجمو ڪيل اردو ۽ انگريزي بيتن ۾ تقسيم ڪيو اٿس. نه فقط اهو، پر شاه جي
ڳائڻ، شارحن، مؤلفن، مرتبن جي بايوڊيٽا تصويرن سميت "ڪليڪٽ" ڪيون
اٿس. ڇن تي ڪم ڪرڻ جو ارادو رکي ٿو.

محترم محمد ابراهيم چنا، شاه جي رسالي جو وڏو مطالع ڪار آهي.
شاه جي بيتن کي مختلف معنائن ۽ مضمونن سان تشريح ڪرڻ ۽
سمجهڻ جو قائل آهي. شاه جي بيتن جو وڏو خزانو برزيان اٿس.

مسڪين شاه خانوئي:

شاه جي رسالي جو سڃاڻ پڙهاڪ محترم محمد ابراهيم چنا،
جناب پانهون خان شيخ جي حوالي سان چوي ٿو. ته شاه جو پهريون رسالو
جيڪو ڊاڪٽر ٽرمپ جرمنيءَ مان ڇپائي پڌرو ڪيو هو ان جو مسودو
سائين مسڪين شاه خانوئي تيار ڪيو هو.

اها خوش آئند ڳالهه آهي. جو شاه جي رسالي جو پهريون مسودو
منهنجي ڳوٺ خانوٺ/هالا پراڻا ۾ تيار ٿيو آهي. شاه سائين جي ڪلام
حفظ ڪرڻ جو سلسلو اسان جي ڳوٺ ۾ اڄ به جاري آهي. اسان جي خاندان
جي هر فرد کي شاه سائين جو ڳچ ڪلام ياد آهي.

مون کي فخر حاصل آهي جو ريڊيو پاڪستان حيدرآباد تي "شاه
جو راڳ" نشر ڪرڻ واري تجويز هن ناچيز ڏني. جيڪا قبول پيئي ۽ اڄ
شاه جو راڳ ريڊيو حيدرآباد جو مستقل اسم آهي.

حاجي احمد سنائي:

منهنجي ڳوٺ جي سنائي خاندان جو هڪ بزرگ حاجي احمد
سنائي، شاه لطيف رح جي ڪلام جو ٻه ڄاڻو ۽ پارکو هو. شاه سائين جا
ڪلام دلجمعي سان ٻڌندو هو ۽ ياد ڪندو هو ۽ شاه جا بيت، عام گفتگو ۾
به استعمال ڪندو هو. ان کان سواءِ سگهڙن جون ڪچهريون به سڏائيندو

هو. حاجي احمد ننڍڙو کاتيدار هو. پر دل جو ڏاڍو سخي هو. هر سال ڪٿي (خريف) جو فصل ڪٽي، هڪ تمام وڏي خيرات ڪندو هو ۽ ان عام دعوت لاءِ ڏهه ٻارنهن ڪوهيءَ جا ماڻهو سڏيندو هو.

خيرات واري سڄي رات ڀرپات تائين سگهڙن جي ڪچهري ٿيندي هئي، جنهن ۾ نثر بيت، ڏور، گجھارتون، چرچا پوڳ ٿيندا هئا. ڪل پوڳن لاءِ ڪندو جو مشهور چرچائي پورو شيدي به خاص طور گھرايو ويندو هو ۽ پوءِ جڏهن رات ٽرندي هئي، ته موريو فقير بيتائي، سانوڻ فقير ۽ ٻين سگهڙن جا بيت چئي ڪچهريءَ کي مچائي ڇڏيندو هو. جڏهن موريو فقير، مارئيءَ جي بيتن جي ڪنڌي ڪندو هو. ته بيبي صفرا ۽ جي ياد تازي ٿي ويندو هئي ۽ سڄو ماحول آب ديد ٿي ويندو هو. موريو فقير شاهه بيتائي هو مون کي خبر نه آهي ته ڊاڪٽر بلوچ صاحب جي لوڪ ادب واري سيريز ۾ موريو فقير جو نالو شامل آهي يا نه. بهرحال اها ڪچهري ۽ اها عاليشان خيرات سڄي سال جون يادگيريون ڇڏي اختتام پذير ٿيندي هئي.

حاجي احمد مرحوم جي ان ڪشاده دلي تي مون کي سدائين هي فارسي شعر ياد ايندو آهي:

تونگر بدل است نه به مال،
بزرگي به عقل است نه به سال.

قاضي حفيظ قريشي سينئر:

منهنجي ڳوٺ جي نامور شخصيتن ۾ قاضي حفيظ قريشيءَ جو نالو سدائين دلين تي نقش ٿيل آهي. هو گهڻن پاسائين شخصيت جو مالڪ هو. پاڻ هڪ ئي وقت جيئي سنڌ محاذ جو بنيادي سرگرم ڪارڪن، نامور ايڊووڪيٽ، اعليٰ ادب شناس ۽ شعلہ بيان مقرر هو. سندس شعلہ بيان تقريرن ۾ شاهه لطيف جي چونڊ بيتن جي آميزش زياده شامل هوندي هئي. نه فقط تقريرن ۾ پر عام گفتگو ۾ به هو شاهه جا بيت استعمال ڪندو هو. پاڻ شاهه جي رسالي جو وڏو مطالع ڪار هو ۽ شاهه جا بيت پاڻي وانگر پيئندو هو.

هالا جي آفيس ۾ ايندو هو ته براتي موجود ماڻهن کان شاهه جي بيتن بابت لاءِ اصرار ڪندو هو. پوءِ جيڪڏهن ڪو شاهه جو بيت ٻڌائي نه سگهندو هو ته ان کي چمڪي چوندو هو ته تون وري ڪهڙو سنڌي آهين.

جو شاه جو بيت به ٻڌائي نٿو سگهين. جناب حفيظ جي سنڌ ۽ سنڌيت شناسي به مشهور آهي. هي واقعو به سندس سنڌ شناسي ۽ جو ثبوت آهي. جناب قريشي صاحب جو هڪ مهاجر هاري عبدالله نالي هو جنهن کي سندس پٽ پير بخش ڪم ڪار ۾ هٿ وٺڻا ٿيندو هو. قريشي صاحب کي ان نوجوان هاريءَ ۾ سنڌيت جا جراثيم ڪجهه وڌيڪ نظر آيا، سو کيس پنهنجي اکين جي ويجهو ۽ خدمت گاريءَ لاءِ مقرر ڪري ڇڏيائين ۽ کيس سنڌي به سيکاريندو رهيو. پير بخش جڏهن سنڌيءَ ۾ پڪو پختو ٿيو، ته قريشي صاحب کيس سائين جي ايم سيد وٽ سن وٺي ويو. سائين کي قريشي صاحب انيڪ مهاجرن مان مون هڪ سنڌي تيار ڪيو آهي، ان چيائين: ”هالا جي انيڪ مهاجرن مان مون هڪ پٽڪي ٻڌل ۽ اجرڪ پاتل جو امتحان وٺو.“ سائين جي ايم سيد وٽ هڪ پٽڪي ٻڌل ۽ اجرڪ پاتل نوجوان پيش ٿيو. ته سائين کائڻ سنڌي ٻوليءَ جا نج ۽ ٺيٺ الفاظ جهڙوڪ ج، گ ۽ ڙ سلسلي وارا حرف پڇندو رهيو. ته سواليه جوابيه، سڌ ڪرڻ جهڙا جملا به ادا ڪرائيندو رهيو ۽ اهڙيءَ طرح جڏهن پير بخش سائين جي ايم سيد کان سنڌي هجڻ جو سرٽيفڪيٽ وٺي آيو، ته هو پيرو سڏجڻ لڳو. ان تي قريشي صاحب بيحد خوش ٿيو. پير بخش عرف پيرو هن وقت پوليس جمعدار آهي، مون سان ملندو آهي، ته قريشي صاحب واري لهجي ۾ ڳالهائيندو آهي.

قريشي صاحب، شاه جي ڪلام لاءِ پنهنجو خاص نقطه نظر رکندو هو ۽ شاه جي ڪلام کي قومي سماجي ۽ معاشي حوالن سان پرکڻ جو قائل هو. هن شاه کي پڙهيو هو، خوب پڙهيو هو ۽ شاه جي بيتن کي پنهنجي تقريرن جو موضوع به بڻايو هو. سو کيس شاه جي ڪلام جو وڏو حصو برزيان ياد رهيو. يقينن هو شاه جي ڪلام جي حافظ، ڄاڻو ۽ پارکو طور سدائين ياد رهندو.

مٿين شاه جي مطالع ڪارن کان سواءِ ٻيا به ڪيترائي شاه جي ڪلام سان لڳاءُ رکندڙ منهنجي ڳوٺ ۾ موجود آهن ۽ سلسلو هلندڙ آهي.

ٻولي ۽ لهجو:

عام چوڻي آهي ته ”ٻارهي ڪوهين“ تي ٻولي مختلف هوندي آهي، الفاظ ۽ لهجا به جدا جدا ٿيندا آهن. شايد اهو صحيح به آهي، جيڪو منهنجي ٻوليءَ جي وسعت منڍيءَ جو شاندار مثال آهي.

اسان جو پيارو نصير مرزا سڄيءَ سنڌ جي ٻين دوستن وانگر هالا جي دوستن کي به پيار ڪري ٿو جيڪي سندس مداح به آهن. عرفان مهديءَ کان وٺي سرفراز ميمڻ، سهيل ابڙو، ميوو واڍو، حبيب سنائي، مظفر ڀٽي، امان الله صدر تائين، ۽ سوز هالائيءَ کان ڪوثر، جاويد، تنوير ۽ امتياز تائين سڀ کيس پنهنجو دوست سڏائڻ ۾ خوشي محسوس ڪن ٿا.

نصير مرزا ادب ۽ موسيقي کان سواءِ ٻولي شناس به آهي، سواھڙا الفاظ ۽ لهجا به چونڊيندو. گڏ ڪندو پنهنجين لکڻين ۾ استعمال ڪندو رهي ٿو.

هالا وارن لاءِ چونڊو آهي، ته هو پنهنجي گفتگو لهجي، سڪنا و حرڪات سميت بلڪل نمايان نظر اچن ٿا. مثال طور هالا وارا گهڻيءَ کي چون ”ڳري“. صبح کي چون ”صِيڻ“، ڏٺائون، ورتائون، چيائون کي چون ڏٺن، ورتن، چين وغيره وغيره.

پياري نصير نشاندھي ته صحيح ڪئي آهي، پر اهي الفاظ ۽ اهو لهجو نوج هالا نوان جو آهي. هالا پراڻا جا الفاظ ۽ لهجا ان کان مختلف آهن. منهنجو ڳوٺ، شهري ۽ ديهي ڌارائن جو سنگم آهي. سو سمات وارن جو لهجو، غير سمات وارن کان مختلف آهي، ڪجهه ريتون رسمون به مختلف، ته تهذيب تمدن به مختلف. مثال طور خبر کي چون سمڪ، ميمڻ برادري کي چون ميمڻ ڪار، راج کي پٽڻ، پورهيت کي بزرگير، جهڪ کي واڇ، احسان کي منگهڻ، ڪوٽ کي ترڪوٽي، واريءَ جي ڌڻن کي ڏيڻ، ۽ مفت کي چون هونھين وغيره. زائفائون وري زناني ميلي کي چون مارڪو، سرويپا چون گهوت جي فل لباس کي، روج راڙي کي چون پٺڻ، بيوه ٻارن واري ماءُ کي چون قلهاڻڻ وغيره وغيره.

اسان جي ڳوٺ جي ڀڄا قوم جا الفاظ به پنهنجا، ته لهجو به پنهنجو. مثال طور ڏيندين، وندين، ايندين، ڪائيندين کي چون ڏيندُون، ونندُون، ايندُون، ڪيندُون وغيره وغيره. هڪ مشهور لطيفو آهي ته وڏيءَ بيماريءَ ۾، ڀڄا قوم جا ڪيترائي مڙس مري ڪپي رهيا هئا. هڪڙي لاش کي پوريو اچن ته ٻيو اڳئي تيار. سو مڙس لاش ڏوٺي ڏوٺي ٽڪجي پيا. پوءِ... هڪ ٻير مرد وڏيءَ عاجزيءَ سان الله سائين سان مخاطب ٿي چيو ته ”مڪل، مڙس سڀيئي پيو ماريو ڇڏين! پوءِ يڪي پيو سينديون هڻندُون.“ چون ٿا ته پوءِ مڙس مرڻ بند ٿي ويا.

منهنجي ڳوٺ جا ڀڄا مخاطب ٿيڻ لاءِ "مگل" لفظ استعمال ڪندا آهن. جيئن پٺاڻ "خوجي" بلوچ "خان" چئي مخاطب ٿيندا آهن. اهو سندن تڪيه ڪلام آهي. ته سڃاڻپ به. ڪافين جي بادشاه سائين مصري شاهه به هن ڪافيءَ ۾، ڀڄن واري لهجي ۽ قافيه کي استعمال ڪيو آهي:

اٿم اهو افسوس! راهه مسافر ٿي مالڪ ويئون

مقطع واري ست جو قافيو هن ريت آهي:

ميئون ماڪيءَ ڪنان آهن مصريءَ ميئون

منهنجي ڳوٺ جي ٻولي ۽ لهجي جي ڳالهه نڪتي آهي. ته هيءُ لهجو

به ڏسو:

هڪ ڄاتل سڃاتل عورت آئي ۽ چيائين ته: "هوءَ زڪوات وٺڻ آئي آهي". کيس چيم ته: "مائي تون ته پٽن پوٽن واري آهين، توکي زڪوات جي ڪهڙي ضرورت!" ته چپ تي آگر رکي نج ڳوٺاڻي ۽ هالا واري لهجي ۾ چيائين:!!

وڏو پٽ پرڻجي جوءِ جو ٿي ويو وڃت ڏي نه ڪو وٺي، ننڍو نابري واريو وينو آهي. تنهن ننڍو ڏي ته ٿو. پر ٿولي جو ٿولو تنهن مان نڪي ڀڳي سڄي ٿئي ۽ نه وري اٿي ويئي ٿئي. پورت پويئي نه ٿي. سوزڪوات وارن جا درديڪڙا پيا آهن.....

منهنجي ترجون ڳوٺاڻيون عورتون وري پٽائيءَ واري ٻولي ڳالهائين. هڪ پوڙهي عورت سب جيل تي پنهنجي پٽ سان ملاقات لاءِ آئي. کيس ترسڻ لاءِ چيم ته نج ٺيڻ ٻوليءَ ۾ چيائين: "ابا! ڪڇاڙو ٿو ڳنم ڇٽينما"

کيس چيم. "امان! چٽان ٿو ته ٿوري ٿرڻ ڪر."

هن واپارين جي گفتگو ۽ سندن لهجو هيءُ آهي: "سيٺا! ڪهڙا ٿو حال پڇين. بصر پيٽسان ۾ رکيو چاهي، روز ٿو لهي ۽ روز ٿو چڙهي. اڱارن جو واپار آهي اڱارن جو. هٿ لڳي هٿ ڪارا ۽ پيرن لڳي پير ڪارا. ان کان پائي چٽا وڪڙجن. ته اهي سٺا آهن."

ننڍو کاتيدار وري چوندو: "ادا! فصل ۾ ڪجهه ڪونهي، رڳو نالي ۾
 نهال آهيون. پاڻي لپي ٿي ڪون ٿو اڳ ۾" دو فصليون "ٿينديون هيون هاڻي
 ته "هڪ فصلي" به نه ٿي ٿئي. ڪلر پاڻ چوٽ چڙهي ويو آهي، سرڪار جو
 آبياني تي زور. سونڪا پڄت آهي ۽ نه وري پورت ٿي پئي. بس ادا پيا ڏيئي
 واري جوڳ ڏيون."

منهنجي ڳوٺ جي صدر برادريءَ جي ڳجهه ۾ ڳالهائڻ واري ٻولي
 ڪسبو، مسبو، ڪسبو آهي، جيڪا پاڻ ۾ ئي ڳالهائيندا آهن.
 ڪاٺياواڙين ۽ ڪڇين وانگر. بلڪل ائين جيئن ڳاڻا ڳالهائيندا آهن. سو
 اسان جي ڳوٺ وارا مڱڻهار فقير به ڪنڊ، مصريءَ، مٺائيءَ کي چون مناچري
 پنگ کي ساواچري، ٻيڙيءَ کي ڪڙاچري، ٺيڙ چون ڏوڪڙن کي ڪنڙ چون
 نوٽن کي ۽ پوءِ جڏهن گهور جهڪي ٿي ويندي ته چوندا "پندو ته پندئون،
 ٽٽي سوڙ ٽڙ ڪئون." يعني (هلو ته هلون ماني کائي سمهون).

ڳالهه، ٻوليءَ ۽ لهجي جي حوالي سان ٿي رهي هئي. سو پري تائين
 وڃي پهتي، ڳالهين کي پير ته ٿيندا ئي ڪونهن، سو بنا پيرين به ڪٿي جو
 ڪٿي وڃيو پهچن ۽ هوائون انهن کي دور دور تائين پهچائيو ڇڏين. هن
 مضمون ۾ مون به هالا واري ٻولي ۽ لهجو ڪثرت سان استعمال ڪيو آهي
 نه فقط هن مضمون ۾ پر سڄي ڪتاب ۾ هالا وارو لهجو ۽ هالا وارا الفاظ
 موجود آهن. آخر آئون به ته هن ڌرتيءَ جي مٽيءَ جو مادو آهيان، سو پنهنجي
 سڃاڻپ کي چو ترڪ ڪريان؟



هنر ۽ هنرمند

جنڊي: منهنجي هن هنرون ڳوٺ جو مکيه هنر ”جنڊي“ آهي. جنڊي سنڌ جي ثقافت جو مکيه حوالو به رهيو آهي. هن هٿ جي هنر جي هنڌين ماڳين هڪ آهي ۽ ساري دنيا ۾ مشهور ۽ معروف به آهي. جنڊيءَ جي هنر کان سواءِ هتي سوسي، گربي، اجرڪ سازيءَ ۽ چُر جي هنر جو به وڏو چالامان رهيو آهي. پراڻو ورهاڱي سان ئي ورهائجي ويو. ڪٿري هند هليا ويا، لوهاڻا لڏي ويا، سومرا مري ڪپي ويا يا ڪيڏانهن ويا هليا. ان ڪري هتي هن وقت ڪوبه اجرڪ ساز ڪونهي ۽ سوسيءَ گربي جو هنر به هالا نوان لاءِ رهجي ويو آهي.

جنڊيءَ جو هنر قديم آهي ۽ سنڌي ثقافت طور به مشهور آهي. سو گهڻو تنوڪر ۽ واري ڳوٺ خانوٺ ۾ وڏي پيماني تي ٿيندو هو. اهڙا خاندان وگهامل سڏبا هئا ۽ صدين کان ۽ واري ”راجڙي“ پيلي مان خالص بهڻ جو ڪاٺ حاصل ڪندا هئا. ۽ جڏهن ڌاڙيل ڪلچر ختم ڪرڻ جي بهاني سان پيلا وڃي ويا ۽ اتي پيلي کاتي وارن جي ملي پڳت سان زمينون آباد ٿيڻ لڳيون، ته بهڻ جو ڪاٺ به غير دستياب ٿي ويو ۽ هن علائقي ۾ ڪاٺ جو وڏو ڪال پئجي ويو. سو جنڊيءَ جا ڪاريگر به روزگار ۽ دربر ٿيڻ لڳا ۽ نيٺ ”هنرمندن جي ڪالوني پٽ شاهه“ ۾ وڃي پناهگزين ٿيا. جتي سنڌ سرڪار طرفان کين مالڪاڻي حقن تي ڪوارٽرس ڏنا ويا آهن. جنڊيءَ جو پهريون صدارتي ايوارڊ يافتہ اوستو محمد صالح پٽ پٽ شاهه ۾ مقيم آهي. جن تي هن ڳوٺ مان فقط جنڊي نه پر سنڌ جي ثقافت Shift ٿي ويئي. تاهم ميائڻي ڳوٺ جا ڪجهه ڪاريگر جيڪي 1956ع واري سيلاب سبب پنهنجي ڳوٺ مان نقل مڪاني ڪري اچي هاسومل واري سراءِ ۾ مقيم ٿيا. (جيڪا اڄ ڪلهه ”پتو ڪالوني“ طور مشهور آهي) انهن خاندانن هالا پراڻا ۾ هن ثقافتي ورثي کي نه فقط سنڀاليو آهي، پر اڳتي به وڌايو آهي ۽ سال 2005ع لاءِ هتي جي منو خان لاءِ صدارتي ايوارڊ جو انتخاب ٿيو آهي.

هن ڳوٺ جا ڪاريگر، جيتوڻيڪ مشهور ۽ معروف آهن تاهه سرپرستي نه هئڻ سبب هي مقبول هنر پوين پسان ۾ آهن ۽ ڪاريگر تنگدستيءَ واري حياتي گذاري رهيا آهن. انهن ڪاريگرن ۾ اوستو سومار، عدلو ريڏنو، محمد اسماعيل بخش علي، محمد پشيل ۽ ملو خان جتوئي جي شاه ڪاريگر طور سڃاتا وڃن ٿا. محمد پشيل ته مقررہ اسمن کان سواءِ ڪيترائي خوبصورت جديد اسر روشناس ڪرايا آهن ۽ هو نهايت خوبصورت ۽ فني خيالن جو مالڪ آهي.

پيهون:

هالا پراڻا ۾ ماضي قريبن ۾ پيهن ٺاهڻ جا يونٽ ڪم ڪندا هئا. هتي جا پيهون خاص تحفن ۾ شامل هئا ۽ تقريبن هڪ سؤ خاندانن کي روزگار ميسر ٿيندو هو ۽ اهو هنر صنعتي هنر جو درجو اختيار ڪري چڪو هو. پر هاڻي بي سواڊي ۽ غير معياري پيهون مشين تي ٺهڻ لڳا آهن. اهڙي طرح هن هٿ جي هنر جو به خاتمو ٿي چڪو آهي ۽ ان هنر جو ڪو ”نعم البدل“ به تيار ٿي نه سگهيو آهي.

پرت:

مرداني هنر کان سواءِ هتي زناني هٿ جي هنرن جو چالامان به ڪجهه سرس ٿي هو. جهڙوڪ: چُنڀون پرت سان پرڻ، گچ ٺاهڻ ۽ انهن کي رنگ برنگي ستارن سان سڃاڻڻ. رليون وغيره ٺاهڻ جو هن ڳوٺ ۾ زنده شور رهيو آهي. هي هنر به صنعت ۽ ثقافت جهڙو درجو حاصل ڪري چڪو هو. پر ورهاڱي کان پوءِ نقل مڪاني سبب ۽ سرپرستي نه هئڻ سبب هي هنر اڌو هنر به پروان نه چڙهي سگهيو آهي ۽ ڪڏهن به ختم ٿي سگهي ٿو. ڇو ته اهڙن صنعتي يونٽن قائم ڪرڻ ۽ زائعاتن جي روزگار بابت ڪڏهن سوچيو نه ويو آهي.

منهنجي ڳوٺ جون زمينون ۽ باغات سنڌوءَ جي لهرن ۽ کاڌا جو نذر ٿي وڃن آهن. باقي هجڻ مختصر زمين تي فصل آباڻ ڪرڻ لاءِ پاڻي درڪار آهي ۽ سنڌوءَ ۾ پاڻي، جي فراواني آهي ٿي هڪڙي پاڻي رهيو وڃي ٿو. لوهار ڪو ۽ ڪنڀار ڪو ڪم به سو هتي جا ڪم ٿي ذاتين سان منسلڪ مالهو ڪري رهيا آهن.

شاعر، اديب ۽ ادب شناس:
 منهنجي ڳوٺ جي شاعريءَ جي، هنڌين ماڳين هاڳ آهي، سنڌي
 ادب جي تاريخ ۾ ان جي مهانتا جا هلڪا ڦلڪا عڪس ۽ اولڙا موجود آهن
 ۽ مان ان سلسلي کي موجوده سلسلي سان اجهو هن ريت جوڙي رهيو آهيان
 پيارو نصير مرزا هالا پراڻا جي حوالي سان لب ڪشائي ڪندي،
 فرمائي ٿو ته: هالا پراڻا تخليقي ڪار ۽ روايت شڪن آهي، جنهن پراڻين
 روايتن کي نئون سنئون ڪري اڳتي وڌايو آهي، پياري نصير جي انهن
 ڪلمات کي مان ڏيندي سلسلي کي اڳتي وڌائي، اهو چوان ته: ”احسان فقير
 هن ڳوٺ جو لانگهه پهريون روايت شڪن شاعر آهي، جنهن ڪيڏارو لکيو
 آهي، مخدوم عبدالرؤف پٽي پيون روايت شڪن شاعر آهي، جنهن مولود ۽
 نعتون، عروض تي لکي ”چند وديا“ جي اصولن کي به برقرار رکيو آهي ته ان
 ۾ وڌاءُ ڪونهي.“
 مخدوم عبدالرؤف پٽي جديد انداز ۾ نعت گوئي ڪري، سچ ته روايت
 شڪني ڪئي آهي، جيڪا سپاويڪ به آهي، ته اثر انگيز به.

آخوند گل محمد سانوڻي:
 منهنجي ڳوٺ جو ٽيون روايت شڪن شاعر آخوند گل محمد سانوڻي
 آهي، جنهن جديد غزل جي حوالي سان، سڄو سارو غزلن جو ديوان لکي،
 سنڌي شاعريءَ ۾ پنهنجو نالو نمايان طور نروار ڪيو آهي.

ديوان آسومل:
 منهنجي ڳوٺ جو چوٿون قادرالڪلام شاعر صوفي آسومل ڪٿري
 آهي، جيڪو منهنجي يار ٿانورداس جو پڙ ڏاڏو هو. ”آسومل ديوان آسو“ جي
 عنوان سان ديوان لکيو، جيڪو ڇپيو پيو مجموعو ”پريم غنچه“ لکيائين. سو
 به ڇپيو ۽ ٽيون ”بياض آسو“ لکيو جيڪو اڻ ڇپيل صورت ۾ موجود هو ۽
 (ان جي ماسٽر ڪاپي تيار ڪرڻ لاءِ مونکي ڇيل هو) پر اهو اڻ ڇپيل ئي
 هند هليو ويو.

آسومل صوفي، پرائمري استاد ۽ حڪيم به هو. سائين مصري شاه
 نصرپوري ۽ مسڪين شاه خانوڻيءَ جي صحبت ۾ به رهيو سندس لاءِ مشهور
 آهي، ته پاڻ پنهنجي پونيرن کي وصيت ڪئي هئائين ته: ”کيس مسلم

روايتن موجب دفن ڪيو وڃي، پر ان تي عمل نه ٿيو ۽ کيس هندو ڌرم موجب
شيشان ڪيو ويو. چون ٿا ته سندس جسر جو هڪ حصو راڪ نه ٿي سگهيو
سو حڪمت خاني ۾ دفن ڪيائون، اتي ”سمادي“ به قائم ڪرايائون، پر اها
سمادي به هجرت سان گڏ هند هلي ويئي، معلوم ٿيو آهي ته ان سمادي جو
سروان حڪيم اوڌو داس به ڪوٽا راجستان ۾ تازو ديهانت ڪري ويو آهي.

محمد صالح ڀٽي:

هالا پراڻا جي ڀٽي خاندان جو چشم چراغ محمد صالح ڀٽي مشهور
(تعليم دان، اديب، شاعر ۽ سخن دان آهي، جنهن 34 ڪتاب، سنڌي ادب کي
ارپيا آهن. سندس 17 ڪتاب ڇپيل ۽ 17 اڻ ڇپيل صورت ۾ آهن، جيڪي
ادب جي مختلف موضوعن تي لکيل آهن.

سندس هڪ عاليشان لئبريري جنهن ۾ ڪيترائي سنڌي اردو
فارسي، انگريزي ڪتاب هئا، اهي سنڌالاجي ڄام شورو ۾ محمد صالح
ڀٽي ڪارنر تي موجود آهي، سندس ادبي مڃتا جي صلي ۾ گورنمينٽ
گرس هاءِ اسڪول هالا پراڻا جو نالو محمد صالح ڀٽي گرس هاءِ اسڪول
رکيو ويو آهي.

محمد صالح ڀٽيءَ جي والد محترم مخدوم ابراهيم ڀٽيءَ جو هڪ اڻ
ڇپيل ناول به موجود آهي، جيڪڏهن اهو ناول ڇپرايو وڃي ها، ته اهو سنڌي
ادب جو پهريون ناول هجي ها! ان حوالي سان محمد ابراهيم ڀٽي هالا پراڻا
جو پنجون روايت شڪن اديب آهي.

منهنجي ڳوٺ جو ادبي سلسلو ٻن دورن تي مشتمل آهي، جيڪو
مخدوم عبدالرؤف کان محمد صالح تائين اچي، منقطع ٿي وڃي ٿو ۽ هڪ
وڏي گيپ کان پوءِ قاضي محمد عالم معصوم ۽ محمد اشرف ڀٽيءَ جي
گڏيل سهڪار سان، سنڌي ادبي سنگت جي صورت ۾ شروع ٿيو آهي، ان جو
احوال اجهو هن ريت آهي:

قاضي محمد عالم معصوم:

1953ع ۾ سنڌي ادبي سنگت هالا پراڻا جو بنياد، قاضي محمد عالم
هالائيءَ قائم ڪيو ۽ سهڪار محمد اشرف ڀٽيءَ جو رهيو.
قاضي محمد عالم سنگت کي سرگرم رکڻ لاءِ ڪيتريون ئي ننڍيون
وڏيون ادبي ڪانفرنسون ۽ موسيقيءَ جون محفلون منعقد ڪرايون، پاڻ

شاعر ۽ ڪهاڻيڪار به هو. سندس شاعري ته مختصر آهي، البتہ ٻن ڪهاڻين جي مجموعن ”دادلي“ ۽ ”حسرت ناڪ زندگي“ جو خالق ضرور آهي. سندس سنڌي ادب ۽ سنڌي ادبي سنگت لاءِ ڪيل خدمتون وساري نه ٿيون سگهجن، ان سموري صورتحال ۾ محمد اشرف ڀٽي جو سائنس سهڪار رهيو جنهن پنهنجي اوطاق سنڌي ادبي سنگت لاءِ وقف ڪري ڇڏي سنگت جو اهو سلسلو سوز هلائي، عرفان مهدي حبيب سنائي، ڪوثر حسين، تائين پهچي اختتام تي پهتو.

قاضي غلام محمد قريشي:

هالا پراڻا جي قاضي غلام محمد قريشيءَ جو نالو سماجي، مذهبي ۽ ادبي حوالن سان سونهري لفظن ۾ لکڻ جي لائق آهي، پاڻ ڪيترن ئي ديني، اسلامي ۽ ادبي ڪتابن جا مصنف هئا. سنڌ جي ادبي حلقن ۾ پاڻ، نهايت ئي مان مرتبي واري شخصيت جا مالڪ هئا. اعليٰ تعليم يافته به هئا، عربي ۽ پارسي ادب ۾ ماسٽرس پڻ ڪئي هئائون.

قاضي غلام محمد صاحب جن انيڪ صفتن ۽ خوبين جا مالڪ هئا، سندن مخيري ۽ غريب پروري به مشهور آهي. وڻن مستحق ماڻهن جي طويل لسٽ موجود هئي، نه صرف ايترو پر غريب ۽ لاچار بيمارن جي علاج معالجي لاءِ ڊاڪٽر به مقرر هئا. جن ۾ ڊاڪٽر محمد عابد ۽ ڊاڪٽر محمد يوسف شامل آهن.

سندن لائق فرزند قاضي محمد اعظم ۽ قاضي شوڪت به ڳوٺ جي تعليم ۽ صحت لاءِ دلچسپي وٺي رهيا آهن. بهرحال قاضي غلام محمد صاحب جن تي هالا پراڻا ڪي سدائين فخر رهندو ۽ سندس نالو روشن ستاري جيان سدائين روشن رهندو.

سيد نور علي شاهه:

قاضي پاڙي جو سيد نور علي شاهه قادر الڪلام شاعر ٿي گذريو آهي، سندس ڪلام تي صوفيائو اثر غالب آهي، پاڻ پرائمري ٽيچر به هو پر نوڪريءَ کي تياڳ ڏئي، صوفيائي رنگ ۾ رچي ويو ڳوٺ پليڏنو ڪاڪا ۾ به رهيو ته پير اعجاز راشدي ۽ احمد شاه همد جي صحبت ۾ به نصيب ٿيس سندن ٿياري به مشهور هئي ”اعجاز همد نور هاديءَ ميڙي هيڪ ڪيا.“

سائين نور علي شاھ ٽن شعري مجموعن جو شاعر هو. سندس هر
مڪاني ڪلام تصوف جي رنگ ۾ رتل آهي. تازو رحلت ڪري ويو آهي.
سندس آخري ايام ڪاري موري، حيدرآباد ۾ گذريا.

سيد مڱيل شاھ سبزواري:
هالا پراڻا هر صنف سخن جو شهر آهي. ڪافي ڪلام کان غزل
گيت، نعت، منقبت ۽ مرثيه تائين هتي جا شاعر پاڻ موڪيندا رهن ٿا.
سائين مڱيل شاھ مرثيه، نوحه، وغيره جو شاعر آهي ۽ مرثيو سندس
وڏو حوالو آهي.

سائين مڱيل شاھ سائين پنيلاڻو جي امام بارگاهه جو بانيڪار ۽
جانشين به هو. مڪان تي موسيقيءَ جون محفلون به رچائيندو رهندو هو پاڻ
تپيدار هو. پر نوڪري ڇڏي مڪاني ۽ لامڪاني ٿي ويو.
تازو رحلت ڪئي اٿس. ۽ سائين مڱيل شاھ نريني اولاد کان به
محروم رهيو ۽ اهڙيءَ طرح هالا پراڻا جي سبزواري ساداتن جو نرينو نسل
اختتام پذير ٿيو. "شال مريجي ڪنهن وٽئون اهڙي ڪا ٿاري"
احمد فقير ڪوري:

سائين نارو شاھ واري رهائشي علائقي ۾ هڪ گمنام شاعر احمد
فقير ڪوري به رهائش پذير آهي. احمد فقير جي سنڌي راڳ تي گهري نظر
رهي آهي ۽ راڳن تي نالن رکڻ جي به سگهه رکي ٿو. سنڌي مرثي سان دلي
لڳاءُ اٿس مرثيه گوئي به ڪري. ته منتقبن ۽ مرثيه خوانن به ڪري پاڻ مرزا
دبير ۽ "مير انيس" جي ڪيترن مرثين جو ترجمو به ڪيو اٿس. ته طبعزاد
مرثيا به لکيا اٿس. احمد فقير هاڻي ظاهر ٿيو آهي. سڄي عمر گمناميءَ ۾
گذاري مرثيه گو شاعر جي حيثيت ۾ نڪري نروار ٿيو آهي. ڀلا شاعر ۽ عاشق
به ڪي لکي سگهندا آهن؟!

ڪوثر حسين ڪوثر هالاڻي:

هالا پراڻا جي موجود شاعرن ۾ ڪوثر حسين جو نالو به شامل آهي.
جديد غزل ۽ جديد وايون ڏاڍو سٺي انداز ۾ لکي ٿو. شاعريءَ جو مجموعو به
تيار ڪيو اٿس. ادبي تنظيم سان به واسطو رهيو اٿس. سنڌي ادبي سنگت
هالا پراڻا جو سيڪريٽري به ٿي رهيو آهي. نون ڪتابن خريد ڪري
مطالعي جو شوقين آهي. شال سندس ذوق سليم قائم دائر ره.

جاويد سوز هالائي:

جاويد سوز هالائي کي سنڌي ادب ۾ جيڪو مقام حاصل آهي ان جي توقع ٿي ڪانه هئي، بهر حال هو شاعر، ڪالم نگار، مقرر ۽ مصنف آهي ۽ نالو ڪمائي رهيو آهي.

منير هالائي:

شيخ محلي هالا پراڻا واري منهنجي دوست غلام النبي شيخ جو ڀائيو منير احمد شيخ هڪڙو باذوق ادب شناس هجڻ سان گڏوگڏ اديب ۽ شاعر آهي. پاڻ شاعريءَ سان گڏ هڪ ڪتاب "ساهڙ ڏينداسين مڏا تي" پڻ ترتيب ڏيئي ڇپرايو. هن وقت حيدرآباد ۾ رهي ٿو، پڪ اٿس ته ادب سان سندس شوق ذوق مانو نه ٿيو هوندو.

محمد عيسيٰ عاجز هالائي:

محمد عيسيٰ عاجز، پٽ شاهه لڳ ڳوٺ سليم راهو جو ويٺل هو پر پڇاڙڪا سال اچي هالا پراڻا ۾ گذاريائين. سندس شمار جنڊي ساز بزرگ ۽ استاد شاعرن ۾ ٿيندو هو. شاعر ته خوب هو پر کيس پنهنجو گهر به ڪونه هو. سڄي عمر شادي نه ڪيائين، تنهن رهيو ۽ تنهنائيءَ ۾ ئي لاڏاڻو ڪري ويو. سندس مکيه حوالو مرثيه نگاري هو.

ماسٽر محمد رحيم مسرور:

مسرور صاحب سٺو ڳائڪ ۽ اديب آهي، عربي گرامر، عروض ۽ چند تي دسترس رکي ٿو. شاعريءَ سان شوق ته اڄ به اٿس، پر شاعري عملي طور نه ٿو ڪري. شايد هو غير مستقل مزاج آهي. مسرور صاحب هالا پراڻا جي مختلف ادارن، جهڙوڪ سنڌي ادبي سنگت، لطيف ڪلب، پاسبان ادب وغيره ۾ شامل رهيو آهي.

غلام قادر عرساڻي عمراڻي:

عمراڻي خاندان جو غلام قادر به شاعر آهي. مشاعرن ۾ به شرڪت ڪندو رهي ٿو. نئون شاعر آهي، کيس سکڻ جي ضرورت آهي. مشاعرن سان دلي لڳاءُ به اٿس. ذوق شوق جاري رکيائين ته مستقبل جو سٺو شاعر ٿي سگهي ٿو.

انھن شاعرن کان سواءِ محمد حبيب سنائي، عبدالله ڀٽي، پٽيل ڀٽو ۽
تنوير حسين سوز سٺا ادب شناس ۽ ادب نواز آهن، سلسلو هلندڙ آهي.
منهنجي هن ڳوٺ هالا ڀرلڻا ۾ ادارن جو هڪڙو وڏو سلسلو هي جنهن
۾ سنڌي ادبي سنگت، لطيف ڪلب، وڪ وڌايو پبليڪيشن، وطن
پبليڪشن، صداقي وطن پبليڪشن، سنڌ گريجوئيٽس ائسوسيئيشن
سگنڊ پبليڪشن ۽ گل پبليڪشن وغيره شامل آهن، پر افسوس جو هتي
ڪو ڪتاب گهر نه آهي، پوءِ به ادب سرچي رهيو آهي. هي منهنجو پنجن
ڪتاب آهي ۽ مون پنهنجا سڀئي ڪتاب پنهنجي آڌار تي ڇپرايا آهن.
منهنجي هن شهر جو ادب ۽ ادبي حوالن سان ڳوٺ تائين محدود
ڪونهي، پر هالڪنبيءَ جي حدن ۽ سرحدن کي به سر ڪري ٿو، انهن
دوستن جو تعارف به هن ڪتاب ۾ موجود آهي.

○

جنب گھاريں جن سان (هم ڪلاسي ۽ دوست)

دوستن ۽ دوستيءَ بابت ڪيتريون ئي عام و خاص چوڻيون ۽ رايا موجود آهن ۽ هر هڪ پنهنجي زاويه نظر سان دوستيءَ کي مفهوم ڏيندو رهي ٿو.

حضرت علي عليه السلام جن جو فرمان آهي: ”ڪنهن جي شخصيت کي پرڪڻ لاءِ سندس دوستن کي ڏسڻ ڪافي آهي.“
مولا ۽ جن وڌيڪ فرمايو ته ”دوستن کي آزمائش ۾ نه وجهجي“ ۽ اهو به فرمايو: ”غريب اهو آهي، جنهن کي دوست ناهن.“
حضرت سائين جن جي انهن ڪلمات مان ظاهر آهي ته دوست ڪيترو نه ضروري آهن.

مان هالا پراڻا جي پسمانده علائقي جو رهواسي آهيان. منهنجو ڳوٺ ۾ نه ته ذاتي اثر رسوخ آهي ۽ نه وري مشهور ۽ معروف خانداني پس منظر. مان يتيم ٿي ڄائو آهيان، يتيم ٿي پليو ۽ پڙهيو آهيان. مان نه ته وڏن هاءِ اسڪولن، ڪاليجن ۽ يونيورسٽين ۾ تعليم حاصل ڪري سگهيس ۽ نه وري وڏا عهدا ماڻي سگهيو آهيان. ان ڪري منهنجي ذاتي دوستن جو تعداد به محدود آهي. پوءِ به پنهنجي هم ڪلاسين، ڪليگن ۽ دوستن جي دوستن کي به دوست چونڊو رهيو آهيان. منهنجا سڀئي دوست آهن، منهنجا حريف ۽ مخالف ته گهڻي آهن، پر دشمن ڪوبه ڪونهي. اها مولا جي ڪرم نوازي آهي. بهرحال منهنجي حصي ۾ جي دوست مهربان آيا آهن، جن سان ڪيڏيو اٿم، پڙهيو اٿم، گڏ گذاريو ۽ جنب گھاريو اٿم، انهن جو مختصر تذڪرو هن ريت آهي:

مولوي محمد يوسف قريشي:

هالا پراڻا جي مولوي خاندان جي ”ڀائو يوسف“ جي محبتن جو آئون سدائين مرڪز رهيس ۽ هو منهنجو محسن ڪجهه سرس ٿي رهيو آهي.

مولوي محمد يوسف جامع عربي حيدرآباد، ميرپورخاص، هالانوان ۽ هالاپراڻا ۾ سڀڪنڊري ٽيچر ٿي رهيو سندس جهڙي خوبصورت تحرير فقط سندس وڏو ڀاءُ ”ڀاڻو محمد“ ٿي لکي سگهيو آهي. جامع عربي ۾ سندس شاگردن ۾ سيد صالح محمد شاه (ڏاڏو فتح خان) ۽ ميرپورخاص هاءِ اسڪول ۾ ملڪ جو نامور فلمي گائڪ مسعود رانا به شامل آهن.

سائين محمد يوسف ڪچهري ۾ ڪوڏيو ۽ ملنسار هو سو رٽائرمينٽ بعد ڪچهري وارا وڏيرو الهڏنو پيشن ۽ اوستو محمد آچر کي ڳولي انهن سان رهائيندو هو افسوس جو پاڻ به هليو ويو.

سائين يوسف لاڏاڻي کان فقط ٻه ڏينهن اڳ مون کي رستي تي مليو هو. منهنجي هٿ ۾ منهنجو ڪتاب ”ڪارون وس ڪيام“ هو جيڪو فتح خان کي ڏيڻ لاءِ هو. ڪتاب ڏسي فتح خان لاءِ لکيل ڪلمات پڙهي خوش ٿي چيائين، ته فتح خان مون وٽ پڙهيو آهي، ڪيس منهنجا سلام ڏج. ان ڏينهن فتح خان سان ريڊيو تي ملي نه سگهيس، سو ڪتاب پروڊيوسر علي نواز خاصخيليءَ جي حوالي ڪري لکيل ڪلمات ۾ واڌارو ڪيم: ”ڪتاب قبول پوي سائين يوسف جي سلامن سميت“ ٻئي ڏينهن آفتاب پئي، فتح خان جا سائينءَ لاءِ سلام ڪئي آيو، پر افسوس جو سائين وڃي چڪو هو. سائين جي لاڏاڻي جو اطلاع جڏهن فتح خان کي ڏنو ويو ته ڪچهري ۾ نهايت ئي ڳنڀير آواز ۾ چيائين: ”سائين سلام مليا، پر دير سان مليا“ فتح خان اهي لفظ اهڙي ته دڪڻاڪ لهندي ۾ چيا، جو منهنجا ته لڙڪ لڙي آيا، افسوس! مدرسي جا باني هليا ويا ته مدرسو به ڏيڍ صدي پوري ڪري سدائين لاءِ بند ٿي ويو. تازو مولوي خاندان جي ڊاڪٽر عبدالحميد قريشي جو ڪتاب ”ياد ايام“ ڇپجي پڌرو ٿيو آهي. ڊاڪٽر صاحب کي ان لاءِ مبارڪ.

حاجي غلام حسين ”دودو“ ميمڻ:

حاجي غلام حسين دودو ميمڻ منهنجي دل دفتر تي سدائين لاءِ لکيل رهندو. منهنجو هي دل گهريو دلدار دوست، ساٿي، ڪليگ ۽ حال محرم رهيو آهي. ذاتي ۽ ملازمتي معاملن کان سواءِ سماجي، سياسي ۽ خانداني مسئلن تائين، هو منهنجو صلاحڪار ۽ مددگار ٿي رهيو آهي. نه صرف اهو پر ڏک سک ۾ ڪم به ايندو رهيو آهي. سچ ته اهو آهي، ته سندس وفادارين ۽ احسانن کي ڪڏهن به فراموش نه ٿو ڪري سگهجي ۽ نه وري عجب واري اک سان ڏسڻ جي ضرورت آهي.

حاجي غلام حسين جو ننڍو ڀاءُ مرحوم عبدالقادر ميمڻ به منهنجو
 مهربان دوست هو. لک عزتون ڏيندو هو. ڏاڍو سلڇڻو ۽ آدرشي انسان هو.
 اڳريڪلچر ڊپارٽمينٽ ۾ اسسٽنٽ ڊائريڪٽر هو. اوچتو ئي اوچتو رحلت
 ڪري ويو. مان ان کي به وساري نه سگهيو آهيان. حاجي غلام حسين جو
 ٽيون ڀاءُ حاجي محمد اشرف نيشنل بئنڪ ۾ آفيسر آهي. حجن ۽ عمرن جو
 خواهشمند آهي. سلڇڻي سپاءُ وارو آهي. مون کي به گهڻيون عزتون ڏيندو
 آهي. ته مان به ساڻس گهڻيون ئي حجتون ڪندو آهيان.

حاجي غلام حسين واري خاندان جو الحاج قمرالدين ميمڻ ۽ قربان
 علي به مون کي چاچا سڏيندا آهن. عزتون ۽ احترام ڏيندا آهن. ته آئون به
 سندن دل و جان سان آجيان ڪندو آهيان.

مسٽر قربان علي يو. بي ايل مان گولڊن مئڊل شيڪ تحت رٽائرمينٽ
 ورتي آهي. پر قمرالدين مختيارڪار روڻيو آهي. الحاج قمرالدين منهنجو
 ڪليگ به ٿي رهيو آهي. مختيارڪار آفيس هالا ۾ سالن جا سال گذر رهيا
 آهيون. هڪ ٻئي جا رازدان به رهيا آهيون. مسٽر قمرالدين ميمڻ جدوجهد
 ۽ جاگورڙي هو ۽ اڃا به آهي. سو محنت ڪري آر ڪيو جو امتحان پاس
 ڪري ورتائين. هيئنر مختيارڪار آهي ۽ پروموت ٿيڻ وارو آهي. مون کي
 اڄ به چاچا چونندو آهي ۽ عزتون ڏيندو آهي.

ڊاڪٽر عطاءُ الله صدر ۽ ثناءُ الله صدر:

منهنجي ذات کي چاهيندڙ ۽ واقعي چاهيندڙن ۾ ڊاڪٽر عطاءُ الله
 صدر صاحب به آهي. سدائين عزتون ڏيندڙ محبتون وٺيندڙ ڊاڪٽر
 منهنجو ۽ منهنجي فيملي جو معالج به آهي. پاڙيسري هئڻ سان گڏ هي
 نيڪ دل انسان آهي. سڌ ۾ سڌ به ڏيندو آهي. پنهنجي اندر جا احوال به
 ساڻس اوريڻدو آهيان ته هانءُ هلڪو ٿي پوندو آهي. ڊاڪٽر عطاءُ الله
 ميڊيڪل آفيسر آهي.

هو پنهنجي ذات صفات ۾ آدرشي انسان آهي. ڊاڪٽريءَ جي فرض ۾
 هو همرددي جهڙا به عنصر شامل ڪري ٿو. کيس روزانو آڌ لک ڪمائن
 کان وڌيڪ ڊاڪٽريءَ جي مقدس پيشي جو خيال آهي ۽ يقين هتي جي
 ڪنيسٽنرم معاشري ۾ ڊاڪٽر عطاءُ الله جو هجڻ هڪ معجزو کان گهٽ
 ڪونهي.

ڊاڪٽر عطاءُ الله دوست/ڪلاس فيلڊ منهنجي فرزند امتياز حسين جو آهي، پر هو مون کي به پنهنجو دوست سمجهي ٿو ته بزرگن واري تعظيم ۽ تڪرير به ڏئي ٿو.

سندس ڏاڏو حاجي الله بچايو صدر عطار کي به ڳوٺ ۾ وڏي سماجي حيثيت حاصل رهي آهي، اڪثر کيس سماج سڌارڪ ۽ تاريخ ساز شخصيت طور ياد ڪيو ويندو آهي.

ڊاڪٽر عطاءُ الله جا ٻيا پاتڙ ميان ثناء الله، ميان عبيد الله، ميان امان الله ۽ ٻيا به نهايت سچي سڀاءُ وارا آهن. هو ادب به پڙهن ٿا، ته ادب سان والھاءُ لڳاءُ به رکن ٿا.

ميان ثناء الله مختيارڪار آهي، سٺو نثر نگار ۽ سٺو پڙهاڪ به آهي. نرم لهجي ۾ گفتگو ڪرڻ ۽ سنڌيءَ ۾ انگلش لفظن جي پيوندڪاري ڏاڍي سٺي انداز ۾ ڪندو آهي. بلاشڪ ته سندس لهجو ڳوٺ وارن کان مختلف آهي. مون کي هر سال نئين Gift Diary ڪندو آهي. مان سندس پيچد ٿورائڻو آهيان.

حاجي محمد حسين سنائي ميوڻ:

منهنجو دوست الحاج محمد حسين منهنجي ٿي پاڙي سان تعلق رکي ٿو. لوڪل گورنمينٽ ڊپارٽمينٽ ۾ ڊائريڪٽر جي عهدي تي فائز آهي. پاڻ پنهنجي خاندان جو پهرين پڙهيل گڙهيل آفيسر آهي، جنهن سخت محنت ۽ جدوجهد سان وڏو منصب ماڻيو آهي. هاڻي ته لاٽ مان لاٽ ٻري روشني ٿي چڪي آهي.

الحاج محمد حسين هن وقت راج ڏئي آهي، ڳوٺ جو ٽيون پايو آهي ۽ وڏي شخصيت طور ڄاتو وڃي ٿو. فرضي حج کان سواءِ نفلي حج ۾ عمرن جو به ذوقين آهي، تبليغي به آهي ۽ سفيد ريش بزرگن جهڙو لڳي ٿو. مان وڏي احتياط ۽ احترام سان سندس دوستيءَ جو دهر پريندو آهيان.

آخوند عبدالواحد:

جناب آخوند عبدالواحد کي آئون سڏائين پنهنجي مختصر دوستائي فهرست ۾ شامل ڪندو رهيو آهيان. هو دوست ٿي اهڙو آهي، جنهن کي وساري نٿو سگهجي، توڙي جو پاڻ وسارڻ جي مشق ڪندو رهي ٿو. منهنجو هيءُ محبوب دوست محبتون ڏيندڙ ۽ هُجائڻا ڪلمات ادا

ڪندڙ قومي بچت واري اداري ۾ اعليٰ عهدي تي فائز آهي، جتي هو محبتون
بچائي ڪفايت شعاري ڪندو آهي ۽ مون سدائين سندس خوشحاليءَ جا
خواب ڏنا آهن.

غلام حسين ميمڻ (دوئم):

چاڪي پاڙي هالا پراڻا جو غلام حسين ميمڻ مون سميت اسان سڀني
جو گڏيل دوست آهي. ملندو آهي ته مرڪي ملندو آهي. منهنجي محبتن
کان سواءِ منهنجي ڪاوشن جا به ڳڻ ڳائيندو آهي.
غلام حسين منهنجي ٻئي تعليمي دور ۾ آخوند عبدالواحد سان گڏ
ميٽرڪ کان بي اي تائين منهنجو ڪلاس فيلو به ٿي رهيو آهي. منهنجي
ترقيءَ ۽ پذيرائيءَ تي خوش به ٿيندو آهي. غلام حسين شايد اڃا ميا جي موه
۽ عهدن جي بار هيٺان اچي نه سگهيو آهي، سو مون جهڙي مولائيءَ کي به ياد
ڪندو رهي ٿو.

محمد طيب سنائي:

منهنجو پاڙيسري محمد طيب سنائي منهنجو مهربان دوست آهي.
سدائين سار سنڀال لهندو آهي، وسارڻ ته هو ڇاڻي ٿي ڪون.
محمد طيب، حاجي غلام حسين سميت اسان سڀني جو گڏيل دوست
به آهي. مون ته کيس سدائين سلڇڻي سپاءِ ۽ نرم مزاج طور ئي ڏٺو آهي.
سدائين موتي جي گل جهڙو سرهو سرهو ۽ اجر و اجر و.
منهنجي ڳوٺ وارن ذاتي دوستن ۾ جيڪي چند آڱرين تي ڳڻڻ
جيترا دوست رهجي ويا آهن تن ۾ محمد طيب به شامل آهي.
محمد طيب جو پيءُ غلام مصطفيٰ به ادب جو ۽ ادبي ڪتابن جو وڏو
پڙهاڪو آهي. کيس قيمتي ڪتاب خريد ڪري پڙهڻ جو شوق ۽ ذوق آهي.
ڪتاب پڙهڻ جو شوق ۽ ذوق کيس محمد حبيب جي معرفت مليو آهي ۽
سلسلو اڃا هلندڙ آهي.

محمد حبيب سنائي ميمڻ:

منهنجي ڳوٺ جو حبيب سنائي بيحد سلڇڻو سباحهو ۽ گهڻ پڙهيو
جوان آهي. ادب سان والھانه لڳاءُ اٿس. ڳوٺ جي ادبي سرگرمين ۾ دلچسپي
رکي ٿو ته عملي طور حصو به وٺندو رهي ٿو. عرفان مهديءَ جو ٻانهن پيلي
هنڻ سان گڏ، سنڌي ادبي سنگت هالا پراڻا جو سيڪريٽري به ٿي رهيو آهي.

محمد حبيب سنائي سنو ليڪڪ ۽ تمام سنو پڙهاڪ به آهي قيمتي ڪتاب خريد ڪري پاڻ به پڙهي ٿو ۽ پنهنجي حلقهء احباب کي پڻ پڙهائي ٿو ۽ کيس ڪتاب گڏ ڪرڻ جو به سدائين ذوق شوق رهيو آهي محمد حبيب اردو سنڌي ۽ انگريزيءَ ۾ ڪيترائي تحقيقي مقالا لکي مختلف رسالن ۽ اخبارن ۾ ڇپائيندو رهي ٿو انٽرنيٽ تي به آئيندو رهي ٿو تحقيق ٿي سندس پسند جو موضوع رهيو آهي.

محمد حبيب جي ڳڻن پيريل ڳالهيون ۾ هيءَ ڳالهه به شامل آهي جو سندس ذاتي ڪوشش ۽ ميان ثناء الله صدر جي سهڪار سان ڳوٺ ۾ ”طالب الموليٰ ريڊنگ روم“ جو قيام عمل ۾ آيو آهي.

هالا پراڻا جهڙي شهر ۾ جتي ڪو ڪتاب گهر ڪونهي هن وقت ڪا پبليڪشن به ڪانهي، اتي حبيب سنائي جهڙي ادب شناس ۽ ادب نواز شخص جو فعال هجڻ، ڪنهن ڪارنامي کان گهٽ نه آهي سندس ادب شناسي ۽ ادب نوازيءَ جو اهو ثبوت آهي، جو منهنجي ڪتاب ”ڪارون وس ڪيام“ جي سڀني مرحلن کان وٺي اڪين جي آپريشن تائين هن پلي انسان هڙئون وڙئون امداد کان سواءِ، بزرگن جهڙي جيڪا تعظيم ۽ تيمارداري ڪئي آهي، ان لاءِ مان سندس بيحد ٿورائتو آهيان.

محمد حبيب منهنجي جنم ڏينهن تي به مون کي ڪتاب جو تحفو ڏيئي ياد ڪندو آهي، مون کي جنم ڏينهن تي جيڪي دوست ياد ڪندا آهن، تن ۾ اياز گل ۽ حبيب سنائي شامل آهن، جڏهن ته نصير مرزا ريڊيو تي پروگرام ڪندو آهي، (جيڪڏهن کيس ياد آيو).

محمد حبيب اڄ ڪلهه هالا پراڻا جي وڪريل وڪريل معلومات کي يڪجا ڪرڻ جي پروجيڪٽ تي ڪم ڪري رهيو آهي (تازو سندس ڪتاب ”اچو ته ڪمپيوٽر سکون“ ڇپجي پڌرو ٿيو آهي). اميد آهي ته حبيب جيڪا معلومات گڏ ڪندو، اها هر لحاظ کان مستند ۽ معتبر هوندي مان کيس سلامن سان گڏ دعائون به ڏيئي رهيو آهيان.

سيٽ غلام حسين مشين وارو:

منهنجي ڳوٺ جو سيٽ غلام حسين ميمڻ بيحد خوبصورت، ذهين ۽ ترقي پسند صلاحيتن جو مالڪ هو سندس وسيع نظريه جو اهو عالم هو جو دنيا جي اهم معاملن جهڙوڪ ادب، ثقافت، سياست، سماجيات ۽ راڳ تي وڏي مهارت رکندڙ هو.

غلام حسين، سڪرنڊ جي نامياري واپاري سيٺ سومر جو وڏو فرزند هو. ڪجهه وقت پنهنجي والد جي ڪاروبار ۾ هٿ به وٺايائين، مون کي به اتي ملازمت ڪرڻ جو موقعو مليو هو. سو ويتر هر خيال تي پياسين اهو 1958 وارو سال هو ۽ اسين فيلڊ مارشل محمد ايوب جي مارشل لا واري دور ۾ ساڻه ڪٿي رهيا هئاسين.

سيٺ غلام حسين پنهنجي نانا حاجي عبدالعزیز واري شيزان هوٽل حيدرآباد تي ڪيترو وقت رهيو. شيزان تي سندس واسطو ڪيترن ئي اديبن، صحافين، فنڪارن، سياسي سماجي ڪارڪنن ۽ شخصيتن سان پيو ته پاڻ به ان رنگ ۾ رڱجي ويو. سيٺ غلام حسين جي ترقي پسند ذهن ۾ سوشلزم، ڪميونزم، سرخ انقلاب بابت ڪيتريون ئي ڳالهيون موجود هيون جي هو پنهنجي دوستن سان شيئر ڪندو هو.

حيدرآباد ۽ شيزان هوٽل ڇڏي آيو ته گوشه نشين ٿي ننڍڙي چڪي مشين کولي ماٿري ڪري ويهي رهيو. جوانيءَ ۾ ئي هو جهوپڙ پيرسن ٿي ويو هو ۽ وقت کان اڳ ئي ويو هليو. سيٺ غلام حسين منهنجي نهايت قريبي دوستن ۾ شامل هو پر ان کان به وڌيڪ هو منهنجي ذات ۽ ذات جو فتن به هو.

عاشق هالائي:

عيسائي گلي هالا پراڻا (جنهن کي پيارو نصير سرنگه نما گهڻي سڏيندو آهي ۽ جنهن گهڻيءَ ۾ عرفان مهديءَ جو ناناڻو گهر آهي) ان گهڻيءَ جو شهزادو عاشق حسين به منهنجي ادبي ساٿ ۾ شامل رهيو آهي. پيارو عاشق انڊسٽيريل ڊولپمينٽ بئنڪ حيدرآباد جو ريجنل مئنيجر آهي. شاعريءَ سان بيحد لڳاءُ اٿس. هن شاعريءَ جو سفر تڏهن شروع ڪيو هو جڏهن هالا پراڻا ۾ ڪتاب ڇپرائڻ ۽ مشاعرن ڪرائڻ جو چالامان هو.

عاشق ڏاڍي تيز رفتاريءَ سان شاعري اصلاح لاءِ پيش ڪندو هو. ته آئون به تيز رفتاريءَ سان اصلاح ڪري ميوو لاکو مرحوم جي حوالي ڪندو هوس، جيڪو پنهنجي سريلي انداز ۾ ڳائيندو هو ۽ ريڪارڊ به ڪرائيندو هو. عاشق اڄ ڪلهه حيدرآباد ۾ رهي ٿو پر شاعريءَ کي ترڪ نه ڪيو اٿس ۽ شاعريءَ جو سلسلو اتان ئي شروع ڪيو اٿس، جتان منقطع ٿيو هو.

عاشق حيدرآباد ۾ پنهنجي گائڪ دوستن جو وڏو حلقو ٺاهي ورتو آهي. سلامت گل، امانت گل، سجاد يوسف، تعمير حسين وغيره سندس مستقل سلامي آهن. جڏهن ته سجاد يوسف، برڪت علي، شهنشاهه علي، اقرار

وحيد علي، ضامن علي، امير مهڪ سندس ڪلام ڳائي رهيا آهن ۽ هاڻي ته هو پنهنجو شعري مجموعو به تيار ڪري رهيو آهي. عاشق جي ڳالهه نڪتي آهي، ته ڊاڪٽر غلام علي ارباب ۽ ماسٽر گل محمد (سائين گل) ياد آيا آهن. اهي ٻئي لاجواب شخصيتون عاشق جي دوستيءَ جو تسلسل آهن. ماسٽر گل ته مرحوم ٿي چڪو آهي، البت ڊاڪٽر غلام علي ارباب ڪراچيءَ جو ٿي ويو آهي. "عيد براد" تي ڳوٺ ايندو آهي ملندو آهي، ته اهو وقت ياد اچي ويندو آهي، جڏهن اسين سڀئي عاشق جا معشوق ۽ محبوب هئاسين.

مخدوم آفتاب احمد پٽي:

هالا پراڻا جي پٽي خاندان جو روشن چراغ آفتاب احمد، ڳوٺ جي ادب شناسيءَ جو وڏو نالو آهي. پنهنجي سڄي ادبي خاندان وانگر هو به ادبي حلقن ۾ معروف به آهي. ادبي ڪتابن جو مطالعو ڪرڻ، ڪتابن کي سهيڙڻ سميت ۾ هو پنهنجو مٿ پاڻ آهي ۽ يقيناً بعض حوالن سان هو عرفان مهديءَ کان به اڳتي نڪري ويو آهي ۽ بلاشڪ ته موجوده وقت هو حبيب سنائي کان ٻئي نمبر تي آهي. جنهن کي ايتري ساري ادبي معلومات ميسر ٿي آهي. آفتاب جو سنڌي ادب ۽ ڪتابن سان ايترو دلي لڳاءُ آهي، جو هو روزانو معمولي صفائيءَ سان گڏ ڪتابن جي صفائي ڪري ٿو ان ڪري سندس ڪتاب نهايت ئي سٺي Condition ۾ موجود رهن ٿا. آفتاب، عرفان مهديءَ جي دوست ۽ ٻانهن پيلي هئڻ سان گڏ سمورن ادبي حلقن جو دوست ۽ ٻانهن پيلي آهي. انهن سمورن حوالن سان آفتاب بلاشڪ ته هالا پراڻا جي ادب جو انسائڪلوپيڊيا آهي.

ڪمل ڪمار (قاضي عزيز اختر):

1 سيپٽمبر 1955ع تي جڏهن ريڊيو پاڪستان حيدرآباد جي نشريات کي 14 ڏينهن ٿيا هئا، تڏهن آئون نئون آباد (ضلع سانگهڙ) ۾ قاضي محمد تقويٰ جي زمين تي ملازمت ڪري رهيو هوس. منهنجي اها خوش بختي هئي جو قاضي عزيز اختر سان قربت حاصل رهي. محترم ممتاز مرزا جو والد گل حسن احسن ڪربلائي به قاضي اسٽيٽ جي ملازم ۾ شامل هو ۽ ساڻس ڪجهه عرصو گڏ رهڻ جو شرف به حاصل ٿيو. قاضي اسٽيٽ جو مئنيجر قاضي محمد حسين، اڪائونٽنٽ ڏامون مل، نائب مئنيجر ڳاڳن داس، نائب اڪائونٽنٽ محمد اسلم شيخ هو جڏهن ته اسٽيٽ جو بورڊي

ولي محمد پٺاڻ هو. لاجواب بورچي هو. سندس هٿ جو سواد اڃا به وسري نه سگهيو آهي.

قاضي عزيز اختر مون سان ڇهون درجو ڳوٺ واري وڏي اسڪول ۾ پڙهيو هو. سو پنهنجي ڪلاس فيلو الهڏنو پنيرو کي سڃاڻي ورتائين ۽ ذاتي قربتن ۾ شامل ڪري ڇڏيائين. مرزا غالب سندس پسنديدو شاعر هو ۽ اسين ٻئي غالب کي ڏيان سان پڙهندا رهياسين. مون کي ته غالب جو ڳچ مارو ڪلام ياد ٿي ويو هو جيڪو اڄ به ياد آيم.

قاضي عزيز بيحد خوبصورت ۽ حسين جوان هو. سندس گفتگو شيرين، لب و لهجو شائستگي ۽ وارو هو. عاشق مزاج به هو. ويتر جو مجاز جي مهميز مليس، ته پاڻ وڃائي ويٺو ۽ اداس اداس رهڻ لڳو. سندس گلاب جهڙو چهرو سورج مڪي جهڙو پيلو ٿي ويو. غالب جي شاعري ۽ شراب سندس زندگيءَ جو مول متو بنجي ويو ۽ هو فلمي زندگي گذارڻ لڳو هو.

قاضي عزيز اختر کي اداڪاريءَ سان شوق ذوق ته اڳيئي هو. سولاهوڙ جا چڪر کائڻ لڳو هو. شاهوڪار پيءُ جو پٽ هو ان ڪري فلمي دوستن جو حلقو ٺاهڻ ۾ کيس دير ٿي ڪانه لڳي. سندس ذاتي ۽ فلمي دوستن ۾ ”ايس گل“ کان سواءِ فلم ”سات لاکه“ جو مشهور اداڪار آصف جاو به هو جنهن سان سندس خط و ڪتابت ٿيندي رهندي هئي. قاضي عزيز اختر اهي خط مون کي به ڏيکاريندو هو ۽ اسين آصف جاو جي ٽائپنگ جهڙي انگلش رائيٽنگ کان متاثر به ٿيندا رهياسين.

قاضي عزيز اختر کي ڪجهه فلمن جون آفرس به آيون، جيڪي هن نامناسب ڄاڻي واپس ڪري ڇڏيون. کيس شوق هو هيرو بنجڻ جو. واقعي هو به ته هيرن جهڙو خوبصورت، نديم جهڙو سمارٽ، ويتر پاڻ تي فلمي نالو ڪم ڪمار رکيائين ته سندس چهر تي غير معمولي نڪار اچي ويو. نيٺ کيس ڪنهن فلم لاءِ هيرو جهڙو ڪردار مليو. ان ۾ ايڪٽنگ به ڪيائين، پر اها فلم ڪن سببن ڪري رليز ٿي نه سگهي. پوءِ به ڪوششون جاري رکيائين ۽ خانداني مخالفتن جي پرواهه نه ڪيائين.

ڪم ڪمار جي جيتوڻيڪ ڪابه فلم رليز نه ٿي، سو کيس اسڪرين تي ڏسي نه سگهياسين، پر مون پنهنجي تصور جي اسڪرين تي هن خوبرو هيرو جي تصوير محفوظ ڪري ڇڏي آهي.

۽ پوءِ ... اوچتو ئي اوچتو سندس محبوب ڀاءُ ۽ دوست امير اختر جو انتقال ٿيو ته عزيز اختر سمورين عياشين، البيلائين ۽ ارڏائين کي سدائين لاءِ ترڪ ڪري خانداني مصروفيتن جو حصو بنجي ويو.

وقت پاڻيءَ وانگر وهي اڌ صديءَ کي اورانگهي ويو آهي. عزيز اختر هن وقت ڪراچيءَ ۾ رهي ٿو. 46 سالن کان کيس نه ڏٺو اٿس. الاڻجي ته هو پنهنجي ڳوٺاڻي ۽ نئون آباد واري ملازم الهڏنو پنيرو (سوز هالاڻي) کي سڃاڻي به سگهندو يا نه پر پڪ اٿس ته هو هيرو مان زيرو نه ٿيو هوندو. قاضي عزيز اختر "ڪمل ڪمار" ٿي نه سگهيو ۽ سندس ناتو فني دنيا سان به منقطع ٿي ويو پر سندس ننڍو ڀاءُ سليم قاضي پي ٿي وي جي ڊرامن ۾ حصو وٺندو رهي ٿو ۽ عزيز اختر جي اداڪاريءَ کان پنهنجي اداڪاريءَ سان انتقام وٺندو رهي ٿو.

عقل سليم جو مالڪ (سليم احمد ميمڻ):

هالا پراڻا جي نهايت ٿي معزز ڊي جي خاندان جو چشم چراغ سليم احمد ميمڻ به پنهنجي ننڍپڻ وارن دوستن ۾ شامل آهي ۽ مان کيس سدائين پنهنجو دل گهريو دوست سمجهندو رهيو آهيان.

مسٽر سليم احمد ڪجهه وقت ڳوٺ واري اسڪول ۾ پڙهيو ته سندس والد کيس لاهور گهراڻي پنهنجي اکين جي ويجهو رکيو هو. وڌيڪ تعليم هن لاهور ۽ ڪراچيءَ ۾ حاصل ڪئي ۽ اتي جو ٿي ويو. هالا پراڻا ۾ فقط عيدن برادن تي سندس درشن ٿيندو هو. ڳوٺ ايندو هو ته پنهنجي سمورن دوستن سان ملندو ۽ ڪمپنيون اٿيندو ڪندو هو. اسين سڀئي دوست سندس گفتگو نشت برخواست، اخلاق ۽ اخلاص کان بيحد متاثر ٿيندا هئاسين. سندس خوشبو خوشبو ڳالهين ماحول کي وڌيڪ چڙينديون هيون. پاڻ خوش الحانيءَ سان جهونگاري به سگهندو هو. لڳا منگيشڪر، مڪيش، ۽ ڪشور ڪمار جي گانن کان سواءِ سوشيلا مهٽاڻيءَ جي ڪافي "ڏونگر ڏي ڪوڏس" به سريلي انداز ۾ آلاپي، سڀني دوستن کي خوش ڪري چڙيندو هو.

مسٽر سليم راڳ ٻڌڻ جو ذوقين به رهيو آهي. سندس ڀاءُ نسيم احمد جي شادي خانه آباديءَ تي هو. مسٽر جمن، موسيقار عبداللطيف، مصري خان جماليءَ کي ۽ هڪ ٻي خانداني شاديءَ جي موقعي تي شوڪت علي لاهوريءَ کي به وٺي آيو هو. لاهور جي اردو قلمن جي مشهور اداڪار اسلم پرويز سان به سندس دوستي رهي آهي. ان جون اڪثر ڳالهين ٻڌائيندو هو.

مسٽر سليم احمد وڏو منصب ڏٺي ٿيو ته به پنهنجي دوستن کي سدائين ياد رکيائين. مون تي مهربان ته هو ٿي، پر ٿانور داس کي بيحد

چاهيندو هو ۽ مون کان به اڪثر ٿانورداس جو پڇندو رهيو (جيڪو هاڻي سرگواسي ٿي ويو آهي).

مسٽر سليم احمد، عقل سليم ۽ قلب سليم جو ڌڻي آهي سنڌ سرڪار ۾ ڊپٽي ڪمشنر، ڪمشنر جهڙن وڏن عهدن کان سواءِ سنڌ پبلڪ سروس ڪميشن جي ميمبر طور تازو رٽائر ڪيو اٿس.

ڪيترن سالن کان پوءِ مون پنهنجي ڪتاب ”ڪارون وس ڪيام“ جي اعزازي ڪاپي کيس موڪلي، ته هن پلي انسان ليليفون تي Response ڏيئي شڪريو ادا ڪيو، ته پڪ ٿي ويو ته سليم صاحب اڃا تائين پنهنجي غريب دوست کي نه وساريو آهي.

سليم صاحب جون ڳڻن پريون ڳالهيون ياد آيون آهن، ته اهو وقت به ياد آيو آهي، جڏهن پالڪ هٿاسين، اسان جون معصوم چاهتون هيون، جيڪي هر مفاد کان آزاد ۽ آجيون هيون.

منهنجو دوست غلام حسين لنجار:

ريڊيو پاڪستان حيدرآباد جي مشهور اناٿونسر مير محمد لنجار جو عزيز غلام حسين لنجار منهنجي ڳوٺ ۾ درزي بنجي آيو هو. هو موسيقي شناس شخصيت وڻنداس جي ڳوٺ مانجهوءَ جو ويلل هو. مانجهو تعلقي ڪوٽڙيءَ جو مشهور ڳوٺ ۽ سنڌو درياءَ تي مٿيارين وارو پتو آهي.

غلام حسين خوبصورت نوجوان هو. سو هالا پراڻا وارن جي اک جو تارو بڻجي ويو. ڪچهري جو به ڪوڏيو هو. سندس دوکان ڪنهن اوطاق وانگر صبح کان رات جو دير دير تائين کليل رهندو هو. هالا پراڻا جا ڪيترائي دوست سندس ذاتي دوستن ۾ شامل ٿي ويا، جن ۾ ماستر محمد رحيم ٿانورداس ۽ آئون به شامل هئاسين. (ٿانورداس ته کيس ۽ ماستر محمد رحيم کي ميٽرڪ جو امتحان به پاس ڪرايو هو).

غلام حسين غير معمولي صلاحيتن جو مالڪ هو. ادب کان فلم ۽ راڳ تائين، مذهب کان سياست ۽ حالات حاضرہ تائين، وڏي معلومات رکندو هو. اسان ٻئي راڳ ٿي وڏا وڏا بحث ڪندا هئاسين. هو محمد ابراهيم کي پسند ڪندو هو ته آئون وري فنا في الجمين، سو تقريبن روزانو انهن فنڪارن کي وڏا بحث ۽ تبصرا ڪندا هئاسين. بحث ڪندي ڪڏهن ڪاوڙجي به پوندا هئاسين، ته پرچي به پاڻ ٿي پوندا هئاسين. سچ ته اهو درزڪو دوکان اسان لاءِ ادبي پناهگاه طور ڪم ايندو هو. غلام حسين جي

ماسٽر پير عبدالصمد سرهنديءَ سان بہ وڏي عقيدت هوندي هئي. سو بہ کانپ ٻڌي دوکان تي ويٺو هوندو هو. اسان جو دوست محمد عمر وڏي امرجليل جون ڪهاڻيون وڏي مخرج سان پڙهندو هو تہ هلندڙ ماڻهو ٻيئي ويندا هئا ۽ واقعي اهو درزڪو دوکان ادبي ميڙاڪي جي اسٽيج لڳندو هو. غلام حسين ڪيترائي سال اسان جي شهر/ڳوٺ کي ڏيئي اوچتو هالا ڇڏي حيدرآباد هليو ويو. اتي شادي بہ ڪيائين، ٻار بہ ڄيائين، مختلف پرائيويٽ نوڪريون بہ ڪيائين، تازو ڪجهہ سال ٿيا جو لاڏاڻو ڪري ويو آهي.

محترم مير محمد لنجار جيڪو ڪڏهين مون جيان ريڊيو لسٽر ۽ خط لکندڙ هو ۽ اڄ معتبر ريڊيو ڪمپيئر معروف صداڪار ۽ بينڪار آهي. ان سان ملندو آهيان، تہ پيارو غلام حسين ياد ايندو آهي ۽ اهو وقت ياد ايندو آهي، جنهن کي وساري نہ ٿو سگهجي.

عبدالرحمان صدر:

مسٽر غلام حسين لنجار جو دل گهريو دوست عبدالرحمان صدر منهنجي ذاتي دوستيءَ ۾ بہ شامل رهيو آهي. اسين ٻئي لڳاتار ڪيترائي سال حيدرآباد جي وصال رستن تي رولاڪن جيان رليا آهيون. استاد جمن سان گڏ ۽ اڪيلا فردوس سٽنڊيما (سابق) جي پڪ ۾ ٽنڊي آدم واري گوشت جون رانون ۽ جمويڙا هوٽل جو پلي ۾ پلاءَ کائيندا چشڪا پريندا رهيا آهيون، تہ امرجليل، غلام حسين شيخ، طارق اشرف، شوڪت شورو ۽ نياز همايونيءَ مرحوم سان ملاقاتون ڪري خوش بہ ٿيندا رهيا آهيون.

هڪ دفعي اڏاڪار محمد علي مرحوم جي نوجوانيءَ واري مهربان دوست پنهنون ڪاسائيءَ کي ڏسڻ ويا هئاسين. (جنهن جو محمد علي اڪثر انٽرويوز ۾ بہ تذڪرو ڪندو هو.) هاڻي تہ محمد علي بہ هليو ويو آهي "وڻي خاڪ کائي سڄڻ ڪهڙا ڪهڙا".

عبدالرحمان پنهنجي پيءُ شمس الدين سان گڏ قاسم آباد حيدرآباد ۾ رهائش پذير آهي. هو حيدرآباد جي پرهجوم زندگيءَ ۾ ڪٿي گم ٿي ويو آهي. ڪڏهن ڪڏهن ملندو آهي، تہ يادگيريون موٽي ملنديون آهن.



منهنجا همڪلاسي همعصر (پرائمري کان ايم اي ايل ايل پي تائين)

مون پرائمري تعليم مدرسو محمد علي اسلامي هالا پراڻا ۾ ورتي پنجين درجي تائين اتي ئي پڙهيس، ڪجهه ياد ڪونهي ته مڪتب ۾ داخل ڪيئن ٿيس ۽ پهرين ۽ ٻيو درجو ڪيئن پاس ڪير. مون کي ته رڳو ٽيون درجو ياد آهي ۽ اتان ئي منهنجي درسي تعليم جي ڪهاڻي شروع ٿي آهي. ان دوران مون کي جيڪي هم ڪلاسي ۽ همعصر ياد آهن، تن ۾ محمد واصل پتي، خير محمد ميمڻ (ڏيپري)، علي محمد چاڪي محمد رنائي، علي محمد رنائي، عبدالواحد عدلو ڪوٽار ڪلا جي، درگا پٿر ۽ ٻيون چوڪريون محمد خان سولنگي، محمد عمر ميمڻ، مون کان هڪ سال سينئر ۽ رازق ڏنو ميمڻ ۽ غلام رسول شيخ مون کان هڪ سال جونيئر هئا ۽ ساڳئي استادن وٽ پڙهندا هئاسون. مڪتب ۾ مون پنجن درجن تائين پرائمري تعليم حاصل ڪئي. منهنجن استادن ۾ سائين ويرو مل سائين محمد جتو ۽ سائين احمد خان صدر شامل هئا.

ڳوٺ جي مين پرائمري اسڪول ۾ سنڌي فائينل امتحان لاءِ ڇهين درجي ۾ داخلا ورتي ۽ اها داخلا ستين درجي جي فائينل امتحان تائين هلي. ان دوران منهنجا هم ڪلاسي هئا: ٿانورداس، قاضي مشتاق، قاضي عزيز اختر، هدايت الله قريشي، شمس الدين قريشي، احمد خان قريشي، احمد جوگي، عبدالغفور ڪوري (ڪراچي ۽ وارو)، ممتاز علي ميمڻ، سيٺ محمد سلطان، سندرداس وغيره. ۽ استاد هئا: سائين غلام محمد قريشي ۽ احمد خان اٻڙو (انور هالائيءَ جو والد).

سنڌي فائينل جو امتحان ڏيئي پهرئين انگلش پويس جتي ڪلاس فيلوز رهيا: سليم احمد ميمڻ، حاجي فريد احمد، عبدالله قريشي، محمد لقمان قريشي، غلام حسين قريشي، نذير احمد ميمڻ، روجيرام ڪريم الدين مهاجر (اسلام الدين مرحوم جو ڀاءُ)، سائين عبدالخالق ميمڻ ۽ سائين نور حسين منهنجا استاد هئا. منهنجي پرائمري تعليم جو دور اتي ئي ختم ٿي

ٿو ۽ ٻيو دور تيرهن سالن بعد اديب سنڌي سان شروع ٿيو ۽ ان جي داخلا الخالق ادبي اداري ۾ ورتل هئي. اتي جيڪي هم ڪلاسي هئا، تن ڄاڻا آهن ريت آهن: محمد عثمان لاکو محمد اڪرم صدر ليڪراج مل، محمد عثمان سنگراسي، غلام قادر پنوهر، محمد حسن ساز وغيره.

تپيداري ٿرينگ ڪاليج ۾ هم ڪلاسي هئا: محمد رمضان لطيفي پٽ شاه وارو الهڏنو خاصخيلي، محمود شاه بخاري چراهي وارو سائين مڱيلڌو شاه، حافظ مولا بخش، علي اڪبر ميمڻ، شفيع محمد پٽو الهڏنو ڪمان ۽ ٻيا.

اديب سنڌي بعد ميٽرڪ امتحان لاءِ هم ڪلاسي بنيا نذير احمد پٽي، محمد حسين سنائي، آخوند عبدالواحد، غلام حسين ميمڻ (چاڪي) ۽ ٻيا ۽ اهي فرسٽ ييئر، انٽر آرٽس ۽ بي اي تائين هم ڪلاسي رهيا.

ايم اي سنڌي ۾ منهنجو هم ڪلاسي فقط مسٽر ظفر ارباب رهيو. جڏهن ته ايل ايل بيءَ ۾ حاجي غلام حسين، محمد اسلم ميمڻ، عبدالله پٽو محمد يونس بهڻ، الهه بچايو لاکو رحيم بخش جمالي، سائين الهه بچايو شاه بخاري، مولا بخش ڪٽياڻ، روشن کوسو ۽ ٻيا هئا.

اهڙيءَ طرح منهنجي درسي تعليم جو دور پڄاڻيءَ تي پهتو. مٿين هم ڪلاسين ۽ همعصرن مان ڪيترن سان دوستيون ڪن سان دائمي دوستيون به رهيون ۽ ڪي فقط سلامن دعائن تائين محدود رهيا. بهرحال! پنهنجي هم ڪلاسين ۽ همعصرن کي ياد ڪري هن يادن جي ڪتاب ۾ قلمبند ڪري ٿو ڇڏيان.

مون کي اعتراف آهي ته منهنجي دوستن، احبابن ۽ دوستن جي دوستن جي فهرست ايڏي طويل ڪانهي. منهنجي دريڊري خاڪ بيري ۽ بي روزگاريءَ واري سفر ۾، منهنجو ڪوبه همسفر ڪونه هو. اهو ارڙهن سالن جو سفر جيڪو دشوار گذار سفر هو سو تانورداس جي ساٿ ۽ سهڪار سان ئي پڄاڻيءَ تي پهتو.

ظاهر آهي ته جڏهن حالتون پيچ ڀاڙ جو شڪار ٿينديون آهن، ته دوستيون به متاثر ٿينديون آهن. سو آئون به زندگيءَ جو وڏو حصو پيچ ڀاڙ جي عمل مان گذريو آهيان ۽ اڪثر عدم دوستيءَ جي زير اثر رهيو آهيان. ڳوٺ جي جن دوستن جو تذڪرو ڪيو اٿم انهن کان سواءِ پروفيسر نياز احمد ميمڻ، ڊاڪٽر شمس الدين صدر، غلام نبي شيخ مرحوم، انور ميمڻ ۽ ٻيا به منهنجي دوستائي دائري ۾ رهيا آهن.

منهنجا ڪجهه دوست مرحوم ٿي چڪا آهن، ڪي هجرت ڪري هليا ويا آهن، ڪي رستي ۾ رهجي ويا، ڪي مايا جي موهر ۽ عهدن جي بار هيٺ دٻجي ويا آهن، ۽ صرف شادي ڪارڊ ڏيڻ وٺڻ تائين محدود رهجي ويا آهن. پوءِ به:

ڪجهه لوگ مگر جان سڀ پيارے بهي ملے پيس۔

مون کي ياد ڪرڻ وارا اڪثر ادبي دوست آهن، جن جي سھاري زندہ آھيان. سواھڙن دوستن کي هن ڪتاب ۾ ياد ڪيو اٿم، جيڪي مون کي ياد ڪن ٿا.

صدا ڪار / اداڪار:

منهنجو محبوب ڳوٺ رڳو شاعرن ۽ اديبن جو شهر ڪونهي، پر فنڪارن، صداڪارن، اداڪارن، ۽ فنون لطيف جي مختلف شعبن سان لاڳاپيل به رهيو آهي. ماضي قريبن ۾ جن اداڪارن، صداڪارن ميڊيا جي مختلف چينلز تي پاڻ مڃايو آهي، تن ۾ قاضي عزيز اختر، ”ڪمل ڪمار“، سليم قاضي، قاسم فاني، اڌل گبول، نور محمد موهني وغيره آهن. سندن مختصر تعارف هن ريت آهي:

قاسم فاني:

منهنجي ڳوٺ جي سائين نارو شاه جو شمار ڳوٺ جي مشهور شخصيتن ۾ ٿيندو هو. سندس حويلي، خانقاهه مسجد ۽ سندس خاندان اتي رهائش پذير هو. جتي اڄ ڪلهه مدرسه الفيوض قائم آهي. سائين نارو شاه جو خاندان مٽياريءَ ۾ رهائش پذير آهي. سائين نارو شاه جي پاڙي ۾ گل محمد شيخ جو گهر هو. گل محمد جا ٻه پٽ احمد خان ۽ محمد خان ٿيپدار هئا ۽ ٽيون پٽ غلام حسين آبپاشي کاتي ۾ سرويئر ۽ ايس ڊي او بڻيو. ان گهر ۾ هڪ نوهڙيو ٻالڪ جيڪو راڻ جو هو، سو پليو پڙهيو ۽ جوانيءَ ۾ غلام حسين سان گڏ ئي حيدرآباد رهيو. اهواج جو قاسم فاني آهي. قاسم فاني اسٽارٽ اسٽيج کان ورتي ۽ پوءِ ريڊيو ۽ پي ٽي ويءَ جي مختلف ڊرامن ۾ صداڪاري ۽ اداڪاريءَ جا جوهر ڏيکاريندو رهيو. پي ٽي وي جي لاتعداد سنڌي ڊرامن ۾ قاسم ڪيترائي ننڍڙا ننڍڙا سائيڊ رول ڪيا آهن. هاريءَ جو ٽانگي واري جو زميندار جو يا وري ڪنهن اڻ پڙهيل

سندس جو سندس چوڻ آهي. ته مختلف ڪردار ڪرڻ سان فن ۾ پختگي ۽ مختلف پڻو اچي ٿو. شايد هو انهن ڪردارن لاءِ موزون به آهي. قاسم ريڊيو جي به لاتعداد ڊرامن ۾ حصو ورتو آهي. مشهوري به ماڻي آهي. ۽ ترقي به ڪئي آهي. سو ترقيءَ جي راهه تي قدم رکي موسيقيءَ جي محلات ۾ به داخل ٿيو آهي. پاڻ ريڊيو پاڪستان جي ڊراما آرٽسٽ کان سواءِ ميوزڪ سنگر طور به پرفارم ڪندو رهي ٿو. سندس ميوزيڪل ائٽمس جو هڪ البم به جاري ٿيو آهي.

قاسم فاني تعليم کاتي جي سٺي عهدي تان رٽائر ٿيو آهي. سندس ذاتي ذوق ۽ شوق کيس اداڪار صداڪار ۽ سنگر بڻائي ڇڏيو آهي. سندس ڳائڻ جهڙو ڳڻ اهو به آهي. جو هو هالا پراڻا کي پنهنجي جنم ڀومي تصور ڪري ٿو. تازو قاسم صاحب پنهنجي يادگيرين جو ڪتاب به لکيو آهي.

ادل گبول:

ادل گبول کي پنهنجي ڳوٺ جتڻ ڏيئي. پالي. نپائي. اداڪار صداڪار ۽ هدايت ڪار بڻائي ڇڏيو آهي. ادل جا وڏا سڪرنڊ پاسي جا هئا. عارضي طور پنهنجن عزيزن وٽ رهيا ۽ اتي جائي ٿي ويا ۽ اڄ به اتي ئي مقبر ۾ آهن. ادل اسٽارٽ پي ٿي وي تان ورتي. اقبال سعيد انصاريءَ کيس انٽروڊيوس ڪرايو. پي ٿي وي جي ڪيترن ئي Solo (سولو) ڊرامن ۽ قسطوار ڊرامن ۾ حصو ورتائين. مشهوري به ماڻيائين ته مقبوليت به. ادل رڳو پي ٿي وي تي ڪونه پيا ميدان به ڏنائين. مختلف چينلز لاءِ پروڊڪشن تيار ڪيون اٿس. پرائيوٽ چينلز لاءِ ٽيلي فلمون ۽ ڊراما به تيار ڪيا اٿس. هدايتڪاري به ڪري. ته ڊائريڪشن به ڏيئي رهيو آهي. منهنجو خيال آهي. ته ادل هالا پراڻا جي فني ساک کي وڌائي اڳتي وڌي رهيو آهي.

نور محمد موهني:

1962ع ۾ سائين غلام رسول ابڙو جو شاهڪار ڊرامو "موهني" هالا پراڻا ۾ به اسٽيج ٿيو هو. ان لاءِ هڪ چوڪري کي شهزادي موهنيءَ جو ڪردار ادا ڪرڻو هو. ان ڪردار لاءِ ڪا چوڪري نه ملي. البت منهنجي ڳوٺ جي هڪ خوبصورت ڳيرو نوجوان نور محمد ميمڻ جو ان ڪردار لاءِ انتخاب ڪيو ويو. سو نور محمد جڏهن زنانو زرق برق لباس اوڏي شهزادي

موهنجي ۽ جي روپ ۾ اسٽيج تي آيو ته اصل واه واهڻي ويئي ۽ ان جي ڀرپور خوبصورت ڪردار اهڙو ته رنگ لائڻ جو سندس اصل نالو سابقو پڻجي ويو ۽ سندس سڃاڻپ ان ڪردار واري نالي حوالي سان مشهور ٿي ۽ ان ڊرامي جي ڪاميابي ۽ جو شهر و سندس سر تي رهيو.

ميان نور محمد اڄ ڪلهه جوان ناهي رهيو پير مٺي ۽ جي حدن ۾ داخل آهي. تبليغي ۽ سفيد ريش به آهي. هو پنهنجو جوڀن وساري چڪو آهي. تاهه سندس شخصيت تي موهني ۽ جوليبيل اڃا به لڳل آهي. مٿين ڪردارن کان سواءِ ڪمل ڪمار ۽ سليم قاضي به اداڪار صداڪار رهيا آهن. جن جو تذڪرو اڳي ئي ڪيو ويو آهي.

ارباب عزم:

هالا تعلقي جي ڳوٺ ڪرم خان نظاماڻي ۽ جو هڪ سانورو نوجوان زرعي کاتي ۾ ڪلارڪي ڪندي منهنجي ڳوٺ ۾ مستر عبدالقادر مرحوم جي معرفت اچي مقيم ٿيو. هالا پراڻا جي ڌرتي سندس ڀرپور آجيان ڪئي. ته هو به اتي جو ٿي ويو.

ارباب عزم (علي عزم) جون ڪهڙيون ڳالهيون ڪجن. هو ويراڻي قل فنڪار آهي. سندس مامون اياز ۽ منو ڳاڻا وڃاڻا ۽ مشهور ڳائڪ دين محمد شيخ جا شاگرد رهيا آهن. پر عزم هر فن مولا آهي. پاڻ شاعر به آهي. شعري مجموعي ”تنها جيون“ جو مصنف آهي. منو ڪالم نگار مقرر ۽ سٺو ڊراما نگار به آهي. جيتوڻيڪ سندس شهرت جا پيا حوالا به آهن. پر ڊرامو سندس مکيه حوالو آهي ۽ هو ڊرامي سان ئي سڃاڻجي ٿو. سندس شاهڪار اسٽريٽ ٿيٽر ”امن“ گهڻو ئي مشهور ٿيو آهي. ڊرامو به پاڻ ئي لکي. پاڻ ئي اٽڪ ڪري ۽ پاڻ ئي ڊائريڪٽ ڪري ان لاءِ وسيلن ذريعا به پاڻ تلاش ڪري. ته جدوجهد به پاڻ ئي ڪري ڪاش! سندس ڪو ميڊيا تي قدر ٿئي.

ارباب عزم جاکوڙي ۽ جدوجهد ڪندي شخص به آهي. سو سندس ذهن ۾ ڪيترائي آئيڊيا موجود آهن. هو موسيقي ۽ ڊرامي جي حوالي سان گهڻو ڪجهه ڪرڻ چاهي ٿو پر ان لاءِ کيس تعاون جي ضرورت آهي ۽ هو اڪثر تعاون تلاش ڪندو رهيو آهي.

ملازمت کان سواءِ هو پيا ڪم به هٿ ۾ کڻي ٿو. هن پاڻ کي گهڻو ئي پکيڙي چڙيو آهي. ان سلسلي ۾ هڪ پروجيڪٽ ”شهينل“ به هٿ ۾ اٿس.

عبدالغفور السستي ۽ انب گويانگ وانگر. هو به سيلاني ٿيڻ چاهي ٿو تازو ارباب هي شهر ڇڏي هليو ويو آهي. پر سندس يادون قائم آهن.

ڳائڻا ۽ وڃتيا:

موسيقي آفاقي آهي. ازلي ۽ ابدي آهي ۽ هر دور ۾ هر خطي ۾ ڳائي وڃائي وڃي ٿي. ظاهر آهي ته هن علائقي ۾ به ڳائڻا، وڃتيا ۽ موسيقار پيدا ٿيا هوندا ۽ ڳائي وڃائي پنهنجو وارو وڃائي ويا هوندا. پر تن جو ڪوبه نالو نيشان ڪونهي.

سنڌي موسيقيءَ جي تاريخ اڻ لکيل هئڻ سبب، موسيقي جيئن به آهي، جيڪا به آهي، سا سڀني به سڀني پهتل ٿي معلوم ٿئي. اها نه صرف منهنجي ڳوٺ جي ڳالهه آهي، پر سنڌ جي سموري ”سنگيت نامي“ جو اهو ئي حال آهي. بهر حال منهنجي ڳوٺ جي راڳ جي تواريخ ڪا ايترو آڳاٽي نه ملي سگهي آهي، جيڪي اشارا مليا آهن، انهن مان لڳي ٿو ته هتي جي راڳ جي تواريخ ڏيڍ صديءَ تي محيط آهي ۽ اهو سلسلو اتان ٿو شروع ٿئي، جڏهن دين محمد شيخ ڪرم خان نظاماڻيءَ وارو خانوٺ واري سائين حاجي لطف علي شاه وٽ پناهه گزين هو ۽ سائينءَ جي اوطاق جو ڳائڻو بنجي ويو.

دين محمد شيخ سان پهرين شناسائي، منهنجي ماما صادق ۽ بعد ۾ ماما مهر سان ٿي هئي. ماما صادق ڳائڻو ڪو نه هو. البتہ راڳ جو سٺو سماعتڪار ضرور هو. بهر حال! راڳ جو اهو سلسلو جيڪو ڏيڍ صديءَ کان شروع ٿيل ٿو پائنجي، اهو اسان جي سانڀر ۾ به روان دوان رهيو.

استاد دين محمد شيخ راڳ جو گس پهريائين منهنجي پيءُ محمد ابراهيم (بلو) کي ڏسيو جو وڏي رجب علي شيخ تائين به پهتو ۽ سندن مشهور جوڙي به ٺهي. هارمونيم وڄائڻ جو هنر وري شمس الدين ”شمسو“ پنجابيءَ کان سکيا. محمد اسحاق سولنگي، محمد خان نظاماڻي، منو شيدي ۽ ٻيا به شيخ صاحب جي فيض مان فيضياب ٿيا.

فن سدائين بيٺل پاڻيءَ وانگر نه، پر وهندڙ واھڙ جو نالو آهي ۽ اڳتي به وڌائڻو آهي. سو محمد ابراهيم وري اهو فيض بخش علي پٽو نور محمد پٽو تائين پهچايو ته لات مان لات ٻرندي رهي ۽ روشني وڌي اڳوڻي هالڪنديءَ جي مختلف علائقن تائين به پهتي ۽ اهو سلسلو ماستر محمد رحيم، ميوو خان لاکو، نياز حسين ۽ ٻين تائين پهتو آهي ۽ مجموعي طور منهنجي ڳوٺ جي ڳائڻن جو سلسلو اڄهو هن ريت آهي.

ڳاڻن ۾ محمد ابراهيم بلو، رجب علي شيخ، بخش علي پٽو نور محمد پٽو محمد اسحاق سولنگي، جيئو ماڇي ڪسيءَ وارو اله بخش "بڪس" دودي جي ڳالهه جو ڳالهه پير، ميوو خان لاکو ڳاڻو ماستر محمد رحيم نثر ڳاڻو، نياز حسين، ميوو ميمڻ، دوست محمد پٽو جڏهن وڃتئين ۾ محمد صالح فقير ۽ ٻيا شهناڻي نواز محمد سومر ماڇي ڍولڪ نواز غلام حيدر پٽي، گهڙي نواز محمد يوسف شيددي، ارڱن ماڻو پليٽر، حسين بخش فقير ڍولڪ نواز ۽ ٻيا شامل آهن. ڳاڻن ۽ وڃتئين جو اهو سلسلو جاري آهي ۽ وقت بوقت نوان نوان فنڪار پيدا ٿيندا رهن ٿا.

منهنجي هن سربلي شهر ۾ جن به فنڪارن پير گهمايا ۽ راڳ ويراڳ ڪي شرف بخشيو تن جي فهرست طويل آهي. پر مختصر مشهور فنڪارن جو ذڪر ڪرڻ بيهڪ ضروري آهي. جن جي طفيل راڳ ٻڌڻ جو سلسلو جاري ٿي سگهيو آهي. مصري فقير، دين محمد شيخ، منظور علي خان، محمد جمن، محمد ابراهيم، محمد يوسف، عابده پروين، وحيد علي، فيروز گل، جيوڻي پاڻي، خير خان، علم الدين، رمضان علي، دين محمد ڪارو، مهراج مولچند، مهراج وير پاڻ، مائي اله وسائي، منو خان ميراڻي، اله داد زرداري، فوزيه سومرو، سرمد سنڌي، احمد ملنگ سولنگي، منو شيددي، اياز شيددي، محمد خان نظاماڻي، اميد علي شاهه، طفيل حسين، گلزار علي خان سانگهڙ وارو امير علي، زاهد گل، صادق فقير، چندڙي شيددي، آچر ماڇي (غالب ڪبير وارو) عارب سولنگي، محمد رحيم سولنگي، نجف علي، ضامن علي، ماستر غفور نور بانو پنهل فقير، منو ڪچي، قاسم علي شاهه، شوڪت علي لاهوري سينگار علي سليم ۽ زوار جمن پٽ وغيره. وڃتئين ۾ وري کڏن فقير شهناڻي نواز مهراج وير پاڻ، اله رکيو ميراڻي، پانڌي فقير، زوار بسنت ۽ اله بخش فقير، خميسو چانڊيو ۽ ٻيا آهن. جڏهين ته ناچو ٽولن ۾ وري سليمان شاهه، حيدر کوسو، منو پيل، حاجي لاشاري، واڻو ميربحر، منار لغاري، مولا بخش ميربحر ڌڻي بخش لاکو ۽ ٻيا شامل آهن.

مٿيان مٿي فنڪار مون پنهنجي اکين سان ڏٺا ۽ ٻڌا جن هن سرزمين کي سربلي راڳ سان نوازيو ۽ راڳ به کين نوازيو.

منهنجو هي ڳوٺ راڳ ويراڳ ۽ سربلن ماڻهن جو ڳوٺ آهي. جنهن جو سلسلو اسان جي پاڙي ۽ اسان جي گهر کان شروع ٿيل ٿو لڳي. سر سان سر ملي راڳيون ٺهيون آهن، پر فن جون گهر جون پوريون ڪرڻ لاءِ سر پرستي بيهڪ ضروري آهي. جا ميسر نه آهي. پوءِ به فن ڪڏهن مڙو ناهي. سدائين زنده رهڻو آهي. فنڪار ايندا ويندا رهندا ۽ پنهنجو وارو وڃائيندا رهندا.

هالا پراڻا جي سريلن ۽ راڳ شناس ماڻهن جي به وڏي لسٽ آهي جن ۾ علي محمد شيخ، هديت الله شيخ، اوستو ڪريم ڏنو لال محمد، يوسف شيدائي اوستو محمد يعقوب، غلام حيدر پٽي، احمد فقير ڪوڙي امتياز سوز جاويد سوز تنوير سوز ۽ ٻيا به ساڃهه وند راڳ شناس آهن ۽ راڳن تي نالا به رکي سگهن ٿا. مون پنهنجو نالو ان لسٽ ۾ ان ڪري نه لکيو آهي، جو آئون هن ڪتاب جو مصنف آهيان.

مزارات:

منهنجو عظيم شهر هالا پراڻا، صرف اديبن ۽ شاعرن جو ڳوٺ ڪونهي پر مسجدن، امام بارگاهن، مذهبي رنگ ۾ رتل ماڻهن، اوليائن ۽ بزرگن جو مسڪن به آهي، سو مون پنهنجي بزرگن اجهو هن ريت ياد ڪيو آهي:

سيد عبداللطيف حسني شيخ صاحب: شيخ صاحب جن جي موجوده سجاده نشين پير غلام محمد شاهه جيلانيءَ، محترم حبيب سنائيءَ ۽ مون کي ٻڌايو: "شيخ صاحب جن سيلاني بزرگ ۽ قادري طريقي جا مسلڪي هئا. پاڻ عالم ۽ فاضل به ڪونه هئا، سو سندن ڪا به تحرير موجود نه آهي البت سندن ڪجهه بنا نالي ڪيڏاري جا بيت، عمرائين وٽ موجود آهن پر اسان وٽ ڪجهه به ڪونهي." پير صاحب وڌيڪ فرمايو:

"شيخ صاحب جن جي خليفي احسان فقير لانگاهه جو ڳچ مارو ڪلام به عمرائين وٽ محفوظ آهي."

ان سلسلي ۾ عمرائي خاندان جي محمد آچر سان رابطو رکيو سين ۽ اتان 54 بيت حاصل ٿيا، جن ۾ ٽي بيت اهڙا به هئا، جن تي ڪجهه تبديليءَ سان شاهه لطيف جي ڪلام جو شبهه ٿيو. انهيءَ شاعريءَ مان اهو به معلوم ٿيو ته اهي ٻئي لوڪ شاعر هئا. منجهن فني ۽ فڪري حوالي سان پختگي نه آهي تن صدين گذرڻ بعد، اهو نئون انڪشاف ٿيو آهي ته ڪيڏارو شاهه لطيف جو نه پر عبداللطيف حسنيءَ جو آهي، جڏهن ته عبداللطيف حسنيءَ جا ٽي بيت به منظر تي اچي نه سگهيا آهن. اهو انڪشاف اهڙن حلقن طرفان ڪيو ويو آهي، جن شاهه لطيف جي رسالي کي ملڪ جو آئين سمجهي ان ۾ لاتعداد ترميمون ڪيون آهن. بهرحال انهن ٻنهي بزرگ شاعرن جي ڪنڌاري واري شاعري ڪهڙي به آهي ۽ ڪيتري به آهي، تاهه ڪيڏاري جي اوائلي شاعرن ۾ شمار ٿين ٿا ڇاڪاڻ جو شاهه لطيف پٺاڻي رح پوءِ تولد ٿيو آهي. ان سلسلي ۾ چند ڇاڻ جاري آهي.

مخدوم شاھ ڊيان عربي: هالا پراڻا جي قاضي قريشي پاڙي جي اوڀر طرف، مخدوم شاھ ڊيان عربيءَ جي مزار آهي. پاڻ مخدوم نوح سرور رح جن جا استاد آهن ۽ وڏي مان مرتبي وارا بزرگ آهن.

مخدوم محمد شعيب لا خيال بودلو: ان بزرگ لاءِ مشهور آهي. ته هو علم جا مينهن وسائيندو هو ۽ ان نسبت سان ئي هالا پراڻا جا آخوند قريشي سانوڻي سڏبا آهن. ان روايت جو راوي منهنجو پيارو دوست محمد لقمان قريشي آهي جيڪو آخوند گل محمد سانوڻيءَ جي نانائڻي خاندان مان آهي. هالا پراڻا ۾ وڏا عالم، بزرگان دين ته شاھ ڊيان عربي ۽ محمد شعيب ”لا خيال بودلو“ ته آهن. پر انهن کان سواءِ لا تعداد درويش اوليا جابجا موجود آهن. جن ۾ سيد ميرل شاھ (هائ اسڪول وارو)، سيد فيض محمد شاھ (بچاءُ بند وارو) سيد ابراهيم شاھ (ڪوٽن وارو) مخدوم سائيندڙو پٽي (ڪڏي ڪٿوري وارو) سيد قطب شاھ، سيد احمد شاھ (مهرن جي ڳوٺ وارو) پنج شهيد، خانوٺ وارا شهيد، چاند شاھ، ابراهيم شاھ (هالا شهيدادپور چوڪ وارو) گاجي گهٽي وارو بزرگ شهيد ملوڪ شاھ، سومار شاھ شيعن جي پڙ وارو ۽ هالا جا لا تعداد مخدوم خاندان جا بزرگ وغيره آهن ۽ جڏهن ته ڀينو فقير، رانجهو فقير، رمضان فقير ۽ مائي ٿوري فقيري رنگ ۾ هر تڻل فقير آهن.

آخوند ولي محمد: هالا پراڻا جو بزرگ آخوند ولي محمد جون ديني خدمتون عالم آشڪار آهن. پاڻ آخوند لطف الله سانوڻيءَ جا شاگرد هئا ۽ سندن ئي توسط سان ڪنڀارن واري مسجد ۾ هڪ ديني مدرسو آباد ڪيائون، بيحد لائق فائق بزرگ هئا. ڪيترائي ماڻهو ڪانئن دعائون وٺڻ ايندا هئا. اسان جهڙن جي اها خوشقسمتي آهي. جو هن بزرگ کي روبرو ڏسي سگهيا آهيون.

مٿين بزرگن کان سواءِ ڪيترائي گم نام ۽ بي نام بزرگ هن شهر جي ڌرتيءَ ۾ مدفون آهن ۽ شهر تي سدائين انهن درويشن جون دعائون ۽ ”نمن جون چائون“ رهيون آهن ۽ رهنديون.



مان در سفر تنها

5 دسمبر 1937ع منهنجي جنم جو ڏينهن آهي. ان ڏينهن تي قلندر لال شهباز جو ميلو هو. سيوهڻ شريف ۾ پانت پانت جا ماڻهو گڏ ٿيا هئا. ڌمالون لڳيون هيون، ناد وڳا هئا، رقص ٿيا هئا، راڳ چڙيا هئا ۽ مون پهريون دفعو اکيون کولي پنهنجي مڙي ماءُ جو مک ڏٺو هو.

امان چيو پئي ته جنهن ويل منهنجو جنم پئي ٿيو ٽيڪ ان مهل منهنجي ماما صادق سانگيءَ قلندر جي مزار تي پنهنجي پيٽ جي پٽ لاءِ دعا پئي گهري. جنهن کان سندس وڙ چار مهينا کن اڳ وڇڙي ويو هو. منهنجي ماءُ مون کي الله کان گهري ورتو هو. سو نالو "الله ڏنو" رکيائين ۽ منهنجي مامي مون کي قلندر کان پني ورتو هو ان ڪري منهنجو نالو قلندر بخش رکيائين. مان چئن پيٽرن ۽ هڪ پاءُ جو سڀ کان ننڍو پاءُ هئس (هاڻي ته فقط ٻن پيٽرن جو پاءُ آهيان).

مان اهو اڀاڳو انسان آهيان جو پنهنجي پيءُ جو مک به نه ڏسي سگهيس. اها حسرت سدائين لاءِ رهجي ويئي. بهرحال! ماءُ جي مامتا ۽ پيءُ جي شفقت (پئي شيون) مون کي منهنجي ماءُ کان نصيب ٿيون. ڪجهه ياد نه اٿم ته ٻاروتڻ ڪيئن پئي گذريو ڪابه ڄاڻ نه اٿم ته گهر جي آڳاٽي تي ڪيڏيو به هوس يا نه! ڳالهائڻ شروع ڪيم ته ڪنهن سان ڳالهايو هئم. ٻاراڻي مزاج موجب پنهنجي ماءُ کان پيءُ جو پڇيو هوم يا نه؟ ۽ اها به خبر ڪانهي ته مڪتب تائين ڪيئن پهتس ڇڻ "ڪو خواب هو جو وڪري ويو ڪجهه ياد رهيو ڪجهه وسري ويو".

خالق ڪائنات ۽ مالڪ قدرت جا به عجيب رنگ آهن. سندس انت بهر جي ڪنهن کي ڪا به ڪل ڪانهي. وٽيس ته ڪنهن کي ڄاڻندي "ڄام" بنائي، لقبن القابن سان نوازيه لکن ڪروڙن جو مالڪ بنائي، معاشري ۾ وڏي مان مرتبي وارو ڪري يا وري ڪنهن کي حساب ڪتاب ڪري ڏئي ۽ ڳيبي جي ڳولا لاءِ سرگردان رکي. اهڙن شخصن مان هڪ آئون به آهيان ۽ منهنجي بدنصيبين جو هڪ طويل سلسلو آهي.

مان شڪر مادر پر جذمن کان هئس.
ماءُ تڏهن کان ئي بيوه ٿي وئي.

منهنجي جنم کان اڳ ئي بابا هليو ويو ڇاڻ مهينن به وڌيڪ ترسي نه سگهيو. کيس وڃڻ جي ڏاڍي جلدي هئي. سو سندس مک به ڏسي نه سگهيس. اهو هجر جو وڏو وار هو منهنجي ۽ منهنجي ماءُ جي ذات تي جيڪا سدائين لاءِ بيوه رهي ۽ مان يتيم وانگر ڄاڻس ۽ پليس. منهنجي جنم تي نه ته خوشيون ڪيون ويون ۽ نه وري چليون. منڍ ۽ عقيقه ڪيا ويا هئا. مون ته سوني جهر ڪي به پنهنجي گهر ۾ ڪانه ڏٺي. سوان تي به ڪي دهل شرنايون ڪونه وڳا هئا ۽ نه وري ڪي ڊيگيون پڪيون ۽ مٺايون ورهايون ويون هيون. ڀلا! يتيم ٻارن جون ڪهڙيون خوشيون!!

چوٿين درجي ۾ پڙهي رهيو هوس ته منهنجي آواز ۾ ”هپڪ“ پيدا ٿي پئي ۽ مان صورتخطيءَ جا بعض حروف هپڪندي ادا ڪرڻ لڳس ۽ گفتگو دوران انهن حرفن جو نعره البدل ڳولي. جملا جوڙي ادائگي ڪندو رهيس شايد ان ڪري مان حاضر جواب به ٿي نه سگهيس.

ان سال چوٿين درجي ۾ ٿي ورهاڱو ٿي ويو ۽ ڪملا شرناڻي بڻجي هند هلي وئي. جنهن مون کي تعليم پرائڻ جو ذوق ڏياريو هو ۽ انگريزي تعليم جو به وڃڻ ڪيو هو. سندس هجرت بعد بروقت انگريزي ۾ داخلا نه وٺڻ سبب منهنجا شروعاتي (انگريزي تعليم وارا) ٽي سال ضايع ٿي ويا ۽ ڪمسيءَ ۾ ٻئي منهنجي وجود تي وقت جا وار ٿيندا رهيا.... الاڻجي چو!!

ڪملا جي هجرت بعد اداس اداس رهندي الاڻجي ته ڪيئن سنڌي ورنيڪيولر فائنل امتحان پاس ڪيو هوم. پرائمري ماستريءَ لاءِ درخواست ڏنم جواب مليو ته ”منهنجو قد ننڍو آهي“. نااميد ٿي واپس وريو هوس ۽ منهنجي پريشانين ۾ ويتر اضافو ٿي ويو. مان بي پهچ ڳوناڻو چوڪرو هئس سو خاموش ويهي رهيس. اهڙيءَ طرح سڄا سارا 18 سال دريدر خاڪ ٻسر سفر در سفر ۽ هجر در هجر رهيس. ڪنهن به نيڪ بخت نه ته ڪا مدد ڪئي ۽ نه وري ڪو دم دلا سو ڏٺي توڙي جو شهر ۾ وڏيءَ هلنديءَ پڄنديءَ وارا ماڻهو به موجود هئا.

منهنجو بالڪڻڻ درسي پرائمري تعليم تائين محدود رهيو. نوجواني ۽ جواني ڳيبي جي ڳولا ۾ پيرسني جاکوڙ ۾ گذري آهي ۽ جدوجهد ٿي منهنجي جيون جو ڪارج آهي. چوٿي آهي ته:

پڙهڻ، ترڻ، تير هڻڻ، چوڻين سواري،
ننڍي هوندي نه سگهيو ته وڏي هوندي خواري

مان اهي سڪڻ جهڙيون ڳالهيون ننڍپڻ ۾ سگهي نه سگهيو هوس. مون
ته نصايي تعليم به وڏي هوندي مڪمل ڪئي سو ننڍپڻ واري تعليم جو
آهيان پنهنجي پوٽي فراز کي ڏسندو آهيان ته پنهنجي وڏي پيڻ جا اهي
ڪلمات ياد ايندا اٿم (جنهن مون کي ننڍپڻ ۾ چڱي طرح ڏٺو آهي) چوندي
آهي ته ”فراز ته هوبهو پائو جهڙو آهي“ ان تي آئون چوندو آهيان
ته ”فراز“ لکڻ پڙهڻ ۾ پلي ته مون جهڙو هجي شال آواز احمد فراز جهڙو
شائستگي وارو مليس.“

مون کي اعتراف آهي ته منهنجو آواز ۽ انداز سٺو نه آهي اها شايد
قدرت جي منشا هئي جو مان شعل بيان مقرر ۽ شاعر نه ٿي سگهيس. اها
خواهش جيتوڻيڪ اڻپوري رهجي وئي، پوءِ به مولا جي ڪرم نوازي آهي جو
شاعر ۽ اديب ٿي سگهيو آهيان ۽ پنجن ڪتابن جو مصنف آهيان.

ارڙهن سالن جي دريڊيءَ بعد جڏهن ملازمت جو آسرو ٿيو ته امان
ويجاري هلي ويئي، جنهن وڏي محنت ۽ شفقت سان مون کي پاليو ۽ پڙهايو
هو ۽ منهنجي خوشحاليءَ جا خواب ڏنا هئا. مان ان ڏک ۾ وڏي عرصي تائين
پاڻ کي سنڀالي نه سگهيس، توڙي جو وڏو پيءُ ان کان به اڳ لاڏاڻو ڪري ويو هو.

روينيو ڊپارٽمينٽ ۾ روينيو تهپيداريءَ جي ملازمت ملي، ته ان لاءِ
گهربل ٻه ضامن ملي نه پئي سگهيا. ڳوٺ جي معتبر شخصيتن کي عرض
ڪيم ته منهنجي عرض جي غرض عيوض اٽلن ٺوليون ۽ چٽرون ڪيائون
ايم اي جي پهرئين سال ۾ ڪن سببن ڪري هڪ سبجيڪٽ

رهجي ويو هو سو ٻئي سال گڏي ڏنم ته ڪورس تبديل ٿي ويو ۽ منهنجي
شدید احتجاج جو امتحان جي صاحب لوڪن تي ڪوبه اثر ڪونه ٿيو ۽
مون کي اهو رهيل پرچونئين ڪورس مطابق ڏيڻو پيو سو متوقع امتياري پوزيشن
کان محروم رهجي ويس ان جواب به ڏايو ڏک اٿم.

انتهاڻي محنتن ۽ مشقتن سان ايم اي ۽ ايل ايل بي جهڙا امتحان
پاس ڪري سندون حاصل ڪيم، ته ان معيار جون ملازمتون نه ملي
سگهيون. مان جڏهن مختلف ملازمتن لاءِ انٽرويو ڏيڻ ويندو هوس ته
هڪڙو ئي جواب ملندو هو ته مان ”Overage“ آهيان ۽ سرڪاري ملازمت تان

رتائرمينٽ بعد وري وڪالت جي ڊگريءَ کي وڪالت جي تجربي طور آزمائيم ته به "Overage ness" پيچو ڪونه ڇڏيو.

اڪين جي آپريشن بعد وڪالت جي ذميوارين کان جزوي آساني حاصل ڪرڻ خاطر اوٽ ڪمشنر/نوٽري پبلڪ لائسنس لاءِ درخواستون ڏنر تہ اتان به ساڳيو ئي جواب مليو تہ مان "Overage" آهيان.

ڪجهه نه وسرندڙ واقعات:

منهنجي مقدر جي سڪندر رڳو منهنجي روح کي رنجيده نه ڪيو آهي، پر وجود کي به رهڙون ڏنيون آهن. ڪجهه اڻٿوندڙ واقعات به پيش آيا، انهن جو ذڪر ڪرڻ به ضروري آهي ته جيئن معلوم ٿئي ته جيون جي هن سفر ۾ مون کي ڪهڙا ڪهڙا واهڻ ووڙتا پيا آهن.

ننڍپڻ ۾ اسڪول مان موڪل ملڻ تي گهرو ڪم ڪار جون ذميواريون به منهنجي ذمي هيون، سي سٺي نموني سان پوريون ڪندو هوس، موڪل وارن ڏينهن تي اهي ذميواريون وڌي وينديون هيون، سو گهرو ڪم کان سواءِ پرواري راجڙي بيبي مان رڌ پچاءُ لاءِ ڪاٺيون کڻي اچي گهر ۾ ڪنيون ڪندو هوس ۽ اسان جي غريبيائي گهر ۾ سدائين ڪاٺين جا انبار لڳل هوندا هئا.

هڪ صبح جو مينهوڳيءَ جي مند ۾ ماڻو مٿي تي ۽ گهڙو ڪڇ تي رکي "ميان مسجد" واري ڪوه تان پاڻي ڀرڻ ويو هوس. ڪوه جي ٿوڻيءَ تي رکيل رسيءَ سان دلو پئي ڇڪيم، ته پوسل هڻڻ سبب ٿوڻي ٽٽي پئي ۽ "ٻوڙي" سميت وڃي ڪوه ۾ ڪريس. سانوڻيءَ جي مند هئي ڪوه پاڻيءَ سان تارون تار هو. آئون اڻ تارو سو وڏي مشڪل ۾ ڦاسي ويو هوس، مس مس جسم کي تحرڪ ڏيئي پاڻ کي ڪوه جي ڪپر سان لڳايم هڪڙي اڪڙيل سر ۾ جزوي طور هٿ آڱريون پئجي ويون ته ڪجهه اميد پيدا ٿي هئي. صبح جي ويل هئي، وچ شهر ۾ ڌماڪو ٿيو ته ماڻهو نڪري آيا ۽ مون کي رسي تي چڪي ڪڍي ورتائون ۽ آئون صحيح سلامت پٺل ڪپڙن سان پاڻي ڀري اچي گهر پيڙو ٿيس، ڇڻ ته ڪجهه ٿيو ئي ڪونه هو پر هڪ ڳالهه ضرور ٿي هئي، جوان ويل مون موت کي نهايت قريب تر ڏٺو هو.

آب ڪلياڻيءَ جي مند ۾ ڳوٺ جي هيٺان ڪنڀارن واري ڍنڍ وهي
اچي ڪنڀارن جي آويءَ سان لڳندي هئي. جر جالارو ٿيندو هو ته اسين ٻارڙا
به پاڻيءَ سان ڪيڏڻ ويندا هئاسين. آئون به ٻين ٻارن سان گڏجي پاڻيءَ سان
ڪيڏي رهيو هوس، ته پير ترڪي ويو ۽ لهواري ڪڏ ۾ غوطا کائڻ لڳس،
منهنجي ڀرسان الهه ورايو سنائي (مرحوم) هو تنهن پنهنجو جيءُ جوڪي ۾
وجهي مونکي ۽ بچائي ورتو. مولا جون مهربانيون ٿيون جو بچي نڪتس پر
امان سخت ناراض ٿي ويئي ۽ پاڻيءَ سان ”ڪئونس“ ڪرڻ کان سختيءَ منع
ڪري ڇڏيائين.

1950ع سنڌي فائينل جي زور شور سان تيار ٿي رهي هئي ۽ موڪل
۾ به ڪلاس لڳندا هئا. سو سائين غلام محمد قريشيءَ اصرار ڪيو ته هن
جهڙالي موسم ۾ پيڙيءَ جو سير ڪجي ۽ دريا پار ”پيئن“ جي شهر مان
چانهه پي اچجي. سائين غلام محمد سير و تفريح جو شوقين، شاهه خرچ ۽
دريا دل هو سو ڪجهه شاگرد ۽ دوست استادن کي تيار ڪري ورتائين.
شاگردن ۾ ٿانورداس، محمد خان سولنگي ۽ آئون شامل هئاسين، جڏهن ته
استادن ۾ سائين غلام دستگير، سائين نور محمد ميمڻ ۽ مسٽر غلام مهدي
(عرفان مهديءَ جو پيءُ) شامل هئا. تن ڏينهن ۾ ”پيئن“ جي ڀل ڀلان هئي.
ڪوٽڙي تعلقي جو ٻيو نمبر خوبصورت شهر هو. اسين ”پيئن“ جو شهر
گهمي شام ويلي واپس پيڙيءَ تي چڙهي اسين ته اوچتو موسم خراب ٿي وئي،
تيڙ هو ۾ پيڙي لڏڻ لڏڻ لڳي اسين سڀ پريشان ٿي وياسين، جو اسان جي
لهڙن جا لوڏا، پيڙيءَ جي برداشت کان ٻاهر ٿي ويا ۽ پيڙي لهڙن جي لپيٽ ۾
اچي وئي. امالڪا! پيڙيءَ جي ناڪشي وڏي واڪ اعلان ڪيو ”اسين سخت
خطري ۾ آهيون، دعائون گهرو ۽ خوب دعائون گهرو.“ ۽ اسين دعائون گهرڻ ۾
مشغول ٿي وياسين.

درياءُ شاهه جو اهو ڪيل پندرهن ويهن مٿن تائين ته جاري رهيو، پر
پوءِ حالتون ڌيري ڌيري سڌڻ لڳيون، ناڪشي وري اعلان ڪيو: ”هاڻي اسين
خطري کان ٻاهر آهيون“ ته ساهه وڃي پيئن ۾ پيا ۽ هر ڪو ڪپڙا ٺپوڙڻ ۽
پاڻ سنوارڻ ۾ لڳي ويو ۽ پوءِ جڏهن ڪناري تي پهتاسين ۽ پنهنجي دوستن،
احبابن کي ڏٺوسين ته ان سمي ائين لڳو ته جن اسين به ڪي وڻجارا هئاسين

۽ سمونڊ سوجهي آيا هئاسين، خدا خير ڪيو جو سفر سٺائو ٿيو نه ته منهن
جي امان شاه سائينءَ جي سر سامونڊيءَ جو لاجي ڪهڙو بيت آلاپي ها.

مان پورالو اڳ به هوس (اڃ به آهيان). پور پوندو هوم ته ڪٿان جو
ڪٿان وڃي نڪرندو هوس. هڪ چانڊوڪي رات ۾ اڌ رات جو اڪيلو شاه
جو راڳ ٻڌڻ لاءِ پٽ شاه هليو ويس. پٽ شاه جي ڏامر واري رستي تان
متيندي هڪ ويڙهيل سيڙهيل نرم نرم ڳنڍ تي پير اچي ويو ٿاڀو آيو پاڻ
سنڀالي ڏٺو ته هڪ وڏي لنڊي بلا ٽڪڙي ٽڪڙي رڙهندي پٽ شاه واري ڊپ
۾ غائب ٿي وئي. شايد منهنجو پير سندس ٻوٽ تي اچي ويو هوند ته ڪجهه
به ٿي سگهيو ٿي.

شاه لطيف جي درگاه تي اچي مالڪ جا شڪرانا بجا آندو ۽ شاه
جو راڳ ٻڌڻ ۾ مشغول ٿي ويس. اها روشن رات هئي ۽ شاه جي فقيرن
سرڪنياٽ کان راڳ جي شروعات ڪئي هئي، ڇا ته چانڊوڪي رات ۾ شاه
جي سرڪنياٽ ٻڌڻ مان لطف مليو هو ڇا ته نينهن نظارو هو لطيف سائين
جي درگاه جو اڃ به اهي نظارا ۽ آلاپ بصارتن ۽ سماعتن ۾ موجود آهن ۽
وساري نه سگهيو آهيان ۽ پوءِ پر ه ويل جو سرماڻي واري دعا ٻڌي ڳوٺ
آيو هوس.

ڪنڊو مل جي شهر ڪنڊوءَ ۾ ميان راڳي ماسٽر چندر محفل ڪرڻ لاءِ
آيو هو. اها خبر اسان جي سماعتن تائين شام لڳي پهتي هئي. سو آئون
پنهنجي سوٽ احمد فقير ۽ ويجهي پاڙيسري هدايت الله شيخ سان گڏجي
ڪنڊوءَ هليو ۽ ماسٽر چندر کي ڏسڻ لاءِ سنڀري پيس. شوق جو ڪٿيو بيٺو هو!
ڪنڊو جو شهر هالا پراڻا جي ڪچي رستي کان ڇهن ميلن جي فاصلي
تي ۽ پڪي رستي کان ٻارنهن ميلن جي فاصلي تي واقع هو. واه جو واپاري ۽
هندو آبادي وارو شهر هو. جنهن ۾ ٻه ڪاٺن فيڪٽريون هيون. ڪجهه ٿي
فاصلي تي گهوٽاڻا جو بندر هو ۽ اناج منڊي پڻ هئي. تڏهن جنسي مال پيڙين
رستي اتر کان ايندو هو ۽ اتان ٿي هالا تان هالا پراڻا جي مارڪيٽن ۾ ويندو
هو. بهرحال! اسين ڪمپني ٺاهي ان ڪچي رستي کان ڪنڊوءَ وڃي رهيا
هئاسين. جيڪو خطرناڪ بگهڙن کان مشهور هو. شام جو ان رستي کان
ڪوبه پيادل اچي نه سگهندو هو.

هالا پراڻا کان کنڊو لاء صرف صبح جو رمضان ڪڇي واري لاري ويندي هئي. خير اسين خانوٽ کان ٿيندا جڏهن چاند شاه جي مقام وٽ پهتاسين ته اسان جو بگهڙن وڏي گرم جوشيءَ سان آڌر پاء ڪيو منهنجي همراهن وٽ ماچيس هئا، سو تيلن جي شعلن سان بگهڙ پڇائيندا رهيا ته ان دشوار سفر جو چڱو خاصو فاصلو طئي ٿي ويو. ماچيس ختم ٿيڻ تي هئا. سفر اڃا باقي هو سو هڪ جاءِ تي بهه جا ڏير ۽ ڪڪ ڪانا پيل ڏسي پيڙ ڪاٽيندي بگهڙن کان بچاءَ ڪندي وڃي کنڊوءَ پهتاسين.

هڪ هندو سراءِ مان چٽ ڪمري دال، اڇا چانور ۽ پاپڙ کائي وڃي محفل ۾ ويٺاسين. سڄي رات ماسٽر چندر کي ٻڌي صبح جو پيل جي سامن پنن تي رکيل چٽا (ناشتي لاءِ مليل) کائي واپس ڳوٺ هليا آياسين. ڀڳوان جي ڪرپا تي جو خونخوار بگهڙن کان بچاءِ ٿي ويو.

هڪ اهڙو ئي خونخوار بگهڙ 1966ع ۾ سروي ملازمت دوران مون کي ٺٽي ضلع جي ڊيهه ”مورجهڙ“ ۾ به مليو هو. اسان جي ٽن چئن جي ٻاري هئي سو فيلڊ ۾ سروي لائينون سڌيون ڪندي هڪٻئي کان وڌيڪ ڪاٽي وياسين ٽپهريءَ جو وقت هو اسين ڪئمپ تي ورڻ وارا ئي هئاسين ته هڪ خونخوار بگهڙ مينهن واءِ ڪندي تيز رفتاريءَ سان مون ڏانهن وڌي رهيو هو. آئون سندس پوريءَ سڌ ۾ هوس نزديڪ به هئس سو گهٻرائجي ويس اوچتو ڪا سمڪ آيم جو ڀرسان بيٺل ڪپڙ جي وڻ کي اوٽ بنائي بيهي رهيس ۽ بگهڙ پنهنجي پوريءَ تيز رفتاريءَ سان پڇندو هوا ۾ هوا ٿي ويو. مولا ڪرم نوازي ڪئي جواتي به بچاءِ ٿي ويو.

انهن ئي ڏينهن ۾ هڪ نما شام جو فيلڊ ورڪ پورو ڪري پنهنجي ڪئمپ ڏانهن وڃي رهيا هئاسين ته ڊگ پلجي وياسين. اسان جي ڪئمپ ميرپور ساڪرو کان گهوڙا ٻاري چوڪ لڳ ڊيهه هنج تل ۾ واه جي پٽڙي سان لاڳيتو سڌ پند تي هئي. الاتجي ته ڪيترو پنڌ ڪري وياسين ۽ وري واپس ٿيندا رهياسين پر مارڳ نه مليو. پریشانيءَ ۽ بيوسيءَ جي عالم ۾ سڌ واکا ڪياسين ته سڌ پڙاڏا ٿي موٽي پيا ملن. چوڏس ماحول ۾ چهرن جي هانو ڌاريندڙ چرڙائن ويتر ڏيچاري ڇڏيو. واه جو ڀريون ڪپ اوريون ڪپ محسوس ٿيڻ لڳو. بي سرتيءَ جي عالم ۾ پاڻ کي نهايت غير محفوظ

سمجھي ٿڪجي ساڻا ٿي پياسين. اها جمعي جي اونداھي ۽ خوفناڪ رات هئي. جنهن اسان جا سڀئي دڳ بند ڪري ڇڏيا.

منهنجي هڪ ساٿي رجب علي شيخ (مرحوم) آهستي سان چيو ته اسين ڪنهن غيبت جي چڪر ۾ اچي ويا آهيون، نور محمد کي اها سٺس نٿا ڏيون، هو ڊڄڻو آهي متان اها فلم به ڳچي ۽ ۾ نه پوي بهر حال! اها سڄي رات سفر ڪري ٿڪجي ٿڌجي واه جي پٿريءَ تي اجر ڪون اوڏي وڻن جي جهڳٽي ۾ ويهي رهياسين، آئون آيت الڪرسي پڙهندو رهيس. صبح ٿيو ته اسان واري ڪئمپ اسان جي اکين آڏو هئي. مالڪ جا شڪرانا بجا آنداسين پر ان واقعي جو ويڳ سڄو ڏينهن اسان جي دماغ تي سوار رهيو. ان کان سواءِ ٻيا به هلڪا هلڪا واقعات منهنجي جيون ۾ رونما ٿيندا رهيا آهن. بهر حال! مولا مون کي سنڌوءَ جي لهرن جي لپيٽ، ٻرن جي بگهڙن ۽ بلائن کان سدائين محفوظ رکيو آهي. آئون سندس بيحد ٿورائتو آهيان. وقت جي انيڪ وارن ۽ حالتن جي گهاٽن مان ڪيترا گهاءَ ته پر جي ويا آهن، ڪئين زخمر چٽي ويا آهن، پر ڪملا جي هجر وارو زخم اڃا تائين پر جي نه سگهيو آهي ۽ چڪندو ئي رهي ٿو.

منهنجي مطالع ڪاري:

مان فيشن طور مغربي رائيٽرن جا نالا نه ڪٽندس، مان سنڌ جو ڄاڻو آهيان. منهنجو مطالعو به سنڌ ۽ مشرق وارو آهي. منهنجو مطالعاتي سفر به منهنجي تعليم وانگر دشوار گذار رهيو آهي. مطالعي جو شوق ذوق ته ننڍپڻ کان ئي رهيو پر ڪتابن خريد ڪرڻ جي طاقت نه هئڻ سبب منهنجي مطالعي وارو شعبو به ناقص رهيو آهي. ڳوٺ ۾ ڪا به لائبريري ڪونه هئي، سو پاڙي جي مخدوم ميان نور محمد پٽي، جيڪو ادب جو مطالع ڪار هو. نئين زندگي، تماهي مهران، ۽ آهنگ کان سواءِ ڪيترائي سنڌي اردو ڪتاب گهرائيندو هو. گهڻو ٽڻوان وٽان به استفادو حاصل ڪندو رهيس. بعض ڪتاب ته منهنجو دوست ٿانور داس، سروري اسلاميه ڪاليج، هالا جي لائبرري مان آڻيندو رهيو. اهڙي طرح ڪاروان ادب روان دوان رهيو ۽ اڄ به روان دوان آهي.

مان شاعريءَ توڙي موسيقيءَ ۾ عروض، چند ۽ ماترائن کي گڏ وٺي هلڻ جو ڦاٿل آهيان. مان بنيادي طور ميوزڪ مائينڊيڊ شخص آهيان سو موسيقيءَ سان گڏ موسيقارن ۽ موسيقي شناس شاعرن کي به پسند ڪندو رهيو آهيان. مخدوم طالب الموليٰ، عبدالڪريم پلي، مرتضيٰ ڏاڏاهي، جي سريلين ڪافين کان سواءِ لاتعداد ڪافي گو صوفي شاعرن جهڙوڪ: سچل سرمست، بيدل، بيڪس، خوش خير محمد، سائين مصري شاه، ٻيل فقير، نانڪ يوسف ۽ ٻين جي ڪافين کان به متاثر رهيو آهيان.

شيخ اياز جي وراثين وارين وائين، امداد حسينيءَ ۽ منظور نقويءَ جي گيتن، مونکي اڪثر متاثر ڪيو آهي. شيخ اياز کي ويهين صديءَ جو عظيم شاعر سمجهان ٿو. امر جليل، علي بابا، نورالهدى شاه، نسيم کرل مانتاب محبوب جون ڪهاڻيون، الطاف شيخ جا سفرناما، آغا سليم جو ناول ”هر اوسبت“ موهن ڪلپنا جو ناول ”ماءُ“ ۽ طارق عالم جو ناول ”رهجي ويل منظر“ منهنجي پسند ۾ شامل آهن. منهنجي نظر ۾ شيخ اياز جي جيون ڪٿا ”ڪٿي نه پڇيو ٿڪ“ ۽ ڪٿي ته پڇيو ٿڪ مسافر ”موهن ڪلپنا جي جيون ڪٿا“ بک، عشق ۽ ادب“ ۽ نصير مرزا جي جيون ڪٿا ”سفر من اندر“ سنڌي زبان جون خوبصورت جيون ڪٿائون آهن. جڏهن ته عنات بلوچ جو سفرنامو ”پرين جي پرديس“ ۽ نصير مرزا جو ڪتاب ”خيبي ۾ شام“ سنڌي نثر جا شاهڪار ڪتاب آهن. رسول حمزه طوف جو ”ميرا داغستان“، امرتا پريتم جو ”رسيدى ٽڪيٽ“ ۽ جوش مليح آبادي جو ”يادون کي بارات“ اردوءَ جون خوبصورت جيون ڪٿائون آهن.

مان سنڌي ۽ اردو ادب جو اڀياسي پڻ رهيو آهيان اردو ادب ۾ مرزا غالب، فيض احمد فيض، ناصر ڪاظمي، احمد فراز جن جي شاعريءَ منو پائي، اشفاق احمد خان، بانو قدسيه، حسينه معين جي ڊرامن، قرة العين جي ناول ”آگ ڪا دريا“ انتظار حسين جي نثر نگاري، مظهرالاسلام جي ڪهاڻين، امير خسرو جي راڳن، خواجہ غلام فرید ۽ بابا بلي شاه جي ڪافين، سلطان باهو جي ڏوهيڙن، لتا منگيشڪر ۽ نورجهان جي فلسي گانن، طلعت محمود ۽ مهدي حسن جي غزلن، ڪبير پڳت ۽ تلسي داس جي دوهن، ميران جي پڄڻن، وارث شاه ۽ حمل فقير جي هير جي داستانن، انور مقصود ۽ نصير مرزا جي ڪمپيئرنگ کان به متاثر رهيو آهيان.

منهنجي پسند جي سنگيت ۾ سر ’پيروي‘ جهڙا سدا بهار سر به آهن. محمد جمن جي موسيقياري ۽ تخليقي عمل، محمد ابراهيم جي سريلن

ڏوهيڙن، محمد يوسف جي خوبصورت آواز ۽ سينگار علي سليم جي لهجي،
روپين جي عاليشان ترنر، جييجي زرينه جي لوڪ گيتن، منظور علي خان جي
مُر آسا وارين ڪافين، ڊول فقير جي يڪتاري واري تند جي سُڳند، خير
محمد خان جي آڙي ڳاڻڪي، عابده پروين جي سريلي ادائينگي، اميد علي
خان جي خيالن، روشن آرا بيگم جي تانن کان بيحد متاثر رهيو آهيان،
جڏهن ته سازڪاريءَ ۾ بلاول جي بينجي، مجيد خان جي سارنگي، علي
محمد جي سُرندي، عبدالله فقير ۽ محمد فقير جي شهنائي (شرناء)، مير
محمد لنڊ جي بوئيندي ۽ نڙ نوازيءَ ۽ سائين مرنا جي اڪتاري به مون کي
سدائين پئي موهيو آهي.

مٿي جن شخصيتن جو ذڪر ڪيو اٿس اهي بين الاقواميت جو درجو
رکن ٿا ۽ منهنجي خيال ۾ اهو بين الاقوامي ادب اعليٰ فن جو درجو رکي ٿو.
سڄو مشرق، يورپ ۽ مغرب جو جزوي حصو اسان جي ادب جو حصو آهي
۽ صدين تي محيط آهي. مولانا رومي، مولانا جامي، شيخ سعدي منصور،
شمس تبريز، عمر خيام، امير خسرو مرزا غالب، شاه لطيف، كبير پگت،
ميران، سچل سرمست ۽ ٻين جو سمورو فن فڪر، تصوف، فلسفو، موسيقي
وغيره اسان جي ادب ۾ شامل آهي ۽ لڳي ٿو ته ان ادب مان ڪي ڪٿا، ڪي
ڊاٽا ۽ ڪي ڪڪ ڪانا، منهنجي ذات ۽ ذات جي حصي ۾ به آيا آهن.
تڏهن ئي هي ناچيز ”الله ڏنو پيڙو“ مان ”سوز هلائي“ بنجي ويو آهي.

ڪجهه منهنجي ذات بابت:

مان ذاتي زندگيءَ ۾ بيحد حساس ۽ سادو سودو ماڻهو آهيان، ننڍڙين
ننڍڙين ڳالهين تي پريشان ٿي ويندو آهيان ته ننڍڙين ننڍڙين خوشين تي
ٻارڙن وانگر خوش به ٿي ويندو آهيان، شايد منهنجي سادگيءَ تي منهنجي
مخالف ڪي به رحم اچي ويندو آهي، جو انتقامي ڪارروائي ڪري نه
سگهندو آهي.

مان پورا الو به آهيان سو ڪڏهن ته درياءُ به پار ڪري ويندو آهيان ته
ڪڏهن وري شاخ تي به بيهي رهندو آهيان، بهر حال! مان منافقن، ڪوٽن،
چاپلوس، خود ثناگر ۽ ڪنجوس ماڻهن کي پسند نه ڪندو آهيان.
منهنجي مزاج ۾ سادگيءَ ۽ درگذريءَ جهڙا عنصر به ڪجهه سرس
آهن. مان پهريو ناهيان جو نئين بوتل ۾ پراڻو شراب اوتيندو رهان.

منهنجي طبيعت ۾ جيڪڏهن ڪا خراب يا سٺي ڳالهه آهي ته اها آهي:
NO SMOKING NO DRINKING

ناهه بوتل ڪو گلاس ۽ ايش ٿري سگريٽ جي،
میز منهنجي تي رڳو ٽي گلعدان شيشي جو آ.

ڪو وقت هو جو منهنجو ڳوٺ سرمائيداري نظام ڏانهن روان دوان هو
(اڄ به آهي) سو علم ادب جهڙيون ڳالهيون ڪجهه حلقن لاءِ فضول هيون.
ادب ۾ پير پاٽم ۽ پنهنجي حلق جي سرواڻي ڪيم ته منهنجي ڳوٺ وارا
مون تي سدائين ناراض رهيا ۽ الزام لڳائيندا رهيا ته ادب جي نالي ۾
نوجوانن جو مستقبل تباهه ٿي رهيو آهي. ۽ پوءِ وقت ثابت ڪيو ته اهڙن
نوجوانن تي ادب جو اثر مثبت ثابت ٿيو. عرفان مهديءَ کان حبيب سنائي،
منير احمد شيخ، عاشق هالائي ۽ نياز ميمڻ تائين سڀئي ادبي دوست وڏن
نالن ۽ عهدن وارا آهن ۽ اڄ به ادب سان واڳيل آهن. اهو منهنجي ادبي
صلاحيتن جو ڪليل ثبوت آهي.

منهنجو هڪ مهربان دوست جيڪو سدائين منهنجي منقوٽ تخلص
کي غير منقوٽ بنائي لقبن القابن سان نوازيندو هو پر آئون کيس ڪجهه به
ياد ڏياري نه سگهيس (توڙي جو هو پنهنجي روش تي نادم آهي). هڪ پوءِ -
ڍاول شخص مون کي لوني ڪوٺيو هو ۽ آئون کيس لوني به چئي نه سگهيس.
هڪ ڀيٽ ڀريل ميٺ مون کي صحتمند ڏسي هڪ اڻ وڻندڙ طعنو
ڏنو هو ۽ آئون کيس جواب ۾ ڪوبه لقمو ڏئي نه سگهيس. اها الائجي ته
سادگي هئي درگذري هئي يا بزدلي؟!!

منهنجي ڳوٺ جا مهربان جڏهن مون تي سنگباري ڪندا هئا نفرتن
جا گل نچاور ڪندا هئا ته فارسي شاعر عرفيءَ جو هي فرد ياد ڪري پنهنجي
ڀاڻ کي مطمئن ڪري ڇڏيندو هوس:

عرفي تو مين انديش ز غوغائي رقيببان،
آواز سگان ڪم نه ڪنند رزق گدارا.

مان پنهنجي خاندان جو پهريون پوسٽ گريجوئيٽ وڪيل ۽ شاعر
آهيان، ابن اديب يا ابن شاعر به نه آهيان. اهو دشوار سفر مون اڪيلي سر
طئه ڪيو آهي. هاڻ ته لات مان لات پري آهي. روشني ٿي آهي منهنجا
فرزند: امتياز حسين، ڪوثر حسين، جاويد حسين، تنوير حسين علم جي

روشنيءَ سان منور ٿي رهيا آهن ۽ ادب جي مختلف ميدانن ۾ پاڻ موڪلي
رهيا آهن.

مان جيون جون 69 بهارون/خزائون گذاري چڪو آهيان سفر اڃا
جاري ساري آهي. مون ادبي ميدان ۾ ڪي ڪونٽل ڪونه ڪڍايا آهن نه
وري ڪي ٽاڙها ماري ۽ هرڻ ڌاريا آهن، جيڪي پلو پيو اٿم سو حال حبيبانه
پيش پريان آهي.

مون ڪي خوشي آهي جو مان شاعراڻي سرزمين تي پيدا ٿيو آهيان ۽
ان ڳوٺ جو رهواسي آهيان، جيڪو روايت شڪن آهي ۽ جتي هڪ صديءَ
کان پوءِ ڪو اهڙو شاعر پيدا ٿيو آهي، جنهن جي شاعريءَ، موسيقيءَ جو
لباس اوڍيو هجي ۽ ايتريون ساريون محبتون ماڻيون هجن.

منهنجو جيون سفر جيڪو ٻالڪپڻ کان پيرسنيءَ جي ڪينواس
تائين پکڙيل آهي، اهو مون اڪيلي سر طئه ڪيو آهي ان ۾ ڪنهن جو به
ڪو Share ڪونهي. مان ئي ان سفر جو تنهن ۾ مسافر آهيان ۽ سدائين سفر ۾
سفر رهيو آهيان.



مان ۽ منهنجو علمي ادبي سفر

مان اڃا ٽن سالن جو مس ٿيو هوس ته منهنجي ماءُ مون کي پرواري ڳوٺ خانوٺ ۾ امان بيبيءَ جي حويليءَ تي دعا لاءِ وٺي ويئي هئي. امان چيو پٽي ته مون جڏهن امان بيبيءَ آڏو قرآن شريف جي آيت مبارڪ ”اِنَّهُ عَلَّمَ الْقُرْآنَ يُخَوِّرُ بَلِيَّ اِنْ رَیْهِ كَانَ بِهٖ بَصِيْرًا“ پڙهي ته ڏاڍو خوش ٿي هئي ۽ پنهنجا دعا وارا هٿ منهنجي چاهري تي ٿيري ڇڏيائين ۽ تاڪيد ڪري چيائين ته ”ماڻي شريفت هن چوڪري کي ضرور پڙهائجان. چاهي توکي پورهيا چون ڪرڻا پون هيءُ چوڪرو علم کي پاڻيءَ وانگر پيئندو.“

ڪلام پاڪ جي اها آيت ڪريم مون پنهنجي وڏي پيڻ کي تلاوت ڪندي ٻڌي ورتي هئي. بار بار اڃاريندو ۽ ورجائيندو رهندو هوس سو حفظ ٿي ويئي هئي.

جلد ئي امان مون کي پاڙي واري مڪتب ۾ داخل ڪرايو. جتي ديسي تعليم سان گڏ درسي تعليم پڻ ڏني ويندي هئي ۽ آئون پيڻ سان گڏ مڪتب ويڃڻ لڳس. ڪا خبر ڪانهي ته ان وقت جي نصاب مطابق اڌ ٻارائو ٻارائو پهريون ۽ ٻيون درجو ڪيئن پاس ڪيم. مون کي ته فقط اهو ياد آهي ته ٽئين ڪلاس ۾ ويٺو آهيان ۽ ”آئي مند بهار جي ڪٽيا ڪٽهار“ وارو بيت پڙهي رهيو آهيان. دراصل اٺهين ٿي منهنجي تعليم جي ڪهاڻي شروع ٿي ۽ ان کان اڳ واريون ڳالهيون منهنجي لاشعور جو حصو آهن. ان علمي سفر دوران ڪجهه احساساتي ڪيفيتن به جنم ورتو جن کي پريم ڪهاڻيءَ جو عنوان ملي ويو. اچو ته اوهان کي پهرين اها پريم ڪهاڻي پڙهايان. علمي سفر جون ڳالهيون بعد ۾ ڪنداسين.



منهنجي پريم ڪهاڻي

(منهنجي پريم ڪهاڻي منهنجي ٻالڪپڻ ۽ تعليمي سفر جي ڪهاڻي آهي ۽ سموري جيون - ڪينواس تي پکڙيل آهي پاڪ پوتر جذبن ۽ سچن احساسن جي هن سچي ڪهاڻي جو لمحو لمحو منظر منظر اڄ به جيئن جو تين منهنجي بصارتن ۽ ساعتن ۾ موجود ۽ محفوظ آهي ۽ ست سال گذرڻ بعد به ذرو ضايع نه ٿيو آهي. سو مان هي ڪهاڻي "ڪملا جي" کي اڀري ڪيس مندرس ٻالڪپڻ ياد ڏياري رهيو آهيان ڪاش هي سڀئي ساڳيا جو روپ ماڻي.)

مان جيون اسٽيج جا ست ڏاڪا ڪراس ڪري ائين ڏاڪي جي فلور تي پهتو آهيان ۽ مڪتب ۾ ڪلاس جي هڪ بينچ تي ويٺو آهيان. منهنجي هٿ ۾ نئين درجي جو نصابي ڪتاب آهي. مان ورق ورائي بيت ياد ڪري رهيو آهيان "آئي رت بسنت جي ڪٽيا ڪٽهار" ۽ منهنجي ڀرسان ڪملا ويٺي آهي.

بهار جي موسم آهي گل ٽڙيا آهن، خوشبوءِ گهلي آهي، چوڏس خوشگوار ماحول آهي ۽ اسين تازو نئين ڪلاس ۾ شفٽ ٿيا آهيون (تن ڏينهن ۾ نوان ڪلاس اڪثر موسم بهار کان شروع ٿيندا هئا).

ڳوٺ واري ان مڪتب ۾ پرائمري نصاب سان گڏ ديني تعليم به ڏني ويندي آهي. Co-Education جو طريقو رائج آهي، ڇوڪرا ۽ ڇوڪريون گڏ پڙهندا آهن. مان ڪلاس مانيٽر آهيان. ڪلاس روم جي پهرئين بينچ تي ويٺو آهيان. مان جنهن بينچ تي ويٺو آهيان، ان جي چيڙهي سان بلڪل سامهون هڪ ٻانهن واري بينچ رکيل آهي. منهنجي ڀرسان ڪملا ويٺي آهي ۽ ان جي پاسي ۾ "درگا" ۽ "پير".

ڪملا اسان جي ڪلاس ٽيچر سائين ويرومل جي ڌيئري آهي ۽ درگا ۽ پير ڀائٽيون اٿس سائين ويرومل نهايت ئي تجربڪار ۽ لائق استاد.

آهي. درس و تدريس سان جذباتي لڳاءُ اٿس. سو گورنمينٽ جي ملازمت مان رٽائرمينٽ وٺي، مڪتب ۾ ملازمت ورتي اٿس. نهايت سخت، منتظم ۽ ڀرپور شخصيت جو مالڪ آهي. نظم و ضبط جي اصولن جي پاڻ به سخت پابندي ڪري ٿو سو اسان جي ڪلاس ۾ نظم و ضبط جي پابندي آهي.

ڪملا بيحد خوبصورت، ذهين، هوشيار ۽ شائست چوڪري آهي سندس گفتگوءَ جو انداز نهايت نرالو آهي. سندس نيرا گهرا نينڻ ۽ چنڊ جهڙو اجر و چهر و سڄي ڪلاس ۾ روشني پکيڙي ڇڏيندو آهي. مفيد لباس ۾ هوءَ ڪنهن پرستان جي پريءَ جهڙي حسين لڳي ٿي. وڏي ڳالهه ته هوءَ مون کي بيحد خوبصورت لڳي ٿي. مان هن جي ڀرسان ويهي سندس سامهون جي خوشبوءِ جو واس وٺي سگهان ٿو. پر اسين هڪٻئي سان ڳالهائي به نه سگهيا آهيون ۽ پوءِ... هڪ ڏهاڙي (جڏهن سائين ڪلاس ۾ موجود نه هو) هن پنهنجي خاموشيءَ کي ٽوڙيو ته سندس جلت رنگ جهڙو آواز منهنجي سماعتن تائين پهتو.

”هڪ ڳالهه پڇان؟“

”ها! پڇ.“

”تون اڪثر خاموش چورهندو آهين؟“

”بس ائين ٿي.“

”پلا ايڏو آڏاس چورهندو آهين، ڪا پريشاني اٿئي؟“

”نه، بلڪل نه.“

”پلا مون کي لکي لکي چوڏسندو آهين؟“

”اڪيون ڏسڻ لاءِ ته آهن ۽ اڪيون سدائين سامهون ڏسنديون آهن.“

”سامهون ته درگا ۽ پير به ويٺيون آهن، انهن کي چو نه ڏسندو آهين؟“

”بس!“

”ڇڻ ڇڻ.“

”تون مون کي سٺي جو لڳندي آهين.“ (مون هڪي هڪي چيو ته

هوءَ شرمائجي وڃي ٿي)

”بي ڳالهه پڇان؟“

”پڇ!“

”تو کي پائڻ لاءِ وڌيڪ ڪپڙا ٺاهڻ چا؟ جو ساڳيا ساڳيا ڪپڙا ٿو

ڏيکين؟“

امون سندس ان سوال ۾ طنز محسوس ڪئي جيڪا شايد طنز نه هئي) ورائيم: "مان غريب آهيان فقط ۽ وڳا اٿس جي واري سان ڀڪيتو آهيان"

"تنهن جو پيءُ ڇا ڪندو آهي؟"

"مون کي پيءُ ڪونهي"

"تو کي پيءُ ڇو ڪونهي؟"

"گذاري ويو آهي"

"ڪڏهن؟"

"منهنجي جنم کان به اڳ"

"او ڀلا تنهنجي ماءُ ڇا ڪندي آهي؟"

"گهرو ڪم ڪار ڪندي آهي"

هن وڌيڪ نه ڳالهائيو مان ڏکي ٿي ويس ته هو به ڏکي ٿي وڃي ٿي ۽ اها هئي پهرين گفتگو ڪملا سان ان ڏينهن مون کي پنهنجي ڪمتر هئڻ جو شديد احساس ٿيو هو ۽ آئون ڳنڀير ٿي ويو هوس. موڪل جو گھنڊو وڳو اسين سڀ هليا وياسين ۽ پوءِ ٿيو ائين جو ڪملا سان ڳالهين ٻولين جا قالين ڪليا ۽ کلندا ٿي رهيا.

ٻاراڻا ۽ معصوماڻا جذبا. پاڪ ۽ پوتر خيال هر ڪنهن مفاد ۽ مصنوعييت کان آزاد سرهيون سرهيون سرگوشيون. سازشن ۽ ملاوتن کان آجيون. الا... ڪهڙا نه سنڌر ۽ سرها پل هئا. ڪاش! اهي موٽي ملن ۽ ڪڏهن به نه ختم ٿين.

اسين هڪٻئي جي ويجهو ته وياسين. مگر محدود دائري اندر صرف "ڪلاس روم" جي احاطي ۾ ۽ زمين دوران ڪلاس ۾ ڪڏهن ڪڏهن نيشن جي لڪ لڪوٽي به ڪيڏي وٺندا هئاسين. پر ڪلاس وارن کان نظرون ٻڃائي ۽ بس.....

ڪومائٽل چين کي اڃا مرڪنن مس مليون هيون. مڪڙيون اڃا گل نه ٿيون هيون. روح جي رڻ کي سيراپ ٿيڻ جي آس اڃا مس پيدا ٿي هئي ته هڪ ناخوشگوار واقعو پيش آيو ۽ مان ڪملا جي نظر ۾ پنهنجو Image برقرار رکي نه سگهيس.

ٿيو ائين جو سائين، ڪنهن سبجيڪٽ تي ليڪچر ڏنو هو ۽ "هوم ورڪ" ڪري اچڻ لاءِ چيو هئائين. ٻئي ڏينهن اسان سڀئي "هوم ورڪ" ڪري آياسين.

جيئن ته آئون ڪلاس مانيتر هوس، ان حيثيت ۾ سائينءَ حڪم ڪيو ۽ اختيار به ڏنو ته سڀني جو ”هوم ورڪ“ ڏسي کين رپورٽ ڪريان. شايد مون ڪجهه وضعداريءَ کان ڪم وٺي مڪمل طور ”Ok“ رپورٽ پيش ڪئي هئي، جڏهن سائينءَ وٽ اها رپورٽ پهتي ته حيرت زده ٿيو. هونبض شناس استاد هو. Personal Verification ڪيائين ته رزلٽ ان جي برعڪس هئي. پوءِ ته ڪاوڙ ۾ تهبي لال ٿي ويو (سائين ويرومل جي ڪاوڙ جنهن به ڏلي هوندي ان کي اڄ تائين ياد هوندي). دير ٿي ڪانه ڪيائين جهپ ڏيئي ميز تان جنڊيءَ رتو رول کڻي ڪجهه ٽي لمحن ۾ منهنجا هٿ رت رتا ڪري ڇڏيائين. سندس چواڻيءَ ته مون به ڏوهه ڪيا هئا، هڪ ڪوڙ ڳالهائڻ جو ۽ ٻيو سندس اعتماد کي ڌوڪو ڏيڻ جو. سڄي ڪلاس ۾ سناتو چانئجي ويو. سمورن شاگردن جا ساهه سڪي ويا، ڪلاس ۾ فقط منهنجا سڌا ۽ سائينءَ جا ڊيجاريندڙ آواز موجود هئا. سڀئي ڪلاسي پنهنجي ڪلاس مانيتر جي بي عزتي اکين مان ڏسي رهيا هئا. سائينءَ ڪنهن کي ڪجهه نه چيو، صرف ڏميو وار شخص کي ٽي سزا ڏيئي رهيو هو. منهنجي نيشن مان گرم گرم لڙڪ زار و قطار وهي رهيا هئا. بي عزتيءَ جو احساس ڏينين جيان ڏنگي رهيو هو ۽ مون کي استاد جي سزا کان وڌيڪ ڪملا جي نظرن ۾ ڪري پوڻ جو پڻ هو. جيڪا مون کي نهايت امانتدار سمجهندي هئي (۽ اها ڪا معمولي ڳالهه نه هئي جنهن کي نظر انداز ڪري ڇڏجي) بي عزتيءَ جو احساس وڌندو رهيو. ته مون شرمساريءَ کان بچڻ لاءِ پنهنجي مڪ کي پڪ ۾ لڪائي ڇڏيو. الا ٿجي ته ڪيڏي مهل موڪل جو گهندو وڳو ۽ آئون پتل نيشن، ڊڪنڊڙ دل، لهولهان هٿن ۽ ٿاڀڙ جندڙ قدمن سان جڏهن گهر پهتو هوس ته منهنجي امان مون کي پريشان ڏسي پاڻ به پريشان ٿي وئي هئي. هن ليشو پاڻي اول ته منهنجي نيشن نيسارن ڏي ڏنو ۽ پوءِ منهنجا لهولهان هٿ ڏٺا ۽ انهن ۾ پوشيده اسباب تلاش ڪندي رهي. ورور ڏئي پڇندي به رهي، پر مون وٽ سواءِ نيشن جي لڙڪن، چپن جي خاموشيءَ ۽ سڌاڪن جي ڏسڻ لاءِ ٻيو ڪجهه به ڪونه هو. هوءَ سگهڙ عورت هئي، سو منهنجي ٻڌائڻ کان سواءِ ئي سڀ ڪجهه سمجهي ويئي هئي.

گذريل رات جڏهن آئون گهڻي دير تائين جاڳي ”هوم ورڪ“ ڪري رهيو هوس، ته امان چيو هو: ”ابا! گهڻي رات گذري چڪي آهي، گهڻو ٿي ٿيو هاڻ سمهي پئ. ڏيئي جي جڙهڪي روشني اکين لاءِ نقصانڪار آهي. بهر حال! کيس معلوم ٿي ويو ته هوم ورڪ مڪمل نه هئڻ سبب استاد ناراض

ٿيو آهي ۽ کيس استاد جو اهو عمل پنهنجي ڀروڻ لڳو وڌيڪ ڪجهه نه ڪجي
گرم گرم تيل ۽ هيٺ سان منهنجي هٿن کي ٽاڪوڙ ڪرڻ لڳي جيڪي
سخت زخمي هئا ۽ پوءِ مان پنهنجي مٿي امڙ جي هنج ۾ ٿي لٽي پيو هوس
۽ ننڊ جي آغوش ۾ هليو ويس.

رات جو الائجي ته ڪيڏي مهل اک کلي هئي درد جو احساس اڃا
مانو نه ٿيو هو ۽ اسڪول جا سارا ڏيک وڻڪ واري واري سان نهن جي آڏو
نمودار ٿيندا رهيا ۽ هڪ نئين عذاب جو ذائقو چڪائيندا رهيا. وڏي
لڙڪ لڙي پيا هئا، نين مانوڻ جي مينهن وانگر وسڻ لڳا ۽ آئون ڀڄي ٻاٺ
ٿي پيو هوس.

درد ۽ ڪرب جون راتيون سياري جي راتين جيان طويل تر ٿينديون
آهن ۽ جيڪر دڪ ۾ انتظار به رائجي وڃي ٿو ته ويتر سياري جي رات ۾ واڌ
اچي وڃي ٿي. ان جو احساس ان رات ٿيو هو.

ان ڪڏهن به نه وسرندي رات جو مان ان به واتي تي بيٺو هئس جتان
آس ۽ نراس جا به مختلف رستا ٿئي ٿي نڪتا. هڪ طرف روشنيءَ جا اڇا اجرا
ڪرڻا روح جي روشنن تان اڪري دل دريچن تائين پهتا ٿي ته ٻي طرف
تاريڪين، جهل، مايوسيءَ جا پاڇا پنهنجي پوري طاقت ۽ مضبوط جواز
سان منهنجي گهر جي دروازي تي دستڪ ڏيئي رهيا هئا. مون کي ڪو هڪ
رستو اختيار ڪرڻو هو ۽ حالتون مون کي نااميديءَ ڏانهن اچلي رهيون هيون.

سوچن جي ساگر ۾ تڙگندي تڙگندي الائي ته ڪيڏي مهل نيشن تي
ننڊ جا خسار طاري ٿيا هئا. اهو ته معلوم ڪونهي البت صبح جو جڏهن اک
کلي هيم ته بستري تان اٿي ته سگهيو هوس ۽ بخار جنهن کي امان مند جو
ميو "چوندي هئي سو پوريءَ طرح حمل آور ٿي چڪو هو.

ڪالهه وارن هٿن جي ميندي اڃان تازي هئي زخم اڃا پريا ڪون
هئا، درد جو احساس اڃا باقي هو. سو مان سڄو ڏينهن پنهنجي قدر تي ماتم
ڪندو رهيس ۽ بخار "ٽائيفائيڊ" ۾ تبديل ٿيڻ سبب ڪيترائي ڏينهن
اسڪول به وڃي نه سگهيس. مون کي ته اها به خبر نه رهي ته منهنجي غير
حاضريءَ جو تاثر اسڪول جي ڪلاس ۾ ڪهڙو رهيو.

هڪ ڏينهن اسڪول مان سالياني امتحان بابت پيغام پهتو ته ساه
اچي پيرن ۾ پيو پئي ڏينهن امتحان ٿيڻو هو پر آئون Appear نه ٿي سگهيس
ڇڱو ٿيو جو نه ويس نه ته منهنجي هٿن جي ميندي ۽ انهن ۾ پوشيده زخم
ڪا ابتي سبتي شاهدي ڏئي وجهن ها.

سالياني امتحان وارو ڏينهن مون نهايت ئي ڪرب مان گذاريو هو. هڪ طرف قيمتي سال ضايع ٿيڻ جو خطرو هو ته ٻئي طرف ڪملا کان دور رهڻ جو امڪان لاحق هو. اهو سڄو ڏينهن منهنجو دعائن ۾ گذريو ۽ منهنجون دعائون آڳي در اگاههجي ويون هيون. شام جو ڪملا جي Chit ملي. نئين سال جي پروموشن جون واڌايون، ڪتابن جي ميٽ ۽ ٿيلهي سميت، شال سڪي هجين. ڪملا "ڇٽ" ۾ نالو لکيو هو. مون تحرير پڙهي سڃاڻي ورتي هئي ۽ ان تحرير جا خوبصورت عڪس من ڦرهي، تي سدائين لاءِ نقش ٿي ويا. اهڙيءَ طرح ڪيترن ئي ڏينهن جو ڪرب هڪ ڀل ۾ پورو ٿي ويو ۽ اتساه جو باب پيهر شروع ٿيو.

امتحان جون مختصر موڪلون ملهائي نئين سال جي صبح جي اچڻ اجرن ڪرڻ جي روشنيءَ ۾ Promoted Class ۾ Entry ڏنر ته ماحول پنهنجون ٻانهون ٿلهائي منهنجي آجيان ڪئي ۽ مرڪنڊر ڇهرن مرڪندي آڌرپاءُ ڪيو هو. گهڻو ئي ڪجهه بدلجي چڪو هو. وقت جي Chain چري هئي، ڪالهه جو ماضي اڄ جو حال هو. جونيئرس مان سينيئرس ۽ سينيئرس مان موسٽ سينيئرس ٿي چڪا هئا، پر اسان جي ڪلاس ۾ ڪا خاص تبديلي نه آئي هئي. ساڳيا ڏنل وائيل ڇهرا ۽ ساڳيو سائين ويرومل چوڏس ماحول ۾ خوشبوءِ هئي، اچڻ اجرن ڪپڙن، نون نصايي ڪتابن جي ورقن جي، نون نڪور بيتن ۽ گيتن جي گونجار چوڌر ڀڪڙجي چڪي هئي ۽ پراڻي سال جون پراڻيون تلخيون ماضيءَ جو حصو بنجي چڪيون هيون. ڇٽ ته ڪجهه ٿيو ئي ڪونه هو ۽ مون به پوئتي ٺهڻ ڇڏي ڏنو.

مان نئين سال جي ساڳيءَ بينچ تي ويٺو آهيان ۽ منهنجي پرسان ڪملا ويٺي آهي، ڪجهه ئي لمحن بعد مون ڪنڌ ورائي ڪملا ڏانهن ڏٺو ۽ هن به مون ڏانهن ڏٺو "نئين سال جون واڌايون قبول نه ڪندي ڇا؟" (ڪملا پٺڪيو هو) مان اول ته شرمسار ٿي ويو هوس ۽ پوءِ سمورن حجابن جا در ڦيرجا کولي هڪنڌ زبان سان سندس شڪريو بجا آندم.

مان اهو اعتراف ڪري رهيو آهيان ته اهو سڀ ڪجهه اوچتو نه ٿيو هو پر ڪملا جي مهربانين جو نتيجو هو جيڪڏهن هو، مهان پتا جي مهان ڌيئري منهنجي اخلاقي مدد نه ڪري ها ته مان ڪنهن به طرح علم جي روشنيءَ مان فيضياب نه ٿي سگهان ها ۽ حالتن جو ٻڪ ٿي وڃان ها، پر هن پنهنجي عظيم والد جي ان چوڻيءَ کي سچ ثابت ڪري ڏيکاريو جيڪا هو اڪثر چوندو هو ته "اسين علم جي روشني ٿلهائڻ کان آيا آهيون".

اسين نئين سال جي نون ڪتابن جي ورقن ورائڻ ۾ لڳي وياسين تن ڏينهن ۾ ڪلاس فقط پڙهڻ لکڻ لاءِ هوندا هئا، نه ته ڪا به ڪلچر پيدا ٿيو هو ۽ نه وري پرچي، جو رواج پيو هو. ڪڏهن ڪڏهن ڪتابن مان ڪنڌ ڪڍي سڙباڻن ۽ سرگوشين ۾ ڪي ڳالهيون به ڪري وٺندا هئاسون ۽ سچ ته ڪملا جون انگورن جهڙيون ڳالهيون ٻڌي اهو ويساهه وڌي ويندو هو ته خوبصورت ڳالهيون فقط خوبصورت ذهنن ۾ ئي جنم وٺنديون آهن ۽ پوءِ ٿيو ائين جو اسان هڪ ٻئي لاءِ ڳالهين جا دروازا کولي ڇڏيا، جي ڪڏهن به بند نه ٿي سگهيا ۽ سرهيون سرهيون سرگوشيون ڪوٺائون بنجي پيون. ڪملا جون خوشبو خوشبو ڳالهيون ماحول کي واسي ڇڏينديون هيون، لفظ موتي بڻجي پوندا هئا. ڪملا نهايت ئي ڏيسي لهجي ۾ گفتگو ڪندي هئي ۽ سنڌي، ۽ هندي لفظن جي آميزش ڪندي هئي، ته لفظن ۾ ماڪيءَ جو رس پرچي ويندو هو سندس قربت ۾ محسوس ٿيو ته هو، ڪيترن ئي مختلف موضوعن تي "مسترس" رکي ٿي ۽ سچ ته اهو آهي ته مان هن جي عقل و دانش کان بيحد متاثر ٿي رهيو هوس ۽ شايد منهنجي علم ۾ به اضافو ٿي رهيو هو ۽ اڄ مون وٽ جيترا به لفظ آهن اهي ڪملا جي محبتن جي ئي طفيل آهن.

ڪملا غير معمولي صلاحيتن واري ڀاڳوند چوڪري هئي، جنهن کي گهر ۾ علمي ادبي ماحول مليو هو، سندس والد سائين ويرومل نه فقط ماهرِ تعليم ۽ نامور استاد هو پر ڌرمي، علمي ادبي پستڪن جو وڏو اڀياسي به هو سو ڪملا کي ڪمسي، ۽ ٻئي علمي ۽ ادبي ذوق حاصل رهيو. ڪملا طرح طرح جون ڳالهيون، ڪهاڻيون، سچيون ڪهاڻيون (جن ۾ نصيحت پري نه ٿي ۽ ڏاهپ جون ڳالهيون شامل هيون) منهنجي سماعتن تائين به پهچائيندي هئي. انهن ڪهاڻين جا عنوان نهايت سادا سلوٽا، ٻاراڻا ۽ ڪڏهن به دل تان لهڻ ۽ وسرڻ جهڙا نه هئا. ڪجهه ڪهاڻين جا عنوان اجهو هن ريت هئا.

رام سيتا، مپتيو شخص، هيلو هرو، آدرشي انسان، لويي ۽ لوڳي وغيره وغيره. رام سيتا ته ڪملا جي گفتگو جو مکيه ۽ مستقل موضوع هو جنهن جا اقتباسات وقت بوقت پڌائيندي رهندي هئي ۽ آئون ڏيان سان سندس ڳالهيون ٻڌندو رهندو هوس ۽ ٻاراڻي ذهن هوندي به اهي ڳالهيون ذهن تي نقش ٿي وينديون هيون ۽ پوءِ هڪ ڏينهن ان چوڪري جي ڳالهه ٻڌائي هئائين، جنهن شهزادي ٿيڻ ۽ شهزاديءَ ماڻڻ جا خواب ڏٺا هئا ۽ انهن

جي ٽمبير لاءِ هڪ وڏو شرط به قبول ڪيو هو. ان شرط موجب کيس هٿ تريءَ تي پريل ڪير ڪٽورو بنا اٿلڻ ۽ بنا چلڪڻ جي وڏا وڏا چاڙهيڪا چڙهي ماڙيءَ تي پهچڻو هو. ڪملا اها ڳالهه اهڙي ته ڀار سان ٻڌائيندي رهي جو تجسس وڌندو ئي رهيو. ڳالهه جي ڳنڍڙي کولي چيائين ته ”اهو چوڪرو ڪير ڪٽورو هٿ تريءَ تي رکي احتياط ۽ اطمينان سان چاڙهيڪا چڙهي، آخري ڏاڪي تي پهچڻ وارو ئي هو ته سندس همت جواب ڏئي ويئي ۽ شڪست کيس نزديڪ تر نظر اچي رهي هئي. نيٺ پر جي آيس ۽ ڪوڙ سارا لڙڪ ڪير ڪٽوري ۾ جذب ٿي ويا ته ڪٽورو اٿلي پيو. اهو چوڪرو ماڙيءَ تائين ته پهتو پر اٿلي آيل ڪير ڪٽورو سندس خلاف شاهد بنجي پيو.“ ڪملا اها ڪهاڻي ٻڌائيندي اوچتو رکجي وئي ۽ آئون به گهٻرائجي ويس. ڪجهه لمحن بعد پڇيم ”پوءِ ڇا ٿيو؟“....

تڏو ساڻه پري چيائين: ”ظاهر هو ته شهزادو هارائي ويو“ ۽ اسين دڪانڪ ٿي وياسين. ڪجهه توقف بعد جڏهن تجسس وڌي ويو ته مرڪندي چيائين:

”شهزادو ته کڻي ويومون ته مذاق پئي ڪئي.“

”سو وري ڪيئن؟“

چيائين ”شهزاديءَ جو پيءُ جيڪو ان سڄي صورتحال ۽ چوڪري جي نقل و حرڪت کي مانيٽر Monitor ڪري رهيو هو تنهن نهايت ئي منصفاڻي انداز ۾ واضح ڪيو ته ”ڪير ڪٽوري ۾ اٿل جو سبب ان چوڪري جي نااهليءَ سبب نه پر سندس نيٺن مان لڙي آيل لڙڪن جي جذب ٿيڻ سبب ٿيو هو“ اهڙيءَ طرح چوڪري جي کٽڻ ۽ شهزاديءَ ماڻڻ جو اعلان ڪيو ويو. اسين ٻئي ان عجيب ڪهاڻيءَ تي مرڪي پياسين.

چيم: ”واڻا چوڪرو ڪيڏو ته خوش نصيب هو جو هارايل بازي به کڻي ويو.“

چيائين: ”خوش نصيب ته اها چوڪري هئي. جنهن کي پنهنجي پسند جو پتي مليو ۽ مهان ته اهو پتا هو. جنهن پنهنجو وڃڻ پورو ڪري هن جيونن کي تباهيءَ کان بچائي ورتو.“ ان ڪهاڻيءَ جي Climax ۾ الائي ته ڪهڙو اسرار هو جو اسين واقعي حيران ٿي وياسين ۽ مون ائين محسوس ڪيو ته اها شهزادي ته ڪملا هئي. پر شهزادو الائي ته ڪير هو!!

سائين ويرو مل جي عتاب هيٺ اچڻ کان پوءِ ڪملا کي مون لاءِ
همدرديون ويتر وڌي ويون هيون ۽ هو منهنجي ذاتي حالتن ۽ معاملن ۾
دلچسپي وٺڻ لڳي هئي.

اوچتو ئي اوچتو هڪ ٻيو ناخوشگوار واقعو پيش آيو جو منهنجي
زبان ۾ هڪ Hesitation محسوس ٿيڻ لڳي ۽ صورتخطيءَ جا بعض حروف
س، ل، م، ڪ، گ، ن وغيره هڪڪندي ادا ٿيڻ لڳا. آئون ۽ ڪملا حيران ٿي
وياسين. پر سائين ويرومل به پريشان ٿي ويو. سائين ويرومل چڱو خاصو
حڪيم به هو. سو منهنجي زبان جو جائزو وٺي پڪ ڪري چيائين ته زبان
جي هيٺان چمڙي ڪجهه قدر وڌيل آهي. سا ڪچي هئڻ سبب لوڻ پاڻيءَ
جي غرائن ۽ زبان هيٺ پينسل رکي وڌا وڌا ڊائلاگ ڳالهائڻ سان ئيڪه ٿي
سگهي ٿي يا وري آپريشن ٿيندو. جنهن لاءِ منهنجي امان راضي نه ٿي.
بهر حال! ان جي تعميل ۾ آئون گهر ۾ لوڻ پاڻيءَ جي غرائن جي ۽ اسڪول ۾
پينسل زبان هيٺان ڏيئي زوردار ڊائلاگ ڳالهائڻ جي مشق ڪندو رهيس.
هڪ ٻه دفعو ته ڪملا به منهنجي زبان هيٺ پينسل رکي ڊائلاگ ڳالهائڻ جي
پريڪٽس ڪرائي هئي. اها الائي ته ڪهڙي حڪمت عملي هئي. جيڪا
سائين ويرومل ڏسي هئي. پر ڳالهائڻ واري اها هڪ اڃ به موجود آهي ۽
سائين ويرومل ۽ ڪملا جي ياد ڏياري رهي آهي.

ڪملا جي سُرهين سُرهين سرگوشين مان اڃا دل ٿي نه پري هئي ته
اوچتو اهڙو ڪو واءِ وريو جو اسان جي گلشن تي خزان چائنجي وئي. آف
خدايا!

اوندهه جا پاڇا پئجي ويا ۽ سج ڪڏهو ڪو گم ٿي ويو ۽ اسان جي
ننڍڙي پرامن ڳوٺ ۾ نفرتن جا نعرا تيز ٿي ويا ۽ ورهاڱي جي هلچل زور وٺي
ويئي. آخر اها ويل به آئي جو سنڌ هڪ ملڪ جي حيثيت مان بدلجي
صوبي طور قائم ٿيو ۽ پاڪستان دنيا جي نقشي تي نڪري نروار ٿيو.
پاڪستان 14 آگسٽ 1947ع رمضان شريف جي 27 تاريخ جمعت الوداع جي
ڏينهن قائم ٿيو. اسان ٻارڙن کي حڪم ٿيو ته نوان ڪپڙا ۽ نوان بوٽ پائي
وڏي اسڪول ۾ ٿيندڙ جشن جي تقريب ۾ شريڪ ٿيون.

مون کي چڱي طرح ياد آهي ته ان تقريب لاءِ ٻين ٻارن وانگر مون به
نئون ڪپڙن ۽ نون بوٽن لاءِ پنهنجي ماءُ سان انگل ڪيو هو: "امان عيد لاءِ
منهنجي ڪاڻ به جوڙا مڻائي رکيا هئا. پر بوٽن لاءِ پئسو ڪونه هئس. سو
محمد اشرف پٽي (جنهن جو بوٽن جو دوڪان هو ۽ امان کي پلي سڏيندو

هو) تنهن کان اڌارو پوٽ وٺي ڏنو هئائين. پر اهو پوٽ ايترو ته تنگ هو جو منهنجا پير ڦٽا ڦٽا ٿي پيا هئا ۽ آئون ڇڳل پوٽ سان ئي ان تقريب ۾ شامل ٿيو هوس. وڏي اسڪول جي جشن تقريب ۾ نه ته ڪملا هئي نه پير ۽ درگا، نه ئي سائين ويرومل، تڏهن محسوس ٿيو ته اها تقريب شايد انهن لاءِ نه هئي ورهاڱي جي اعلان سان ئي. اسان جي اسڪول ۾ خاموشي ڇانئجي وئي هئي ۽ ماحول سنان ٿي ويو هو. خوشيون الاڻي ته ڪيڏانهن هليون ويون هيون ۽ ڪملا ڳنڀير ٿي وئي هئي. جذباتي لهجي ۾ چوڻ لڳي ته: ”اسان ڪهڙو ڏوه ڪيو آهي جو جلا وطن ٿيون“ ڳالهه ته سڄي هئي پر ڇا ٿي ٿي سگهيو: ”ڏمر جي ڏيهه ڏٺي ته ڇاڇا ڇڏائي“ واري صورتحال ۾ ڪير به ڪجهه ڪري نه ٿي سگهيو.

هڪ ڏينهن ڪملا دڪنائڪ لهجي ۾ چيو ته ”هان اسين به هتان هليا وينداسين“ ڪملا جون اهڙيون دڪ پريون ڳالهيون ٻڌي منهنجي هان ۽ پر هٿ پٽجي ويو. تن ڏينهن ۾ سائين ويرومل اسڪول کان اڪثر غير حاضر رهندو هو شايد لڏپلاڻ جي انتظامن ۾ مصروف هو سو ڪملا هڪ ڏينهن مون کي گهر وٺي آئي هئي، ڇا ته سادرو پر صاف سٿرو ڪملا جو گهر هو ديوارن تي اڇي چن جي پوڄي ۽ هلڪا هلڪا رنگ، ڪنهن نقاش جي نقش نگاريءَ جو نادر نمونو ٿي لڳا، هر شيءِ مناسب جاءِ تي رکيل هئي. صحن ۾ ڪيترن ئي گلن جون ڪونڊيون رکيل هيون، ڪملا ٻڌائيندي رهي هئي، گلاب آهي، هي نرگس، هي، موتيو ۽ هي سوسن.

اوچتو کيس ڪجهه ياد آيو چوڻ لڳي. اچو اوهاڻ کي بابا جا ڪتاب ڏيکارين، ڪاٺ جي ڪپڙن ۾ وڏا وڏا پستڪ ڏسي واقعي دنگ رهجي ويو هوس. ان ڪوئيءَ پراڻ ڪتابن جا سانڍي رکيل هئا. پنهنجي ماءُ سوچيم ته ڇا؟ هي هيترا سارا ڪتاب ضايع ٿي اڏوهيءَ کاج بڻجي ويندا؟ ڇا! هي خوشبو خوشبو گل به ڪوماڻجي ويندا؟ اڪيون آليون ڪري ڪملا جي گهر مان نڪتو هوس.

ڪملا پنهنجي الوداعي ڏينهن ۾ پنهنجي ڳالهين ٻولين جا مون تي دروازا کولي ڇڏيا هئا ۽ سڀئي سانڍيل سارو ٿيون کولي، ڪشي منهنجي اڳيان رکيائين. هڪ دفعو نالو وٺي چيائين ته ”تون ڪامورو ٿئين يا نه ٿئين پر شاعر ۽ ليکڪ ضرور ٿيندين. سائين ويرومل جا به مون لاءِ ڪجهه اهڙا ئي ريمارڪس هئا.

آخري شام جو ڪملا مون کي ان پيل جي وٽ هيٺ وٺي آئي هئي. جتي هوءَ روزانو پڪيٽرن کي ان ڪٺا چڱائيندي هئي. پڪيٽرن کي ان ڪٺا ڏيئي، روئي چيو هئائين ته ”پيارا پڪيٽرو! اڄ آئون آخري دفعو اوهان کي ان ڪٺا ڏيڻ آئي آهيان. سڀاڻي اسين هجون نه هجون“ هو سڌڪي سڌڪي روئي پئي هئي ۽ سندس نيشن جا نير پوتئيءَ جي پلانڊ جذب ڪري ورتا. الا چا ته دڪانڪ منظر هو!! ڪملا جذباتي ٿي ته منهن جو اندر به اڌ ٿي پيو..... پنيپرڪي ويل جڏهن ڪملا جي ڪٽنب کي 17 سيپٽمبر 1947ع تي رمضان ڪڇيءَ واري لاريءَ تي چڙڻ آيو هوس، ته پهريون ڀيرو هي به بيت لکيا هئا جيڪي في البديهيءَ ادا ٿي ويا هئا:

ڪملا ڪنوار جيان وٺي ڳوڙها ڳاڙيا،
آئون سي هٿن سان اگهي سگهيس ڪين ڪي

ڪملا! ڪنهن جي ڪاڻ هلي آهين هند ڏي
هاڻي شايد پاڻ وري ملي نه سگهون.

ڌوڙ جا بادل ڇڏي بس هلي ويئي ۽ آئون آليون اکيون ۽ دڪندڙ دل سان ان پيل جي وٽ وٽ آيو آهيان، جتي گذريل شام ڪملا پڪيٽرن کي ان چڱايو هو. سڀ پڪي پريشان ۽ اداس هئا. ڪنهن ڪٿو به ڪونه ٿي چڱيو ڄڻ ته ڪو عاشوري جو ڏينهن هو. اهو ڏينهن ۽ اها رات منهنجي ذات تي ايترو ته پاري رهيا، جو ائين لڳي ٿو ته اهو ڏينهن ۽ رات هلي رهيا آهن ۽ اڃا تائين پرڀات نه ٿي آهي ۽ سورج به نه نڪتو آهي. پوءِ گهڻو گهڻو پوءِ جڏهن موسمون متجي ويون هيون ۽ منهنجي شاعري پروان چڙهي هئي، تڏهين ڪوڙ ساريون ڪوتائون لکي ڪملا نانءُ ڪيون هيون.

وقت واريءَ جيان هٿ آڱرين مان وهي ويو ۽ آئون به حالتن جو بک ٿي ويس ۽ پاڻ کي شاعريءَ ۽ موسيقيءَ ۾ گم ڪري ڇڏيو. فنڪار/موسيقيار ٿي نه سگهيس البت شاعري ان دڪ منجهان سرجي پئي منهنجي شاعري ڪملا لاءِ آهي ۽ ڪملا ٿي ان جي محرڪ آهي ڪاش! ڪملا کي اهو معلوم ٿئي ته منهنجي شاعري سڃاڻي ۽ سڦلي ٿي وڃي، مون کي ته ائين لڳندو آهي ته هوءَ منهنجي وجود ۾ موجود آهي. سڀ ڪجهه ٻڌي رهي آهي. اهو شايد روح جي ڪشش جو ڪمال آهي جو هن جي هٿن جو احساس باقي آهي ڀلا روح جا رشتا! به ڪڏهن ٽٽا آهن؟!!

دوستو! منهنجي پريم جي ڪهاڻي سٺ سال گذرڻ بعد به پراڻي ناهي
ٿي. نئين سچ نئين نڪور آهي:

يه نصف صدي کا قصه هي.
پل دو پل کي بات نهين.

هن ڪهاڻيءَ جي ڪا پڄاڻي به نه آهي. هيءُ ان وقت جي ڪهاڻي
آهي جڏهن مون کي اها خبر به ڪانه هئي ته پريم ڇا ٿيندو آهي. منهنجي
بالڪپڻ جي هيءُ ڪهاڻي پاڪ پوتر جذبن جي ڪهاڻي آهي. جيڪا
معصوميت ۾ ڄاڻي ۽ پير سنيءَ ۾ جوڀن بلڪ ۽ پرپور جوڀن تائين پهتي آهي
۽ اسين پڻ ان ڪهاڻيءَ جا اهي ڪردار آهيون. جيڪي سدائين هجر در
هجر رهيا آهيون.

پريم ڪهاڻيءَ کي مختصر ڪندي. پنهنجي علمي ادبي سفر جو
احوال ٻڌائڻ لاءِ اوهان کي واپس مڪتب ۾ وٺي ٿو هلان ۽ سلسلو اتان ئي
شروع ٿو ڪجي جتان منقطع ٿيو هو.

اڃا سالياني گرمين جون موڪلون ختم ٿي نه ٿيون هيون ته منهنجي
ننڍڙي ڳوٺ ۾ به نفرتن جا نعرا لڳي ويا. ورهاڱو به ٿيو ته ڪملا جي هجرت
به ٿي وئي. آئون اڪيلو رهجي ويس ۽ ڏکي ڏکي چوٿون درجو پاس
ڪيو هوم.

ڳوٺ جي مڪتب / مدرسو محمديه اسلاميه جي نصابي تعليم جو طور
طريقو ئي نرالو هو جتي ديني تعليم سان گڏ پرائمري سطح تائين درسي
تعليم پڻ ڏني ويندي هئي. انگريزي پڙهڻ جا خواهشمند. چئن درجن بعد
وڏي اسڪول ۾ ٽن درجن تائين انگريزي پڙهي. مئٽرڪ لاءِ هالا هاءِ
اسڪول ويندا هئا (جيڪو پڻ تازو ڪليو هو) ۽ مون جهڙا سنڌي فائنل وارا
شاگرد پنجين درجي تائين مڪتب ۾ ئي پڙهندا هئا.

آئون جيئن ته غريب ۽ يتيم ٻار هوس. مون لاءِ وڏي اسڪول وڃي
انگريزي پڙهڻ خاصو مشڪل هو سو وڏي اسڪول انگريزي پڙهڻ لاءِ وڃي
نه سگهيس.

مدرسي جا سرواڻ مولوي ميان احمد ۽ ميان عبدالله تمام گهڻا نيڪ ۽
پرهيزگار هئا ۽ مون تي وري خاص مهربان به هئا. سندن خيال هو ته آئون
انگريزيءَ ۾ الجھڻ بدران ورنِيڪيولر امتحان تائين محدود رهان ۽ فائنل

امتحان پاس ڪري درس و تدريس سان وابسته ٿي وڃان. سندن ته اها خواهش به هئي. ته آئون سندن حلقهء مسلڪ سان به وابستگي اختيار ڪريان ان سلسلي ۾ ختم القرآن تقريبات ۾ ايمين ۽ حافظين لاءِ ڪثرت سان موڪلڻ لڳا. تن ڏينهن ۾ مدرسي ۾ ناظر قرآن ۽ حفظ قرآن جي تقريبن جو وڏو چالامان هو ۽ مون کي اهڙين تقريبن ۾ ”سبحان من يراني“ جهڙيون دعائون پڙهڻيون پونديون هيون ۽ اتان موٽڻا، مٺايون، ڪپڙا وغيره انعام طور ملندا هئا. پوءِ به الائجي چو آئون ملان بنجي نه سگهيس ۽ دعائون گهرندي گهرندي پنجن درجو پاس ڪري ورتو.

مڪتب ۾ پنجن درجو پاس ڪيم ۽ وڌيڪ تعليم جي گنجائش به ڪانه هئي. سو مولوي صاحب فائيل امتحان لاءِ وڏي اسڪول ۾ داخلا وٺڻ جي اجازت ڏني ۽ آئون وڏي اسڪول هليو ويس.

ڳوٺ جي وڏي اسڪول ۾ انٽري ڏنم. ته مون لاءِ به Option هئا، هڪ ته پنجين درجي ۾ ٻيهر داخلا وٺي گڏوگڏ پهريون انگلش پڙهان يا وري فائيل امتحان پاس ڪري نئين سر انگريزي پڙهڻ شروع ڪريان ۽ آئون ساڳي درجي ۾ واپس وڃڻ جي حق ۾ نه هوس. جيڪو امتيازي نمبرن سان پاس ڪيو هوم بهر حال وڏي اسڪول ۾ پري ورنڪيولر فائيل امتحان لاءِ داخلا ورتو ۽ انگريزي پڙهڻ ۽ ”گيت مٿ“ ڪرڻ وارو ارادو حالتن پٽاندر ملتوي ڪري ڇڏيم.

وڏي اسڪول ۾ منهنجي حيثيت ڪجهه قدر ٺهي رهي هئي ته ٿانورداس جهڙو هڪ ڪلاسي ۽ نهايت سٺو دوست ملي ويو. هو ڪلاس مانيٽر به هو ته ڪلاس ٽيچر سائين غلام محمد جو پيارو به ۽ مشهور استاد شاعر صوفي آسومل جو پڙيوڻو هو. بس! ٿانورداس مليو ته ٻيو سڀ ڪجهه وسري ويو دوستيءَ کان پايي ۽ تائين. همدردين کان مهربانين تائين سندس ساٿ ۽ سهڪار قائم رهيو. نه صرف ايترو پر هو ڪيترن ئي ذاتي معاملن ۾ منهنجو همراز ۽ صلاحڪار به رهيو.

ٿانورداس غير معمولي صلاحيتن جو مالڪ. بيحد ذهين. هوشيار ۽ محنتي شاگرد هو. سو مون کي به پنهنجي رنگ ۾ رنگي ريتو ڪري ڇڏيائين. اسان جون مختلف مضمونن ۾ چٽا پيڙهيون به ٿينديون هيون، وارا به وٺندا هئاسين پر ”ارٽميٽڪ ۽ الجبرا“ جهڙن مضمونن ۾ هو مون کان سدائين سرس رهيو توڙي جو هو سنڌي فائيل سان گڏ انگريزي به پڙهندو هو. بهر حال سنڌي فائيل امتحان خير خوبيءَ سان ٿي گذريو ۽ اسين به پاس ٿياسين.

ڪجهه احوال فائنل امتحان جو:

اهو 1950ع وارو سال هو فائنل امتحان حيدرآباد ۾ ٿيندو هو ۽ امتحان جو سينئر گورنمينٽ هاءِ اسڪول حيدرآباد هو. اسان سڀني کي سائين غلام محمد قريشيءَ چيو ته اسين هڪ سات جي صورت ۾ امتحان تي هلڻ چاهيون ٿا. جيڪوبه هلڻ چاهي اهو پنڄويهه روپيه جمع ڪرائي ۽ مون کي سائينءَ غريب هجڻ ڪري ويهه روپيه جمع ڪرائڻ لاءِ چيو. جي مون جمع ڪرائي ڇڏيا.

امتحان تي وڃڻ وقت اسان مون کي سڄي گيهه جون مٺيون ٻُڌيون "ٻانڌڻي" ۾ ٻڌي ڏنيون ۽ تاڪيد ڪيو ته صبح جو "ٺلهي پيٽ" امتحان تي نه وڃجان. سو آئون "ٽين" جي پيٽيءَ ۾ ٻه جوڙا ڪپڙن جا، ننڍڙو بسترو ۽ ڪتاب ڪٿي سڄي سات سان رمضان ڪچيءَ واري لاريءَ (جيڪا ڪوئلن تي هلندي هئي) تي چڙهي حيدرآباد امتحان لاءِ هليو ويس.

حيدرآباد ۾ اسان جي رهائش جو انتظام اسٽيشن واري شڪيل هوٽل تي ٿيو ۽ اسان ان هوٽل جي ڪشادي ڪمري تي پاڻاري لڳائي ويهي رهياسين. ٿانورداس سان اتي به ڪمپني قائم رهي. اسان ٻنپهرن ۽ رات واري ماني گاڏي کاتي واري سلطان هوٽل تي کائڻ ويندا هئاسين (جيڪا ان وقت نئين سر ٺهي رهي هئي). امتحان دوران روزانو پيپر هوندا هئا. سو هڪڙو پيپر ڏيئي ٻئي پيپر جي تياريءَ ۾ مصروف ٿي ويندا هئاسين. ڪٿي به گهمڻ ڪونه وياسين. توڙي جو گهمڻ وارا شوقين الاجي ته ڪٿان ڪٿان گهمي ٿري ايندا هئا.

پيپر خيبر خوييءَ سان پورا ٿيا ۽ ٻئي ڏينهن فقط اوڀر ڏيئي هئي. سو فراغت ملي ويئي. فراغت ملڻ سان اسان کي حيدرآباد جي مشهور ماڳن، ريلوي اسٽيشن، راڻي باغ، ميرن جا قبا، ميان غلام شاهه ڪلهوڙي جو مقبرو وغيره جو به سير ڪرايو ويو. ٻنپهرن واريءَ مانيءَ تي جيلي/آئسڪريم ۽ رات واري مانيءَ تي پڊنگ ڪارائي وئي. ته نيو ناز ٽاڪيز ڦليليءَ ۾ فلم "بيلا" به ڏيکاري وئي. جا سمجهه ۾ ٿي نه آئي. پهريون دفعو جو فلم ڏئي هئم. مون حيدرآباد ٿي پهريون دفعو ڏئي هئي. سو ڪشادا رستا، جڳ مڱ روشني، عاليشان عمارتون ۽ تفريح گاهون ڏسي اصل عقل چرخ ٿي ويو هوم ۽ پنهنجي ڪسمپرسيءَ جو شديد احساس ٿيو هوم. بهرحال اهو سڄو هفتو حيدرآباد ۾ رهي. ورنهڪيولر فائنل امتحان ڏيئي. رمضان ڪچيءَ واري

لاريءَ ۾ چڙهي سڄي سنگت سميت ڳوٺ پهتاسين. ڇا! ته سستائي جو زمانو هو جو حيدرآباد ۾ فقط ويهن، پنجويهن روپين عيوض سڄو سارو هفتو قيام ڪري امتحان ڏيئي آيا هئاسين. مون کي بلڪل چڱيءَ طرح ياد آهي ته سائين غلام محمد مون کي ڳوٺ پهچي چار روپيه موٽائي ڏنا هئا ۽ اهڙيءَ طرح منهنجي امتحان جو سمورو سفر صرف سورنهن روپين ۾ مڪمل ٿيو هو. ڇا ته همدرديا جذبات ۽ احساسات هئا، جي اڄ به وسري نه سگهيا آهن.

تن ڏينهن سنڌي فائنل امتحان کي ورنيڪيولر ۽ ڪاميٽيءَ جو امتحان به سڏيو ويندو هو ۽ خاصي اهميت وارو ۽ مشڪل امتحان هو. جنهن ۾ ڪيترائي اهم سبجيڪٽ شامل هوندا هئا، جهڙوڪ: رياضي، ۽ آرٿميٽڪ، الجبرا جهڙا حساب، سنڌي ۾ گرامر، صرف نحو عروض چند وغيره، علم بدن ۽ علم تندرستي وغيره جهڙا سائنسي سبجيڪٽ ۽ اڪائونٽس بابت ڏيئي حساب جهڙا مضمون شامل هئا، ان کان سواءِ وقت بوقت صورتخطيءَ جون چٽاڀيٽيون به ڪرايون وينديون هيون.

سائين غلام محمد قريشيءَ صورتخطيءَ جي چٽاڀيٽيءَ لاءِ اڪثر هي جملو ”گلاب جو گل گهڻيئي سهڻو ۽ منجهس ڪنڊا“ لکائيندو هو. صورتخطيءَ جي چٽاڀيٽي ۾ اڪثر فتح محمد شيخ (محمد اسلم جو والد) پهريون نمبر ۽ آئون ٻيون نمبر ايندو هوس (توڙي جو فتح محمد فائنل امتحان ۾ ٻه دفعا فيل به ٿيو هو). سنڌي فائنل ۾ ان وقت جيڪي مضمون شامل هئا، اهي اڄڪلهه B.A جي ڪورس ۾ به شامل نه آهن.

مون کي آرٿميٽڪ جزوي طور سائين ويرومل، عروض ۽ چند سائين احمد خان ابڙو (انور هلاڻي جي والد) سيکاريو، جيڪو ان وقت اسڪول جو هيڊ ماستر به هو. فائنل واري سنڌي وري سائين غلام محمد قريشيءَ سيکاري ۽ صورتخطي به پڪي پنختي ڪرائي.

وڏي اسڪول ۾ ٻيا به ڪوڙ محنتي استاد هئا جن ۾ مسٽر نور محمد ۽ غلام دستگير به شامل هئا. سائين غلام دستگير توڙي جو جسماني طور ڪمزور ۽ ضعيف هو مگر آرٿميٽڪ جو ماهر هو. کيس بٽائي صاحب وارو انگي حساب سوالن جوابن سميت بر زبان هو ڏاڍو سٺو انسان ۽ استاد هو.

سنڌي فائنل امتحان جو نتيجو نڪرڻ تي پرائمري ٽيچر جي نوڪري لاءِ تلاش جاري رکيم ۽ گڏوگڏ ٿانورداس جي صلاح سان پهريون انگلش ۾ داخلا ورتم ۽ ٿانورداس ميٽرڪ لاءِ هالا هاءِ اسڪول هليو ويو ته آئون وٽر اڪيلو ٿي ويس.

هالا پراڻا جو اهو مڊل اسڪول جيڪو لوڪل بورڊ جي گرانٽ تي هلندڙ هو سو اوچتو بند ٿي ويو ۽ آئون اتي فقط پهريون درجو ٿي پڙهي سگهيس. منهنجا لائق فائق استاد هئا مسٽر عبد الخالق ۽ مسٽر نور حسين ميمڻ (جيڪي ٻئي مرحوم ٿي چڪا آهن) جڏهن ته منهنجا ڪلاس فيلو حاجي فريد، سيٺ سلطان، عبدالله سانوڻي، محمد لقمان سانوڻي ۽ غلام حسين سانوڻي وغيره هئا. بهرحال! هالا نوان وڃڻ جو ست ساري نه سگهيس ۽ خانداني مصروفيتن جو بڪ ٿي ويس.

اهو 1951ع وارو سال هو ملڪ جو تازو ورهاڱو ٿيو هو لڏپلاڻ جي اٽل پتل سبب لاتعداد سرڪاري پرائمري اسڪول بند پيا هئا، انهن اسڪول جي خالي آسامين ڀرڻ لاءِ ڪواليفائيڊ اميدوارن کان سواءِ نان ڪواليفائيڊ اميدوارن جون به ڀرتيون ٿينديون رهيون، ڪن حالتن ۾ ته ملازمت جي عمر جي حد به گهٽائي 14 سال ڪئي وئي هئي. (منهنجي دوست ۽ پاڙيسري محمد خان کي به 14 سالن جي عمر ۾ سرڪاري ملازمت ملي هئي). آئون ڪواليفائيڊ هوس ۽ منهنجي عمر به 14 سال هئي. سو هڪ درخواست وقت جي ڊي آءِ ايس (ڊپٽي انسپيڪٽر آف اسڪولس) کي موڪلي ڏنم. جناب ڊي آءِ ايس چيو ته "منهنجو قد ننڍو آهي، سو ڳوٺاڻن قد آور چوڪرن تي ڪنٽرول ڪري نه سگهندس". نااميد ٿي موٽي آيس. جناب ڊي آءِ ايس مسٽر اي اين ميمڻ ٽرانسفر ٿيو ته ان جاءِ تي مسٽر ايم. آءِ عرساڻي مقرر ٿيو. ان کي درخواست موڪليم ته هن صاحب گورنمينٽ پرائمري اسڪول لتڙيون ٺوڙها جو آرڊر ڪڍي موڪليو پر اهو آرڊر مون تائين نه پهتو ۽ لاڀتا ٿي ويو. اهو آرڊر ڪيترن ئي ماستر صاحبن ڏٺو جن مون کي ٻڌايو پر آرڊر مون تائين نه پهتو. اهو آرڊر مون تائين چو نه پهتو. اهو ته معلوم ڪونهي پر اهو ضرور معلوم ٿيو ته آئون اڳواٽ ئي ڪنهن گروپ بنديءَ جو شڪار ٿي ويو هوس. آئون بي بهج، بي سهارو ڳوٺاڻو چوڪرو هوس. سو مزاحمت کان بچڻ ۽ خاموش ٿي وڃڻ کي بهتر سمجهي چڙهي ڪري ويهي رهيس ۽ وري ڪوشش ٿي نه ڪيم.

ڪملا جي وچوڙي وارو زخم اڃا پريو ٿي ڪونه هو ته وري بيروزگاريءَ جو زخم ڪليو جيڪو ساندهه ارڙنهن سالن تائين چڪندو رهيو. "تم سي بهي دلفريب هين غم روزگار کي" جي مصداق دريدر خاڪ بستر ٿيندو رهيس روزگار جي تلاش هڪ جاءِ تي ٽڪڙ ٿي نه ڏٺو. ڪڏهن ڪٿ ته ڪڏهن ڪٿ مون وٽ سنڌي فائينل کان سواءِ ٻي ڊگري ڪانه هئي ۽ نه وري

غير معمولي صلاحيتن جو مالڪ هوس. صرف ماستري ملڻ جي اميد هئي. سا ختم ٿي ته ٻيا "در ديڪڻ" لڳس. ڪڏهن ڪنهن زميندار وٽ "منشي گيري" ته ڪڏهن ڪنهن دڪاندار وٽ "سيلز مين". ڪڏهن ٻين ٺاهڻ جو ڪم ته ڪڏهن وري ٻيڙين ٻڌڻ جو ڪم وغيره وغيره... ان طرح غريبيءَ ۾ گذران ٿيندو رهيو.

1958ع ۾ شادي خانہ آبادي ٿي ۽ 1963ع تائين ٽن نياڻين جو والد به بنجي ويس. وڏو ڀاءُ محمد ابراهيم ٽي بي جي موذي مرض ۾ چڙي چڙي لاڏاڻو ڪري ويو. وڏي پٽ جي مرڻي سبب امان به ڀڄي پري بيماريءَ جي بستري پيڙي ٿي وئي ۽ آئون اڪيلو سڀني محاذن تي منهن ڏيئي رهيو هوس. آخر گهر جي وڏي هٿ ناتي اهو ٻار مون کي ٿي کڻو هئا 1950ع کان 1963ع تائين وارو عرصو بيحد تڪليف ۾ گذريو. "جبل جيڏيون راتيون، ڏونگر جهڙا ڏينهن" گذاريا اٿم. پٿريلن پيچرن تان پنڌ ڪري جيڪي پير ڦٽا ڦٽا ٿيا هئا انهن جا نشان اڄ به قائم آهن، انهن جو اظهار ڪرڻ چاهيان پيو پر ڪري نه ٿو سگهان. لاتعداد ننڍا وڏا واقعا ۽ حادثا به پيش آيا، ۽ پاڻ کي حالتن جي حوالي ڪري ڇڏيم.

اوچتو ئي اوچتو ڪو وصل جو واءُ وريو هو. بوند برهه جي بهار لڳي هئي. دردونديءَ جو ديس وسڻو هو. اخبارن ۾ تهپيداري سليڪشن بابت آرٽيڪل ڇپيو هو. سومون به درخواست ڏني ڇڏي. انٽرويو جي صبح تائين مون وٽ سرٽيفڪيٽ به ڪونه هو. مسلسل 13 سال علمي ماحول کان ڪٽيل هئڻ سبب لکڻ پڙهڻ جا طور طريقا وسري ويا هئا. انٽرويو کان ڪجهه وقت اڳ گورنمينٽ هاءِ اسڪول حيدرآباد جي آفيس ۾ ويس، جتي 13 سال اڳ مون ورنِيڪيولر سنڌي فائنل امتحان ڏنو هو. هاءِ اسڪول جي هيڊ ماستر کي فائنل امتحان جي سرٽيفڪيٽ لاءِ عرض ڪيم تنهن ڪلارڪ ڏي موڪليو ۽ ڪلارڪ نالو پڇي هڪ لمحي اندر شيشي جي گلاس مان ويڙهيل سرٽيفڪيٽ ڪڍي منهنجي هٿ ۾ ڏنو جيڪو منهنجي انتظار ۾ تيرنهن سالن کان تنهائيءَ جو قيد ڪاٽي رهيو هو. هيڊ ماستر صاحب حيرانگيءَ مان پڇيو: "تيرنهن سال ڪيڏانهن گم ٿي ويو هئين؟"

ورائيم: "حالتن جي ان انڌيري غار ۾ بند هوس، جتان ڏاڍو ڏکيو
نڪري سگهيو آهيان".

"هي هيتريون ساريون پرائيمري استادن جون خالي پيل جايون تون
هالا جو ماڻهو ڪيئن محروم رهجي وئين؟"

ورائيم: "سائين مان هالن پرائين وارو آهيان ۽ 'حالن پرائين' وارا
سدائين نظر انداز ٿيندا رهندا آهن". ان ڏو معنيٰ جملي تي هو کلي پيو هو.
گورنمينٽ هاءِ اسڪول حيدرآباد جي آفيس مان ورنڪيولر فائنل
امتحان جو سرٽيفڪيٽ کڻي سڌو ڊپٽي ڪمشنر حيدرآباد جي درٻار هال ۾
آيس، جتي تهپيداري سليڪشن جو انٽرويو ٿيڻو هو. اسان کي فيلڊ مارشل
ايوب خان جي بنيادي جمهوريت بابت مضمون لکڻو هو ۽ آئون پنهنجي
گوڏي کي "ڊيسڪ" بنائي، سادي پين سان مضمون لکي، وقت کان گهڻو ئي
اڳ مڪمل ڪري هليو آيس. مولا مهربان ٿيو. اول نمبرن ۾ پاس ٿيس. مون
لاءِ سرڪاري طور اسڪالر شپ منظور ڪري "جوهي" تهپيدارس ٽريننگ
اسڪول ڏانهن اسپيشل ڪورس لاءِ موڪليو ويو.

جوهي ياترا پيڻي، رام وانگر بن ڪاتي، سردين گرمين جون پوڳنائون
پوڳي، تهپيداري ڪورس پاس ڪري، جڏهن ماڳ تي موٽيس ته به "ساڳيا
ٽڪر ساڳ سان" هئا ۽ ساڳين حالتن پنجن سالن تائين وري به پيڇون
چڏيو. البت Overage ٿيڻ وارو خدشو ختم ٿي ويو هو ۽ اميد پيدا ٿي ته
ڪڏهن نه ڪڏهن تهپيدار ٿيسون گهوڙي چڙهسون!!

جوهي ٽريننگ دوران ان آدرشي انسان جو ذڪر ڪرڻ ضروري ٿو
سمجهان، جنهن ان سلسلي ۾ منهنجي مالي اعانت ڪئي هئي. اهو امله
مالڪن جهڙو انسان هو حيدرآباد جي سابق جاگيردار هوٽل جو مالڪ سيٺ
لالا (مرحوم). انيڪ صفتن جو مالڪ سيٺ لالا، مون کي مولا منهنجي
پاڙيسري ۽ حيدرآباد جي مشهور سماجي شخصيت محمد عثمان آخوند
معرفت ملايو هو. جنهن کيس منهنجي ضرورتن بابت آگاهي ڏني هئي، سيٺ
لالا گهڻا ئي خير جا ڪم ڪندو هو مگر گمنامي جي حالت ۾، کيس
خوشامد ۽ پذيرائي پسند ڪانه هئي، سو مون کي گهرائي انٽرويو ڪيائين ۽
ضرورت جو پڇيائين. مون کيس هڪ سؤ روپيه ماهوار پنهنجي ضرورت
بابت ٻڌايو هو سو هو پلو ماڻهو اهڙو وظيفو ماهوار قسط طور مني آرڊر رستي
باقاعدگيءَ سان موڪليندو رهيو. آخري مهيني ۾ ته ڪرائي پاڙي لاءِ خرچ
به موڪلي ڏنائين. مون سندس خط ۾ شڪريو ادا ڪيو ته لکي

موڪلياڻين ”مهربانيون ته ان مالڪ جون جنهن اسان سڀني جون ضرورتون پوريون ڪيون آهن، اهڙو تذڪرو ٿي نه ڪجي ته بهتر“.

سيڪ لالا منهنجي ملازمت جي سلسلي ۾ به مدد ڪئي هئي. پر ان جو ثرت ڪو نتيجو نه نڪري سگهيو هو. سو وعدو ڪياڻين ته سندس ”فاران هوٽل“ ٺهي رهي آهي، تيار ٿيندي ته تون ان جو پهريون مئنيجر هوندين، ان کان اڳ جو فاران هوٽل تيار ٿئي پاڻ اڳ ئي مالڪ حقيقيءَ سان وڃي مليو. تيبيداريءَ نوڪريءَ جو انتظار ڪرڻ باوجود به مون پنهنجي اوقات ڪار ڪي نه وساريو هو سو ان جو ئي حصو بڻيو رهيس. ان دوران هڪ خوشگوار واقعو پيش آيو جنهن جا دور رس اثرات منهنجي ذاتي زندگي تي نمودار ٿيا هئا.

ٽيو ائين جو ٿانورداس آيو ۽ خوش ٿيندي چياڻين ته ”هالا ۾ طالب الموليٰ اوريئنٽل ڪاليج“ کليو آهي، الخالق ادبي اداري به ان جو الحاق ورتو آهي. هاڻي تون اديب ذريعي ميٽرڪ ۽ ٻيا امتحان آسانيءَ سان پاس ڪري سگهندين. الخالق ادبي اداري جو داخلا فارم ۽ ڪورس جي ”سليبس“ ڏئي چياڻين ته سنڌي اديب لاءِ شاھ صاحب جا ٽي سر ”سارنگ ڪاموڏ ۽ ليلا“ مخصوص آهن. ٻئي ڏينهن ٿانورداس وري مون لاءِ ”نوٽس“ به ڪئي آيو ته الخالق ادبي اداري طرفان سر سارنگ لاءِ ٿيندڙ ”ٽيسٽ پيپر“ لاءِ پروگرام به وٺي آيو. ڏاڍي خوشي ٿيم جو ٿانورداس منهنجي تعليم بابت ذاتي دلچسپي وٺي، ڪملا واريءَ لائين تي ڪم ڪري رهيو هو.

مقرر تاريخ تي سر سارنگ جي ٽيسٽ پيپر لاءِ الخالق ادبي اداري هالا وڃڻ ٿيو. وڏي احتياط ڌيرج ۽ انتهائي محبت سان شاھ سائينءَ جي سر سارنگ تي مضمون لکي هليو آيس ته ٻئي ڏينهن اداري جي سرواڻ سائينءَ غلام رسول ابڙو ”غلام هالائي“ جو خط پهتو جنهن ۾ مون سان ننڍڙي رهاڻ رچائڻ جو تذڪرو ٿيل هو. ان سلسلي ۾ الخالق ادبي اداري پهتس ته ڪيتريون ئي نامور نگاهون منهنجي آجيان لاءِ منتظر نظر آيون جن ۾ مسٽر اله ڏنو شيخ D.O ۽ (پرديسيءَ جو پيار) ناول جو خالق، مسٽر اله بخش ٽالپر، جن به موجود هئا.

اداري جي معاون محترم انور هالائيءَ اعلان ڪيو ته ”هي ننڍڙي شام سوز هالائي جي نام آهي“ جنهن هن اداري طرفان شاھ لطيف جي سر سارنگ بابت ڪرايل ٽيسٽ پيپر جي مقابلي ۾ پهرين پوزيشن حاصل ڪئي آهي. تازيون وڳيون ته منهنجو حوصلو به وڌيو. سائين غلام رسول کي الاجي ته

ڪيئن خبر پئي هئي ته آئون جهونگاريندو به آهيان سو ڪجهه ٻڌائڻ لاءِ
 اصرار ڪيائين. مون به سڀني حجابن جا در دريچا کولي شاھ سائين، جي سر
 ڪاموڏ مان وائي "هيري هٿ وڌائين. ويهي سائين وڃ پر" ڳائي ته سائين وري
 تبيل تي وڃت ڪئي. هو موسيقي شناس ۽ لڌ ڪار به هو. سرڪاموڏ جي
 وائي هر مستيتاليهه ڏوهيڙا پيش ٿيا ته سڀ حاضرين حيران ٿي ويا ۽ يڪ
 مشت داد ڏئي چون لڳا ته "ههڙو دوست ته گهڻو اڳ هن حلقي ۾ شامل ٿيڻ
 گهربو هو." بهر حال! ان رتيءَ جي رهاڻ، هالا جي ادبي حلقن ۾ چڱي پذيرائي
 ڏياري ڇڏي

اديب سنڌيءَ جو امتحان پاس ڪري آيس ته ٿانورداس انگريزي
 ڪتاب ۽ نوٽس کڻي آيو جيڪي نهايت ئي سٺي ڪنڊيشن ۾ هئا. شايد
 اهي ڪتاب ٿانورداس مون لاءِ ئي سانڍي رکيا هئا. ٿانورداس هر رات جو به
 ٽي ڪلاڪ منهنجي انگريزيءَ تي صرف ڪندو هو مون کي حروف شناسي
 ته اڳ ئي هئي. صورتخطي به چڱي هئي فقط نائين ۽ ڏهين جي انگريزيءَ جو
 مسئلو درپيش هو ان لاءِ ٿانورداس پنهنجي خاص حڪمت عملي ۽ علم
 شناسيءَ جو ثبوت ڏيئي نه رڳو امتحاني پيپرن لاءِ پاڻ کي مخصوص ۽
 محدود ڪيو. پر انگريزي گرامر تي به زور ڏيندو رهيو.

شري ٿانورداس اهو حذف حاصل ڪرڻ لاءِ ڏينهن رات محنت
 ڪندو رهيو. نائين ڏهين جي انگريزي پيپرن لاءِ ڇهين کان اٺين - وارو
 ڪورس (بنياد پڪو ڪرائڻ لاءِ) Refer ڪرائيندو رهيو گرامر سيڪاريندو
 رهيو Other word به لکائيندو رهيو. سوال جواب به ڪندو رهيو ته ٻان اخبار
 جي مطالعي لاءِ به زور ڀريندو رهيو. (ڇڻ ته امتحان منهنجون نه پر سندس هو)
 هر ماه هر سال جو امتحان وٺندو رهيو ۽ پيپر ساري رزالت به ڪيندو رهيو ۽
 آئون به نهايت ئي ڌيان ۽ گيان سان "هوم ورڪ" ڪري ايندو هئس ته
 ٿانورداس کي به اتساه ملندو هو.

ٿانورداس جي پڙهائڻ جو طريقو به عجيب هو چوندو هو ته "تون ٻار نه
 آهين، بالغ نظر آهين، شاعر ۽ راڳي به آهين، ان ڪري توکي شعور سان
 پڙهائڻو آهي ۽ توکي به شعور سان پڙهڻو آهي سو هڪ خاص حڪمت
 عمليءَ سان منهنجي دلچسپيءَ ۾ به اضافو ڪيائين، ته ترنم ۽ مخرج ذريعي
 لفظن کي مترنم ڪرڻ جو سليقو به سيڪاريائين، سو اهڙن لفظن کي مترنم
 ڪرڻ لاءِ شعرن جو استعمال به ڪندو رهيس ته سرن جو مهارو به وٺندو
 رهيس، جنهن استاد کي خاصو مطمئن ڪيو.

هڪ ڏينهن انگريزي لفظ "لائيٽ" ڏيئي ان جي قافيه تي بيت لکي
اچڻ لاءِ چيائين ۽ مون ان حڪم جي تعميل اجهو هن ريت ڪئي هئي:

لالڻ ڏي "Light" لطف سان لطيف تون.

اٿڙ يو شائن اٿڙ مون ان نائيٽ.

(As you shine as moon in night)

آهين. سوڻهن جو رهبر تون رائيٽ Right

سوز تي سائيٽ Sight ڪجو پنهنجي ڪرم جي

بئي ڏينهن وري لفظ Good تي لکي اچڻ لاءِ چيائين سو مون اجهو
هيئن لکيو هو:

Kindly come to me, How it will be good!

پياسو آهيان پيار جو From childhood

ان سلسلي ۾ وري ڪڏهن هر قافيه لفظن جي سيريز ٺاهڻ لاءِ چوندو
هو ته ڄاڻ ۾ اضافو اچي ويندو هو. مٿين ٻنهي بيتن ۾ لفظن کي استعمال
ڪري واقعي مون ڪو تير ڪونه ماريو هو. اها محض ٻاراڻي حرڪت هئي
پر. اهي لفظ هڪ دفعي ئي جهونگارڻ سان ذهن نشين ٿي ويا ۽ اڃا تائين
ياد اٿن.

هڪڙي ڏينهن چيائين ته شاھ جي رسالي ۾ جيترا به انگريزي سڀاءُ
وارا لفظ نظر اچن اهي لکي اچجن. پر بيتن سميت مون شاھ سائينءَ جو
رسالو کولي پڙهيو ۽ ڪجهه انگريزي سڀاءُ وارا لفظ نظر آيا. سو لکي ڪئي
آيس اهي لفظ هن ريت هئا:

سو (So)، اگلي (Ugly)، اپر (upper) پاور (Power) ويڪ (Weak) وغيره.

سو (SO): سو هي سو هو سو اجل سو الله

سو سو پرين سو پساه سو ويري سو واهرو.

(سر ڪلياڻ)

(مٿئين بيتن ۾ سو مختلف معنائن طور استعمال ٿيل آهي)

اگلي (Ugly): آئون "اگلي" گدلي گندري مون ۾ عيب اپار

(گدلي) پسي لڏ لغار متان ماڳر مٿئين

(سر ڪاسو)

اپر (Upper) ڳڻڻ ڳاڻيٽو ناهي ڪو اپر ٿيا عصيان

(مٿي) يا الاهي ٻاجه ٻلائي پانٿيان

(سر راڳا)

پاور (Power) پر نهين "پاور" نهين پهچ نهين ٻي دور
(طاقت) اڏر نه سڪان ري سڪيو مران سور به سور.
(سربرو هندي)

ويڪ (Weak) ٻيون ڏيئي هن تون هلج پاسي هيڪ.
(ڪمزور) ورنه سهي "ويڪ" تون ٿيڏي ٿيڏايون ڪرين.
(سر ڪوهياري)

ان کان سواءِ اوريجنل انگلش پوئمس جيڪي مختلف ڪلاسن لاءِ
هئا، اهي به ياد ڪرائيندو رهيو ۽ آئون اهي به سر پر پڙهندو رهيس

Cocks crow in the morn
To tell us to rise.

Oh look at my kite,
Almost out of sight

"Oh" Merry go and call
He cattle home

اهي ۽ اهڙا ٻيا ڪجهه نظم آئون سنڌي سُرُن ۾ جهونگاريندو هوس
ته ذهن نشين ٿي ويندا هئا. ٿانورداس جي اها خصوصي حڪمت عملي
هئي، جيڪا صرف مون لاءِ مخصوص ڪئي هئائين ۽ پوءِ اهڙيءَ طرح
روزانو ڏهر پندرهن انگلش لفظ ڏيندو هو ۽ جملن يا اشعارن ۾ استعمال
ڪري آڻڻ لاءِ چوندو هو. آئون رات جو دير دير تائين جاڳي "هوم
ورڪ" ڪري ايندو هوس ته استاد ان تي پنهنجا Comments ڏيندو هو.

طالب الموليٰ اوريئنٽل ڪاليج هالا مان اديب سنڌيءَ جو امتحان پاس
ڪري سروري اسلاميه ڪاليج هالا ۾ مئٽرڪ امتحان جو فارم ڀرڻ لاءِ ويس
ته واسطيدار ڪلارڪ مسٽر شمس الدين ڪاڪا مشورو ڏنو ته مون کي
(نائين ۽ ڏهين) جي انگلش سبجيڪٽس سان گڏ مئٽرڪ جي Arts Group
جا Compulsory & Optional Subjects ڀرڻ شامل ڪرڻ گهرجن ورنه مئٽرڪ
جو سرٽيفڪيٽ آرٽس گروپ بدران اوريئنٽل گروپ جو ملندو جيڪو پاس
ڪلاس بابت هوندو. مسٽر ڪاڪا جي اها صلاح ڏاڍي وڻي سو مون به
اڪيون پوري ان تي عمل ڪيو.

مئٽرڪ جي سالياني امتحان ۾ ريگيولر شاگردن جو تعداد نوي
سيڪڙو کان به وڌيڪ هو سائنس گروپ جا شاگرد به شامل هئا، ان هوندي به

منهنجون مارڪون فرسٽ ڪلاس جون ۽ ڪيترن ئي ريگيولر شاگردن کان وڌيڪ هيون. ڪڏهن ڪڏهن سوچيندو آهيان ته هڪ پرائيويٽ شاگرد روزمره جي مصروفيتن يا وجود جڏهن پنجن سالن جو ڪورس هڪ سال ۾ چڱي نموني پاس ڪري سگهي ٿو ته. پوءِ ڪهڙو سبب آهي جو تعليمي ماحول ميسر هوندي به اهو "Target Achieve" نه ٿو ڪري سگهجي! ان جو جواب آهي ڪاٻي ڪلچر زنده باد ۽ پرچي ڪلچر پائنده باد.

مئٽرڪ جي امتحان پاس ٿيڻ جي خوشي مون سان گڏ تانور داس کي به ٿي هئي. جنهن جي محبتن ۽ محنتن رنگ لاتو هو. چيائين هاڻي (مون لاءِ) ڊگريون ۽ نوڪرين جا دروازا کلي ويندا. امان به ڏاڍو خوش ٿي هئي. ڪاش! ڪملا هجي ها ته ڪيڏي نه خوش ٿي ها!

ٻئي سال اديب عالم ۾ امتيازي پوزيشن حاصل ڪيم اخبارن ۾ تصوير ڇپي ته هوائن ۾ هل هلي ويا. نامور لوڪ اديب محترم محمد اسماعيل شيخ اديب عالم جي ان امتحان ۾ ٽين پوزيشن حاصل ڪئي هئي. سدائين مون کي ڏسي چوندو هو ته "موز" مون کان به ڏاڪا مٿي آهي.

انٽر آرٽس جو فارم ۾ گذريل سال واري لائين تي پريم، يعني يارهين يارهين انگلش پرچن سان گڏ آرٽس گروپ جا ڪمپلري آپشنل سبجيڪٽس به شامل ڪيم ته جيئن شارٽ ڪٽ ذريعي ضايع ٿيل سالن جي تلافِي ٿي سگهي. بهرحال! انٽر آرٽس فرسٽ ڪلاس ۾ پاس ڪري بي اي پارٽ I ۽ پارٽ II لاءِ علحده داخلا ٽون وٺي (شارٽ ڪٽ) ڇڏي ڏنم. بي اي فرسٽ ڪلاس ۾ پاس ڪري سنڌ يونيورسٽي ۾ ايم اي سنڌي ادب لاءِ داخلا ورتم ۽ پاس ڪرڻ بعد سنڌ لاءِ ڪاليج ۾ ايل ايل بي لاءِ داخلا وٺي امتحان پاس ڪيم. اهي سمورا امتحان مون ٻئي ڏؤر ۾ 1965ع کان 1975ع تائين پاس ڪيا هئا. اڃا به خواهش آهي. ته موسيقيءَ ۾ پي ايڇ ڊي (Doctorate) ڪرڻ. جي پر سنڌ يونيورسٽي ۾ في الوقت موسيقيءَ جو شعبو آهي ئي ڪونه خدا چاهيو ته اها خواهش به پوري ٿي پوندي ان لاءِ ٿيسز "سنڌي موسيقيءَ جي اوسر" بلڪي چڪو آهيان.

مون کي اعتراف آهي ته مٿيون ڊگريون جيڪي مون حاصل ڪيون آهن. سي نه ته اهم آهن ۽ نه وري ورجائڻ جهڙيون. پر جن دشوار مرحلن مان گذريو آهيان ۽ جنهن جاکوڙ سان هڪ پسمانده، تنها ۽ بي پهچ شخص آهي ڊگريون حاصل ڪيون آهن ان ڪري اهي يقيناً اهم ۽ ورجائڻ جهڙيون آهن. سچ ته اهو به آهي ته اهي امتحان مون اسٽريٽ لائيٽ Street Light جي

جهڪي روشنيءَ ۾ نور نچوڻي پاس ڪيا آهن. ان وقت اسان جي گهر ۾ بجلي به ڪانه هئي. اهو ئي سبب آهي جو اهي پنهنجي معمولي ڳالهين وڌي تفصيل ۽ وضاحت سان پيش ڪيون اٿن. ته جيئن حقيقتون کلي سامهون اچن. سچ ته اهو به آهي ته انهن امتحانن پاس ڪرڻ ۽ ڊگريون حاصل ڪرڻ لاءِ مون پنهنجي گهر واريءَ جا بچيل زيور به وڪڻي ڇڏيا هئا. اهڙيون جدوجهد مان سرچيل، ڪرب ۽ درد مان ڦٽي نڪتل وارتائون منهنجي جيون ڪٿا ۽ علمي سفر جو اهم حصو آهن.

مان اعتراف ڪريان ٿو ته منهنجي ملازمت وارو حوالو به اديب عالم وارو آهي ۽ ٻيون سموريون ڊگريون محض ”خان پري“ طور استعمال ٿيون آهن. منهنجي تعليم جا سڀ حوالا اتي ئي ختم ٿيا آهن ۽ ان بعد ملازمت وارو دور شروع ٿيو آهي.

هيءَ دنيا به عجيب آهي. اسان جهڙن ماڻهن کي گهڻي ڳولا لاءِ ڪهڙا نه سانگ رچائڻا پيا آهن. نوڪريءَ جو آرڊر مليو ته وري امان نه رهي جنهن منهنجي تعليم ۽ خوشحالي جا خواب ڏٺا هئا ۽ مون لاءِ دعائن جا درياءُ وهائي ڇڏيا هئا. اهو هڪ وڏو حادثو هو منهنجي ذات لاءِ جنهن کي سنڀالڻ لاءِ هڪ وڏو عرصو درڪار رهيو.

ڪجهه مهينن بعد ٿانور داس به هالا پراڻا مان هجرت ڪري ٽن ڀائرن هري رام، روچيرام ۽ ڀالو مل کي هند موڪلي، کيمن داس کي غلام محمد بنائي، پاڻ صوفي بنجي ستار نگر ميرپورخاص ۾ وڃي سڪونت پذير ٿيو ۽ ستار ڪاٺن فيڪٽري ۾ ملازمت ڪرڻ لڳو (ستار ڪاٺن فيڪٽري جو نالو شاه عنايت جهوڪ واري جي گادي نشين سائين ستار جي نسبت سان آهي ۽ ان جا مالڪ هندو جاتي جي آسنداس آڪهه سان تعلق رکن ٿا).

ٿانور داس ڪجهه سال ٿيندا ته فوت ٿي ويو آهي. هي ڪلمات لکندي ڏاڍو ياد اچي رهيو آهي. جيڪل ماءُ ياد آئي آهي. ڪملا جي ياد آئي آهي ۽ بيبي امان به ياد آئي آهي. جنهن منهنجي علمي حصول لاءِ تاڪيد ڪئي هئي يت ڪريم به ياد آئي آهي. جنهن جي طفيل منهنجي تعليم وارو سارو رنگ رچي سگهيو آهي:

”اِنَّهُ ظَنَ الْاَنَ يَحُوْرَ بَلِي اِنْ رَيَه ڪَانَ بِهٖ بَصِيْرًا“



موسيقي ۽ شاعريءَ جو سفر

منهنجي سر ۽ شاعريءَ جو سفر به منهنجي نصابي تعليم جو حصو رهيو آهي. اسڪول جي وقت کان ئي موسيقي ٻڌندو ۽ جهونگاريندو رهيس. ته اسڪول جي فنڪشنن ۾ حصو به وٺندو رهيس. بالڪيڻ واري زماني ۾ منهنجي ڳوٺ جي اڪثر مڪانن، اوتارن ۽ اوطاقن تي سدا رنگي راڳ جون ڪچهريون ٿينديون هيون. اهي دل جمعي سان ٻڌندو هوس. منهنجي موسيقيءَ سان وابستگي به دلچسپيءَ کان خالي نه آهي.

هڪ رات ننڊپڻ ۾ اڱڻ تي ستو پيو هوس. ته ڪن بي سرن آلاپن جا ڳائي ڇڏيو. پڪ ٿيم ته اسان جي گهر تي جن لهي آيا آهن. بستري تان اٿي ڪنايم ته اهي آلاپ اسان جي ڪوئيءَ مان اچي رهيا هئا. در ڪوليم ته چرڪي ويس منهنجو ڀاءُ اهي بي سرا آلاپ ڪڍي رهيو هو. چيائين: ”هي باجو سائين حسين علي شاھ ڏنو آهي ۽ دعائون به ڏنيون اٿس. سو تون مون کي ”ساري گا ما پا ڌا ني سا“ جا حروف سرن تي لکي ڏي ۽ مون ان جي تعميل ڪئي ۽ تعميل ڪندو ئي رهيس. ڪجهه ڏينهن کان پوءِ اسان جي اوطاق تي هڪ اجنبِي شخص منهنجي ڀاءُ کي هارمونيم وڄائڻ جو گس ڏسي رهيو هو. اهو پنجاب نارو وال جو شمس الدين پنجابي هو. جنهن کان ميان نواز احمد پٽي، رجب علي شيخ ۽ مون به ابتدائي سبق سکيا هئا.

منهنجي پاڙي ۾ منهنجي ڀاءُ محمد ابراهيم ”بلو“ سميت ڪجهه وڃتيا به هئا. جن ۾ محمد يوسف شيدي (ارگن مائوٽ پليئر) محمد سومار ماڇي (پڪوازي) غلام حيدر پٽي (گهڙي نواز) کان سواءِ ميان نواز احمد پٽي به (شوقيه طور) هارمونيم ماسٽر بنجي ويو هو. مون سان اڪثر باجو وڄائيندو هو ته آئون به محمد رفيع ۽ طلعت محمود جا ڳايل فلمي گانا ڳائيندو رهيس. اهڙيءَ طرح ننڊپڻ ۾ راڳ ويراڳ سان دلچسپي رهي. مون کي يڪتاري وارو راڳ پسند ڪونه هو (اڄ به ڪونهي سواءِ ڍول فقير جي) سو سُريلن ۽ سُرشناس ڳائڻن کي ئي ٻڌندو ۽ لطف اندوز ٿيندو هوس. مون پهريون راڳي مصري فقير ٻڌو هو ۽ ان کان متاثر به ٿيو هوس. هارمونيم جا ابتدائي سبق

شمس الدين پنجابي کان ته سڪيس. پر دل رڳو راڳ ٻڌڻ چاهيندي هئي. راڳ جو ٻڌندو هوس ته ڪٿي جو ڪٿي وڃي نڪرندو هوس. اسان جو ڳوٺ تن ڏينهن سُريلن سماعتڪارن جو ڳوٺ به هو سو آئون به ڳوٺ ۽ ان جي آس پاس ڪيترائي راڳي ٻڌي سگهيو هوس ۽ ننڍڙي دماغ سان وڏا وڏا راڳ سمجهي، سُرِلا راڳي ٻڌي سگهندو هوس جن ۾ بيبيو خان، جمالو خان، الهڏنو نوناري، زوار جمن پٽ، خير محمد خان ۽ جيوڻي ٻائي، محمد ابراهيم شيدي، مهراج مولچند، محمد صالح سنائي، دين محمد شيخ سينيئر، مٿو ميرائي وغيره وغيره.

پوءِ ٽيواڻين جو ڪا سُر جي ساڃهه اچي وئي هئي سو جهونگار بندوب رهيس. راڳ لاءِ مشهور چوڻي آهي ته ”پهله سٺا، پهر سمجهتا، پهر گاتا“ سو آئون به شايد ان چوڻيءَ تي عمل ڪري رهيو هوس. اڃا ان چوڻيءَ تي عمل پيرا ئي هوس ته ٻيءَ چوڻيءَ جو نزول ٿيو ”بي سُر اڪهپ جاتا هي، بي تالا نهين ڪهپتا“. ابا هاڻ ته وڃي وياسين هي ته گورک ڏٺو آهي ۽ سڄي عمر رياض تو گهري پنهنجي ساءِ سوچيندو به رهيس ته لڻ ڪاريءَ طرف ڌيان به ڏيندو رهيس. پر منهنجو پاءُ مون کي راڳ سڪڻ کان سدائين پري رکندو رهيو. سو دلي لڳاءِ راڳ ٻڌڻ تائين محدود رهيو (هي اهو زمانو هو جو اڃا ريڊيو پاڪستان حيدرآباد جو قيام عمل ۾ ئي نه آيو هو).

ڳوٺ جا ڪي سُرِلا سُرِلا ماڻهو ٽوڪون ۽ چٿرون ڪري چوندا هئا ته ”هي چوڪرو پاڻ کي وڏو راڳ جو ڄاڻو ۽ پارکو ٿو سمجهي“ پر انهن ٽوڪن جا وار گسائيندو رهيس. هڪ لڱا امتحان وٺڻ لاءِ سڏ ڪري (طنز طور) چيائون ابا! هن راڳ تي نالو ته رک، ورائيم ته مان ايترو نه ٿو ڄاڻان پر زور ڀريائون ڪوئي ڪلاسيڪل گوبو ريڊيو تي راڳ مالڪونس ڳائي رهيو هو. سو نالي رکڻ تي دير ئي ڪانه لڳي. راڳ مالڪونس جو نالو ڪنيم ته اناٿونسر به اهو ئي نالو ٻڌايو پر نه مڃيائون. ڏاڍا ضدي هئا. چوڻ لڳا ته اناٿونسرن کي ڪهڙي خبر گويا پنهنجي راڳ جو صحيح نالو ٻڌائيندا ئي ناهن. اهڙن ضدي شخصن ۾ غلام حيدر پٽي، يوسف شيدي، اوستو محمد يعقوب عمرائي ۽ ٻيا هوندا هئا، جيڪي اڪثر امتحان وٺندا هئا.

هڪ ڏينهن منهنجو دوست غلام حسين لنجار آل انڊيا ريڊيو تي ڪلاسيڪل گائڪ ٻڌي رهيو هو. اناٿونسر راڳ ۽ گائڪن بابت اعلان اڳ ئي ڪري چڪو هو. آئون هلندي راڳ ۾ آيو هوس. غلام حسين لنجار هجائڻو دوست هو. چيائين ته ”اڄ وري اوهان جو امتحان آهي اوهان کي راڳ

۽ ڳوڻن جا نالا ٻڌائڻا آهن. پر اهو به خيال رهي ته هي آل انڊيا ريڊيو آهي،
 مٿان ريڊيو پاڪستان سمجھي پاڪستاني ڳائڪن جا نالا کڻي وٺو. مون
 سوچي سوچي راڳ جو نالو ”ڪلاوتي“ ۽ ڳوڻن جا نالا نزاڪت علي خان،
 سلامت علي خان ڪنيا ته حيران ٿي ويو ۽ پوءِ ته غلام حسين منهنجي
 راڳ شناسيءَ جو وڌيڪ ڦاٿل ٿي ويو.

پٽ شاه ميللي تي سائين محمد جوڙيو جي اوطاق تي ڳويا ڳائي رهيا
 هئا. انهن ۾ امانت علي خان قصوري خورشيد علي خان ۽ ٻيا به شامل هئا.
 امانت علي خان جڏهن خواجہ غلام فرید جي ڪافي ”نينهن لایم ڪارڻ
 سک وي میان“ ڳائي ته هڪڙي همراہ رڙ ڪري چيو ته ”واہ استاد واہا واہ
 جا پیروی شروع ڪئي اٿئي“ ٻئي همراہ ڌیرج مان چيو ته ”ادا اها پیروی
 ڪانهي پیم پلاسي آهي“ پهريون همراہ کيس چڙهڻ ۽ چنڀڻ لڳو ته مون
 کان به رهيو ڪونه ٿيو سو چيم ته ادا اهو ”پیم پلاسي به ڪونهي“ ته همراہ
 صفا مچرجي پيو ”منهن ماري“ به ڪيائين ته اجايا سجايا ريمارڪس به ڏيڻ
 لڳو. راڳ ۾ رخنو پيو ته سائينءَ پڇيو ابا ڇا آهي؟ ڪنهن ٽوڪ مان چيو ته
 سائين راڳ تان خفتي اٿڪي پيا آهن. سائينءَ حڪم ڪيو ته انهن
 همراهن کي پيش ڪيو وڃي ۽ راڳ رکجي ويو... اسين ٻئي پيش ٿياسين،
 هو همراہ کڙو تڙو ڏٺو مٿي شهپريل مٿس ۽ آئون بندرو ڏيندو ۽ نوجوان ڳيرو
 سو پويان بيٺي رهيس. سائين شهپريل خفتيءَ کان خبر ورتيون.
 چيائين ”راڳ تي نالو رکيم اٿم سو يار ڪاوڙجي پيو آهي.“ سائينءَ پڇيو
 ڪهڙو راڳ آهي؟ ورائيائين ته ”پیم پلاسي“ سائينءَ محمد جوڙئي مون کي
 ننڍڙو ڏسي پڇيو ته ”پٽ تون ٻڌاءِ“ مون چيو: ”سائين اهو راڳ تلنگ
 آهي.“ ته خانصاحب پڇيو ”تلنگ پر ڪهڙو تلنگ؟“ ورائيم: ”حاصل پوري
 تلنگ“ واہ واہ ٿي وئي سائينءَ ان شهپريل خفتيءَ کي داٻا ڌڙڪا ڏيئي ٻاهر
 ڪڍي ڇڏيو ۽ جڏهن ته هن ننڍڙي راڳ جي خفتيءَ کي پر ۾ ويهاري راڳ
 ٻڌرايو. فنڪارن ريمارڪس ڏيئي حيرانگيءَ جو اظهار ڪيو ته سنڌ ۾
 ڪلاسيڪل موسيقيءَ جو مستقبل درخشان آهي، جو نوجوان به ڄاڻپ
 سڃاڻپ ڪن ٿا.

اهڙيون ڪيتريون ئي محفلون اٿيندو ڪندو رهيس. سر جي ساڃهه
 ٿي ته ”ٻاٺ روم سنگر بجاءِ“ اسڪولن، ڪاليجن ۽ اسٽيجن جو شوقيه ڳائڻو

به بڻجي ويس. ڳائڻ جا انداز به ذهن نشين ڪندو رهيس. ته صوفي شاعرن جي ڪلامن جو ذخيرو به جمع ڪندو رهيس. تن ۾ شاه لطيف جي ڳچ ڪلام کان سواءِ سچل سرمست، ٻلي شاه، غلام فرید، شاه حسين، خوش خير محمد، عثمان سانگي، نانڪ يوسف ۽ ٻيا شامل هئا.

1963ع ۾ ”تپيداري ٽريننگ ڪاليج جوھي“ لاءِ سليڪشن ٿي. ته محمد رمضان لطيفي جهڙو دلبر دوست ملي ويو جيڪو سنڌي عوامي روايتي راڳ کان سواءِ شاه لطيف جي درگاه جو راڳي به هو ۽ ڳائڻ کان سواءِ ردم به لڳائي سگهندو هو. پٽ شاه جا سندس ننڍپڻ جا هجائتا دوست کيس رمضان ”دهلڙي وارو“ به سڏيندا هئا. سو اسان جي راڳ واري جوڙي مشهور ٿي وئي.

موڪل وارين راتين جو ڪنهن نه ڪنهن دوست جي ڪوارٽر تي موسيقيءَ جي محفل لڳندي هئي. انهن محفلن ۾ اسان جا استاد به شريڪ ٿيندا هئا. اسان جو هڪ محترم استاد سائين شرف الدين ابرو باقراڻي وارو ڏاڍو خوبصورت جوان ۽ سريلو ڳائڪ هو سو اسان جي همت افزائي ڪندو هو. اهڙين دوستائين محفلن ۾ آئون به اچي گول ٽوبيءَ کي ماستر چندر واري ”ڪٽپ“ بنائي، اچو پهراڻ پائي، جلد واري ڪتاب کي هارمونيم بنائي، آلاپ ڪندو هوس ته محمد رمضان پائي تي ردم لڳائي ساڻ ڏيندو هو ۽ اسان جو راڳ ڏاڍو رس ۽ ڪٽ ڪندو هو. مان اڪثر ريڊيو وارا ڪلام ڳائيندو هوس، جن ۾ اجهو ههڙا ڪلام منهنجي مشهوريءَ جو سبب بڻيا.

ڪيا حال سٿاوان دل دا، لت مار سوداگر لت گئي ني، صحبت مست قلندر هون. دردان دي ماري دلڙي عليل اي ڪيا جاني دم ڪوئي، بن دلبر شڪل جهان آيا، نينهن لايمر ڪارڻ سک وي ميان، دلڙي لٽي تين پار سجن، انت بحر دي خبر نه ڪائي، دل لڳ گئي بي پرواه دي نال، منهن جو ملڪ ملير، منهنجو پانڌيٿڙا پرينءَ کي، زاري سا زاري آهي بيوفا هي سارو زمانو، دل ڏاڍو ٿي سجن توکي ساري، آيو يار ڏنئين دلداريون، آئون وريو نه ٿي ويران، آڏر ڪانگ قاصد عجيبين اوتاري، ويڪو شام دي قيدي هو پڪي ويندي وغيره.

هڪ ڏينهن مشهور سُرندي نواز جوڳي کوسو به جوھيءَ جي جبل تان لهي سُرندي سميت اچي اسان جي هاسٽل تي پهتو ته محفل مچي وئي، اسان جي فنڪارن، منار علي لغاري محمد رمضان به حصو ورتو ته مون کي به سڏيو ويو مون ان محفل ۾ شاه لطيف جي وائي ”آءُ راتا ره رات“ ڏوهيڙن سان سڃاڻي پيش ڪئي ته جوڳي کوسي ريمارڪ ڏنو ته بابا!

هيءَ ته اسان جي لڏي جو آهي پوءِ جڏهن کيس معلوم ٿيو ته آئون مشهور
 سرندي نواز حاجي احمد جي فرزند محمد چمن جو دوست آهيان ته وڻندڙ
 محبتون سرس ڏيڻ لڳو.

سرندي نواز جوڳيءَ کوسو گهڻو پوءِ ريلوي حيدرآباد جي اسٽاف
 آرٽسٽ طور به شامل ٿيو هو اتي به سائنس خوب ڪجهه پڻ ٿينديون هيون
 اڪثر محمد چمن کي چونڊو هو ته ”هي يار تنهن جون سڪون ٿو لاهي.“
 ته استاد خوش ٿي ويندو هو.

منهنجي شاعراڻي تخلص جو به هڪ عجيب واقعو آهي جوڳيءَ
 کوسي سان رچايل رهاڻ ۾ اسان جو هڪ دوست ٿندي محمد خان جو پيار
 علي پٽي (جنهن جو تخلص سوز هو) کي به ”پرفارم“ ڪرڻو هو سو کيس
 استادن جي پُر زور اصرار تي سڏيو ويو پر هو پرفارم ڪري نه سگهيو ۽ پوءِ
 اسان جي استادن ان پريءَ محفل ۾ اعلان ڪيو ته اڄ پيار علي پٽي ”سوز“ نه
 رهيو آهي ۽ الهه ڏنو پٽيرو ”سوز“ آهي. بهرحال مون کي تخلص ته مليو پر
 ان جي توثيق بعد ۾ الخالق ادبي اداري هالا ڪئي ۽ آئون سوز هالاڻي بنجي
 ويس ۽ اهو شايد منهنجي ذات لاءِ مناسب تخلص آهي.

شاعراڻو سفر:

منهنجي شاعريءَ جي شروعات ڪملا جي حوالي سان ٿي ۽ سندس
 هجرت تي في البداهه ٻه بيت لکي خاموش ٿي ويس. مان وڌيڪ شاعري نه
 ڪري سگهيس البتہ سرن جي سنسار ۾ گم ٿي ويس منهنجي شاعريءَ جا ٻه
 منهنجي تعليم وانگر ٻه دور آهن.

منهنجي شاعريءَ جو ٻيو دور جيڪو 1963ع کان شروع ٿيو ان جو
 آغاز تڪ بندي غير شاعراڻن موضوعن، غير منجنيده حرڪتن ۽ نعرپياڙي
 سان ٿيو اهڙي شاعري منظور خطن، منظور ايڊريسن، منظور سلامن طنزيه ۽
 هجو به پيرو ڏين تي ٻڌل آهي.

1960ع وارو ڏهو شاعريءَ جي حوالي سان شيخ اياز ۽ صرف شيخ اياز
 جو ڏهو هو شيخ صاحب جا لاتعداد گيت ۽ قومي گيت هوائن ۾ گونجڻ لڳا
 هئا ۽ اسڪولن، ڪاليجن، يونيورسٽين جي اسٽيج تي گونجندا رهيا. مون
 به شيخ صاحب جي تتبع تي ڪجهه گيت لکيا جهڙوڪ: ”سنڌڙيءَ تي سر
 ڏينداسين، هوشو دودا ٿينداسين، مريسون پر منڌ نه ڏيسون، ريتي رت سان
 لائون لڏائين پوءِ به جيئي منڌ چيائين وغيره“ اهي گيت منهنجي تر جي

سُربلن آوازن ۾ ڳونجڻ لڳا هئا. ۽ وقت جي مشهور رسالن، نئين زندگي، بادل،
سهڻي وغيره ۾ جيئن جو تيئن ڇپجڻ لڳا هئا. ته ٿاهي مهراڻ جي ايڊيٽر
گرامي صاحب به پنهنجي رسالي لاءِ گهري ورتا. جن ۾ هي بيت به شامل آهن:

چوڏهين ۽ چٽي پانين، سنڌڙي تنهنجي سونهن،
اوا پٽ ڏٺي جي پونءِ، ڪوسو واءِ نه سنڀرين.

✽

ڄاڻس تان ٻڌوم بيت لال لطيف جو
امڙ سو آلاپ ۾ اولاهو ڏنوم
تهان پوءِ پيئوم، ڪير پنهنجي ماءُ جو.

✽

ماڻهن منهنجون به ٿيون هڪ آيل ٻي جيڄل،
امڙ ٿي آيل، جيڄل منهنجي سنڌڙي

مٿيان بيت مشهور فنڪاره عابده پروين به لکائي ورتا ۽ موقعي
مناسبت سان اڄ به ڳائيندي رهندي آهي.

محترم نفيس احمد ناشاد جي معرفت گرامي صاحب ۽ مهراڻ سان
شناسائي ٿي ته ناشاد صاحب مون کي مهراڻ جي ريگيولر شاعرن ۾ شامل
ڪرڻ لاءِ ڳچ سارو ڪلام لکائي سنڀالي سانڍي رکيو جيڪو وقت بوقت
ڇپيو رهيو. اهڙيءَ طرح منهنجي شاعري به پروان چڙهندي رهي.

ريڊيو تي نصير مرزا صاحب روشناس ڪرايو ۽ رڪارڊ ڪيو ته ٻي
ٿي وي لاءِ سميع بلوچ روشناس ڪرايو.

'رنگ رتا پيچرا' منهنجو پهريون شعري مجموعو آهي، جيڪو
1981ع ۾ ڇپيو ۽ اهو "سگا" جي انعامي مقابلي ۾ به ويو هو. اهو ايوارڊ جڃن
جي تضاد جو شڪار ٿي ويو. جيتوڻيڪ ڪجهه سببن ڪري منهنجي
ڪتاب کي انعام نه ملي سگهيو پر ان ڪتاب جي حصي ۾ جيڪو ووٽ
آيو اهو ويهين صديءَ جي عظيم شاعر شيخ اياز جو هو ان تي مون کي
خوشي به ٿي ته اتساهه به مليو هو.

منهنجا لاتعداد گيت ريڊيو پاڪستان ۽ ٻي ٿي وي تان اڄ به ڳونجندا
رهن ٿا. مان ريڊيو پاڪستان حيدرآباد ۽ ٻي ٿي وي ڪراچي سينٽر جو پينل
پوٽ به آهيان. لاتعداد اردو سنڌي شاعرن، ڪل پاڪستان ۽ بين الاقوامي
مشاعرن کان سواءِ ريڊيو پاڪستان لاهور جي گولڊن جوبلي ۽ ٻي ٿي وي

لاهور جي مشاعري جي پروگرام ۾ شرڪت ڪري چڪو آهيان. وطن جي
گيتن جي هڪ طويل سيريز منهنجي ڪريڊٽ تي آهي. مون کي خوشي
آهي جو مان وطن پرست شاعر جي نالي سان به مشهور آهيان، نه صرف اهو
پر موسيقي شناس شاعر به منهنجو حوالو رهيو آهي.

پنهنجي شاعريءَ جا ٽي مجموعا رنگ 'رتا پيچرا'، 'درشن ڌارو ڌار' ۽
(من اندر جي موسم) سنڌي ٻولي کي اربابا اٿم. مان اڄ به شاعري ڪريان پيو
سو طرحي غزل، مشاعرن جا غزل، وطن جا گيت ۽ شاعراڻي نوڪ جهونڪ
وارا اشعار لکندو رهان ٿو.

منهنجي شاعريءَ جا عڪس اولڙا منهنجي هن نثري ڪتاب ۾ به
جاءِ موجود آهن، سفر اڃا جاري آهي.

جيئين دم ۾ دم آ پيارا،

تيهين نيتهن نياڻينداسين.



مان ۽ منهنجا همعصر همسفر

منهنجي شاعراڻي سفر جا همسفر اڪثر مشاعرن وارا شاعر آهن. هالا ۽ ان جي گرد نواح جي مشاعرن ۾ ڪهنه مشق شاعر به شريڪ ٿيندا رهيا ته نوان شاعر به پيدا ٿيندا رهيا. اهڙا مشاعرا يقيناً ادبي درسگاه ۽ تربيت گاهه بنجي ويا. اهڙن شاعرن جي هڪ طويل فهرست آهي جنهن کي مختصر اجهو هن ريت ڪيو اٿم.

محمد هاشم سائل لاکو:

هالا تعلقي جي ڪهنه مشق، استاد شاعرن ۾ سائل لاکو پيش پيش رهيو آهي. هو خالص مشاعرن جي عوامي شاعر طور سڃاتو ويندو هو ۽ سنڌ جي دور دراز علائقن ۾ مشاعره اٿيند ڪري هالا جي نمائندگي ڪندو رهيو. موسيقي شناس به هو سو پنهنجي شاعراڻي محرڪات ۾ موسيقيءَ جو ترنم به شامل ڪندو رهيو. سندس چواڻي ته سندس هڪ سو کان وڌيڪ شاگرد آهن. مشاعرن سان سندس محبتن جو اهو عالم هو جو عليل هوندي به پاڻ ڪٿائي مشاعره گاهه ۾ پهچندو هو. پر افسوس جو سندس زندگيءَ ۾ ڪوبه شعري مجموعو منظر عام تي نه اچي سگهيو. البت لاڏاڻي بعد سندس شعري مجموعو ”سائل جون صدائون“ ڇپجي پڌرو ٿيو آهي.

سائل صاحب منهنجي ذاتي دوستيءَ ۾ به شامل رهيو آهي ساڻس پنجاه سالن جي آشنائي ۽ پنجڏيهن سالن جو ادبي ساٿ رهيو آهي. پاڻ تازو مرحوم ٿي ويو آهي. پر سندس يادون اڃا به مشاعرن ۾ موجود ۽ محفوظ آهن سندس لاڏاڻي تي ائين محسوس ٿيو هوم چو:

وڃائي پنهنجو وارو نيٺ سائل موڪلائي ويو.
لڳي ٿو شاعريءَ جو هاڻ هٿ فقدان ٿي ويندو.

مخمور ميرالپوري:

ڪتاب "ڏنڌلا عڪس" جو شاعر مخمور ميرالپوري اسان سڀني شاعرن جي محبت جو مرڪز رهيو آهي. سائنس شناسائي جيتوڻيڪ عرفان مهدي ۽ مشاعرن جي معرفت ٿي هئي. تاهه اڄ به هو اسان جي شاعراڻي ساٿ ۾ شامل آهي. مخمور خوبصورت شاعر آهي. مشاعرا به ڪرائيندو رهيو آهي پر هن وقت هو زماني جي گردش هيٺ آيل آهي. سندس ستارو اڃا پوري طرح آجوند ٿيو آهي. شايد ان ڪري هو ادب ۽ شاعري کي گهٽ وقت ڏئي. صرف ملازمت تائين محدود ٿي ويو آهي.

ڌڻي بخش قربان ڏاهري:

تعلقي هالا (هاڻي سعيد آباد) جي ڳوٺ ڪوڙو ڏاهريءَ جو ماستر ڌڻي بخش قربان اسان جي ساٿ جو ساٿي ٿي رهيو آهي. مشاعرا به سڏائيندو آهي. بزم طالب الموليٰ شاخ ڪوڙو ڏاهريءَ جو سيڪريٽري به آهي. جيتوڻيڪ پاڻ ڪهنه مشق شاعر آهي. پوءِ به سندس مجموعو ڪلام منظر عام تي نه آيو آهي ۽ هوريان هوريان هو شاعريءَ بدران غير شاعراڻي محرڪات ڏانهن ڌيان ڏئي رهيو آهي. سو مشاعرن جي محفلن ۾ به سندس حاضري گهٽجي رهي آهي.

غلام قادر مظهر:

ڳوٺ ڪوڙو ڏاهريءَ جو ٿي مظهر ڏاهري به ڏاڍو سٺو شاعر ٿي ويو آهي. شاعري ۽ مشاعرن سان دلي لڳاءُ اٿس ۽ ڪثرت سان شرڪت به ڪندو رهي ٿو. پاڻ هن وقت مرڪزي بزم طالب الموليٰ جو اعزازي سيڪريٽري آهي. نهايت خوش خلق انسان ۽ شريلو شاعر آهي. شروعات ۾ سائنس لکي کان اصلاح وٺندو هو اڄ ڪلهه پنهنجي شاعري اصلاح لاءِ مونکي ڏيندو آهي ۽ پنهنجي استادن ۾ شامل ڪندو آهي.

حاجي مصري ڪاڪا:

منهنجي شاعراڻي ۽ ذاتي دوستن ۾ حاجي مصري ڪاڪا "مانڻل سروري" به شامل آهي. بلند پايه شاعر، اديب ۽ شاهه لطيف جي ڪلام جي پارکو هئڻ سان گڏ کيس قبله سائين طالب الموليٰ جن جي شاهڪار شعري مجموعي "چنبر ۾ چڙهيون" جي مرتب هئڻ جو شرف به حاصل رهيو آهي.

حاجي مصري راڳ جو به ڄاڻو آهي ۽ پنهنجي تر پر ڪيتريون ئي موسيقيءَ جون محفلون سڃاڻيندو رهيو آهي. ته مصري فقير ۽ ماسٽر جمن جو دلبر دوست به رهيو آهي وڏي ڳالهه ته هو منهنجي ذاتي ۽ ادبي دوستن ۾ به شامل آهي

سليم ڪاڪا:

هالا تعلقي (هاڻي سعيدآباد) جي ڳوٺ بيگو ڪاڪا جو سليم ڪاڪا منهنجي ذاتي دوستن ۾ شامل رهيو آهي. ساڻس منهنجي شناسائي ته بلاشڪ پياري محمد رمضان لطيفيءَ معرفت ٿي پر اها پوءِ وڏي وڻ ٿي وئي. پيارو سليم شاعر اديب ڪونه هو پر ادب شناس ضرور هو سندس دل دفتر ۽ قلب ڪتاب وانگر هو قبله ساڻين مخدوم طالب الموليٰ جن کان سواءِ شاه لطيف، پير اعجاز راشدي، نور علي شاه احمد شاه ”همدم“ ۽ ٻين جو ڪلام سڏائين بر زبان هوندو هوس. پاڻ ڪچهرين جو به ڪوڏيو هوسو ڪچهريون به سڏائيندو هو.

وڏيري دين محمد ڪاڪا جي لاڏڻ ڪوڏن سان پليل فرزند سليم واقعي قلب سليم جو مالڪ هو ۽ منهنجو دلبر دوست به رهيو پاڻ مرحوم ٿي چڪو آهي ياد ايندو آهي ته هاڻ ۽ پر جي ايندو آهي ۽ جڏهن سندس فرزند دين محمد ۽ اظهار ملندا آهن ته لڳندو آهي ته سليم اڃا زندهه آهي ڀلا قلب سليم وارا ماڻهو به ڪڏهن مري سگهندا آهن؟

هالا ۽ سعيدآباد جي آس پاس وارو علائقو شاعريءَ ۽ موسيقيءَ جو مسڪن رهيو آهي ساڻين اعجاز راشدي، نور علي شاه (پينگهاري هالا پراڻا، لالو لاشاري وارو) مهر شاه جي ڳوٺ وارو احمد شاه همدم ماسٽر صابن پنجموري وارو ان تر جا مشهور شاعر رهيا آهن. ماسٽر صابن ته ساڻين اعجاز شاه جو ڳاڻڻو ۽ ڪلام جو ڪاتب به هو. انهن سڀن سان تعلقات رهيا آهن. اهي چارئي شاعر مرحوم ٿي چڪا آهن سندن يادگيريون هن ڪتاب ۾ قلمبند آهن.

هالا تعلقي جي ڪرم خان نظاماڻي ڳوٺ جا دوست، لکاڏنو ڪلال، جان خاصخيلي، اصغر ڪنول سان دوستاڻا تعلقات قائم آهن. جڏهن ته شاه لطيف نگر جا محمد سومار ”وفا“، سيد علي بخش شاه ناز لطيفي، پير بهاء الدين سرهندي مٽياريءَ وارو ساڻين غلام رضا شاه ”رضا“ ۽ ٻين سان به شاعرانه ۽ ادبي تعلقات قائم آهن.

نج هالاڻي شاعر اديب:

منهنجي من شهر هالا نوان کان سواءِ آئون ڪجهه به نه آهيان. هالا نوان جي مختيارڪار آفيس ۾ ايڪٽيڊ سال ملازمت ڪئي اٿم. هالا ۾ ئي منهنجي شاعري پروان چڙهي آهي. منهنجا گهڻا ٽي ادبي دوست اتي ئي آهن. هالا آفيس ۾ ئي منهنجي ادبي اوطاق ”غزل گهر“ جي نالي سان مشهور ٿي آهي. ته هالا وري ”شهر غزل“ طور مشهور آهي. هن شهر لاتعداد لاجواب غزل گو شاعر پيدا ڪيا آهن. قبله مخدوم طالب الموليٰ جن کان وٺي اختر هالاڻي، غلام هالاڻي، انور هالاڻي کان منصور ويراڳي ۽ تائين، نامور غزل گو شاعر هالا جي سرزمين جا ڪهنه مشق مشهور شاعر رهيا آهن. جڏهن ته مخدوم جميل الزمان، حميد شهيد، عبدالقيوم زخمي، محمد يعقوب انيس، عبدالرشيد ابڙو ۽ حسين سرور به موجوده دور جا تمام سٺا شاعر آهن. هالا جا مٿيان سڀئي شاعر سون ۾ تورڻ جهڙا آهن. پر ڪجهه ويجهڙن ۽ اهم سائين جي مختصر و ستار هن طرح آهي:

مخدوم جميل الزمان:

محترم جناب مخدوم جميل الزمان جن جو شاهڪار ڪتاب ”اُتر لڳا آءُ پرين“ جو تہ سندن سڀني ڪتابن جو ٽائٽل سانگ آهي ۽ مان شاهه لطيف جي ان شاهڪار بيت جي مڪڙي کي اڪثر جهونگاريندو رهندو آهيان.

جناب مخدوم صاحب جن ٽي شاعريءَ جا ڪتاب لکيا ۽ سندن ترتيب ڏنل ڪيترائي ڪتاب اڪثر نثري ڪتاب آهن. تازو سندن شعري مجموعو ”روح رچنديون“ به پڌرو ٿيو آهي.

پاڻ بنيادي طور غزل جا/هالا واري غزل جا اهم شاعر آهن. سائين وڏن جي نظرداري هيٺ رهيا آهن ۽ سائين وڏن جي ٽي شاعريءَ جو تسلسل آهن. توڙي جو پاڻ اضافو به ڪيا اٿن ۽ نوان تجربا به ڪندا رهن ٿا.

جناب مخدوم جميل سائين جن هن وقت هالا ته ڇا سڄي سنڌ جا اهم شاعر آهن. بزم طالب الموليٰ ۽ طالب الموليٰ اڪيڊمي جا سرواڻ به آهن. اڪثر مشاعرا منعقد ڪرائيندا رهن ٿا. جن مان اسان جهڙا به فيضياب ٿيندا رهن ٿا ۽ ائين به چوان ته جميل سائين جن منهنجي پسند جا شاعر به آهن.

مون کي بيمحد خوشي آهي جو آئون "سائن وڏن" جي مشاعرن ۾ به ايندو ويندو هوس، سندن ئي مهر و ڪرم سان بزم طالب الموليٰ جو مرڪزي ڪائونسلر به رهيس.

منهنجي لاءِ ته اهو اعزاز به آهي جو منهنجي پهرين شعري مجموعي "رنگ رتا پيچرا" جو مهورت سائين وڏن ڪيو هو. آئون اڄ به جميل سائين جن جي مشاعرن ۾ شريڪ ٿيندو رهان ٿو ٿوڙي جو هالا ۾ مشاعرن جو چالامان گهٽجي ويو آهي. دلي دعا آهي ته اهي ڏينهن وري موٽي اچن. جو مشاعرن جون محفلون مڃن ۽ مشاعرن جا هل هوائن ۾ هلي پري پري تائين پکڙجي وڃن ۽ نمرا گونجن ته شاعري زنده باد. مشاعرا پائنده باد.

حميد شهيد:

محترم حميد شهيد شاعر ابن شاعر ۽ برادر شاعر آهي. پاڻ هالا جي استاد شاعر اختر هالائي صاحب جو فرزند ارجمند ۽ برادر انيس آهي. ننڍپڻ کان ئي پنهنجي والد جي آڱر جهلي مشاعرن ۾ ويندو هو. استاد شاعرن کي ٻڌندو هو ته کيس به شاعريءَ جو شوق پيدا ٿيو. ڊاڪٽر محمد سليمان شيخ، الطاف شيخ، ۽ عبدالقيوم زخمي جهڙن ادب شناس دوستن سان مليو ته پاڻ به شاعريءَ جي رنگ ۾ رنگجي ويو.

حميد شهيد مشاعرن جو ته شاعر هو ئي. پر شاعري ڇپرائڻ جو خيال کيس رٿائرمينٽ بعد آيو. سو "پيار جا پوپٽ چاهتن جا گلاب" جهڙو شعري مجموعو لکي صاحب ڪتاب بڻجي ويو.

حميد هن وقت هالا جو نهايت خوبصورت ۽ اهم شاعر آهي. سنڌي رسالن ۾ ڪثرت سان ڇپجي ٿو رسالن جي ايڊيٽرن سان دوستي اٿس. علمي ادبي حلقن طرفان سهڪار به حاصل اٿس. سو ترقيءَ جي راهه تي گامزن به آهي.

حميد شهيد کي سنڌي گرامر ۽ عروض تي به دسترس حاصل آهي. پاڻ سنڌي ادبي سنگت شاخ هالا نوان جو سرگرم ڪارڪن آهي. مشاعرا محفلون، ادبي محفلون، راڳ جون محفلون باقاعدي سان اٿيندو ڪندو رهي ٿو. کيس پنهنجو ڪلام ڳارائڻ جو شوق به رهيو آهي. جناب حميد شهيد هالا جو متقي ميمڻ آهي. نمازي پرهيزگار به آهي. هيل حاجي ٿي آيو آهي. دعا آهي ته حميد

حاجي ۽ شاعر حاجي بشجي حميد کان ٿي معلوم ٿيو ته هن جو شعري مجموعو ”هڪلايون نوڪلايون“ جلد اچي رهيو آهي. منا شهيد اڳواٽ واڌايون

محمد يعقوب انيس هالائي:

حميد جو برادر انيس هالائي به واه جو شاعر آهي ۽ هوريان هوريان هالا جو اهم شاعر ٿيندو پيو وڃي. پنهنجي ڀاءُ حميد شهيد ۽ والد اختر جيان انيس سان ملاقاتون فقط مشاعرن پر ٿينديون آهن. ملندو آهي ته اڪيون ٿري پونديون آهن. پاڻ ايترا ته مشاعرا پڙهيا اٿس، جو پڪ آهي ته هڪ به مجموعو ته تيار ٿي سگهن ٿا، پر شاعري ڇپائڻ جي سلسلي ۾ هو نهايت كفايت شعار آهي. توڙي جو وٽس ميمٽن جو مال آهي ڪٽڻ جوئي ڪونهي.

عبدالقيوم زخمي:

جناب عبدالقيوم صاحب جو هالا جي نهايت ئي اهم شاعرن ۾ شمار آهي. رٿائڙ سرڪاري ملازم آهي. سو پيٽ پورٽ لاءِ شفاخانو کوليو ويٺو آهي. اهو شفاخانو اڄڪلهه هالا وارن شاعرن جي ادبي پناه گاه طور ڪم اچي رهيو آهي. (توڙي جو هالا پر سنڌي ادبي سنگت جويونٽ به آهي).

جناب زخمي ڪهنه مشق شاعر آهي. عروض ۽ فارسي ترڪيبات تي ملڪو حاصل اٿس. ”سائين وڏن“ جي مشاعرن ۾ به ايندو ويندو رهيو آهي ۽ هو استاد اختر هالائيءَ جو هونهار شاگرد آهي. زخمي صاحب جو وڏو حوالو آهي عروضي شاعري ۽ مکيه شعبو اٿس طنز و مزاح. هو مزاح ۾ به سنجيدگيءَ جو قائل آهي. زخمي صاحب مشاعرن جو به شوقين آهي. مشاعرن جي دعوت ملندي آهي. ته ڪمپني ٺاهي هليا ويندا آهيون.

جناب زخمي صاحب جو هيٺائين ڪوبه مجموعو نه آيو آهي. کيس سدائين ڪتاب ڇپرائڻ جي خواهش رهي آهي ۽ هو مسلسل ان ٻڌڻي ۾ آهي ته ڪتاب ڪيئن ڇپائجي. نظم، نثر گڏي ڇپرائجي يا جدا جدا. آئون کيس چونڌو آهيان ته سائين نظم کي نظم ۽ نثر کي نثر ڪري ڇپرائجي ته بهتر. ان لاءِ وسيعا تلاش ڪري رهيو آهي ۽ ساڳي وقت كفايت شعاريءَ کي به نظر ۾ رکنڊو اچي ته آئون کيس شاه لطيف جو هيءُ بيت ٻڌائيندو آهيان:

گهڙيا سي چڙهيا، ائين ائين ائين.

مٿي مٿي مهراڻ ۾ پوءِ ٿيو ڏيئي.

ته ميهار مليئي، سنيوڙو سڀاه سين.

عبدالرشيد "رشيد" ابڙو:

هالا جي ابڙا خاندان جي چشم و چراغ عبدالرشيد (رشيد ابڙو) جو شمار هالا جي نامور ۽ اهم شاعرن ۾ ٿئي ٿو. سندس اها خوش بختي آهي جو هو پنهنجي معروف خاندان جو "ست سگيئون" شاعر آهي ۽ مشاعرا باقاعدي سان ائين ڪندو رهي ٿو.

ابڙا خاندان، ادبي حوالن سان هالا جي مخدوم خاندان کانپوءِ وڏو ادبي خاندان آهي. جنهن جو هر فرد ڪنهن نه ڪنهن حوالي سان ادب سان واڳيل رهيو آهي. ادا عبدالرشيد پنهنجي ذاتي دوستن ۾ به شامل رهيو آهي ته آفيس جي معاملن ۾ به مون تي سدائين مهريان رهيو آهي. مان سندس بيحد ٿورا ٿورا آهيان جواج تائين به سڪ جو سڳو سوريندو اچي

حسين سرور:

هالا جو هي نوجوان شاعر "حسين سرور" تازو شاعراڻي ساٿ ۾ شامل ٿيو آهي ادب سان دلي لڳاءُ اٿس. سنڌي ادبي سنگت هالا جو جوائنٽ سيڪريٽري آهي. شاعر نئون آهي پر پنهنجو گس پاڻ ئي گهڙيندو رهي ٿو. الله ڪري زور قلم اور زياده.

هالا جا اديب / ليکڪ:

هالا جي الطاف شيخ واري نثري تسلسل کي هالا جي بعض اديبن به فالو ڪيو آهي ۽ ليکڪن جو هڪ چوڪنڊو تيار ٿيو آهي. هالا جو اهو چوڪنڊو جيڪو مستطيل نما آهي تنهن کي نوجوان ليکڪن اجهو هن ريت ٺاهيو آهي.

امتياز احمد ابڙو:

هالا جي ابڙا خاندان جي جناب شوڪت علي ابڙو جو فرزند ارجمند امتياز جديد ليکڪ جي حوالي سان تيز تر وڪون ڪئي اڳتي وڌي رهيو آهي جناب امتياز ليکڪ ڇرر آهي درس و تدريس سان تعلق اٿس پر ادب لکڻ لاءِ پنهنجي شعبي جو انتخاب "طنز و مزاح" ڪيو اٿس ۽ هو اهڙيون مزاحيه شيون ڀرڻ ۾ ميڊيا ۽ اليڪٽرانڪ ميڊيا تي پهچائي ٿو. امتياز کي ٽي اين جو ٽو و ليکڪ آهي. سواتي "معاف ڪجو" جهڙا مزاحيه خاڪا لکي ميزبان

طور پيش ڪري ٿو جڏهن ته اخباري ڪالم ”پوڳن پوڳن ۾“ جي عنوان هيٺ ڇپبا رهن ٿا.

منوج ڪمار:

صوفي مينگمراج جو فرزند شري منوج ڪمار جديد ليکڪ جي حوالي سان هالا جو وڏو نالو آهي. وڏو پڙهاڪ ۽ سٺو لکاري به آهي. سنڌي ادب خصوصن جديد ادب جي حوالي سان هن جيڪي به پڙهيو آهي ان جو اثر اهو ٿيو آهي جو هو هوريان هوريان دانشوري ۽ دانشمندي جي حدن سرحدن ۾ داخل ٿي لکندو رهي ٿو.

پياري منوج جو تعلق به درس ۽ تدريس سان آهي ۽ سندس شعبو آهي ڪالم نگاري، نامور اخبارن ۽ رسالن ۾ سندس ڪالم بيحد مشهور ۽ مقبول ٿيا آهن. هو پنهنجي ”رو ۽ سوء“ لکڻ ۽ پڙهڻ کي ترجيح ڏئي ٿو. امتياز ابڙو وانگر.

رشد الله شاه ”مخمور بخاري“:

هالا جي ادبي چوڪنڊي جو ٽيون ڪارنر مخمور بخاري آهي. جنهن جو شعبو آهي تحقيق تحقيق جي حوالي سان ايم اي لاءِ مونس گرام ”هالا جي ادبي ادارن جو تنقيدي جائزو“ لکي ڪتابي صورت ۾ ڇپرايو اٿس. جڏهن ته سچل سرمست ”ڇهارم زبان شاعر“ بابت ٿيسز لکي رهيو آهي. جناب بخاري صاحب ابن اديب ۽ برادر اديب شاعر آهي. سندس والد بزرگوار سائين ممتاز بخاري به ادبي گوهر طور ڄاتو سڃاتو وڃي ٿو. ڪيترائي مضمون مقالا لکيا اٿس. جوانيءَ ۾ شايد شاعري به ڪئي اٿس. مخمور صاحب، سيف بخاري اڪيڊميءَ جو سرواڻ به آهي. کيس شاندار لائبرري به آهي. جنهن ۾ هزارن جي تعداد ۾ مختلف موضوعن تي ڪتاب رکيل آهن. مخمور، سنڌي ادبي سنگت هالا جو سيڪريٽري رهيو آهي. اڄ به آهي ۽ سچ ته اهو آهي. ته هالا ۾ سنگت جو يونٽ سندس ئي ڪوششن ۽ تاج جوشي جي سهڪار سان ڪليو آهي.

سهيل ابڙو:

محترم سهيل ابڙو هالا جي ادبي چوڪنڊيءَ جو چوٿون ڪارنر آهي. مختلف NGOs ۽ ريڊيو پاڪستان حيدرآباد تي پروڊيوسر رهڻ کان پوءِ تازو ليڪچرار ٿيو آهي. هالا جي ابڙا خاندان جو هي گل سهيل بنيادي طور

ڪمپيئر آهي. ڪمپيئرنگ جو هنر پياري نصير مرزا کان پرايو اٿس. ڏاڍو
سنو ڪمپيئر آهي ۽ ڳالهه مان ڳالهه ڪڍڻ جو فن به ڄاڻي ٿو. هالا جي
اڪثر مشاعرن جي ڪمپيئرنگ سهيل ڪندو آهي. هاڻ ته شاعري به شروع
ڪئي اٿس ۽ جديد شاعريءَ جهڙو انداز اپنايو اٿس.

پير عبید راشدي:

ڳوٺ پير جهنڊو سعيد آباد جي راشدي خاندان جو عبید راشدي وڏي
نالي ۽ حوالي وارو ڪهاڻيڪار آهي. دانشورانه ذهن سان ڪهاڻيون لکي ۽
پڙهي ٿو. سنڌي ادب ۾ چڱي هلندي پڄنديءَ وارو اديب آهي. سنڌ جي ادبي
حلقن ۾ سندس ڄاڻ سڃاڻ جو اهو عالم آهي جو امر جليل، طارق عالم،
نصير مرزا ۽ مخمور بخاريءَ سميت انيڪ برک ليکڪن سان سندس ذاتي
۽ ادبي مراسم قائم آهن.

مظفر طبیب (مرحوم):

هالا جي متقي خاندان جو مظفر طبیب اهو محقق آهي جنهن کي
سدائين هالا جي ثقافتي، تهذيبي شين کي يڪجاءَ ڪرڻ جو شوق ۽ ذوق رهيو.
هن هالا جي شاعرن، اديبن، ڳائڻن، وڃتڻن بابت وسيع معلومات يڪجاءَ ڪئي
هئي. ان لاءِ هن ڪيترن ادارن جون لائبررين تلاش ڪيو هيون ۽ گڏوگڏ مسافريون
ڪري ڪيترائي تاريخي ماڳ مڪان ڏٺا ۽ واهڻ وڙوليا هئا. مظفر يقيناً ڪي
اهڙيون شيون هٿ ڪيون هيون جيڪي هالا لاءِ بلڪل نيون هيون پر افسوس جو
هو پنهنجو مشن مڪمل ڪرڻ کان اڳ ئي هليو ويو.



مان ۽ منهنجو ڊپارٽمينٽ (روينيو پروفائيل)

تعارف:

روينيو ڊپارٽمينٽ جنهن کي مون پنهنجي عمر عزيز جا ايڪٽيه سال اڀريا آهن ۽ مختلف عهدن جھڙوڪ: روينيو تپيدار سيڪنڊ منشي، جيلر ۽ اسٽنٽ مختيار ڪار جھڙن عهدن تي رهيو آهيان، سو سنڌ سرڪار جو بنيادي قديمي ۽ وڏي نالي وارو کاتو رهيو آهي. انهن ايڪٽيهن سالن ۾ ان کان بعد جيڪي ڏٺو وائون ۽ ٻڌو اٿس، ان جو مختصر احوال منهنجي هن ڪتاب ۾ قلمبند آهي.

هڪ مشهور روايت آهي ته روينيو کاتي جو بنياد مغل بادشاهه اڪبر جي رتن راجا تودرميل وڌو هو. جنهن زمينن جي پئمائش ۽ مالياتي نظام کي رائج ڪيو. راجا تودرميل سنڌي هو ۽ موجوده بدين ضلعي جي ڳوٺ ”ٻڙ جو ڀورو“ ۾ ڄائو هو. (ان راءِ ۾ ڪجهه اختلاف به آهي پر ڏاڏا فتح خان جو چوڻ آهي ته هندو ”مل“ سنڌ جي لاڙواري علاقي ڄائي رهواسي آهن.)

سنڌ ۾ انگريز حڪمران آيا تن به ان نظام کي نه فقط برقرار رکيو پر ان ۾ سڌارا به آندا. نئين سر زمينون سروي ڪرايون، ديھن کي مقامي ذاتين وارن نالن جي بنياد تي سڃاڻپ ڏني ۽ روهڙي ڪئنال جھڙو واھ کوٽائي، ان لاءِ زمينون مقامي ماڻھن کي الات ڪيون. ته سنڌ ۾ زراعت وارو دور شروع ٿيو. ان لاءِ ته بيشڪ هن کاتي کي عارضي طور سروي ڊپارٽمينٽ ۽ بئريج ڊپارٽمينٽ جو سهڪار به مليو.

روينيو ڊپارٽمينٽ سنڌ سرڪار جي جوڙجڪ ۽ انتظاميه جو بنيادي پٿر آهي ۽ اهو پٿر هڪ ديھ کان شروع ٿئي ٿو ڪجهه ديھون گڏجي هڪ ٽپي ڪئي، ڪجهه ٽپا هڪ سرڪل ڪئي ۽ ڪجهه سرڪل ملي هڪ تعلقي کي جنم ڏين ٿا ۽ اهڙي طرح ڪجهه تعلقا هڪ سب ڊويزن ڪئي، ڪجهه سب ڊويزنون هڪ ضلعي ڪئي، ڪجهه ضلعا هڪ ڊويزن ڪئي ۽ ڪجهه

ڊويزنون صوبي يا پرڳڻي کي جنم ڏين ٿا. (پر هن وقت ان جوڙجڪ ۾ جزوي تبديلون آيون آهن).

سند سرڪار جا انتظامي معاملات چيف سيڪريٽريءَ جي حوالي آهن ۽ مختلف کاتن جا سيڪريٽري گڏجي هڪ سيڪريٽريٽ ٺاهيندا آهن. ۽ اها ئي سند گورنمينٽ آهي ۽ اتان ئي سند سرڪار جا احڪامات جاري ٿيندا آهن.

سند سرڪار جي انتظام هلائڻ لاءِ ٽپي جي عملدار کي ٽپيدار سرڪل جي عملدار کي سپروائيزنگ ٽپيدار تعلقي جي عملدار کي مختيارڪار سب ڊويزنل آفيسر کي ڊپٽي ڪليڪٽر (اسسٽنٽ ڪمشنر سب ڊويزنل ميجسٽريٽ)، ضلعي آفيسر کي (ڪليڪٽر / ڊپٽي ڪمشنر / ڊسٽرڪٽ ميجسٽريٽ) ۽ ڊويزن جي عملدار کي ڪمشنر سڏيو ويندو هو. پر نئين جوڙجڪ موجب مختيارڪار کي مختيارڪار روينيو اسسٽنٽ ڪمشنر کي (ڊي ڊي او روينيو D.D.O Revenue) ضلعي عملدار کي ڊسٽرڪٽ آفيسر روينيو (ڊي او D.O) سينيئر ضلعي آفيسر کي (اي ڊي او E.D.O) ۽ ڊويزنون ختم ڪري ڊويزنل آفيسر ڪمشنر کي "ڊسٽرڪٽ ڪوآرڊينيشن آفيسر جا اختيارات ڏنا ويا آهن. (جڏهن ته ٽپيدار ۽ سپروائيزر جي عهدن جي تبديليءَ لاءِ به غور ٿي رهيو آهي).

ماضيءَ جا ورق ورائيندي معلوم ٿو ٿئي ته روينيو ڊپارٽمينٽ جو مختيارڪار جن مختيارڪل هو. جنهن کي فرسٽ ڪلاس ميجسٽريٽ، سپرنٽينڊنٽ سب جيل، سب ٽريزري آفيسر ۽ سٽي سروي آفيسر جهڙا اضافي اختيارات به حاصل رهيا. نه فقط اهو پر کيس تعلقي جي سمورين سرڪاري آفيسن جي نظرداري ڪرڻ، معائنو ڪرڻ ۽ واسطيدار کاتن ڏانهن رپورٽون موڪلڻ جا اختيارات به حاصل هئا. ان لاءِ کيس هڪ هيڊ منشي / اسسٽنٽ مختيارڪار مددگار طور مليل هو (جيڪو اڄ به آهي). "اڄ به ڪن مختيارڪارن کي ڪن تعلقن ۾ اهي اضافي اختيارات حاصل آهن".

مون کي خبر ناهي ته ماضي بعيد ۽ ماضي قريب ۾ ڪيترو وقت درڪار آهي پر اهو ضرور معلوم آهي ته اڌ صدي کن اڳ روينيو کاتي مان ڪجهه وڌيڪ کاتا ڪليا هئا. جن ۾ لوڪل گورنمينٽ، ايگريڪلچر، فوڊ، آبڪاري ۽ فيملي پلاننگ جهڙا ڊپارٽمينٽ شامل هئا. اهي سمورا کاتا اسان جي سانڀر ۾ روينيو کاتي مان ڪليا هئا.

تپيدار / ملڪي عملدار:

روينيو تپيدار کي تپيداري "مينيوئلس" موجب اصطلاحِي طور ملڪي عملدار به سڏيو لکيو ۽ پڙهيو ويندو هو. روينيو مختيارڪار جيڪڏهن "مختيار ڪل هو ته (ملڪي عملدار تپيدار) مختيار جز طور مشهور رهيو آهي.

روينيو آفيسن ۾ جن به فارمن تي ڪم ٿئي ٿو تن ۾ سڀ کان وڌيڪ فارم تپيدار جا آهن. ڪيترن ئي حوالن سان روينيو کاتي جو دارومدار تپيدار تي آهي ۽ تپيدار جو ديرو روينيو جي ميزبان خاني طور به مشهور رهيو آهي.

روينيو کاتي ۾ تپيدار جھڙي سنڌي فائينل پاس ملازم کي واقعي وڏا اختيارات حاصل رهيا آهن. جھڙوڪ: روينيورڪارڊ تيار ڪرڻ، حقن جي رڪارڊ کي محفوظ رکڻ، کاتي بدل کان وٺي فصلن جي پڙتال / نمبر شماري ۽ جمعبندي کان وصولي، تائين سمورا سلسلا ۽ مرحلا به واحد تپيدار جي ئي ذمي رهيا آهن. نه صرف ايترو پر سماجي معاملن لاءِ به هر ڪم تپيدار جي رپورٽ مطابق ٿئي ٿئي.

تعلق آفيس ۾ تپيدار جي حيثيت فيلڊ اسٽاف واري آهي ۽ فيلڊ ۾ کيس آفيس ۽ رهائش گاهه مليل آهي. جنهن کي "تپيدار جو ديرو" چيو ويندو آهي. اتي ئي کيس سرڪاري ڪم، وقت اندر مڪمل ڪرڻ لاءِ رهڻو پوندو آهي. اسان جي سائير کان اڳ واري تپيدار جي ميزبان خاني جي وڏي مشهوري رهي آهي. اسان اهي ڳالهائون يا ته سينيئر تپيدارن کان، يا وري پراڻن ڪوٽارن کان ئي ٻڌيون. خير، تپيدار ته ٿيو ملڪي عملدار پر تپيدار جو ڪوٽار به وڏي ڳالهه هو. وصولي، دوران جڏهن علوڏاهري ۽ ساماڻي جھڙا ڪوٽار لٽ هٿ ۾ کڻي وڃن بازار مان گهوڙي تي چڙهي لنگهندا هئا. ته هلڪن هلڪن کاتيدارن جا ساهه وڃي پيرن ۾ پوندا هئا. اهڙا ڪوٽار ڪوٽاري نه چڻ صوبيداري ڪندا هئا.

جنهن زماني ۾ مختيار ڪارن وٽ گاڏيون ڪونه هونديون هيون ۽ وڏيرن وٽ منزل انداز ٿيڻ جو رواج به ڪونه هو. تڏهن ڪامورا خاص وقتن تي سرڪاري ڪمن لاءِ گهوڙي تي سوار ٿي ڳوٺن ۾ منزلون ڪندا هئا. ڪوٽار وري ائين ئي تنبو لڏي منزل گاهه تائين پهچندا هئا ته تپيدار ۽ سپروائيزر به (گهوڙن تي) منزل کان اڳ انتظامن جو جائزو وٺندا هئا.

ميزبانيءَ جو سڄو دارومدار سرڪل جي تيپيدارن تي هوندو هو. ته
انتظامن جو بار وري ڪوٽارن تي رکيل هو. جيڪي وسيعا تلاش ڪري پاڻ
ئي پنهنجي آفيسرن جون خدمتون ڪندا هئا ۽ بيحد خوشي محسوس
ڪندا هئا.

فيلڊ جي منزل گاهن جون رهائش گاهون اڪثر خيمن سان تيار
ٿينديون هيون ۽ اهڙو ساز و سامان تعلقي آفيس ۾ موجود رهندو هو. تنهن
خيما ۽ شاميانا نصب ٿيندا هئا، ته جهنگل ۾ منگل ۽ برن ۾ بازارون لڳي
وينديون هيون. رات جو دير دير تائين سگهڙن جون ڪچهريون، پوڳ چرچا
راڳ ويراڳ به ٿيندا هئا. انهن لوڪ ڪچهرين ۾ ڪامورا به دلچسپي وٺندا
هئا. ڪوٽار وري مشهور سينٽرس آفيسرن جي شاندار ڪارنامن جون
ڳالهيون ڪوليندا هئا ته سڄو ماحول سرهاڻ سان واسجي ويندو هو.

شام جو خاص ايلچي گهوڙي تي آفيس جي ٽپال کڻي ڪئمپ تي
ايندو هو ته جڏهن اتي آفيس به کلي ويندي هئي ۽ صاحب موصوف رات جو دير
تائين جاڳي ٽپال صحيح ڪري ان ايلچي جي حوالي ڪندا هئا (هاڻي ته
اهو رواج ئي نه رهيو آهي) اهڙيءَ طرح آفيس سان به رابطو قائم رهندو هو ته
سيڙنل منزلن جو سلسلو به قائم رهي سگهندو هو. روينيو آفيسرن جون
اهڙيون منزلون صرف ”پڪٽڪ“ ملهائڻ لاءِ نه هونديون هيون پر ڪيترن ئي
معاملن کي روڊرو ڏسڻ ۽ حل ڪرڻ لاءِ به هيون ۽ ”جوءِ بجوءِ“ منتقل
ٿينديون رهنديون هيون.

روينيو ڪامورن جي منزلن جو دارو مدار رڳو تنهن ۽ شاميائن تي
ڪو نه هو. پر پنجن ستن ميلن جي فاصلي تي (انسپيڪشن بنگلا) به
موجود هئا، جيڪي محڪم آبياشيءَ وارن جا ٺهرايل هئا، تن کي به شرف
خدمت بخشيو ويندو هو. ڇا ته روينيو ڊپارٽمينٽ جا ٺٽ هئا واهه واهه
سبحان الله!

روينيو ڊپارٽمينٽ جا اهي ٺٽ نانگر ۽ منزل اندازيءَ وارا ڏيک وڌيڪ
اسان جي آمد واري دور ۾ پوين پسان ۾ هئا ۽ اسان جهرڙن ان شان شوڪت
جا فقط ڏٺا ڏٺا عڪس ڏٺا، ڳالهيون ٻڌيون ۽ پنهنجي جزوي طور حصو ورتو.

مون ساڍا ڇهه سال روينيو تيپيداري ڪئي آهي. هالا، مٽياري، ٽنڊي الهيار
جي ته جي سنجڙ چانگ تي رهيو آهيان.

تن ڏينهن ۾ ٽنڊو الهيار سنڌ جو خوش حال ترين تعلقو هو وسيع
ايراضي تي پکڙيل ۽ هالا سب ڊويزن جو حصو هو نه رڳو تعلقو ٽنڊو الهيار
پر حيدرآباد تعلقو به هالا سب ڊويزن جو حصو هو جتي (جڳ مشهور
اسڪالر ڊاڪٽر ايڇ ٽي سورلي پڻ ڊپٽي ڪليڪٽر رهي چڪو آهي).
منهنجو ٽپو سنجر چانگ I بلڦاءِ سرڪل ۾ ڄمڻ کي ويجهو هو ۽
ڄمڻ واري ڪڇي رستي کان اچڻ وڃڻ ٿيندو هو ته ڏوڙ پڪليو ٿي وڃي
سنجر چانگ لهيو هو.

اها 1968ع جي ڳالهه آهي (ٻڌو اٿم ته اهو رستو پڪو ٿي ويو آهي نه
صرف اهو پر بڪيرا شريف وارو تباھ حال ڪچور رستو پڪو ٿي ويو آهي).
منهنجو ٽپو سنجر چانگ I جيتوڻيڪ هڪ ڏيهه لائين تي مشتمل
هو ته اهو پڪيڙ، ايراضي ۽ جمعبنديءَ جي لحاظ کان وڏن ٽپن جي برابر هو ۽
منهنجو ڏيرو سنجر چانگ ڳوٺ نما شهر ۾ هو. ڏيهه لائينءَ وارو سڄو علائقو
آباد ۽ خوش حال هو مان ان جي خوبصورتِيءَ ۽ محبتي ماڻهن کي اڄ به
وساري نه سگهيو آهيان.

مٿي تذڪرو ٿيو آهي ته تپيدار کي سرڪاري ڪمن کي وقت سر
اڪلائڻ لاءِ اڪثر فيلڊ ۾ رهڻو پوندو آهي ۽ سڄ ته فيلڊ ۾ رهڻ ۽ ڪم
ڪرڻ جو لطف ئي پيو آهي، جتي ملڪي عملداريءَ ۽ خود مختياريءَ وارو
روپ نمايان نظر اچي ٿو.

فيلڊ ۾ فيلڊ ورڪ ڪندي عجيب و غريب واقعات به پيش اچن ٿا.
سو آئون به اهڙن واقعن کان جزوي طور متاثر رهيس. سنجر چانگ جي فيلڊ ۾
منهنجي منزل اڪثر ”ڪرڙ خان درس“ جي اوطاق تي ۽ ڳوٺ ”ونگي
اوٺا“ ۾ حاجي محمد عثمان ۽ حاجي محمد رحيم اوٺي جي اوطاق تي ٿيندي
هئي. پر منهنجون روح رچنديون رئيس محمود خان ڊيشڪ جي بنگلي نما
اوطاق تي غلام شبير ڊيشڪ سان ٿينديون هيون. غلام شبير مون سان گڏ
تپيداري سليڪشن ۾ سليڪٽ ٿيو هو پر ملازمت نه ڪيائين. ننڍڙو
کاتيوار هو صاف سٿري زندگي گذاريندو هو ته آزاد خيال ۽ موسيقي شناس
به هو. سورات جو دير دير تائين موسيقيءَ ۽ شاعريءَ جون ڳالهيون ڪندا
هئاسين. ڏاڍو لطف ملندو هو غلام شبير جي ڪچهري مان.

ڳوٺ ونگي اوٺا جا ٻئي ميزبان اوٺا، حاجي ۽ مولانا هئا. مون سان
ڪچهريون ڪونه ڪندا هئا. پر مون واري اردلي ساماڻو خان سان وڏيون
وڏيون سگهڙائيون ڪچهريون، ۽ هتان هتان جون ڳالهيون ڪندا هئا. اهي

ٻئي مولانا مشهور فنڪار قاسم اولي جا سڳا چاچا هئا. قاسم اولو تن ڏينهن
نوجوانيءَ ۾ هو البتہ هڪ بزرگ ڪافي گو شاعر عثمان اولو سان ملڻ ٿيندو
هو جيڪو نچڻ ڳائڻ سان پنهنجي شاعري شير ڪندو هو عثمان اولو
جوانيءَ ۾ چمڙ جي هڪ خوبصورت ڳاڻي نچڻي منار لغاريءَ سان گڏ
منهنجي ڳوٺ هالا پراڻا ۾ به آيو هو. ۽ علي محمد شيخ (مرحوم) جي اطلاق
کي راڳ جو شرف بخشيو هئائين.

منار جي ڳايل اميد علي شاه جي ڪافي "شال م نينهن نبيري
گولي آهيان ٻانهي" بيحد وڻندي هيم سو کانئس وڌيڪ ڏيئي ٻڌندو هوس. پر
جڏهن عثمان اولي جي ڪافيءَ جي نالي واري مصرع (عثمان اولو "اگر ب
مگر ب". لکيو پنهنجو ٿو لوڙي". ٻڌندو هوس ته منار جي ڪجي تلفظ تي
کلي کلي ڪيو ٿي پوندو هوس. چمڙ وارو اهو منار لغاري ڏاڍو سريلو
ڳائڪ ۽ خوبو نچڻو هو ان زماني ۾ جتي سليمان شاه ۽ حيدر کوسي جا
وڏا وڏا مقابلا ٿيندا هئا. اتي خوبصورت منار لغاريءَ به چڱو نالو ڪمايو هو
مان جيتوڻيڪ نئون تپيدار هوس. پر مختصر عرصي اندر هڪ
عوامي تپيدار طور شمار ٿيڻ لڳو هوس. توڙي جو ڪجهه ڏکيا مرحلا به پيش
آيا هئا. هي واقعا اوهان به پڙهو.

هڪڙي ڏينهن فيلڊ ۾ نمبر شعاري ڪري رهيو هوس. منهنجي ساڄي
هٿ ۾ قلم ۽ گهوڙي جي واڳ هئي ۽ کاٻي هٿ ۾ نقشو هر آباد نمبر جي
منڍ تي بيهي نمبر شعاري ڪري نقشي تي لکي رهيو هوس.

ٽپهري جو وقت هو سخت گرمي هئي. ٿڪجي به پيو هوس. پر ڪم
پوري ڪرڻ لاءِ وڏا وس به ڪري رهيو هوس. اهو احساس تڏهن ٿيم جو
منهنجي گهوڙي اوچتو ئي اوچتو ويهي رهي ۽ آئون پٺئين پاسي وڃي
ڪريس. منهنجو ڪوتار سامائو خان (جيڪو منهنجو پڙتال جو استاد به
هو) مون کان ڪجهه وٽير ڪوٽي ويو هو منهنجي هٿ مان گهوڙي جي واڳ
چڏائجي وئي ۽ گهوڙي هوائن ۾ اڏامن لڳي. پشيمان به ٿيس ته پريشان به
ڪپڙا ڇنڊي وائڙن وانگي هيڏي هوڏي نهارڻ لڳس ته ڪنهن ڏٺو ته ڪونه
شڪر جو ڪنهن ڏٺو ڪونه هو نه ته هن نئين تپيدار جي گهوڙي سواريءَ
جون ڳالهيون پري پري تائين پکڙجي وڃن ها. گهوڙيءَ کي سامائي خان ڪو
ڏسي ورتو هو سو ٻچڪارون ڏيئي بيهاري ورتائين ۽ ٻئي گهوڙيون واڳيندو
اچي مون تائين پهتو چوڻ لڳو سائين! "گهر جي آڳ ۽ گهوڙي جي واڳ کي
مضبوطيءَ سان نه جهليو ته چڙ واڳ ٿي ويندا." ان سگهڙائي نقطي تي ٽڪي

ڪل ڪلي پيو هوس ۽ پوءِ سامائي خان جي ان نقطي کي سدائين ياد ڪندو رهيس اهو احوال هو پهرين نمبر شماري، جو ۽ هاڻي پهرين وصولي، جو ڪجهه احوال پڙهو.

مون پهرين پيرو سرڪاري وصولي پئي ڪئي ته سائين غلام نبي شاه ميرپورخاص وارن جي حويلي، جو هڪ عام مختيار سرڪاري واجبات جمع ڪرائي رسيد وئي ويو هو. شام جو اسڪائولٽ پئي سنڀاليو ته پنج سو وارن چاليهن نوٽن مان پنجاهه نوٽ ٿي پيا. ورور ڏيئي ڳڻيم پر اهي ڏهه نوٽ وڌيل ٿي رهيا. نوٽن جي سيريز ملائي پڪ ڪيم ته ٻه ڪو فرق نه پيو ۽ آئون حيرانيءَ جي ٻڌتر پر اچي ويس پرسان ويلل دوست تپيدار کي حقيقت ٻڌايم چيائين: ”رڻ ۾ ائين ٿيندو آهي ماڻ ڪري رکي ڇڏا“ اها رات سوچن ۾ گذاري صبح جو پنهنجي ڪوٽار سامائو خان هٿان ان عام مختيار کي گهرائي ورتو کيس چيم: ”اوهان ڏل جا پئس گهٽ جمع ڪرايا آهن.“ ويچارو وائڙو ٿي ويو. چيائين: ”مون ڪارخاني تان اها رقم ڳڻي ورتي هئي اوهان کي ڏيئي باقي بچيل رقم ڳڻي مالڪن کي حويلي، تي پهچائي آيو آهيان.“ مون کيس چيو: ”اوهان جا چاليهه نوٽ ويامي پنجاهه ٿي پيا آهن انهن تي منهنجو ڪوبه حق ڪونهي. اوهان هي ڏهه نوٽ به مالڪن کي پهچائي ڇڏجو.“ توڙي جو اها پڪ ٿي ويئي هئي ته اهي اضافي نوٽ ڪارخاني تان ٿي ڏنا ويا هئا. ٻيهر حال هڪ نئين تپيدار جي امانتداري خاصي مشهور ٿي وئي ۽ اهو عوامي تپيدار طور مشهور ٿي رهيو هو.

ان هفتي چنڇر شام ڳوٺ وڃي رهيو هوس. ڪپڙا بدلائي لائڻ ڪپڙا ڌوئي، حوالي ڪري کيس اسپيشل ڌوئي ڏيڻ لاءِ چيو هو. مان ڳوٺ هليو ويس ته رات جو صديءَ ۾ سرڪاري وصولي جي پئسن جي رهجي وڃڻ جو احساس ٿيو. پر ”ويچاريءَ واري رکيا ڪم ڪريم تي“ وارو شاهه جو بيت پڙهي ڇڏيم. سوڀر جي صبح جو ٿڌو الهيار وڃي ڌوئي، کان ڪپڙا گهريم ته معذرت ڪندي چيائين ”اسان جو ڌوئي ڪالهه پيمار هو شام جو ڪپڙا پهچائينداسين.“ ڪپڙا کولي ڏٺا ته منهنجي امانت باسلامت موجود هئي ڪنهن هٿ به ڪونه لاهو هو. رب جا شڪرانه بجا آندو. پر، منهنجا ڪليگ مون کي سدائين سادگيءَ جو طعنو ڏيندا رهيا ۽ چوندا رهيا ”مسٽر ائين تپيداري ڪانه ڪبي آهي“

مان بنهه نا تجربڪار تپيدار هوس. پر پنهنجي محنت جا ڪوڙ ۽ دلي لڳاءُ سان پهرئين سال ۾ ئي اڪيلي سر وقت اندر سمورا سرڪاري ڪم

مڪمل ڪري ورتا هئڻ شايد منهنجا آفيسر مون تي مهربان ٿيا هئا جو مونکي ٻئي سال لاءِ سنجڙ چانگ سڄو ٿيو (جنهن جا ٽي حصا ڪيا ويا هئا). ملي ويو. صرف چڱي ڪارڪردگيءَ جي بنياد تي، پر منهنجي ڪارڪردگي ۽ ميان روي وارو رويو منهنجي ڪليگن کي نه وڻيو سو چڙهت ڪري بالا آفيس کان منهنجي بدلي جو آرڊر ڪرائي مونکي هالا موڪلي ڇڏيائون ۽ مان پنهنجا پوکيل خواب ٽنڊي الهيار ۾ ڇڏي هالا هليو آيس. ان تي تهپدار جي ملڪي عملداريءَ جو باب پورو ٿيو البتہ رئيس تهپدارن ۽ ڪامورن جو احوال اڃا جاري آهي.

روينيو ڊپارٽمينٽ جا ڪيترائي دلچسپ واقعا، عجيب و غريب لطيفا ۽ قصا ڪهاڻيون مشهور آهن، پر ڪجهه بنهه مشهور ڳالهيون هن ريت آهن. پڙهو ۽ ان وقت کي ياد ڪريو.

ماتلي ۽ ٽنڊو محمد خان تعلقن ۾ فيلڊ مارشل صدر محمد ايوب خان، جنرل موسيٰ گورنر ويسٽ پاڪستان، جنرل برڪي وفاقي هيلٿ منسٽر ۽ ٻين فوجين جون زمينون هيون.

صدر محمد ايوب خان شڪار جو بيحد شوقين هو ۽ اڪثر سعيدپور واري سعيد محمد شاه وٽ شڪار تي ايندو هو. جيڪو سندس گهاٽي يار طور معروف هو.

صدر محمد ايوب خان سنڌ جي تهپدار جو وڏو نالو ٻڌو هو سو پنهنجي حد جي تهپدار سان ملڻ ۽ کيس ڏسڻ جي خواهش ظاهر ڪئي هئائين. (تن ڏينهن لاڙ وارو علائقو ايترو آباد ۽ خوش حال ڪونه هو ۽ نه وري زميندار ڪا تهپدار ۽ تهپدار خوشحال هئا) صدر محمد ايوب خان جي حڪم تي جڏهن هڪ سادڙو تهپدار صاحبڏنو ”گهوگهوڻو“ پيش ٿيو ته صدر صاحب ان تهپدار جي بدحالي ۽ سادگيءَ تي خاصو حيران ٿيو ۽ مٿس اهو احساس غالب رهيو ته سنڌ جا سمورا تهپدار خوشحال نه آهن. پنهنجي مٿي جي تهپدار جي سار سنڀال لهن جو حڪم ڏنائين ۽ اهڙيءَ طرح ان درويش تهپدار کي صدر جي مٿي جي طرفان سار سنڀال طور ”لاپولائي“ ملندو رهيو ۽ اهو تهپدار صدر جي دوست طور مشهور ٿي ويو.

صدر محمد ايوب خان وري آيو ته ان درويش صفت تهپدار کي خوش شڪل ۽ خوش لباس ڏنائين ۽ حال احوال ورتائين ته ٿل ٿل اردو ۾ تهپدار چيو ”سائين مان هاڻي اوهان جي دوست طور مشهور ٿي ويو آهيان، سو جيڪڏهن اڀري اڀالي لباس ۾ هوندس، ته دوست چترن ۽ ٺٺوليون ڪندا.

ان تي صدر ايوب خان کلي پيو هو ۽ پوءِ اها چوڻي لاڙ ۾ مشهور ٿي ويئي ته
تپيدار عام زميندار کي ته ڇا، ملڪ جي صدر کي به نه بخشيندو آهي.

مشهور شاعر ۽ اديب انور هالائي به روپنيو تپيدار ٿي رهيو هو. سندس
هڪ ڀاءُ نور محمد ابڙو مختيارڪار ۽ پيو احمد علي ابڙو تپيدار هو. احمد
علي ابڙو وڏو رساڪار ۽ وڏي پهچ وارو تپيدار بڻيو. کيس ان وقت جي گورنر
سندس سر غلام حسين شيخ جو آشير واد مليو ته پاڻ به گورنر بنجي ويو ۽ احمد
علي گورنر سڏجڻ لڳو ۽ مشهور به ٿيو. مختيارڪارن جون بدليون ۽ ڪم
ڪاريون به سندس چوڻ تي ٿيڻ لڳا. وڏو نالو ۽ حوالو ڪمياڻين، پر اهو
نالو جلد ئي سندس فضوليات جي نذر ٿي ويو. احمد علي اسان جي وقت ۾
ئي هالا ڇڏي وڃي گهارو وسايو ۽ نئي ضلعي جهڙي غريب ضلعي ۾ به خوب
گورنري هلايائين. اتي شادي ڪري اتي جوئي ٿي ويو. احمد علي گهاري ۾
ئي گذاري ويو. هالا ۾ پنهنجن ڀائرن سان به ڪو تعلق نه رکيائين، البتہ
سندس ڀاءُ شوڪت علي ابڙو سندس وفات بعد سندس ڪراچي ۽ واري گهر
تي ايندو ويندو رهيو تازو مسٽر بشير احمد ابڙو ايڊوڪيٽ کان معلوم ٿيو
آهي ته احمد عليءَ جي پوئين جا هالا وارن سان به تعلقات قائم دائر آهن.
بهر حال! لاتعداد اهڙا نامور تپيدار آهن، جن روپنيو کاتي ۾ وڏو نالو ڪمايو
آهي. محمد بچل شيدائي پٽ شاه وارو به تن ۾ شامل آهي.

شاه لطيف جي نگري جو محمد بچل شيدائي منهنجو ڪلاس فيلو ۽
ڪليگ ٿي رهيو آهي. سندس جنم 1936ع منهنجو جنم 1937ع ۾ ٿيو مگر
سنڌي فائنل امتحان 1950ع ۾ گڏ پاس ڪيوسين. ماستر محمد بچل پهرين
پرائمري استاد ۽ پوءِ تپيدار بڻيو. پر پوءِ به ماستر طور معروف رهيو.
مڙس قد جو پورو پنو، جسم جو ضرورت کان وڌيڪ ڀريل، هڏ ڪاٺ
مان اصل رستم پهلوان لڳندو هو هو واقعي پهلوان هو. ميلن ملاڪڙن ۾ پئي
جوڙجي پهلوانن، يڪو خاصخيلي، نورالدين بهر، عبدالڪريم ميربحر ۽
ٻين کان اڪثر اڳين پوئين وٺندو هو. سندس ڀاءُ ستارو به ڪو گهٽ پهلوان
ڪونه هو. سندن والد ڏاڏو سومار وڏي اثر رسوخ ۽ هلندي پچنديءَ وارو
ڀٽائي پيرن جو خليفو هو.

محمد بچل ٽپيدار ٿيو ته اصل ويهون وهائي ڇڏيائين، هو ٽپيداري نه پر چڻ گورنري ڪندو هو هٿ جو کليل، دل جو سخي، اعليٰ درجي جو رساڪار مهمان نواز اوطاقي، پوشاڪي سندس ڀاڳ ڀاڳ تي عام ماڻهو ته ڇا وڏا ماڻهو به رشڪ ڪندا هئا.

محمد بچل مهمان نواز به حد درجي جو هو سندس دسترخوان ڪشاده هئڻ سبب شهرت جو دائرو به وسيع تر ٿيندو ويو. عام ماڻهو کان ڪامورا شاهي تائين محمد بچل جي اوطاقي (شيدي آباد) مان فيض ورتيندا رهيا ۽ ان کي دوستاڻو در سمجهندا رهيا.

محمد بچل کي نرينو اولاد ڪونه هو سو ڀائرين کي به پٽن وانگر پاليائين سندس هڪ ڀائٽيو گل محمد گل اسٽيٽ بئنڪ ۾ وڏو آفيسر آهي. ٻيو ڏاڏو محمد سومار وفا مختيارڪار ريوٽيو آهي، ٽيون محمد صالح پرائمري استاد ۽ ڀاءُ ڪريم ڏنو خان ٽپيدار آهي. ماستر محمد بچل جي فيض جو دائرو صرف سندس خاندان تائين محدود ڪونه هو پر عام دوستن مٿن مائٽن، پري جي مائٽن ۽ ذاتي ملازمن کي به مستفيض ڪري روزگار سان لڳايائين ۽ سچ ته اهو به آهي ته آئون به سندس فيض عام مان مستفيض ٿيل آهيان. محمد بچل جي آڌر ڀاءُ جو اهو عالم هو جو روزانو اڌ من کان وڌيڪ نهج کير سندس اوطاقي جي چانهه لاءِ ايندو هو (جيڪو پٽ شاهه جي ڪنهن به وڏي هوٽل لاءِ ڪافي آهي) سڄو ڏينهن ۽ رات محفل متل ۽ اوطاقي وسيل هوندي هئي.

مشهور لطيف گو زوار منو به سندس ڪچهريءَ جو ماڻهو هو سو الانجي ڪٿان ڪٿان جون خبرون ٿوڻڪا، لطيفا، نقل نظير ڪٿي اچي لهندو هو ۽ ڪلاسي ڪلاسي ڪيرو ڪري وجهندو هو. زوار منو رڳو چرچائي ڪونه هو پر رسائي ۽ رهائيءَ وارو مڙس به هو، تر جي چڱن مڙسن جهڙوڪ؛ سائين محمد جوڙيو ڌڻي بخش شاهه ڀاڻوئي ۽ ٻين اوطاقي جي ڪچهرين جو به ڪوڏيو هو سو ماستر سان به جيءَ-جڙيون ۽ قرب ڪڙيون هئس. اڪثر کيس وندرايو وينو هوندو هو بهرحال! محمد بچل جون ڳالھون جهڙيون ڳالهيون ڪوڙ آهن، هت فقط مختصر جهلڪيون پيش ٿي سگهيون آهن ۽ مان دعائن جا گل اجهو هن ريت پيش ٿو ڪريان:

زنده باد، شيدي آباد، زنده باد.

روينيو ڊپارٽمينٽ ۾ مسٽر علي محمد ميمڻ مختيارڪار جو نالو فرض شناسي ۽ دليريءَ کان مشهور آهي. پاڻ جڏهين ٽنڊي محمد خان جو مختيارڪار هو تڏهن جنرل محمد موسيٰ گورنر ويسٽ پاڪستان جي خلاف سرڪاري واجبات جو نوٽيس جاري ڪيو هئائين. ويسٽ پاڪستان جي فوجي گورنر خلاف نوٽيس ڪيلن وڏو جگر گردِي جو ڪم هو. اهو نوٽيس جڏهن گورنر موسيٰ جي مئنيجر کي مليو ته سڄي ڪمشنري ٽرٽلي ۾ پئجي ويئي. ٽيليفون سلسل ڪڙڪندا رهيا. مسٽر علي محمد کان باز پرس به ڪئي وئي. هن پنهنجي پوزيشن واضح ڪندي ٻڌايو ته هن ڪنهن به گورنر محمد موسيٰ جي خلاف نه پر محمد موسيٰ کاتيدار جي خلاف نوٽيس ڪيو آهي ۽ اهو نوٽيس جاري ڪري هن ڪو به غير قانوني ڪم نه ڪيو آهي.

ان کڻي جواب ملڻ تي موسيٰ خان وقت اندر بقايا جمع ڪري سيد حاصل ڪئي. بعد ۾ اهڙي فرض شناسيءَ تي مسٽر علي محمد کي سٺي ڪارڪردگيءَ جو سرٽيفڪيٽ به مليو. مڙس مري ويا. پر ڳالهين مرن تي ڪونه ٿيون.

ليفٽيننٽ ڪرنل برڪي جيڪو وفاقي هيلٿ مشنر هو ان جون زمينون به ٽنڊي محمد خان ۾ هيون (جن ته هن علائقي جون سموريون سونيون زمينون لوجين جي قبضي ۾ هيون).

ڪرنل برڪيءَ جي مئنيجر کي تهيدار طرفان ڏنل جمع ڪرائڻ جو بل مليو ته برڪي صاحب طيش ۾ اچي ويو. وقت جي ڊپٽي ڪمشنر مسٽر عثمان علي عيسائي کي بل بابت شڪايت ڪري دوستگي لاءِ اصرار ڪيائين.

ڪيپٽن عثمان علي عيسائي صاحب سمورو واسطيدار رڪارڊ تصديق ڪري برڪي صاحب کي ٻڌايو ته ”تهيدار وارو بل درست ۽ جمعبنديءَ جي رڪارڊ مطابق آهي. اوهان ان بل واري رقم وقت اندر جمع ڪرائي سيد حاصل ڪريو ۽ چاهيو ته ڪمشنر صاحب وٽ اپيل به داخل ڪري سگهو ٿا.“

ڪرنل برڪي کي هڪ روينيو آفيسر کان اهڙي جواب ملڻ جي توقع هرگز ڪانه هئي. سوناراضگيءَ مان چيائين: ”آسمان تي خدا. زمين تي تهيدار وڃ ۾ ڪو به ڪونهي.“ ته عيسائي صاحب چيو ته ائين ئي سمجهو.

چون ٿا پوءِ برڪي صاحب اپيل داخل ڪرڻ کان سواءِ ٿي سرڪاري
واجبات جمع ڪرائي ڇڏي

مسٽر عثمان علي عيسائي، جي هر دلچسپي ۽ دليري عالم آشڪار
آهي. پر مسٽر عبدالڪريم لوڏي ۽ مسرور حسن جي سخت گيريءَ جون
ڳالهيون به مشهور آهن.

روينيو تپيدارن ۽ روينيو ڪامورن جون وڏيون ڪهاڻيون ۽ وڏا
داستان آهن. جيڪي اڄ به مشهور آهن. مان فقط ڪجهه جملڪين جون
جملڪيون پيش ڪري جن ڏيک مان چانور چڪي رهيو آهيان.

سنڌ ۾ جڏهن وڌيڪ بئراج ڪليا ته خاص طور لاڙ ۽ اتر ۾ خوشحالي
بلڪ وڌيڪ خوشحالي آئي. زميندار به خوشحال ٿيا. ته تپيدار به ۽ رئيسن،
وڏين، وڏن ماڻهن سان دوستيون رکڻ لڳا ته پاڻ به رئيس بڻجي ويا وڏن
ماڻهن جون زمينون سنڀالڻ لڳا ته وڏين وانگر شادين جا شوقين ۽ حاجي به
ٻڌيا. شهر وسائي ٻارڙن کي به تعليم ڏيارڻ لڳا بهرحال! رئيس تپيدار هونديو
وڏيري جي ڊپليڪيٽ ڪاپي بڻجي ويو. ظاهر آهي ته اهڙي شاهائي زندگي
گذارڻ لاءِ وسيلو درڪار هئا. سو ڪن رئيسن ته فضوليات کي اپنائي کاتي
کي خوب بدنام ڪيو پر، جن چنڊي ٽوڪي وڪون ڪيون، سي ڪامياب
رهيا ۽ وڏو نالو حوالو ڪمياڻون.

منهنجي من شهر هالا ۾ مخدوم غلام حيدر هاءِ اسڪول ڪلڙ کان اڳ
پرائمري استاد ۽ تپيدارن جي اڪثريت هئي. پر هاءِ اسڪول ڪلڙ بعد
لا تعداد ڊاڪٽر، انجنيئر، مختيارڪار وڏن عهدن ۽ بنهه وڏن عهدن وارا
آفيسر به ٻڌيا ته خوشحالي به آئي.

چوڻي آهي ته هر ڪمال کي زوال به آهي. جيڪو سدائين سندس
تعاقب ۾ رهي ٿو. سو سنڌ سرڪار جو هي نالي وارو کاتو به اڄ ڪلهه زوال
پذير آهي. وقت جو واءِ لڳو آهي ته نمايان تبديليون آيون آهن. روينيو قانون
۾ ترميمون ٿيون آهن. پڙتال/نمبر شماري جمعبندي ۽ وصوليءَ جا طور
طريقا بدلاجي ويا آهن گهوڙن بجاءِ اسڪوٽر ۽ ڪارون اچي ويا آهن. اها
تعلقي آفيس جتان هر معلومات فراهم ٿيندي هئي، ان جو ڏس پتو ٻين کان
پڇڻو پوي ٿو. ڪيتريون ئي تعلقي آفيسون ڊهي پٽ ٿي ويون آهن پر تن کي
ٺهرائڻ جو خيال ڪنهن کي به نه ٿو اچي. الاڻجي چو؟

مختيارڪار جي آفيس جتي هر وقت ماڻهن جا ميلا متل هئا. اتي
هاڻي ڪجهه به ڪونهي. البتہ ميزبانيءَ لاءِ تپيدار اڄ به حاضر آهي. پر هو

پنهنجي پٽ کي تهپيدار بنائڻ لاءِ تيار نه آهي بهرحال! روڻيو ڊپارٽمينٽ جو
اوج جن به ڏٺو هوندو آهي ان جي تباهه حاليءَ تي افسوس ڪري رهيا آهن
شاخ هڪڙي جا ٻئي پکي آهن.
جن ڪمال آڙوال جي موسم.

روڻيو ڊپارٽمينٽ ۾ روڻيو تهپدار طور ساڍا ڇهه سال ملازمت ڪيم
ته تهپداريءَ ڪنهن حسينه وانگر منهن موڙي ڇڏيو. انتظار ڪندو رهيس
۽ ٻيا در به ديڪڻ لڳس. ايم اي ايل ايل بي جو هوس. سو ڊگريون کي به
آزمائيندو رهيس.

سائين قاضي حفيظ قريشي (سينٽرل) مسٽر غلام علي الانا لاءِ هڪ
سفارشي خط ڏيئي سنڌ يونيورسٽيءَ موڪليو جتي هڪ ”ريسرچ فيلو“ جي
پوسٽ خالي هئي ۽ شهزادو گلنار هڪ ئي وقت ٻه سيٽون سنڌيائي رهيو هو.
مسٽر الانا وٽ پهتس ته چيائين اوهان ڇا ڪندا آهيو ورائيم: ”روڻيو
تهپدار هوس. پر هن وقت بي روزگار آهيان.“

چيائين: ”پڪ ڪا هيرا ٿيري ڪئي هوندي، بهتر آهي ته اوهان
پنهنجي کاتي ۾ واپس وڃو هتي ڪا به جاءِ خالي نه آهي.“
اهو احوال قريشي صاحب کي ٻڌايم ته ڏاڍو رنجيده ٿيو ۽ الانا لاءِ
هڪ بيوفائي جهڙو ريمارڪ به ڏنائين.

جناب قريشيءَ مونکي وري محمد ابراهيم جويو صاحب ڏانهن
موڪليو. جناب جويو صاحب خط پڙهي منهنجي صورتخطي ڏئي،
صورتخطيءَ مان مطمئن ٿيو ته چيائين مان سنڌي ادبي بورڊ يا سنڌ
ليڪسٽ بوڪ بورڊ ۾ ڪجهه ڪندس. اها خوشخبري قريشي صاحب کي
ٻڌايم ته خوش ٿي چيائين: ”يار هجن ته اهڙا جيڪي دوستن جو مان رڪن.“

ان دوران مسٽر غلام حسين شيخ جي صلاح سان ريڊيو پاڪستان
جي پروڊيوسر جي پوسٽ لاءِ Apply ڪيم ۽ Interview به ڏنر جواب مليو
ته هيءَ پوسٽ صرف گريجوئيٽس اميدوارن لاءِ آهي ۽ مان ”پوسٽ
گريجوئيٽ“ آهيان.

اخبارن ۾ سنڌي ليڪچرار شپ لاءِ اشتهار ڇپيو ته ان پوسٽ لاءِ
ڪاغذات جمع ڪرايم ۽ انٽرويو به ڏنر. جواب مليو ته مان Overaged
آهيان ۽ ٿرو پراپر چينل لاءِ مقرر عمر جون حدون به Cross ڪري چڪو

آهيان تڏهين بلڪل امر جليل جي ڪهاڻي "عشق ۽ انتريو" جو هڪ ڊاٽلاگ ياد آيو سو ان کي تبديل ڪري پاڻ لاءِ چيم: "مونکي پرائمري ماستري ان ڪري نه ملي سگهي جو منهنجو قد ننڍو هو ۽ هاڻي وڏي نوڪري ان لاءِ نه ٿي ملي جو مان Overaged آهيان".

روينيو تيپداري مونکي 18 سالن جي دربدري ۽ جدوجهد کان پوءِ ملي هئي ۽ اتي ساڍن ڇهن سالن کان وڌيڪ ملازمت ڪئي هيم ۽ صرف Vacancy نه هئڻ جي بنياد تي Displace ٿيو هوس. توڙي جو ڊپارٽمينٽل سب روينيو امتحان به پاس ڪيو هو ۽ منهنجي Displacement جو ڪو جواز ٿي ڪونه هو. صورتحال کي مد نظر رکندي مون ڪمشنر حيدرآباد کي اپيل ڪئي هئي، جناب ڪمشنر صاحب کي سائين احسن الهاشمي جي معرفت عبدالڪريم بلوچ ۽ سائين محمد زمان شاهه مٽيارويءَ جي معرفت سائين غلام رسول شاهه جيلاني کان به ان جائز ڪم لاءِ "Approach" ڪرايم مگر ڪمشنر عبدالله ڊي بلوچ صاحب منهنجي Reasonable اپيل رد ڪري سندس آفيس ۾ مناسب ملازمت ڏيڻ جو واعدو ڪيو پر مسٽر بلوچ جو اهو واعدو وفا نه ٿيو ته ماڻڙي ڪري ويهي رهيس.

منهنجو ستارو "قوس" آهي ۽ مان هفتي وار رسالن ۽ اخبارن ۾ پنهنجي قسمت بابت معلوم ڪندو رهيس. ته اڪثر معلوم ٿيندو هو منهنجو ستارو اڃا گردش ۾ آهي. هڪ سنڀاسي فقير ملي ويو. هو هٿ شناس هو. تنهن منهنجو هٿ ڏسي چيو ته منهنجي ستاري کي گردش مان نڪرڻ لاءِ فقط ڪجهه ڏينهن وڃي بچيا آهن. اهو معياد پورو ٿيو ته ان کي آزمائڻ لاءِ وقت جي ڊپٽي ڪمشنر مسٽر امداد الله اٽڙ کي وڃي عرض ڪيم. ته مان ايم ايل ايل بي آهيان، مون کي تيپداري نه گهرجي صرف ٻي روزگاريءَ کان بچايو وڃي. سو هن صاحب پنهنجي آفيس رپورٽ کان سواءِ ٽي منهنجي درخواست تي ڪلارڪي جو آرڊر ڪري ڏنو ۽ مون کي تعلقي آفيس هالا ۾ سيڪنڊ منشي / جيلر جهڙي اهم ٽيبل عنايت ٿي وئي جيڪا ان وقت مون لاءِ غنيمت کان گهٽ نه هئي.

سنڀاسي فقير جي ڳالهه سچي نڪتي ته ان کي تلاش ڪيم. پر هو سيلاني هو ۽ ڪيڏانهن هليو ويو. وري نه مليو.

سيڪنڊ منشي / جيلر واري سيت کي تعلقي آفيس ۾ هيڊ منشي کان پوءِ ٻئي نمبر جي حيثيت حاصل آهي ۽ وٽر جيلر جي اضافي چارج سان سندس مرڪزي حيثيت بلجي وڃي ٿي. تعلقي جي مالياتي ۽ روينيو جي

لا تعداد معاملن جو واسطو به ان ٿيبل سان ٿي هو (هاڻي ان ٿيبل مان الائجي ته ڪيترا حصا ٿي ويا آهن) بهر حال ڪجهه ئي عرصي ۾ وڏي محنت سان چڱي پذيرائي ملي وئي. ان لاءِ بلاشڪ ته تپيداري واري نوڪري ۾ وقت جي پابندي به ڪم آئي. هالا تعلقي جي (مٿياري سميت) مک زميندارن وڏيرن آبادگارن کان سواءِ هر مڪتب فڪر شخصيتن سان شناسائي به ٿي ته واسطو به پيو. دراصل اهو هڪڙو معجزو هو جنهن تپيداريءَ مان ڪلارڪيءَ ۾ آندو ۽ ان سان ترقيءَ جي دروازن کليل جا امڪان به روشن ٿيا. ورنه، تپيداريءَ مان سپروائيزري آخري اسٽيج آهي.

سيڪنڊ منشي واري اها ٿيبل منهنجي پناه گاهه به رهي ته منهنجي ادبي اوسر ۽ پذيرائيءَ جو سبب بڻي ۽ روئينيو جي لاتعداد طور طريقن بابت معلومات به ملي. مان اتي ايڪيهن سالن تائين رهيس.

روئينيو ڊپارٽمينٽ جي وليج اسٽاف ۽ روئينيو تپيداري مان Ministerial Staff ۾ شامل ٿيڻ سان اها اميد پيدا ٿي هئي ته پنهنجي ئي کاتي ۾ ترقيءَ جا دروازا کولندا، پر منهنجي Promotion وارو دروازو اڌ کليل ئي رهجي ويو. ان جا ڪجهه سبب هئا.

1. مان دير سان ملازمت ۾ آيو هوس.

2. تپيداريءَ مان Displace ٿيڻ سبب Intervening period جو فيصلو نه ٿي سگهيو هو (جيڪو بعد ۾ ٿيو) سو روئينيو ڊپارٽمينٽ طرفان R.Q جي جيڪا متوقع Exemption ملڻي هئي سا ملي نه سگهي ان لاءِ ته ان ۾ ڪي بي قاعدگيون ٿيون هيون.

3. ڊائريڪٽ مختيارڪارن جي ڀرتين وارن نون نوجوانن اميدوارن جي يلغار کان به متاثر ٿيڻ جو ڏاڏو چڱو پيو متاثر ته ٻيا به ٿيا. پر اسان جهرًا خصوصي طور تي نيشانو بڻيا.

نون نوجوانن وٽ ته الائجي ڪهڙو Jack هو جو R.Q (هاڻي امتحان ۾ پاس ٿيندا رهيا. ۽ سينيئر سڀ جا سڀ ڌڙا ڌڙفيل ٿيندا رهيا. توڙي جو هو تجربڪار به هئا).

مون کي جڏهن آر ڪيو امتحان ۾ ويهڻ جو خيال آيو ته ڏهن خاصي دير ٿي ويئي هئي. ڪجهه "Chances miss" ٿي ويون هيون ۽ اهو به خدشو رهيو ته R.Q پاس ڪرڻ کان مختيارڪار ٿيڻ تائين، جيڪو عرصو درڪار هو اهو مون لاءِ نه هو ۽ صرف مختصر عرصو ئي مون لاءِ بچيو هو سو R.Q جو خيال لاهي صرف Seniority basis تي ئي Promotion وٺڻ تي راضي رهيس. ان

حساب سان Revenue Assistant تائين پهچي سگهيس ۽ مختيارڪار اسٽنٽ ڪمشنر پنجن جهڙا خواب صرف اٿندو ٿي رهجي ويس (هي وقت به عجيب شيءِ آهي. جنهن کي ڪوبه پنهنجي مرضيءَ مطابق گذاري نه ٿو سگهي). بهرحال! مان ملازمت جي ڪيترن ئي مراعات ۽ لوازمات کان محروم رهي، سمورا خواب دل ۾ کڻي، زندگيءَ جا سٺ سال پورا ڪري خالي هٿ ۽ اڇا وار کڻي ماڳ تي موٽي آيس ۽ رٽائرمينٽ بعد هن مشهور جملي "Goodbye Tension, hello pension" کان به متاثر نه ٿي سگهيس.

تعلقي آفيس هالا ۾ سيڪنڊ منشي طور منهنجون ڪيتريون ئي يادون وابست آهن. جتي مون پنهنجي جيون جا بهترين ايڪيه سال گذاريا آهن. هن ئي آفيس ۾ مونکي شاعريءَ جهڙي ذات نصيب ٿي آهي. هن ئي آفيس مان پنهنجي ڪتابن لکڻ جو مواد حاصل ڪيو اٿم ۽ هتي ئي مونکي پذيرائي ملي آهي.

روينيو ڊپارٽمينٽ جي مختلف شعبن سميت هن شعبي ۾ به منهنجون انيڪ يادون موجود ۽ محفوظ آهن. روينيو جي لاتعداد آفيسرن جي ماتحت رهيو آهيان. منهنجي ادبي اوطاق منهنجي آفيس ورڪ تي ڪڏهن به حائل نه رهي ۽ نه وري ڪنهن آفيسر ان ۾ ڪا بجاءِ / بيجا مداخلت ڪئي سڀ خوش ٿيندا هئا جو سندن آفيس جو هڪ ميمبر معروف شاعر طور نالو ڪمائي رهيو آهي. اهڙن آفيسرن کي ان وقت به خوشي ٿي هئي. جڏهن آئون اهل قلم ڪانفرنس اسلام آباد ۽ ريڊيو پاڪستان جي گولڊن جوبلي جي ڪل پاڪستان اردو مشاعري ۾ شرڪت لاءِ لاهور ويو هوس. ڪجهه نه وسرڻ جهڙيون يادون هن طرح به آهن:

يادگيريون

خسرو مل ماڻڪاڻي:

1981ع جي هڪ ڏينهن جي ڳالهه آهي. مختيارڪار هالا جي آفيس جي سالياني انسپيڪشن تي رهي هئي. سو ڪمشنر حيدرآباد ڊويزن جي انسپيڪشن ٽيم هڪ هفتي کان اسان جي مهمان هئي. جنهن ڏينهن جي هيءَ ڳالهه آهي. ان ڏينهن ڪمشنر صاحب بهادر کي اچي (انسپيڪشن ميمو Inspection memo) صحيح ڪرڻو هو. پر ڪمشنر موصوف بدران اسٽنٽ ڪمشنر جنرل مسٽر خسرو مل ماڻڪاڻي انسپيڪشن ميمو پڙهڻ لاءِ آيو هو. ساڻس گڏ مسٽر پيمراج وڪيل به هو.

"انسپيڪشن ميمو" پڙهندي پاڻ رڪوري (Recovery) جو فائيل گهريائين، جيڪو منهنجي ٽيبل تي هو. مسٽر اميد علي خان راهمون (ڀائي) مختيارڪار هالا، آفيس جي پٽيوالي جمن کي سوز کان اهو فائيل ڪڍائي اچڻ لاءِ چيو.

مسٽر مالڪاڻي، سوز جو نالو ٻڌو ته پڇيائين: "اهو سوز وري ڪير آهي؟". ڀائي صاحب کيس ٻڌايو. آفيس جو سيڪنڊ منشي آهي ۽ شاعر به آهي. بس اهو ئي نالو ٻڌڻو هو مون کي سڏي ورتائين. نهايت ئي سنجيدگي سان پڇيائين ته اوهان شاعر آهيو اشارو ڏيئي ڪرسي تي وهڻ لاءِ چيائين پڇائين ته، "ڪهڙي شاعري ڪندا آهيو؟"

ورائير "سچڻ ۽ ساڻيهه واري شاعري ڪندو آهيان".
مرڪي پيو، چيائين، "جيڪڏهن اوهان وٽ پنهنجو ڪلام هجي ته ٻڌايو."

آئون منهنجي الماڙيءَ مان اڻ ڇپيل مسودو کڻي آيس ۽ حڪم موجب پڙهڻ شروع ڪيو. الاڻجي ته ڪيترا چونڊ شعر پڙهي ويس مالڪاڻي صاحب محفوظ به ٿيندو رهيو، ته وري وري شعر ٻڌڻ لاءِ اصرار به ڪندو رهيو. جڻ ڪا مشاعري جي محفل سڄي هئي ۽ "شاعري برزيان شاعر جي عنوان سان مشاعرو ٿي رهيو آهي".

ڪافي وقت گذري ويو، اسان جي آفيس جا ڪلارڪ، تهپيدار، پٽيوالا آفيس جي درن ۽ دريچن مان سڄو لقاءَ ڏسڻ لڳا ۽ کين مالڪاڻي صاحب جي سخت گيريءَ جو پتو به لهي ويو. مشاعري جي محفل کي ڪافي وقت ٿي ويو ۽ مون اڌ کان به وڌيڪ بياض پورو ڪري ورتو هو. اوچتو مالڪاڻي صاحب چيو بابا شاعر صاحب! بس! بس! يار تو ته مون کي به ٽڪائي ڇڏيو هاڻي گڏجي چانهه ٿا پيئون، اسين چانهه پيئندا رهياسين ۽ مالڪاڻي انهن شعرن جو ذڪر ڪندو رهيو، جيڪي کيس تمام سٺا لڳا هئا ۽ پوءِ چوڻ لڳو ته اوهان جو هيءُ ڪتاب ڇپجڻ گهرجي، جيڪڏهن ان ۾ منهنجي مدد جي ضرورت پئي ته حاضر آهيان هر وقت حاضر ۽ پوءِ مختيارڪار کي چيائين ته هي اوهان جو ڪلارڪ ڪو معمولي شاعر ڪونهي، تعميري ۽ ترقي پسند ذهن رکي ٿو. هن شاعر جي آبياري ۽ پذيرائي اوهان کي ڪرڻي آهي، هن جي هر طرح پارت اٿو بس! اڄ انسپيڪشن جو ڪم نه ٿيندو." اڄوڪي شام سوز جي نام آهي ۽ پوءِ مون کان پنهنجي ذاتيات ۽ ملازمت بابت پڇندو رهيو.

نشست برخواست ٿي، ته سڄي آفيس جي روبرو مونکي پنهنجي
پاڪرن ۾ پري گاڏي تائين آيو ۽ پويان مختيارڪار اسسٽنٽ مختيارڪار
۽ بيا هئا.

گاڏيءَ تي چڙهڻ کان اڳ وري به موڪلائي خصوصي طور ڪيائين
ته آفيس جا سڀئي ماڻهو مختيارڪار سميت حيران ٿي ويا ۽ منهنجي آفيس
(ادبي اوطاق) تي ادب جي نانوءَ جي چانو برقرار رهي.
اهو خوشگوار واقعو هو ۽ ٻئي ڏينهن هڪ ناخوشگوار واقعي جو به
احوال پڙهو.

اهو آچر جو ڏينهن هو اسين ٻه دوست آفيس ۾ گڏ ويٺا هئاسين
ڪلهه واري مشاعري جو حال احوال پڇي ٿيو اوچتو ڪتاب جو مسودو
غائب ٿي ويو. گولي گولي ٽڪاسين، پر مسودو نه مليو تعجب ٿيو جو ٻه ڄڻا
هئاسين ڪو آيو به ڪونه پوءِ به ڪتاب گم ٿي ويو!! بهرحال! دل جو سوڍ
دل ۾ رهجي ويو. ان چپيل مسودي جي فوٽو ڪاپي به ڪانه هئي سو ٻيهر لکڻ
شروع ڪيم ۽ 15 ڏينهن کن لڳي ويا، اهو ڪتاب 'رنگ رتا پيچرا' جي
عنوان سان ڇپجي تيار ٿيو ۽ ماڻڪاڻي صاحب جن کي جڏهن اهو ڪتاب
ڏيڻ ويس ته ڏاڍو خوش ٿيو ۽ مهورت تي نه سڏڻ جي ميار به ڏنائين ۽ پوءِ ان
ڏينهن کان ماڻڪاڻي صاحب ۽ سڄي ڪمشنري منهنجي شاعريءَ جي
مداح بڻجي وئي. مالڪ جون مهربانيون ٿيون جو اهو ڪتاب ڇپجي پڌرو
ٿيو جنهن جي مهورت عاليجناب مخدوم طالب الموليٰ صاحب جن ڪئي
۽ منهنجي لاءِ اهو خوش نصيبيءَ جهڙو موقعو هو.

محمد جمن ملاح:

مسٽر محمد جمن ملاح بورڊ آف روينيو سنڌ جي سيڪريٽري طور
تازو رٽائرڊ ٿيو آهي پاڻ جڏهن ڪالونائزيشن آفيسر سکر براج هو تڏهن
منهنجو پهريون غزل (بهارن ۾ نه ملياسين) ريڊيو تان ٻڌو هئائين ۽ اڪثر
جهونگار ڀندورهندو هو.

هڪ ڏينهن منهنجي پياري دوست محمد خان سولنگيءَ (جيڪو
سنڌس آفيس ۾ سپروائيزنگ تپدار هو) کي گهرائي سوز هلائي جو
پڇيائين ۽ مٿس اهو ڪم رکيائين ته هو هالا وڃي سوز کان اهو غزل لکائي

کٽي اچي. رئيس محمد خان آيو ۽ پنهنجي صاحب لاءِ غزل لکي ڏيڻ لاءِ چيائين ۽ مون ازراو رسر کيس ”رنگ رتا پيچرا“ ڪتاب جي هڪ ڪاپي محمد جمن صاحب لاءِ ڏني.

ڪجهه ڏينهن بعد روينيو آفيسر/ڪالونائيزيشن آفيسر مڪر بيراج جو زمين نيڪال لاءِ ليٽر پهتو ۽ زمين جي نيڪال بابت ڪچهري جو پروگرام مختيار ڪار آفيس هالا ۾ رکيو ويو ۽ پوءِ مقررہ تاريخ تي محمد جمن ملاح صاحب جن بنفس نفيس اسان جي آفيس ۾ تشریف فرما ٿيا. مليا سين ته ائين لڳو اسين اڳ ئي واقف ڪار هئاسين، چوڻ لڳو ته ”يار توسان ملڻو هو سو نينهن نياپو ڏيئي هليا آياسين“ وڌيڪ چيائين توکي گهرائي به ملي سگهيس پئي. پر ڪنهن ڪنهن ماڻهوءَ سان هلي وڃي مليو آهي. سو پاڻ آيو آهيان. محمد جمن صاحب جي اها محبت ڏسي حيران ٿي ويو هوس. ڳالهين جون ڳنڍيون کولي چيائين ته ”يار ڇا ته غزل لکيو اٿئي، اصل ناصرڪاظميءَ جون سڪون لائون اٿئي. سڀئي شاعر بهار ۾ اچڻ ۽ محبوب سان ملڻ جون ڳالهيون ڪندا آهن، پر تون شاعر آهين جو محبوب سان خزان ۾ ملڻ ٿو چاهين. واها واها ڪمال جو شاعر آهين. مان ته خوابن ۾ به تنهنجو ڪلام پيو جهونگاريان. مسٽر محمد جمن ملاح، سنڌي ۽ اردو ادب جو وڏو مطالع ڪار آهي. سو ادبي حوالن سان شاعرن اديبن جون ڳالهيون ڪندو رهيو. فيض احمد فيض کان ناصرڪاظمي، احمد فراز ۽ پروين شاکر جا چيده چيده شعر به ٻڌائيندو رهيو ته منهنجي شعرن کي اهڙن شعرن سان ڪمپيئر به ڪندو رهيو. ڪچهري مچي ويئي ته سائين حفيظ قريشي سينئر به اچي نڪتو تنهن ملاح صاحب سان منهنجو تعارف ڪرائيندي چيو ته سوز جي ڪلامن تي هو وجد ۾ اچي رقص ڪرڻ لڳندو آهي. ڪچهري اختتام پذير ٿيڻ تي هتي ته محمد جمن صاحب ماڻڪاڻي صاحب وانگر پاڪرن ۾ پري مون کي گاڏيءَ تائين وٺي هليو ۽ مسٽر پير بخش اچڻ مختيارڪار هالا کي ڀارت ڪري ويو (جيڪو مون تي اڳ ئي گهڻو مهربان هو) ۽ پوءِ ملاح صاحب سان گفتگو ۽ ڪتابن، ڪيسٽن جو سلسلو به هليو جيڪو اڄ به قائم آهي.

مون پنهنجي ايامڪاريءَ ۾ لاتعداد مختيارڪارن، اسٽنٽ ڪمشنرن، ڊپٽي ڪمشنرن ۽ ڪمشنرن جي ماتحت 31 سال ڪم ڪيو آهي. مون تي جيڪي آفيسر مهربان بلڪ وڌيڪ مهربان رهيا، تن ۾ گل محمد شيخ (محمد علي شيخ، پرنسپال سنڌ مدرسه السلام جو والد)، مسٽر

پير بخش اچو. حاجي نظر محمد بلوچ. اميد علي خان راهمون. امتياز قاضي.
 قمر الدين ميمڻ محمد سليمان ميمڻ. نثار انصاري. غلام شبير چچڙو محمد
 آچر خاصخيلي. قاضي فضل الله (آر ڊي) گل وغيره شامل آهن. جيڪي
 منهنجي ذات کان سواءِ منهنجي شاعريءَ جا به مداح رهيا آهن. منهنجي
 مهربان آفيسرن جو تفصيل ڪجهه هن ريت آهي:

منهنجا مهربان آفيسر:

مون روينيو ڊپارٽمينٽ ۾ 31 سال لڳاتار ملازمت ڪئي آهي لاتعداد
 مختيارڪارن اسٽنٽ ڪمشنرن جي ماتحت رهيو آهيان. سڀني مون تي
 مهربان رهيا آهن. سڀني منهنجي ڪارڪردگي کي ساراهيو آهي ۽ سڌائين
 شاندار ACRs ملندا رهيا آهن. سواءِ مختيارڪار شري آتما ۽ مسٽر نديم
 ارشاد ڪيائي اسٽنٽ ڪمشنر جي.

مٿين ٻنهي صاحبن کان سواءِ ٻيا سمورا صاحب مون تي مهربان رهيا
 آهن. ڪهڙا ڪهڙا نالا ڪٿان سڀ ئي سون ۾ تورڻ جهڙا آهن. ٻر جناب گل
 محمد شيخ ۽ پير بخش خان اچو جيترو مون کي پيار ڪيو ۽ مان ڏٺو
 اعتبار ۽ اعتماد ڪيو. ان جو مثال ئي ڪونهي. ضروري آهي ته انهن محبوب
 انسانن جو مختصر تذڪرو هن ڪتاب ۾ ضرور ڪجي.

گل محمد شيخ (فقير منش مختيارڪار):

مسٽر گل محمد شيخ جو تعلق خيرپور ميرس جي انتهائي مان مرتبي
 واري شيخ خاندان سان هو. پاڻ مسٽر محمد علي شيخ پرنسپال سنڌ مدرست
 الاسلام ڪراچي جو والد هو. بيحد سلڇڻو نرم سپاءَ وارو فقير منش
 مختيارڪار اسان جي هالا ۾ صرف ساڍا ٽي مهينا رهيو. ٻه سندس سرهيون
 سرهيون يادگيريون اڄ به هالا واسين جي دلين ۾ موجود ۽ محفوظ آهن.

جناب گل محمد صاحب مون تي ته خاص مهربان هو. شام ٿيندي
 هئي ته رهائش گاه تي گهرائيندو هو. ٻي ٽي وي جي سنڌي پروگرامن ڏسڻ
 جو شوقين ۽ ذوقين هو سو آئون به سندس ويجهو وڃڻ سان خوشي محسوس
 ڪندو هوس. چونڊو هو ته "سوز صاحب سرڪاري ڪم پيا ٿيندا اڄ ته
 ڪي روح رچنديون ڪريون" پوءِ اهي روح رچنديون طويل ڪچهريون ٿي
 وينديون هيون ۽ هي فقير منش مختيارڪار، بزرگن، اوليائن ۽ درويشن جون
 ڳالهائون ڪندو هو ته دل خوش ٿي ويندي هئي. ڪڏهن ڪڏهن لکي

لڪي ماڻهن کان نظرون بچائي مخدوم نوح جي درگاه ۽ پٽائي گهوت جون زيارتون به ڪري ايندا هئاسين. چوندو هو "بابا اسين فقير ماڻهو آهيون بزرگن جون زيارتون به فقيرائي انداز ۾ ڪندا آهيون، ڪنهن کي به نه ٻڌائجو ته مان ڪو مختيارڪار آهيان".

ڪڏهن ڪڏهن دل جا احوال به اوريندو هو. هڪ ڏينهن چيائين ته پنهنجي هڪ ڪليگ کي بچائڻ جي الزام ۾ منهن جو پروموشن مارجي ويو ۽ اڃا بحال نه ٿيو آهي. مون کي چيو هو ته "سائين اها چڱائي ڪهڙي جا ڳچي ۽ نه پوي". جناب شيخ صاحب محبوب انسان هو سندس ڪچهرين مان ڏوٽي ڪونه ٿيندو هو. سندس اوچتي بدلي ٿي ته چيائين پيرونه پيچجان مان به پيرونه پيچندس، سڪ لاءِ وري ڪهڙا پنڌ آهن. پوءِ ڪيترن سالن تائين پيرونه پريندا رهياسين، مان به ڪراچي ۽ سندس رهائش گاه پير ڪالوني ۽ بعد ۾ ماڊل ڪالوني ملير تي ايندو ويندو رهيس ته پاڻ به ڪراچي ۽ کان خيرپور ايندي ويندي هالا ۾ پيرونه ضرور پريندو هو.

هڪ ڏينهن کيس ڏاڍو اداس ڏٺو سبب پڇيم چيائين تون حال محرم آهين، منهنجي پٽن محمد علي ۽ بين کي به سڃاڻين روڻهار ڪوٽي چيائين ته محمد علي پنهنجي پسند جي شادي ڪري ورتي آهي ۽ اسان کان الڳ ٿي ويو آهي. هو ڏکي ٿي پيو ته مان به ڏکي ٿي پيس.

آخري دفعو هو خيرپور کان هالا ۾ آخري پير گهمائڻ آيو هو. سندس تنگيون ۽ پير ڦٽا ڦٽا هئا. هلڻ جهڙو به نه هو گاڏي ۾ ئي ويٺو رهيو. نهايت رازداري واري نوع ۾ چيائين: "دل ٿي چوي ته محمد علي کي وٺي سميت گهر وٺي اچان، اول ته گهٻرائجي ويس ته کيس ڇا چوان پوءِ همت ڪري چيم سائين اوهان صحيح سوچيو آهي، نيڪ ڪمن ۾ دير نه ڪرڻ گهرجي. خوش ٿيو پر اها خوشي لاکس دائمي خوشي ثابت نه ٿي سگهي. اف خدايا! پنهنجي تخليق کي پاڻ ئي ڄاڻين ٿو!!

مسٽر گل محمد شيخ هليو ويو ته پڪ ٿيم ته هي سندن آخري ديدار آهي ۽ پوءِ مسٽر محمد آچر مختيارڪار کان معلوم ٿيو ته شيخ صاحب گذاري ويو. (انا لله وانا اليه راجعون).

پير بخش اچڻ (نارو شاه جي سنگتڙن جهڙو منڙو ماڻهو):
مسٽر پير بخش اچڻ جو ذڪر ٿيندو آهي، ته مون کي نارو شاه ياد ايندو آهي ۽ سنڌ جو مهان سنگيت ڪار ماسٽر چندر ۽ ان جا ڪلام ياد

ايندا آهن، ماستر چندر جا ڪلام چين تي چڙهي ايندا آهن ته لهڻ جو نالو
ٿي نه وٺندا آهن.

نارو شاهه جي سنگتڙن جهڙو مٺو ۽ تڌڙو مزاج رکندڙ سائين
پير بخش اچڻ نارو شاهه لڳ ڳوٺ سڪندر خان اچڻ جو ويٺل هو. هالا به
مختيارڪار ٿي آيو هو ۽ سندس پوسٽنگ حاجي ڪامل خان جمالي،
صوبائي ميمبر سنڌ اسيمبلي جي راضي سان ٿي هئي، جيڪو سندس
پراڻو دوست ۽ پائرن جهڙو پاءُ هو/ آهي. مسٽر پير بخش شروع ۾ مون کي
گرم مزاج وارو وڌيرو ٿي لڳو، پوءِ جڏهين سندس قربت نصيب ٿي، ته ائين
لڳو ته هو بيحد نرم سپاءُ وارو بلڪل سنجيده طبع رکندڙ همدرد انسان ۽
هر دل عزيز آفيسر نظر آيو.

مون تي ته خاص مهربان هو سدائين مون کي ادا پائو کان سواءِ نه
سڏيندو هو. هالا جي سڄي آفيس ۾ سندس اعتماد ۽ اعتبار وارو شخص
شايد آئون ئي هوس، سو مون کي بيحد پسند ڪندو هو.

اچڻ صاحب هفتي جي آخري ڏينهن تي سوڀرو ڳوٺ هليو ويندو هو
موڪل وارو ڏينهن ڳوٺ رهي ٻئي ڏينهن موٽندو هو. مون کي چٽي ويندو هو
ته هي هيترا سارا ماڻهو درخواست گذار آهن، انهن کي فارغ ڪري پوءِ گهر
ويجيان. منهنجي صحيحن جي ضرورت هجي ته به ڪري ڇڏجان. سو مون
به سندس اعتماد ۽ اعتبار کي ڪڏهن ڇيهو نه رسايو.

هڪ ڏينهن چيائين: ”اڄ پٽ شاهه ۾ ملاڪڙو ٿيڻو آهي ملاڪڙي جو
صدر A.C صاحب ۽ مهمان خصوصي مون کي ٿيڻو آهي پر A.C جي غير
موجودگيءَ سبب ملاڪڙي جو صدر آئون ۽ مهمان خصوصي تون هوندين،
عرض ڪيم ته سائين مان ان جي لائق ناهيان ته چيائين: ”مون کان
وڌيڪ پڙهيل (ايم. اي ايل - ايل - بي) تون آهين، شاعر به آهين، سوان
۾ ڪهڙو هرج آهي، تيار ٿي ته هلون“ ۽ پوءِ هٿ هٿ ۾ ڏيئي اسين پٽ شاهه
هليا وياسين. مهمان خصوصي واري منصب تي ويس ته ملهن جي انعام لاءِ
هڪ نوٽن جي دستي منهنجي هٿ تي رکي ڇڏيائين، ملاڪڙي جي پڄاڻي ٿي
۽ واپس ورياسين ته ڏاڍو خوش خوش لڳو. چيائين تون اڃا وڏن اعزازن جو
مستحق آهين، هي ته تولاءِ بنهه معمولي اعزاز آهي، گاڏيءَ ۾ مون سان نوڪ
جهوڪ به ڪندو رهيو ته وڏا وڏا تهڪ ڏيئي خوش به ٿيندو رهيو ۽ آئون
سندس اهڙن محبت پريل ڪلمات تي حيران ٿي ويس ۽ اهو اندازو به ڪونه
هئس، ته پير بخش خان ڪنهن کي ايترو چاهي به سگهي ٿو! مسٽر پير بخش

خان ٿنڊو آدم ٿرانسفر ٿي ويو ته اتي به وڃي نڪرندو هوس ۽ محبتون ڪڍي ايندو هوس.

ياد آيو ته آفيس ورڪ دوران مون کان هڪ غلطي سرزد ٿي ويئي هئي تنهن ڏاڍو منجهائي وڌو سو وٽس هليو ويس. مون کي پريشان ڏسي پاڻ پريشان نه ٿيو بلڪه حوصلو ڏنائين، اڃا ڳالهين جون ڳنڍيون ٿي مس ڪليون هيون ته اوجتو فون وڳو رسيور ڪڍي مون کي خوشخبري ڏنائين ته مون کان اڳ تنهن جا ڪم ڪريم ڪري ڇڏيا آهن ۽ تنهنجي غلطيءَ جو ازالو ٿي چڪو آهي. بابا تون ته ڪورمز وارو آهين. هاڻ جلدي غسل خاني مان ٿي اچ ته ماني ڪاٺي پٽ شاهه ميلي تي ٿا هلون. مان غسل خاني مان ٿي آيس ته پاڻ پنهنجي هٿن سان مون تي پرفيوم جو اسپري ڪيائين. ان محبتن جي پرفيوم به الائجي ته ڪهڙو اسرار هو. جو سدائين لاءِ ساهن به سمانجي ويو. رٿائرمينٽ بعد جڏهن مون کي وڪيلن واري لباس ۾ ڏنائين ته ڏاڍو خوش ٿيو ۽ خوشيءَ مان چوڻ لڳو ته ڏس توکي رٿائرمينٽ بعد به پروموشن مليو آهي. منهنجي اها اڳ ڪڍي صحيح ثابت ٿي رهي آهي. ته تون اڃان به وڌيڪ منصب مائيندين.

سائين پير بخش خان جون پيار، پاڻ به ۽ پنهنجا پٽ واريون ڳالهيون مان وساري نه سگهيو آهيان ۽ ڪڏهن به وساري نه سگهندس. ڀلا اهڙا! ”ماڻهو مڪڻ جهڙا ۽ دل ۾ رکڻ جهڙا“ وساري به سگهجن ٿا؟!!

سيد انوار حيدر (هر دل عزيز آفيسر ۽ آدرشي انسان):

منهنجي اها خوش بختي آهي جو مان رڳو گهر جو پير يا چلهه جو مارڳ نه آهيان. پر پنهنجي گهر کان سواءِ ڳوٺ، علائقي ۽ ڊپارٽمينٽ جا ڪجهه منصب ڏئي/وڏا منصب ڏئي به منهنجي شاعري ۽ ادبيات جا چاهيندڙ رهيا آهن. تن ۾ سيد انوار حيدر به شامل آهي. توڙي جو ملازمت جي حوالي سان مان سندس ماتحت به نه رهيو آهيان.

جناب انوار حيدر صاحب جن ڏينهن سب ڊويزنل مارجسٽريٽ مٽي حيدرآباد هو تڏهين منهنجو پيارو دوست حاجي غلام حسين ميمڻ سندس ماتحت ۽ بنهه ويجهڙو رهيو هو. اڪثر چوندا هون ته ”اسان جو BOSS انوار صاحب ڏاڍو سٺو شاعر، اديب ۽ ادب نواز آهي ۽ اصل ڪچهريون ڪرڻ جهڙو آهي.“ هڪ روينيو آفيسر لاءِ ”لاجواب شاعر“ جهڙا ڪلمات ٻڌي حيرت زده ضرور ٿيو هوس. سو سائس ملڻ لاءِ چاهنا پيدا ٿي ۽ موقعاً تلاش

ڪندو رهيس، پر ڪو به موقعو ميسر نه آيو ۽ انوار صاحب به لڳاتار وڏا منصب ماڻيندو ڪراچي ۽ بعد ۾ لاڙڪاڻي هليو ويو. ڪيترائي سال گذري ويا ۽ ڪيتريون ئي مندون مٽجي ويون پر وصال - يار تي نه سگهيو.

جناب انوار صاحب جڏهن لاڙڪاڻي جو ڊويزنل ڪمشنر هو تڏهين ڪراچي کان لاڙڪاڻو ويندي کيس ڪجهه وقت لاءِ پٽ شاھ ريست هائوس (Rest House) تي قيام ڪرڻو هو. سو پنهنجي ديرين بلڪ قريبي ماتحتي حاجي غلام حسين سان ملڻ جي خواهش جو اظهار ڪيو هئائين، حاجي غلام حسين کي اهڙو Telephonic message پهتو ته اتفاق سان آئون به ساڻس گڏ هوس، سو اسين پئي رات وڳڙي ۾ گڏجي پٽ شاھ هليا وياسين.

منهنجو دوست قاضي فضل الله مٽياري تعلقي جو مختيارڪار هو ۽ پٽ شاھ تن ڏينهن مٽياري تعلقي جي حدن ۾ واقع هو سو مسٽر قاضي صرف حاجي غلام حسين کي ئي انوار صاحب ڏانهن موڪلي ۽ مون کي پاڻ وٽ ويهاري ڇڏيائين. (شايد اها محڪماتي نظم و ضبط جي تقاضا هئي)

حاجي غلام حسين، انوار حيدر صاحب سان جڏهين شاعر سوز هلائي جي موجودگي جو تذڪرو ڪيو ته هڪدم سڏي ورتائين. غير معمولي تڪريم ۽ تعظيم ڪيائين ته خوش به ٿيو جو سندس محڪمي جو هڪ ننڍڙو ملازم شاعر به هو ۽ اهو سندس شاعر شناسي ۽ جو ثبوت هو جو ڪنهن شاعر کي مان ڏيئي رهيو هو.

جناب انوار صاحب اردو جو لاجواب شاعر ته آهي ئي پر سنڌي به ڏاڍي سليس، عام فهم ڳالهائي ۽ پڙهي سگهي ٿو. سو ڳالهين جا قالين ڪليا ته شاعريءَ شاعرن جي مرتبي ۽ معيار بابت ڪيتريون ئي روح پرور ڳالهيون ڪندو رهيو ته مون به ازراھ محبت پنهنجي شاعريءَ جو مجموعو ”درشن ڌارو ڌار“ تحفتاً سندس خدمت ۾ پيش ڪيو ته خوش ٿيو ۽ بيحد خوش ٿيو. ڪتاب جو گيت اپ ۽ سيت اپ ڏسي ورق ورائيندي اهي ڪلمات پڙهندو رهيو جيڪي سندس لاءِ منسوب هئا. ان ”رتي جي رهاڻ“ کي مون ته سدائين ياد رکيو پر انوار صاحب به انهن لمحن کي بلڪل نه وساريو هو ۽ وقت بوقت حاجي غلام حسين جي معرفت مون مولائي کي به ياد ڪندو رهيو.

منهنجو ڪتاب ”ڪارون وس ڪيام“ ڇپجي پڌرو ٿيو ته کين ڏياري موڪليم ۽ اهڙيءَ طرح جناب انوار صاحب منهنجي ڪتابن جو مطالع ڪار به بنجي ويو.

جناب انوار صاحب جن ڏينھين سنڌ ثقافت و سياحت کاتي جو سيڪريٽري هو. تڏهن مون کي اکين جي آپريشن جو مسئلو درپيش آيو هو ۽ مون پنهنجو معاملو ثقافت کاتي جي آڏو رکيو هو ۽ سندس آفيس ۾ به ويو هوس. ڪجهه لمحا مس گذريا هئا ته جناب گورنر سنڌ جي ايڊوائيزر محترم فاطمه ثريا بجيا ۽ ڊائريڪٽر جنرل ثقافت محترم نظام الدين جتوئي جن اچي وارد ٿيا ته انوار صاحب پنهنجي ڪرسي ڇڏي سائين وڃي صوفي تي ويٺو ۽ مان اتي ئي ويٺو رهيس. جناب انوار صاحب جهانديده انسان آهي. سو کيس ڪجهه سُجهي آيو (شايد هڪ شاعر کي پاڻ کان پري رکڻ نه پئي چاهيو) سو پنهنجي مخصوص انداز ۾ مون کان پڇيائين، ”اوهان جي بجيا جن سان شناسائي نه آهي ڇا؟“

ورائين: ”آهي سائين، ضرور آهي.“

”پوءِ اچو اسان سان گڏجي ويهو.“

۽ مان به سائين گڏ ويهي رهيس ۽ اسين چانهه به پي رهيا هئاسين. منهنجو فرزند تنوير حسين پنهنجي والد شاعر جي پذيرائي ڏسي رهيو هو. ڳالهين جو دور شروع ٿيو ته محترم چيو ته:

”سوز ٻالائي کي ڪتاب ”ڪارون وس ڪيام“ ٻيٽ اچي ڪتاب ۾ به. مجھ ٿو اچي لکي مگر مير ۽ بھائي انور مقصود ڪو ٻيٽ به اچي لکي، وه مجھ ۾ ڪي به زياده به موسيقي شناس اور سندھي دان بهين.“

محترم بجيا، هالا جي ادبي شب و روز ۽ مخدوم طالب الموليٰ جن بابت پڇندي رهي ۽ آئون به دل کولي هالا جي ادبي ماحول، ماضي و حال بابت ڳالهيون ڪندو رهيس. ته جناب انوار حيدر صاحب وري آسان سنڌيءَ ۾ منهنجو تعارف محترم سان ڪرائيندو رهيو. چوڻ لڳو:

”سوز ٻالائي سنڌيءَ جو نامور شاعر ۽ اديب آهي، مان کيس ذاتي طور سڃاڻان ٿو. اچو ته گڏجي سندس بصارت بچائڻ لاءِ ڪجهه ڪريون.“ جناب جتوئي صاحب به ان رٿ جي پرپور تائيد ڪئي ته بجيا جي گورنر طرفان امداد جو يقين به ڏياريو. بهر حال! گورنر صاحب جي ايڊوائيزر صاحب جو وعدو وفا نه ٿيو. البتہ سنڌ سرڪار جي ثقافت و سياحت کاتي طرفان حسب حال هن غريب شاعر جي امداد ڪئي وئي. ان لاءِ مان جناب انوار حيدر صاحب ۽ سنڌ ثقافت کاتي جو بيحد ٿورائتو آهيان.

جناب انوار حيدر صاحب هن وقت سينيئر ميمبر بورڊ آف روينيو سنڌ جي عهدي تي فائز آهي. هر چنچر تي حيدرآباد واري آفيس ۾ ويهندو

آهي. آئون جيڪڏهن حيدرآباد ۾ موجود هوندو آهيان، ته انوار صاحب جي ضرور حاضري ڀريندو آهيان. مون کي سندس اخلاق، سليقيائي ۽ پبلڪ ڊيلنگ پسند آهي ۽ مان سندس عقل و دانش، فهم و فراست کان بيحد متاثر آهيان. دل ته چوندي آهي ته ملاقاتين جو طويل سلسلو ختم نه ٿئي ۽ مان سندس خوشبو خوشبو ڳالهين جو واس وٺندو ٿي رهان. بهرحال! جناب انوار صاحب هر دلچسپ آفيسر هئڻ سان گڏ آدرشي انسان به آهي. شايد لطيف شايد اهڙن انسانن لاءِ چيو آهي ته:

ڪنهن ڪنهن ماڻهو منجهه اچي بوءِ بهار جي



جیلر جي ڊائري

مان ايڪيه سال لاڳيتو سب جيل هالا جو جيلر ٿي رهيو آهيان هزارين قيدي منهنجي نگرانيءَ هيٺ رهيا آهن. سب جيل هالا جي انتظام هلائڻ لاءِ لامحدود اختيارات به حاصل رهيا. لاتعداد واقعات به رونما ٿيا. ڪجهه ياد رهيا ڪجهه وسري ويا. جيڪي ياد رهيا انهن جون مختصر جملڪيون اڄ به من ڦرهيءَ تي اڪريل آهن.

تعلقي هالا جو سب جيل جنهن کي جوڊيشل لاکپ (Judicial Lock up) به چئبو آهي. اهو سوا سؤ سالن جو قديم سب جيل آهي. انيڪ جيلرن پنهنجون خدمات سرانجام ڏنيون آهن. پر سال بن کان وڌيڪ ڪوبه ٺڪي نه سگهيو آهي. ان جو سبب شايد اهو آهي جو جيل جي ملازمت حساس ۽ پابنديءَ واري آهي. هر وقت ڪونه ڪو اڃا تو خوف ڏيکاريندو رهي ٿو.

جیلر واري اها نشست جڏهن مون کي سنڀالڻ لاءِ ملي هئي. تڏهن آئون (Junior hand) هوس. ان کان اڳ اها Seat سڏائين (Seniors سينئرس) کي ملندي رهي هئي. مون کي Offer ٿي ته مون نه صرف ان کي (Challenge) سمجهي قبول ڪيو پر پنهي هٿن ۾ مضبوطيءَ سان به جهليو. ضرورت مند جو هٿس!!

جیل جي ملازمت لاءِ احساس ۽ احتياط جي گهڻي ضرورت آهي. وڏن وڏن "ڌاميچ" ۽ نامي گرامي قيدين سان به واسطو پوي ٿو. جيڪي انتظامي جذبات رکندڙ هوندا آهن. منهنجي تر جا به ڪيترائي نامي گرامي (کوسا ۽ ماڇي نئين وڏن ڏوهن ۾ باندې بڻيل هئا. سو ويتر چنڊي ٽوڪي وڪون ڪٿيون هيون. مولا ان مشڪل ڪم ۾ آساني پيدا ڪئي ۽ لاڳيتو ايڪيه سالن تائين خوش اسلوبيءَ سان فرض سرانجام ڏيڻ جي سگهه ڏني. جيڪو هڪ ريكارڊ آهي.

سب جيل هالا جي قيدين سان ڏيک ويٺ ٿي. ته سندن دوست بڻجي ويس. مون نهايت ئي نزديڪيءَ کان تجزيو ڪيو ته محسوس ٿيو سب قيدي ڌاميچ ۽ ڏوهاري ڪونهن. منجھڻ ۽ شريف انسان به آهن.

پياري اياز گل جي چواڻي ”ڏک جي نه پڄاڻي آ، هر شخص ڪهاڻي آ، پر مون ڏٺو ته جيل جي هر هڪ باندِيءَ جون ڪئين ڪهاڻيون هيون. ڪو چوي ته وڏيري سندس لهجون ٽڪيون هيون، سو ساڻيس اکين سان اکيون ملائي ڳالهايو هئائين.

ڪنهن چيو ته وڏيري چوڪري به اسان جي اغوا ڪرائي ۽ پوليس وري الزام به اسان تي لڳائي ڇڏيو.

ڪو چوي ته ٻني به اسان جي ۽ جيل ۾ به اسين آهيون ۽ قبضي گير آزاد ٿري رهيا آهن. ڪيترا ته خانداني دشمنيءَ سبب به باندِي بڻيا هئا. اهڙيون ڪيتريون ئي ڪهاڻيون منهنجي سماعتن جي نذر بڻيون رهيون ۽ اهو به علم ۾ آيو ته اُسي سيڪڙو باندِي بي گناه ثابت ٿي ڪورٽن مان آزاد ٿي ويا ته اهو به معلوم ٿيو ته رساڪار ۽ پهچ وارا توت آزاد ٿي وڃن ٿا ۽ انهن جون ملاقاتون ۽ ضامن به توت ٿيندا رهن ٿا، پر بي پهچ ۽ بي سهارا باندِي خاصي دير بعد آزاد ٿين ٿا ۽ کين ڳوٺ پهچڻ لاءِ ڪرايو به ڪونه هجي ٿو ۽ جيڪو وقت هو بي گناهي واري حالت ۾ بند رهيا، ان جو ازالو به ٿي نه سگهندو هوند ته ڪورٽن طرفان ۽ نه وري انتظاميه طرفان ۽ اهو به نظر آيو ته جيل ۾ بند باندِي ٽوي سيڪڙو کان به وڌيڪ سنڌي ماڻهو هئا، اهي ۽ ٻيا اهڙا ئي ڪيئي سوال منهنجي شاعراڻي ذهن کي جهنجهوڙيندا رهيا، ۽ شاعريءَ لاءِ مواد به فراهم ڪندا رهيا.

هالا سبب جيل جي قيدين کي مون هميشه عدالتن جي امانت سمجهيو هو. کين همدرداڻن جذبن سان هلايو هو. شايد منهنجي اها روش باندِين کي به پسند هئي، جو هو مون سان پيار ڪرڻ لڳا هئا. ان ڏس ۾ ڪي هلڪيون هلڪيون رهڙون به آيون، ته ڪي گهرا گهرا گهاءَ به مليا. پوءِ به ڪجهه يادگيريون هن ريت قائم رهيون.

جيلر طور اڃا مس وڃي پير پختا ٿيا هئا، ته اوچتو ئي اوچتو منهنجي Transfer ٿي ويئي. (شايد ڪنهن مهربان جي مهرباني ٿي هئي) ۽ نئون جيلر به اچي ويو. مان کيس چارج ڏيئي رهيو هوس ته معلوم ٿيو ته قيدي هڙتال تي آهن ۽ ڀتو وٺڻ کان انڪار ڪري ڇڏيو اٿن، سندن مطالبو آهي ته جيسين ساڳيو جيلر بحال نه ٿيندو هڙتال جاري رهندي ۽ اهو به معلوم ٿيو ته

جیل جي ڦيدين پاڻيءَ وارا مٽ، دلا، ناديون وغيره پڇي لڪر لڪر ڪري رکيا آهن، جن کي هٿيار طور استعمال ڪيو ويندو.

ڦيدين جي اها روش مون کي نه وڻي ۽ مون اهڙي غلط عمل کي انتظامي ماحول خراب ڪرڻ جي برابر سمجهيو پر کين سمجهائي ڪين آئون ته وڃي رهيو هوس، مختيار ڪار (جيڪو جيل سپرنٽينڊنٽ به هو) اسٽنٽ مختيارڪار ۽ پوليس جمعدار کين منٿون ايلاز ڪندا رهيا، پر هوڏٽان نه لٿا.

اها حالت ڏسي نئون جيلر ته واپس هليو ويو البت مختيارڪار SDM هالا ۽ DM حيدرآباد کي ٽيليفون تي، ان صورتحال کان آگاه ڪيو ۽ جيل ۾ Law & orders جو مسئلو پيدا ٿيڻ جو خدشو ڏيکاريو، ۽ پوءِ دير ئي ڪانه ٿي نئين جيلر جي تبادلي جا احڪامات منسوخ ٿيا، ۽ ساڳيو جيلر بحال ٿيو. اهو ڦيدين جي محبتن جو ڪليو اظهار هو.

مان اڃا نئون نئون جيلر هوس ته مير رسول بخش خان ٽالپر ۽ نواب مظفر خان "DPR" تحت نظر بند ٿي ڪجهه ڏينهن لاءِ شاهي مهمان بنجي هالا آيا هئا. ٻئي معزز مهمان هئا، (سندن شايان شان خاطر تواضع لاءِ مٿان هدايتون به مليون هيون) سو کين هالا انسپيڪشن بنگلي تي رهائڻ مناسب سمجهيو ويو.

ٽپهريءَ جو وقت هو شام جا پنج وڳا هئا، مون پهريون دفعو مير صاحب جن جي ڪمري ۾ داخل ٿي اطلاع ڏنو ۽ تعارف ڪرائيندي شام جي چاءِ نوشي بابت اجازت گهري، چاءِ نوشي جي اجازت ملي ته وري رات جو مانيءَ جو (Menu) معلوم ڪرڻ چاهيم، ته مير صاحب پنهنجي مخصوص انداز ۾ چيو "بابا! باندين جا "مينو" وري ڪهڙا جو به ملندو کائي وينداسين". ڪيئن نواب صاحب (مير صاحب جن نواب کان پڪ ڪرڻ پئي چاهي جنهن نهايت ئي جهيٽي آواز ۾ ڳالها ڪئي).

ٻئي ڏينهن مير صاحب وٽ حاضر ٿيس ته چيائين "يار جيلر مان پن جي پيڙي چڪيندو آهيان، منهنجي دٻليءَ ۾ فقط ڪجهه پيڙيون رهجي ويون آهن، جيڪڏهن هالا شهر جون سنهڙيون پيڙيون ملي وينديون ته گذارو ٿي ويندو باندو جو ٿياسين! مون ان جي تعميل ۾ هالا جي فرمائشي پيڙين جو وڏو بندل گهرائي، سندس اڳيان آڻي رکيو ڪلي چيائين: "يار تون ته ڪو

عجيب جيلر آهيون جو هر شيءِ حاضر رکيو ويٺو آهيون، توکي خبر هئي ڇا ته مان پڻ جي پيڙي چڪيندو آهيان.

عرض ڪيم ته بابا! اوهان سنڌ جي مشهور شخصيت آهيو ڪنهن کان لڪل آهيو؟ توهان جون گهڻي ڳالهيون مشهور آهن، پنهنجو تعارف ڪرائيندي چيم، سائين مان شاعر آهيان، سوز هلائي منهنجو تخلص آهي، تازو اوهان، ڳوٺ ڪرم خان نظاماڻي ۾ شاهه لطيف ڏينهن جي صدارت ڪئي هئي، ان مشاعري ۾ مون پنهنجو هي شعر پڙهيو هو:

ٽين ساڻيه منجه سڪا پٽائي
ڪر ڪي پيڙا پار پٽائي

مير صاحب خوش ٿيو ۽ شاباس به ڏنائين، ۽ پوءِ مير صاحب سان هلڪيون هلڪيون ڪچهريون به ٿينديون رهيون، مير صاحب هالا جي سياسي صورتحال بابت پڇندو رهيو هالا ڪيئن آهن؟ هالا وارا ڪيئن آهن؟ عرض ڪيم ته مان ”سرويچ“ ۽ ”منشي“ وانگر سياسي شاعر نه آهيان ته مرڪي پيو.

نواب مظفر خان سان ته ”هيلو هاءِ“ به نه ٿي، هو بيحد گهٻريل هو اڪثر خاموش رهندو هو صرف ها ۽ نه ۽ جواب ڏيندو رهيو.

مير صاحب سان گفتگو جو سلسلو ڪليو ته کيس ٻڌايم مان 1953 ۾ اوهان واري ”ڏيرو جاگير“ تي حاجي عبدالغزيز ميمڻ جي مقاطعو واري زمين تي ٻه ٽي سال ڳوٺ ”پورو مگريو“ ۾ رهي آيو آهيان، ڪلي چيائين: ”پوءِ ته تو کي اسان جي سمورن پرڪارن جي خبر هوندي“ پاڻ ڪليو ته آئون به ڪلي پيس، بهر حال! نهايت ئي احترام ۽ احتياط سان معزز مهمانن جي خدمت ڪندي سرڪاري ملازمت ڪندو رهيس.

آخري شام مير صاحب چيو ته ”يار شاعر جيلر اسان صبح جو هتان هليا وينداسين تنهنجون محبتون ۽ خدمتون جيڪي هي هالا جون پيڙيون مون وٽ هونديون تيسين ياد ايندو رهندين“.

صبح جو آيس ته بنگلو خالي هو شاهي مهمان ڪنهن ٻئي مهمان خاني ڏانهن منتقل ٿي ويا هئا ۽ مون کي ڪربلا جي فيدين بابت هڪ سرائيڪي شعر ياد اچي ويو جيڪو ننڍپڻ ۾ الهڏني خان نوناريءَ کان ٻڌو هو.

ڪنهن وچ پڇيا علي عابد ڪنون ساڙا گهر ڪٿان به

پرديسيان وا گهر ڪيا هئو، جتي رات پووي گهر اٿڻان ميس.
۽ پوءِ سڄو ڏينهن اهو شعر الھڏو خان نوناريءَ واري طرز ۾
جهونگاريندو رهيس.

مشهور شاعر ضياءَ خياري جي ڳوٺ جو هڪ پير صاحب شمس
الحق هڪ معمولي ڪيس ۾ اچي سب جيل هالا تي وارد ٿيو. ۽ ٻه چار ڏينهن
رهي ضامن تي آزاد ٿي ويو. ته نواب شاهه جي پوليس ڊي ايس پي جي
سرواڻيءَ ۾ اچي خيما کوڙيا.

ڊي ايس پي شمس الحق جو پڇيو ڪيس ٻڌايم ته هو ضامن تي هليو
ويو آهي. آڏا ابتدا سوال ڪندي چيائين: ”تڏتي تي سندس خلاف ايف آءِ آر
ڪٿيل آهي، اتي Murder ٿيو آهي ۽ هڪ شاهد شمس الحق جي موجودگيءَ
بابت بيان ڏنو آهي.“

جيل ڊائريءَ جي معائني بعد ڪيس ٻڌايم ته جنهن رات اهو Murder
ٿيو آهي ان رات شمس الحق سب جيل هالا ۾ موجود هو. اوهان جي FIR ۽
عيني شاهد ڪوڙ ڳالهائي رهيا آهن. پوليس لهجي ۾ ڳالهائين ته مون
ڪيس ڪورٽ ۾ رجوع ڪرڻ لاءِ چيو. ڪورٽ جي Reader ڊي ايس پي کي
ٻڌايو ته ”شمس الحق ضامن تي ويو آهي. ضامن هن ڪورٽ منظور ڪيو
آهي ۽ پوليس کي اهو اختيار ئي حاصل ڪونهي، جو ڪورٽ کان آڏا ابتدا
سوال ڪري.“

ڳالهه مان ڳالهوڙو تڏهن ٿيو جڏهن ضامن، انڪار ڪري چيو ته هو
ڪنهن شمس الحق کي نه ته سڃاڻي ٿو ۽ نه وري سندس ضامن پيو آهي. ان
صورتحال کي نظر ۾ رکندي مون اهڙو سرٽيفڪيٽ جاري ڪري ڇڏيو،
جنهن ۾ شمس الحق جي موجودگيءَ واري داخلا هئي. اهو ڪيس ڪنهن به
صورت ۾ چالان نه ٿيڻو هو ۽ پوليس نواب شاهه طرفان، شمس الحق تي
جيڪو زوردار ”سٽڪو“ ٿيڻو هو هو ان کان بچي ويو. اهو سمورو ڪمال
جيل ڊائريءَ جو هو. ان کان سواءِ مختلف ڪيسن ۾ به ڪورٽن طرفان جيلر
جي ڊائريءَ جي آڌار تي فيصلو ٿيندا رهيا آهن ۽ جيلر جي ڊائريءَ کي
سدائين سڄو سمجهيو ويو آهي.

شاھ لطيف جي ميلي تي روينيو ڊپارٽمينٽ طرفان ڪئمپ لڳندي هئي (اڄ به لڳندي آهي)، پر اهي جوهر گوهر ڪونه آهن. هڪ سال ان ڪئمپ جي سموري سرويائي منهنجي ڏني هئي. سو ڪئمپ تي دوست، پيارا دوست، مهمان ايندا رهيا ۽ محفلون مڄنديون رهيون.

هڪ اهڙي ئي محفل دوران پيارو غلام حسين شيخ، فنڪار جلال چانڊيو کي وٺي آيو جيڪو پهريون دفعو لطيف سائين جي ميلي جي حاضري ڏيڻ آيو هو.

غلام حسين، جلال سان منهنجو تعارف ڪرائيندي چيو: "سوز هالائي اسان جو دل گهريو دوست، راڳ شناس، سُريلو شاعر ته آهي ئي پر هالا سب جيل جو جيلر به آهي".

هالا ۽ جيلر جو نالو ٻڌي جلال ڪجهه ياد ڪندي چيو: "ڪي سال اڳ هو به هالا سب جيل ۾ ڪجهه وقت لاءِ رهيو آهي. ۽ تڏهن "گنجو" جيلر هوندو هو". اشارو سمجهي ويس ان مشهور گنجي جيلر علي احمد شيخ کان ئي مون چارج ورتي هئي، خير، جلال سان ملاقات ٿي، ته ڪچهرين جو سلسلو به شروع ٿيو. منهنجو هڪ مشهور گيت "مند موٽي آئي ملڻ کلڻ جي" (جيڪو سحرش ڳايو هو) سو الائجي ته ڪٿان هٿ ڪري ڳائيندو رهيو.

هڪ ڏينهن آفيس جي ڪم کان فراغت حاصل ڪري پراڻو رڪارڊ ڳولڻ ويٺس ته جلال ولد فيض محمد خان چانڊيو جو نالو نڪري آيو هو. چوري چڪاريءَ واري ڪيس ۾ آيو هو ۽ چند ڏينهن رهي ضامن تي هليو ويو. بهرحال! جلال سان دعائن سلامن جو سلسلو غلام حسين شيخ تائين هليو. غلام حسين پرلوڪ پڌاري ويو ته جلال سان سلامن جو سلسلو به منقطع ٿي ويو ۽ پوءِ جلال به "جلال" ٿي ويو.

هڪ ڏينهن هڪ چانڊيو جلال، جو خط ڪشي آفيس ۾ آيو، منڍي موسيقيءَ جو بي تاج بادشاهه واري ليٽر پيدا ٿي جلال لکرايو هو ته هي خط آئيندڙ منهنجي ذات وارو آهي، هن جو اوهان ڏانهن وهنوار آهي، سوهن سان ڪري ڇڏيو خط ۾ وڌيڪ لکيل هو ته پٽ شاهه تي وزير، گورنر، وڏا آفيسر گهڻي ئي هئا، مون انهن کي چون ان لاءِ مناسب نه سمجهيو ته شاعر ۽ فنڪار جو وڏو لاڳاپو آهي، سواوهان جيڪڏهن وهنوار نه ڪيو ته سمجهبو ته اوهان اسان جي عزت نه ڪئي.

خط آئيندڙ کي چيمر ته هن خط جو جواب مان جلال کي ڳوٺ واري
 ائڊريس تي موڪلي ڏيندس مون لکيو مانوارا جلال خان: "سنگيت موجودا
 ڪهڙو نه سنو ٿئي ها جو اوهان پنهنجي ليٽر پيڊ تي "موسيقيءَ جو تاجدار
 بادشاهه لکرايو ها. پيارا! بي تاج بادشاهه ٿيندو ٿي نه آهي. ۽ جلال خان
 فيصلاب هڪ طرفا ڪونه ٿيندا آهن. ٻيءَ ڌر کي به ٻڌبو آهي ان همراھ جو
 مون وٽ ڪوبه وهنوار ڪونهي. جلال خان! اهي وڏير ڪا فيصلاب پين لاءِ
 ڇڏي ڏيو. اسين فنڪار ۽ شاعر اهڙن فيصلبن مان ڇا ڄاڻون. اهو خط مون
 جلال جي "ڦلن" واري ايڊريس تي پوسٽ ڪري ڇڏيو پر جواب ڪونه آيو."
 ڪيترن ڏينهن بعد اهو همراھ مون کي سيشن ڪورٽ حيدرآباد تي
 مليو هو. چيائين جلال خان کي اوهان جو خط مليو چيو اٿس ته هاڻي جيلر
 کي ڪجهه به چوڻ جي ضرورت ناهي. هن پنهنجي خط ۾ مون کي ماضي ياد
 ڏياريو آهي.

لطيف سرڪار جو ميلو ڪمائي هڪ ٽين جنس وارو نوجوان
 چنيوٽ پنجاب ويڃ لاءِ هالا شاهراھ جي بس اسٽاپ تي بيٺو هو ته هڪ
 پوليس واري جي ور چڙهي ويو سو آواره گردي جي قلم تحت ٿاڻي تي
 رپورٽ لکائي. ڪورٽ ۾ پيش ڪرائي. سب جيل هالا تي وٺي آيو.
 جيتوڻيڪ هو ٽين جنس وارو هو پر ڪنهن ميڪ اپ ڪيل، ڪلهي ۾ پيرس
 پاتل حسينه جهڙو لڳي رهيو هو.

نالو پچيمر ته ساڄو هٿ مٿي ڪري آڱريون وڪيري چيلهه کي
 توڻست ڏيئي هلڪو نمڪو ڪيائين چيائين: "بلون"
 ڳوٺ جو نالو پچيمر ته الهڏتا لوڻي والا جو ڳاڻو ڳاڻو لڳو "ميرا شهر
 چنيوٽ ضلع 'جهنگ سجن' نهايت انڪساري ۽ عاجزيءَ سان پنجابيءَ ۾
 چوڻ لڳو. "صاحب جي! بلي شاه جي 'قصور' جو قسم آهي. مون ڪوبه
 قصور ڪونه ڪيو آهي. مان ته لطيف سرڪار جي حاضري ڏئي بس اسٽاپ
 تي بيٺو هوس ته پوليس واري مون کي گڏ هلڻ لاءِ چيو. مون انڪار ڪيو ته
 هتي وٺي آيو آهي. بس اهو ئي منهنجو قصور آهي" بلون چوڻ لڳي صاحب
 جي! مان بنيادي فقير آهيان. ٻين جهڙو نه. ائين چوندي هن پنهنجي شلوار
 جي 'ڙپ' کولي ڪجهه ڏيکارڻ چاهيو ته جمعدار جهلي ورتس ۽ اسين کل ۾
 ٻڏي وياسين.

ياد آيم ته ڪجهه سال اڳ اڏيرو لعل جات ميلي جي هڪ مصروف ڪارنر تي ڪيتريون ئي "بلون" رقص ڪري رهيون هيون، نصير مرزا ۽ اسرار شام گڏ هئا. سارو ماحول رقصان رقصان هو اسرار شام کي ڪا شرارت سمجهي آئي هئي سو هڪ حسينه نازيندڙ جي ويجهو وڃي سندس ٻانهن کي مضبوطيءَ سان پڪڙي، ڪنهن تجربڪار ڊانس ماسٽر وانگر هڪ زوردار نمڪو ڪرايائين. ته سڄو ماحول ٻري ويو هو ۽ اسين ڪلي ڪلي ڪيرا ٿي پياسين ماضيءَ جي ان ياد مان منهن ڪڍيم ته ڪي غير ضروري آواز ڪنن تي پيا ۽ اهي آواز بلون جا هئا، پڇي وڃي جيل تي نڪتس ڏٺم ته سڀ جيل جي ٽنهي پير ڪن جا قيدي جمعدار کي ايلاز ڪري رهيا هئا. ته اهو ڏالو سندن پير ڪن ۾ موڪليو وڃي، (اڪثر ائين ٿيندو هو جو ڪو اڪيلو ڳيرو نوجوان جيل تي ايندو هو ته به قيدي اهڙو اصرار ڪندا هئا ۽ بعض اوقات مسئلا به پيدا ٿيندا هئا، ان صورتحال کي ڳنڍڻ جي ڄاڻي "بلون" کي ڪورٽ ۾ پيش ڪري مارجسٽريٽ کي عرض ڪيم ته هن پرديسي پڪيٽري کي Personal Bond (خود مچلڪو) تي ڇڏيو وڃي، جيل جو ماحول به خراب ٿي سگهي ٿو ۽ هن حسينه کي جان جو خطرو به لاحق ٿي سگهي ٿو. خوشي ٿيم جو ڪورٽ سڳوريءَ منهنجي گذارش کي Reasonable سمجهي "بلون" کي خود مچلڪي تي ڇڏڻ جا احڪامات جاري ڪيا. کيس ڊگهي شنوائي ڏئي ڪورٽ ۾ حاضر رهڻ لاءِ پابند ڪيو ويو ۽ پنهنجي آفيس پٽيوالي مرحوم دودو هٿان پنجاب ويندڙ ڪوچ ۾ کيس روانو ڪري پوءِ ڏهر پٽيو.

شنوائي واري تاريخ تي بلون بنفس نفيس ڪورٽ ۾ حاضر ٿي ۽ الهڏت لوڻي والا جون ٻه ڪيسٽون ۽ سلطان باهو درگاه جا ڳانا ڪلي آئي. سندس خلاف ڪيس ختم ٿيو ته هوءَ به خوش ٿي ته آئون به خوش ٿيس، جو هڪ بي سهارا انسان جي مدد ٿي سگهي هئي.

لطيف سائينءَ جي ميلي جي ادبي ڪانفرنس / راڳ جي محفل ۾ نعري بازي ۽ (ايس پي SP) سان منهن ماري ڪرڻ جي الزام ۾ 21 ڳيرو- جوان / اسٽوڊنٽس اچي سڀ جيل هالا جا مهمان ٿيا نعري بازي ۽ منهن ماري ڪرڻ وارا ته نڪري ويا، پر آواز ۾ آواز ملائيندڙ سوگها ٿي ويا.

مان انهن نوجوانن جا نالا لکي رهيو هوس ته انهن ۾ پياري رسول بخش درس جو فرزند محمد اسماعيل جو نالو به آيو.

نوجوان الزهراء غير تجربيدار هئا، سو سب جيل کي هاسٽل سمجهي عجيب و غريب مطالبا ڪندا رهيا، مثال: اڃا برياني ڪپي مرغئي ۽ چيلي جو گوشت ڪپي، وغيره ظاهر آهي ته اهڙيون هجڻون جيلن ۾ ڪونه هلنديون آهن ۽ اهي سهولتون صرف وڏن ماڻهن کي حاصل هونديون آهن، پوءِ به وس آهر نوجوانن جون گهر جون پوريون ٿينديون رهيون.

مسٽر حفيظ قريشي سينئر نوجوانن جو وڪيل بڻجي آيو تنهن کين خاصي دٻ پڻي چيو: ”جنهنجي خلاف نمريبازي ۽ نفرت ڪبي آهي، ان کان رعايتون ڪونه گهريون آهن“ ان کان پوءِ نوجوان خاموش ٿي ويا. نوجوانن ۾ ڪي ته وڏي دل گردي وارا هئا ته ڪي وري هانو لٿل، هيسيل ۽ ابوجه روز پڇندا هئا ته اسان جو ڇا ٿيندو؟ ڪڏهن آزاد ٿينداسين؟ هڪڙو ٿريو ته ڏاڍو هيسجي ويو هو سڄي رات راسوڙا ڳائي وقت گذاريندو هو.

نوجوانن جي خلاف جيتوڻيڪ ڪيس معمولي نوعيت جو هو پر پوليس کين سيڪٽ ڏيڻ لاءِ Remand Period ۾ اضافو آڻي ڇڏيو هو ۽ ايڏو وڏو ريمانڊ اڪثر قتل، اغوا، ڦرلٽ جي تفتيش لاءِ ٿي حاصل ڪيو ويندو آهي. همراہ روز پڇندا هئا ته ڇالان ڪڏهن ٿينداسين؟ ڇالان ڇا آهي؟ ريمانڊ ڇا آهي؟ ضامن ڇا ٿيندو آهي؟ وغيره اول ته کين آئون انهن سوالن جا جواب ڏيرج سان ڏيندو رهيس. پر تنگ ڪيائون ته کين چڙي چيو هوم ”ٽن يونٽ واري زماني ۾ جڏهن نوجوان استودنتس ان وقت جي سختگير ڪمشنر مسرور حسن آڏو سينو ٽاڻي بيٺا هئا ته پنهنجا ڪيس پاڻ لڙندا هئا. مسعود نوراني، اقبال ترين، لالا قادر، اختر بلوچ ۽ ٻيا شعلي بيان مقرر ۽ قانون دان هئا ۽ ججن، وڪيلن سان قانوني نقطن تي وڏا وڏا بحث ڪندا هئا. اوهان کي معمولي کان معمولي ڳالهين جي به خبر ناهي. اوهان مستقبل جون واڳون ڪيئن سنڀاليندا؟

خير! رام وانگر چوڏهن ڏينهن جو بن / ياترا ڪاٽيندي نيٺ سندن ڇالان ڪورٽ ۾ پيش ٿيو. انهن ايڪيهن نوجوانن مان ويهن جا ضامن ته بروقت منظور ٿي ويا پر ٿري ويچارو وري به رهجي ويو. سندس ساٿين به سندس خبر گيري نه ڪئي. شام ٿيڻ تي هئي هئي ڏينهن موڪل هئي، سو

ويچارو پريشان ٿي ويو. مونڪي هڪ ٽيليفون نمبر شهدادپور جي سندس
ڳوٺاڻي لاءِ ڏنائين پر ان به ٻوٽو ڪونه ٻاريو.
ان ٻڌتر هر هوس ته پيارو محمد سومار "وفا" اچي نڪتو. پيارو وفا خير
جي ڪمن ۾ دلچسپي وٺندو رهيو آهي ۽ بيواهن قيدين جا ضمانت ڪرائي
کين ڳوٺ موڪليندو آهي. ان سان گالهه ڪيم ته دير ٿي ڪانه ڪيائين.
پنهنجي هڪ دوست کي وٺي ڪورٽ ۾ ويو ۽ اهڙيءَ طرح ان ٿريءَ جو به
ضامن ٿي ويو ته اهو ٿري رات جو راسوڙا، جيل جي خالي ديوارن کي
ٻڌائي ها.

سياري جي هڪ سرد رات جو ڏيڍ بجي گهر تي ٽيليفون آيو ته هڪ
قيدي سخت بيمار آهي. جلدي پهچو اهو Message جمعدار جيل جو هو
ڪانسٽس پچيم ته صاحب جي گاڏي ۽ ڊرائيور موجود ناهن ڇا؟ چيائين
صاحب جن آرامي آهن ۽ ڊرائيور موڪل تي آهي. سخت مونجهاري ۾ ڦاسي
ويس. مجبوري ۽ فرض جي مقابلي ۾ ٻيو ڪو چارو نه ڏسي، اجرڪ ڪلهن
تي اوڍي، لٽ ۽ تارچ هٿ ۾ کڻي بس اسٽاپ تي آيس ته اتي به ڪاريءَ وارا
ڪڪ لڳا پيا هئا. سو اڪيلو ئي اڪيلو هالا پراڻا کان هالا نوان لاءِ پيادل
نڪري پيس. ضرور پهچڻو جو هو!!!

هالا نوان ۽ هالا پراڻا واري روڊ تي منو ماڇيءَ واري ڳوٺ جا ڪتا
سخت ويڙهاڪ آهن. پيادل ماڻهن سان وڙهندا آهن. ان ڳوٺ جا مالوند
ماڻهو چوريءَ چڪاريءَ کان بچڻ لاءِ رات جو ٻارهيڻ وڳي ڪتا چوڙي
چڏيندا آهن.

ان اونڊاهيءَ ۽ سرد رات ۾ ڪتن جي ور چڙهي ويس ۽ شاهي رستي
سان لاڳيتو بچاءُ بند تي چڙهي پيس. بچاءُ بند تي پڪڙيل، ٺڪر، پٿر، گڏ
ڪري ڪتن ڏانهن اچلائي. پنهنجو دفاع ڪندو رهيس. وڏي ويڙهاند کان
پوءِ ڪتن واري حد ڪراس ڪيم ته پير واري مهرن واري ڳوٺ جا ماڻهو
ڪتن جي پونڪڻ تي لنيون ۽ ڪهاڙيون کڻي. ڪنهن چور چڪار کي
پڪڙڻ لاءِ نڪري آيا ۽ پوءِ هڪ زوردار هڪل تي بيهي رهيس. همراه
ويجهو آيا ته اجرڪ جي جھنڊ ۽ پٿر هٿن ۾ ڏسي وائڙا ٿي ويا. چيائون، اڙي
سائين تون هن بيگاه رات ۾! هڪ همراه ته پوڳ پوڳ ۾ چئي ڏنو: "جيلر
صاحب اهڙا ڪم به ڪندا آهيو ڇا؟"

کين ٻڌايم ته سب جيل ۾ قيدي بيمار آهي. سو اطلاع ملڻ تي وڃي رهيو آهيان. "پلا ترسو گهوڙو پلاٽيون، خدمت ڪريون، گڏجي هلون" چيم ته هاڻي فاصلو ٿي ڪيترو رهيو آهي "خدا خدا ڪري سب جيل تي پهتس بيمار قيديءَ کي ڏسي سرڪاري تعلقي اسپتال مان ڊاڪٽر کي وٺي آيس. فرض شناس ۽ شريف ڊاڪٽر هو سو بيگاه وقت به هليو آيو. قيدي جي معائني بعد ڊاڪٽر مونکي ڪجهه Tablets ڏنيون ۽ تاڪيد ڪيو ته گرم چانهه سان وٺي ڇڏيو متان "نمونيا" ٿي پوي مون پنهنجي جسم کي هٿ لاتو ته سڄو پڇي بادل ٿي ويو هوس. ڊاڪٽر، قيديءَ لاءِ دوائون لکي ڏنيون جي تعلق اسپتال ۾ موجود نه هيون سو هڪ ميڊيڪل اسٽور کولائي، قيديءَ کي دوائون ڪارائي، کيس آرام اچڻ تائين مڃ تي ويهي رهيس. ۽ ويٺو ٿي رهيس. ان مهل صبح جا ساڍا چار ٿيا هئا. خوشي ٿيم جو منهنجي فرض جي ادائگيءَ سبب هڪ انسان کي Relief ته مليو نه ته فرض جي عدم ادائگيءَ سبب ڪجهه به ٿي سگهيو ٿي، جنهن جو شايد ازالو به ٿي نه سگهي ها.

سب جيل هالا جي هڪ قيديءَ ڪورٽ طرفان ضامن نه ملڻ تي احتجاج طور خود ڪشيءَ لاءِ رات وڳڙي ۾ جڏهن بليڊ پيٽ ۾ لاتو ته ٻين ڏسي ورتس پر بليڊ جزوي طور پنهنجو ڪم ڪري چڪو هو.

صبح جو رپورٽ ملي ته کيس اسپتال ڏانهن Refer ڪيم پر ڊاڪٽر کيس Treatment ڏيڻ بدران جيلر کي طلب ڪيو ڊاڪٽر چوڻ لڳو ته هي پوليس کيس آهي. FIR ڪٽبي، انڪوائري ٿيندي، کيس چيم ته سڀ ڪجهه ٿيندو، پر في الحال مريض کي Treatment ته ڏيو وري ڪهاڻي شروع ڪيائين: "انسان جو ننڍو آندو 60 فوٽ طويل ٿيندو آهي ۽ الائجي ته ڪهڙي حصي کي زخم پهتو آهي، سو آپريشن ٿيندو."

ان ڏينهن هالا ۾ سخت مينهن وسي رهيو هو زندگي مفلوج هئي، آفيسون، بازارون، روڊ رستا پاڻيءَ سان پرڄي ويا هئا ۽ مان اڪيلو ڊاڪٽر کي قيديءَ جي جان بچائڻ لاءِ ايلاز ڪري رهيو هوس. وڏي مٿي ماريءَ بعد منهنجي ذات تي هڪ زوردار "سٽڪو" ٿيو ۽ ان سٽڪي سان ئي ڊاڪٽر مريض قيديءَ کي آپريشن ٿيڻ ۾ وٺي ويو. (واضح رهي ته هي اهو ڊاڪٽر نه هو جيڪو بيگاه وقت به سب جيل ۾ قيدين جي علاج لاءِ ايندو هو)

پني ڏانهن صبح جو اخبارن ۾ سرخيون لڳي ويون. سب جيل هالا ۾
 ٿوريءَ جي خودڪشي، ايس ڏي ايس هالا وٽ انڪوائري
 عجيب اتفاق هو جو انڪوائري به ان ڪورٽ ۾ هلي. جنهن ڪورٽ
 جو اهو ٿوري هو به ان ئي ڪورٽ مٿان منظور ڪرڻ کان انڪار ڪيو هو.
 حقيقتون ڪلهون ته ڊاڪٽر جي "سٽڪي" واري ڳالهه به ڪلي مگر
 مون پاڻ تي زهر سهي ڊاڪٽر کي بچائي ورتو.

ڪورٽ طرفان انڪوائريءَ جي فيصلو ۾ مارجسٽريٽ جو Opinion
 هو "بهرڪاشيءَ جيل جو دروازو کولي اندر موڪلي وڃي. ان لاءِ ذميوار جيلر
 آهي. ان ڪري جو جيل جون چاهيون وٽس آهن. پر جيڪا شيءِ سلاخن مان
 مٽائي موڪلي وڃي. ان لاءِ ذميوار پوليس عملو آهي. مولا ڪرم نوازي
 ڪشي جو ان انڪوائري مان نه فقط آزادي وٺي وئي پر پوليس عملي ڊاڪٽر ۽
 ٿوريءَ کي به بچائي ورتو. جنهن تي پيو خودڪشيءَ جو ڪيس داخل ٿيو
 هو اهڙي طرح ڊسٽرڪٽ مارجسٽريٽ جناب سپاڳو خان جتوئيءَ جي
 سخت گيريءَ کان به بچاءُ ٿي ويو.

منهنجي تر جو هڪ ڏاميچ شخص پاتاريڊاريءَ جي الزام ۾ اچي جيل
 تي پهتو هو منهنجو ديرينو واقف هو ۽ آئون هن جي جوانيءَ ۽ سرڪشيءَ ۽
 ڪاٽڪو پٽي کان بخوبي واقف هوس.

ٽيهارو سال کن اڳ جڏهن آئون بي روزگاريءَ ۽ دريدري واري زندگي
 گذاري رهيو هوس. تڏهن هو مون کي ڳوٺ جي ننڍڙي هوٽل تي ملي ويو هو
 گوشتوٽي چيائين ماستر عشق ڪيو اٿم ڪو سلو ڪٽ (خط) لکي ڏي چير
 ته مون کي عشق وارو خط لکڻ اچيئي ڪونه حساب ڪتاب ڪرڻو هجي ته
 حاضر آهيان.

اڪيون ڪرڙيون ڪري چيائين: "ڪٽ (خط) ته مون کي تو کان ئي
 لکائڻو آهي" سندس ڪلهي تي بگي ڪهاڙي ۽ وچونءَ جهڙا شهر ڏسي
 ڊجي ويو هوس ۽ نه چاهيندي به ڪيس خط لکي ڏنو.

هو وري مليو ته خوش ٿي چيائين: "واها ماستر واها واها جو ڪٽ
 (خط) لکيو اٿئي. بابا تون ته مرشد وٺڻ جهڙو آهين" ۽ پوءِ هو مون کان خط
 لکائيندو رهيو ۽ ڪيس مليل سوکڙيون جهڙوڪ، رومال، اڳڻ، ٿوٽا، مصري
 لونگ، سوناريون ڏيکاريندو خوش ٿيندو رهيو.

ڪيترن ڏينهن کان پوءِ هڪ اونڌاهي رات جو مونکي هالا نوان ۽
هالا پراڻا واري "فتح پور مائينر" جي موري، وٽ مليو. سخت ڪاوڙيل هو
سندس ڪلهي تي رکيل ڪهاڙي وچ وانگر بکي رهي هئي. شهر تي هٿ
هڻندي چيائين، "ماسٽر اڃا توهان لڀيندا ٿيندا."

ڪائس پڇيم: "ڇا ٿيو آهي؟"
"هٿ سان باهه ٻاري پڇين ٿو ته ڇا ٿيو آهي."
"پر خبر به ته پوي."

چيائين: "پاڻ جيڪي خط لکيا ها، اهي کلي پيا آهن ۽ ڳالهه سڄي
ڳوٺ ۾ هلي وئي آهي."

چيم: "اهو منهنجو ڪم نه آهي."

چيائين: "انهن ڪنهن جي ڪبر رڳو پاڻ هن کي هئي."

چيم: "پاڻ هن کي نه پر پاڻ هن کي هئي. تون پڇا ڳاڇا ڪر."

شايد اشارو سمجهي ويو سو ڪجهه قدر تڏو ٿيو.

چيائين: "ڇڱو پڇا ڳاڇا ڪريان ٿو ته توکان غازيءَ جو منهن

ڪٿائيندس."

چيم: "غازيءَ جو منهن به ڪٿيو پر اول تون پڇا ته ڪر."

هو هليو ويو پر مونکي سدائين خدشو رهيو ته هي ڇٽ ڪڏهن به
بگڙي سگهي ٿو. ڪجهه ڏينهن بعد هو منهنجي گهر تي آيو ته ڊڄي ويس هن
پنهنجي اجرڪ ڪلهن تان لاهي منهنجي پيرن تي رکي ڇڏي
چيائين: "ماسٽر مونکي ماڻ ڪر اهو ڪارو منهن منهنجو ٿيو هو ۽ اها
گلطي ڌر ڏئين کان ٿي هئي. ڪانئن ڪا ڳالهه منهن مان نڪري وئي هئي.
ماسٽر مونکي ماڻ ڪر. هي اٿئي ڪهاڙي ۽ هي اٿئي منهن جو ڪند."

کلي چيو مانس: "مون توکي معاف ڪيو پر هاڻي مهرباني ڪري خط
مون کان نه لکائجان ته هو ٿڪي ڪل کلي پيو هو. ورهيه لنگهي ويا. هو وري
نظر نه آيو ۽ آئون به مصروفيتن جو بڪ ٿي ويس."

جنهن ڏينهن هو سب جيل هالا تي پاتاريڊاريءَ جي الزام ۾ ڇالان ٿي
آيو هو آئون ڪانئنس حال احوال وٺي رهيو هوس. هو پيرسڻ تي چڪو هو.
سندس چاٻهين ڏاڙهيءَ جا وار ۽ شهر ڇاڻي ويا هئا. سڄي هستي مستي
نڪري وئي هيس.

چون لڳو: "جیلر صاحب! اسان ته هاڻ سڀ ڪجهه ڇڏي ڏنو آهي، پر پوليس اڃا به نه ٿي ڇڏي. ڪنهن جي چرچ تي ڪوڙو ڪيس ٺاهي هتي ڇڏي ويا آهن."

پڇيم: "پلا عشق ته سلامت آهي نه؟"

چيائين: "ڪٿي بابا!"

"وري ڇا ٿيو؟"

نهایت نمائائيءَ سان چيائين: "هوءَ ويڃاري مري ويئي."

"ڪڏهن؟"

انهن ئي ڏينهن ۾ ڳالهه ڪئي، ڳوٺ ۾ هلي جا پئي هئي سو پرڻ پوري.

مرمر ماري ڇڏيس."

هن جون اکيون ڇر ٿيون، ته آئون به آبدید ٿي ويس.

مون ڏٺو ته سندس اکين مان وڏا وڏا لڙڪ لڙڪ لڙي سندس قميص جي

دامن ۾ جذب ٿي ويا ۽ ڏک جهڙو ڪاٽڪو مڙس پڄي پري پيو هو.

تڏهين مونکي نصير مرزا جي في البدیه غزل جا ٻه شعر ياد آيا.

هوءَ نهاري وئي، مون کي ماري وئي

ڳالهه هلي پئي ڳوٺ ۾، هوءَ گذاري وئي.

سعید آباد تر جو هڪ ڪنڌار مڙس منو ماڇي پاڻا ريداريءَ جي الزام

۾ سب جيل هالا تي پهتو هو مڙس نامي گرامي ۽ وڏي نالي وارو هو پر جهڙو

هوس نالو منو اهڙو ئي هو سني سپاءَ ۽ مني گفتار وارو ساڻس "عليڪ

سليڪ" ٿي ته سندس متعلق ڪيئي ڳالهيون ڪئي سامهون آيون. کائس

پڇيم: "منل! تون ته وڏي پٽ ۽ مٺ وارو آهين، هتي ڪيئن پهتي؟"

چيائين: "ڪجهه مهربانيون پنهنجن جون آهن، ته ڪجهه وري

ايجنسين جون."

اهو ميان نواز شريف جو دور حڪومت هو اسان وارو سڄو علائقو

پوليس، رينجرس ۽ آرميءَ جي حوالي هو چپي چپي تي رينجرس ۽ آرميءَ

جون ڪئمپون قائم ۽ دائر هيون.

مٺي خان سان ڪچهريون ٿيون، ته هو ذاتي طور ڏاڍو سادو ۽ وفا شعار

شخص نظر آيو. اهو احساس به غالب رهيو ته کيس وڏيرا شاهيءَ بي جا

استعمال ڪري اڪيلو ڪري ڇڏيو آهي. مٺي خان سان وقت بوقت
ڪچهريون بلڪ ڊگهيون ڪچهريون به ٿينديون رهيون.

هڪ ڏينهن نهايت نمائشيءَ سان چيو هئائين: "جيلر صاحب هڪ
عرض آهي. صبحائي منهنجي شنوائي سيشن ڪورٽ حيدرآباد ۾ آهي.
مهرباني ڪري مون کي نه موڪلجو ۽ شنوائي جي تاريخ وٺي اچجو
ڪورٽ ۾ منهنجو مخالف به ايندو ان کي ڏسي مٿان بي قابو نه ٿي وڃان."

مون سندس عرض جو غرض ڪندي کيس سيشن ڪورٽ موڪلڻ
بدران اسپتال ۾ موڪلي ڇڏيو جتان هو "چيڪ اپ" بعد دوائون لکائي آيو.
دوائون آيون ته شنوائيءَ جي تاريخ به اچي ويئي. ڏاڍو خوش ٿيو ۽ دعائون
ڏيئي چوڻ لڳو: "جيلر صاحب هتي منهنجو مائٽ به تون آهين. ته ڪانڌي
به تون ٿيندين. جنين ڪارٽ مياس سي ڪانڌي به ڪونه ٿيا." مٺي خان کان
اهڙيون ڳالهيون ٻڌي چرڪي ويو هوس.

ٻئي ڏينهن صبح جو وري اسپتال وڃڻ جي خواهش ظاهر ڪيائين.
سو کيس اسپتال موڪليم. ڊاڪٽر کيس نارمل ڄاڻائي دوائون لکي ڏنيون.
ٻنپهرن جو وقت هو مٺي مون کي گهرايو ۽ چوڻ لڳو: "هن ڊاڪٽر جون
دوائون مون کي پاڻ نه ٿيون پون. ڊاڪٽر رفيق ابڙو ميڊيڪل آفيسر سعيد
آباد وارو گهراڻي ڏيو اهو منهنجو دوست آهي ۽ مون کي سندس دوا پاڻ
پوندي آهي."

مٺي خان جي راءِ رکندي ڊاڪٽر رفيق ابڙو کي فون ڪيم ته ڊاڪٽر
به هالا اچي رهيو هو. ڪجهه لمحات گذريا هوندا جو آئون کيس ڊاڪٽر
جي اچڻ بابت ٻڌائڻ ويو هوس. ته هو دروازي تي آهليو پيو هو ۽ قيدين کان
ڪيڊرائي کيس ٻاهر ڪٽ تي لڻايو ويو. ان دوران ڊاڪٽر به اچي ويو جنهن
معائني بعد ڏک واري انداز ۾ چيو ته "شيءَ وڃي ڏٺين کي پهتي". ڊاڪٽر
چيو ته مٺي خان تي ٿيل Heart Attack ايترو ته شديد هو جو کيس سڌ ڪرڻ
جي به همت نه ٿي هئي ۽ پوءِ مٺي خان جو جسد خاڪي پوسٽ مارٽم لاءِ
سرڪاري اسپتال لاءِ موڪليم جتي هن جو موت طبعي قرار ڏنو ويو.

آئون سوچن جي ساگر ۾ گم ٿي ويس. انسان ڪيڏيون ۽ ڪهڙيون
خواهشون رکي ٿو پر هن دنيا ۾ سندس Duration صرف هڪ لمحو آهي.
شاه لطيف جي هن بيت وانگر:

جر تي ٿو ٿو جيئن، لهرن لڳي اڌ ٿئي،
تون پڻ آهين تيئن، دنيا ۾ ڪو ڏينهو ٿو.

پوست مارتم بعد مٺي خان جو لاش سندس وارثن حوالي ڪري اهو
واقعو شاه جي بيت سميت مون جيل ڊائري ۾ لکي ڇڏيو.

مٺي خان واري ڪالمر ۾ ميان نواز شريف واري دور جو جزوي تذڪرو
ٿيل آهي، ڪجهه وڌيڪ ڪلمات هن ريت به آهن:
ميان نواز شريف جي حڪومت واري پهرئين دور ۾ هالا تعلقو خاص
انتقامي نشاني تي هو جا بجا رينجرس ۽ آرمي جون چونڪيون قائم
ڪيون ويون هيون.

امن امان قائم رکڻ جي بهاني سان سڄي علائقي تي ڇاپا لڳندا رهيا
۽ انهن ڇاپن کان مخدوم هائوس به محفوظ نه رهيو هو. رينجرس جون من
مانيون ايتريون ته وڏي ويون هيون، جو اهلڪار ڪورٽن جي معاملن ۾ به
دخل انداز ٿيندا رهيا.

هڪ ڏينهن هڪ ڪمپيٽن منهنجي آفيس ۾ آيو ۽ حڪم ڏيڻ لڳو ته
ڪنهن به قيديءَ کي آزاد ڪرڻ کان اڳ ڪين اطلاع ڏنو وڃي.

چيومانس: ”جيل يا سب جيل ملڪ جي مروج قانون ۽ ڪورٽن جي
احڪامات تحت هلندا آهن. اوهان کي ان سلسلي ۾ ڪورٽن سان ئي رجوع
ڪرڻ گهرجي، يا وري آفيس جي احاطي کان ٻاهر پنهنجي ڪئمپ قائم
ڪرڻ گهرجي.“ اهو جواب کيس شايد نه وڻيو، سو سدائين ڪاوڙيل رهيو ۽
موقعاً تلاش ڪندو رهيو ۽ ان جو اظهار هن ريت ڪيائين.

هالا تر جو هڪ وڏي پٽ ۽ مٺ وارو ڦوٽو عرف سردار علي سولنگي
به رينجرس وارن جي عتاب جو نشانو بڻيو، سو مٿس ڪيترائي ڪيس
داخل ڪرائي، سب جيل هالا جو باندِي بنائي، وڌيڪ ڪيسن جا ساڻاها
ڪرڻ لڳا.

ڦوٽو خان وڏي رهائي رسائي وارو هو، سو ڪورٽن کان ضامن منظور
ڪرائيندو رهيو. البت هو ان وقت صرف هڪ ڪيس قلم 14 تحت ئي
ڪورٽ کي گهربل هو. ۽ جڏهن ان ڪيس جو ضامن سنڌ هاءِ ڪورٽ
منظور ڪيو ۽ آزاد ڪرڻ جو حڪم مون تائين پهتو ته مون سڀيئي قانوني
تقاضائون پوريون ڪري کيس آزاد ڪري ڇڏيو ۽ پوليس هالا، ۽ رينجرس
کيس آزاديءَ سان ويندو ڏسندي رهجي وئي.

ان رات جو هڪ بجي گهر تي فون آيو ته آرمي وارا مون کي وٺڻ لاءِ اچي رهيا آهن. سو تيار ٿي وينس (ان کان اڳ آفيس ٽائيم دوران مون ڊسٽرڪٽ مييجسٽريٽ حيدرآباد ۽ ڊسٽرڪٽ سيشن جج حيدرآباد کي ٽيلپگرام رستي اهڙو اطلاع ڏيئي ڇڏيو هو. ان لاءِ جو آفيس اوقات دوران اهڙي چرپر محسوس ٿي هئي).

اڌ ڪلاڪ کن کان پوءِ وري فون تي اطلاع مليو ته آئون هتي ڏينهن بروز آچر صبح جو ۱۱ بجي ڪرنل صاحب جي هالا ڪئمپ تي وڃي حاضر ٿيان. مقرر تاريخ ۽ وقت تي ڪرنل جي آفيس ۾ پهتس. مون سان گڏ پيارو دوست نثار احمد انصاري اسسٽنٽ مختيار ڪار هو.

جيلر سوز هالائيءَ کي سڏائيو ڪرنل جي آفيس ۾ داخل ٿياسين ته ڪرنل صاحب ملڻ لاءِ اتي بيٺو. جڻ ڪا انڪوائري نه پر شخصي ملاقات هئي. ڳالهائون ڪليون ته مون ڪورٽن جا سمورا احڪامات کڻي سندس آڏو رکيا. جن جو هو بغور مطالعو ڪندو رهيو هو حالتن ۽ حقيقتن کي سمجهي ويو هو. سو مشڪندي چيائين: "اوهان تي لڳايل الزام درست نه ٿا لڳن. اوهان قيديءَ جي ضامنن جي لسٽ پيش ڪريو وڌيڪ ڪارروائي اسان پاڻ ڪنداسين" ۽ مون ٻر وقت ان جي تعميل ڪئي.

اسان چانهه به پيئندا رهياسين ۽ اردو شاعرن بابت ڳالهائون ٻوليون به ڪندا رهياسين ۽ پوءِ اهو ڀلو ماڻهو دروازي تائين گڏ هليو آيو ناراض ڪيپٽن خاصو نادم نظر اچي رهيو هو ۽ منهنجي مخالفن جا منهن به هيٺا ٿي ويا هئا.

هوڏانهن ڊسٽرڪٽ سيشن جج سيد رحمت حسين جعفري ان Nature جا ستيتاليهه ڪيس ان بنياد تي خارج ڪري ڇڏيا. جو انهن سڀني ڪيسن جي Story ساڳي هئي. ڦوٽو خان جي ضامنن کي به ڪورٽ جي ان فيصلن سان Relief ملي ويو. ۽ پوءِ رفت رفت هن علاقي مان رينجرس جو ٿڌو پئجڻ لڳو.

پڇاڙڪا ڪلمات

سڀ جيل هالا تي 21 سال لاڳيتو رهڻ. وڏو مشڪل ڪم هو پر مون سمجهيو هو ته مان ان ڪم لاءِ ئي شايد موزون آهيان ۽ مون تي به جيلر جي ليبل لڳي ويئي. مون ان ۾ ڪو ڪمال ڪونه ڪيو هو. صرف قيدين سان ڪلي ۾ ٻول ٻوليا هئا، سندن صحت ۽ صفائيءَ جو خيال رکيو هو. مخير حضرات کان چندا وئي، اختياري وارن کان رقم (بجيٽ) منظور ڪرائي پنڪا ۽ پاڻيءَ جي ٽانڪين جو انتظام ڪري ڏنو هو. کاڌي پيئي، روشني ۽ دوائن جو خاطر خواهه انتظام ڪري ڏنو هو. ملاقاتين ۾ آساني پيدا ڪئي هئي، قيدين کي ٻيو ڇا ڪپندو هو.

مون 21 سالن جي عرصي ۾ نه ته ڪنهن قيديءَ جي تلاشي ورتي نه ته ڪنهن تي هٿ سڌو ڪيو. نه وري اول فول ڳالهين سبب قيدين کي آزاد ڪرڻ ۾ تاخير ڪئي، بس اها ئي حڪمت عملي هئي. جواڻا به شاعر سوز هالاڻي عوامي جيلر جي نالي طور مشهور آهي. مان اڄ جي جيلر ۽ پوليس عملي کي اهو ئي پيغام ڏيندس ته محبت ڏيندا ته محبت جي موٽ محبتن سان ملندي (ان سان گڏ جيلر جي ڊائريءَ جا سمورا ورق اختتام پذير ٿيا).



آوازنگر جا رنگ

يادگيريون:

ماضيء جا ورق ورائيندي ۽ نوجوانيءَ کي ساريندي ياد ٿو اچيم ته مان ريڊيو جو Keen Listener رهيو آهيان. ريڊيو ڪراچيءَ سنڌي پروگرام شروع ڪيا ته ويتر دلچسپي وڌي ويئي. اوائلي دور ۾ محمد ابراهيم مٿو ڪڇي، سُشيل مهٽاڻي، نارو پڳت، فقير عيسيٰ، سليمان سمان، احمد پائي آگريا، رقيه خانم محمد جمن، شاه محمد نابينا (نٿنواز) مصري خان جمالي الغوزي وارو وغيره جهڙا فنڪار ٻڌڻ جو موقعو مليو ۽ انهن کي دل جي ڪنن سان ٻڌندو رهيس.

ريڊيو پاڪستان حيدرآباد جو قيام عمل ۾ آيو ته سڄو ايوان فنڪارن سان سٿجي ويو. سڄي سنڌ جي ڪنڊ ڪڙڇ مان مشهور ڳائڻا ريڊيو حيدرآباد تي حاضري ڏيڻ لڳا هئا. انهن کي به دل سان ٻڌڻ جو شرف مليو. واه واه! سبحان الله!

مان ريڊيو پاڪستان جي پروگرامن جو حال احوال ريڊيو جي رسالي آهنگ رستي معلوم ڪندو هوس ۽ ان مطابق پروگرام به ٻڌندو هوس. منهنجي ذاتي راءِ موجب لاهور ۽ حيدرآباد فني لحاظ کان نهايت ئي معتبر ۽ مستند ريڊيو اسٽيشنون آهن. جن کي مختلف اسٽيشنون Follow ڪنديون رهن ٿيون. مان ريڊيو لسٽر ته هوس، ئي پر ريڊيو سان خط و ڪتابت به ڪندو رهيس. ته پروگرامن بابت وڏا وڏا تبصرا ۽ رايا به موڪليندو رهيس ۽ انهن تبصرن ۽ راين کي اهميت سان نشر به ڪيو ويندو هو.

تن ڏينهن ۾ ريڊيو حيدرآباد جي پل پلان هئي. موسيقيءَ ۽ ڊرامي جي حوالي سان ريڊيو حيدرآباد وڏو ميدان ملهائي رهيو هو. ڪيترائي مشهور ڳائڪ ۽ ڊراما آرٽسٽ پيدا ٿيندا رهيا. جن ملڪ گير ۽ بين الاقوامي شهرت ۽ پذيرائي ماڻي. ڪهڙا ڪهڙا نالا ڳڻجن ملڪ سڄو منصور هو.

تن ڏينهن ۾ لسٽرس ريسرچ يونٽ (Listeners Research Unit) به قائم ٿيو هو. سوال ناما جاري ٿيندا هئا ۽ انهن جي آڌار تي به پروگرام ترتيب ڏنا

ويندا هئا. فرضي ٿيليفونن ۽ فرضي نالن اناٿونس ڪرڻ جو رواج اڃا ڪونه پيو هو.

مان ريڊيو باقاعدي ۽ سان ٻڌندو هوس، جن به پروگرامن، ڪردارن ۽ آوازن کان متاثر ٿيندو هوس، انهن جي فن بابت وضاحتي خط لکندو هوس ته انهن کي اهميت سان نشر به ڪيو ويندو هو. ڇڻ فل ٽائيم ريڊيو لسٽر هوس اسان جي ٻاريءَ ۾ مير محمد لنجار (اناٿونسر) منو خان ڏاهري مٽيارين وارو به شامل هئا. ٿيئي اردو ۾ طويل خط لکندا هئاسين ۽ اهي خط ”جواباً عرض ۾“ پروگرام لاءِ هوندا هئا. اهي خط حرف بحرف پڙهيا ويندا هئا، ڇڻ اهي خط دستاويزي ثبوت هئا، جن جا جواب ڏيڻ ضروري سمجهيا ويندا هئا هر پروگرام ۾ پيامي (اقبال جعفري) ٻين خطن جا جواب ڏئي يا نه ڏئي، پر اسان جي خطن جا جواب ضرور ڏيندو هو. ان ڪري اسان جو حوصلو به وڌي ويندو هو ته تربيت به ٿيندي هئي.

ريڊيو حيدرآباد جيئن ته ٻن ٻولين وارو ايوان هو سو سنڌي ۽ اردو ۾ اڪثر هڪجهڙا پروگرام پيش ٿيندا هئا جهڙوڪ: سنڌيءَ ۾ ”اوهان جي فرمائش“ اردو ۾ آپ کي فرمائش ڊرامه سنڌي ڊرامه اردو موسيقي سنڌي موسيقي اردو اردو خبرين ۽ سنڌي خبرون. جواباً عرض ۾ اردو اوهان جو خط پهتو سنڌي ٻارڻن جي ٻاري سنڌي ۽ ڇھلواڙي اردو وغيره.

اهڙن پروگرامن کي ڪمپيئر ڪندي، اردو پروگرام محفل سماع (جيڪوان وقت نشر ٿيندو هو) جي جاءِ تي ڪوبه سنڌي پروگرام ڪونه هو. سو وڏي ويچار بعد اها تجويز ڏني هيم ته محفل سماع جي مقابلي ۾ شاهه لطيف جو راڳ پيش ڪري پروگرامن جي برابري کي قائم رکيو وڃي. مون کي خوشي آهي بلڪ فخر آهي جو شاهه لطيف جي راڳ کي ريڊيو تان نشر ڪرڻ واري منهنجي ڏنل تجويز کي، نه فقط ريڊيو وارن مڃيو پر ان تي عمل درآمد به ڪيو. (ريڊيو وارن وٽ جيڪڏهن ان وقت جو رڪارڊ موجود آهي ته ان جي مطالعي مان معلوم ٿي سگهي ٿو ته ”شاهه جو راڳ“ واري تجويز الهڏنو سوز هالائي ڏني هئي) ۽ اڄ شاهه جو راڳ ريڊيو جو مستقل پروگرام آهي.

مون کي ريڊيو فنڪارن سان ملڻ ۽ ڪچهريون ڪرڻ جو ذوق شوق به رهيو آهي. ريڊيو جو شايد ئي ڪو موسيقيءَ جو فنڪار هجي جنهن سان ڪچهري يا ڪچهريون نه ٿيون هجن يا شايد ئي ڪو ڊرامه آرٽسٽ،

اناٿونس، ڪمپيٽر، نيوز ريڊر هجي جنهن سان "هيلو هاءِ" نه ٿي هجي
 بهرحال! ريڊيو جو شوق، ريڊيو تي خط و ڪتابت لاءِ مجبور ڪندو رهيو.
 ڊرامن جي حوالي سان ياد ٿو اچيم ته ريڊيو حيدرآباد معياري ڊرام
 پيش ڪرڻ جي مشق ۾ مصروف هو تن ڏينهن ۾ جشن تمثيل جي عنوان
 تحت ڊرامن جو هفتو ملهائڻ جو اعلان ٿيو هو ان جشن تمثيل ۾ جيڪي
 سنڌي/ادري ڊرام شامل ٿيا هئا، تن ۾ آغا سليم جو "گلن جهڙا گهاٽا" زيب
 عاقلي جو "ميندي رتا هٿڙا"، امرجليل جو "زخم زندگي"، جا "ممتاز مرزا
 جو" آخري رات" وغيره نامعلوم ليکڪ جو "اگلے وقتوں کے لوگ"، جنهن ۾
 (بدر رضوان لاجواب ڪردار ادا ڪيو هو) شامل هئا. اهڙن سدا بهار ۽ شاندار
 ڊرامن ته اصل موهي وڌو هو ۽ حيرت زده ٿي ويو هوس، ڇا ته دماغ هئا لکڻ
 وارن جا. ڇا ته ادائگي هئي صداڪارن جي ۽ ڇا ته محنت هئي پيش
 ڪارن جي! اصل عقل چرخ ٿي ويو. اهڙن لازوال ڊرامن جي صداڪارن ۾
 مصطفيٰ قريشي، سيد صالح محمد شاه، منظور قريشي، عبدالڪريم بلوچ،
 سيماء، مشتاق مغل ۽ عبدالحق ابڙو جهڙا لازوال صداڪار شامل هئا. ريڊيو
 حيدرآباد جي سنگيت جو به وڏو سنسار هو لاتعداد فنڪار ريڊيو جا ريگيولر
 فنڪار به ٿيا ته مشهور ۽ معروف به ٿيا. محمد جمن، محمد ابراهيم محمد
 يوسف، روبين قريشي، زرين بلوچ ۽ ٻيا ريڊيو جي مائڪ جا فنڪار ته هئا
 ئي، پر اسٽيج ۽ کليل ميدان جا به مقبول ترين فنڪار مشهور ٿيڻ لڳا هئا.
 اهو دؤر ڪمپوزيشن واري ميوزڪ جو دؤر هو جنهن کي حميد نسيم
 صاحب ۽ محمد بخش انصاريءَ عروج تي پهچايو. حيدرآباد ريڊيو ايوان لاءِ
 پنجن ڪمپوزرن جو خدمتون حاصل ڪيون ويون، جن ۾ ماسٽر نذر حسين،
 ماسٽر غلام النبي، عبداللطيف، ماسٽر محمد ابراهيم ۽ ماسٽر محمد جمن.
 انهيءَ سونهري دور ۾ غزل گيت ڪي ته ڇا، ڪافيءَ کي به پهريون دفعو
 ڪمپوزيشن ملي رهي هئي، ڪمپوزيشن جي حوالي سان نوان نوان تجربا
 به ٿيندا رهيا، موسيقيءَ جي باريڪين ڏي به ڌيان ڏنو ويو، بعض اوقات
 فنڪارن کان Re-ordition وٺڻ جو سلسلو قائم ڪيو ويو، ته جيئن سُر ۽
 آواز جو توازن قائم رهي سگهي. فنڪارن کي نون ۽ مشڪل راڳن راڳئين ۾
 ڳائڻ لاءِ مختلف سُرن ۾ ڪافيون جهڙي شيدول جو به سلسلو قائم ڪيو ويو
 ۽ ڏسندي ئي ڏسندي سڄو ايوان سُر سَرمائي سان لبريز ٿي ويو.
 ان دور ۾ ريڊيو فنڪارن جي ريكارڊنگ جو هڪ شاندار ڪٽلاگ
 به هو جنهن تي فنڪار ۽ موسيقار جو نالو درج هو. اهو اناٿونس به ٿيندو هو.

موسيقيء جو اهو سهر و حميد نسيم ۽ انصاري صاحب جي سر تي سونهي ٿو
جن پنهنجي ايامڪاريءَ ۾ نوان نوان تجربا ڪيا. ڪجهه هن ريت به آهن:
ياد ٿو اچيم ته مختلف سُر ۾ ڪافين جي شيدول موجب غلام قادر
لنجواڻي کي سر سريراڳ مان شاهه جي وائي ”ڪنڌي ساريان ڪانه“ ڳائي
هئي. غلام قادر سريلو ڳائڻو ته هو پر تن ڏينهن شوقيه ڳائڻو هو کيس
سريراڳ ڳائڻ نه پئي آيو. سو ڪمپوزر ماسٽر جمن وٽ هليو آيو ۽ ماسٽر
جمن کيس سريراڳ ڳارائي پروگرام ڪرائي ڇڏيو ۽ غلام قادر اعتراف
ڪيو ته اڄ هو هڪ نئين راڳ کان آشنا ٿيو آهي ۽ اهڙيءَ طرح ٻين
فنڪارن کان به غير مانوس راڳ ڳارايو ويا، جيڪي بعد ۾ معروف ۽ مقبول
راڳ بنجي ويا.

انصاري صاحب موسيقي شناس ته هو ئي پر موسيقيءَ جي تجربن،
تلفظ ۽ لک ڪاري جي باريڪين ڏانهن به توجهه ڏيندو هو. هڪ دفعي محمد
جمن، شاهه جي وائي ”آريائي پنهنون ري“ جي لک ڪاري ۾ پهريون پاڙ ڏنو ته
انصاري صاحب کي سٺو لڳو سو جمن کي پاڙ ڪاريءَ لاءِ چونڊو رهيو ۽ پوءِ
جمن به لک ڪاري ۾ پاڙ ڪاريءَ جا مينهن وسائيندو رهيو ۽ اڄ ڪلهه
انصاري صاحب جي اها ”ايپروڊ پاڙڪاري“ وقت جي موسيقيءَ جي اهم
ضرورت آهي. اهو ڪريڊٽ انصاري صاحب جي موسيقي شناسي ۽ لک
شناسيءَ لاءِ ڪافي آهي. ريڊيو جوهي ايوان هويا تجربتي گاهه جتي لاتعداد
تجربات ٿيندا رهيا. انصاري صاحب ٽرانسفر ٿي راولپنڊي جو اسٽيشن
ڊائريڪٽر ٿيو ته اتي به سنڌي فنڪارن کي گهرائيندو رهيو. اهو سندس
موسيقي شناسي ۽ لڳاءُ جو ثبوت هو. ريڊيو پاڪستان حيدرآباد جي
پريزنٽيشن جو به هڪ وڏو جهان آهي. اهڙو منصب ماڻيو ته گهڻن ئي پر
ڪيترن ان شعبي کي سنجيدگيءَ سان Deal به ڪيو آهي. انهن جي لسٽ
جيتوڻيڪ مختصر آهي، تاهم اهم ضرور آهي. جن ۾ مراد علي مرزا، نعيم
مرزا، الهه بخش شاهه بخاري، قادر بخش ملاح، خواجہ امداد علي به شامل آهن.
پر مراد علي مرزا جي سنجيدگي و ضعداري نظم و ضبط ۽ شائستگيءَ جا اڄ
به مثال ڏنا وڃن ٿا ۽ سندس ذهانت جا گيت ڳايا وڃن ٿا.

حيدرآباد ريڊيو جي اسڪرپٽس رائٽرس ۾ سيد منظور نقوي، زيب
عاقلي، مظفر حسين جوش، محمد خان غني ۽ ٻيا شامل رهيا.
سيد منظور نقوي بي پناه صلاحيتن جو مالڪ هو. لاجواب شاعر،
اديب، موسيقي شناس هئڻ سان گڏ لاجواب براد ڪاسٽر به هو. ريڊيو لاءِ
ڪيترائي ڊراما، خاڪا، فيچر ۽ گيت غزل وغيره لکيائين. فتح خان جي

ڪجهڙيءَ جهڙو مشهور پروگرام به پاڻ لکيائين ۽ پاڻ ئي ان ڪردار ۽ لهجي جو انتخاب ڪيائين ۽ سچ ته ريڊيو سندس فني صلاحيتن مان ڀرپور فائدو ورتو. سندس موسيقي شناسيءَ جو عالم اهو هو جو ”سنڌي راڳ ۽ تال“ جي عنوان سان ڪتاب به لکيائين.

زيب عاقلي صاحب به هر فن مولا هو. ريڊيو لاءِ سندس شاندار خدمتون آهن. سندس هڪ مشهور پروگرام ”جامِ جَم“ جنهن ۾ مصطفيٰ قريشي، ”شهbaz“ ۽ عبدالڪريم بلوچ ”گنگو“ جو ڪردار ڪيو هو. اهو سندس يادگار پروگرامن مان هڪ آهي، جيڪو 1965ع واري پاڪ و هند واري جنگ ۾ آواز جي محاذ تي جنگ لڙڻ جي برابر هو. زيب عاقلي صاحب ريڊيو لاءِ شاندار ڊراما، غزل ۽ گيت به لکيا. پاڻ زبردست قطع نگار به هو. سندس قطعات روزناما هلال پاڪستان ۾ ڇپبا هئا.

پهر حال! ريڊيو پاڪستان حيدرآباد جو اهو سونهري دور جيڪو حميد نسيم ۽ محمد بخش انصاريءَ جي محبتن سان پروان چڙهيو اهو هاڻ زوال پذير آهي ۽ ان لاءِ ڪوششون به نتيون ورتيون وڃن. ڪاش! هن وقت اهي صاحب هجن ها. ته موسيقي مقام تائين نه پر مقام تي پهتل هجي ها، ۽ يقيناً اهي صاحب هر چيلينج جو مقابلو ڪرڻ ڄاڻندا هئا.

ريڊيو حيدرآباد جو جنم بالڪڻ، نوجواني، جوين (قوه جواني) جو دور اسان جهڙن به ڏٺو ته اڄ پيرسني ۾ هن پيرسن ريڊيو جو ڪنگهڻ ۽ ڪنگهڻ به ٻڌي رهيا آهيون. هاڻي ته ٽرانسميٽر به پيرسن تي چڪو آهي. آيا ساهه ڪڍي رهيو آهي ۽ بعض اوقات ته ساهه ڪڍڻ به ڇڏيو ڏي. وقت وقت جي ڳالهه آهي.

ريڊيو حيدرآباد کي پنهنجون شاندار روايتون، شاندار گولڊن جوبلي، ۽ شاندار فني ساک آهي. ان شاندار سرمائي کي ضايع ٿيندو ڏسي، ذهن برداشت جي سگهه کي قائم رکي نه ٿو سگهي.

مان پنهنجي ريڊيو جون ڪجهه يادون هن ڪتاب ۾ شامل ڪري پنهنجي يادن جي توثيق ڪري ٿو ڇڏيان، جن مان ڪجهه ياد اتم ته ڪي وسري ويون.

سهڻا مندا لاهور دا (حميد نسيم):

اڌ صديءَ جي ڳالهه آهي پنجاب جي هڪ ننڍڙي ڳوٺ جو هڪ
خوبصورت نوجوان لاهور پڙهڻ لاءِ ويو هو ۽ لاهور ۾ سندس انٽريءَ بابت هي
شعر ياد آيو:

شهر مين جاڪر پڙهني والي پول گئي،
ڪس ڪس مان ايني زيور بيچي ٿي.

حميد نسيم جي ماءُ الائي ته پنهنجا زيور وڪيا هئا يا نه، ڪيس اباڻو
ڳوٺ به ياد آيو يا نه، پر اهو ضرور ٿيو جو هو شهر ۾ پڙهي شهري بابو ۽ ”لاهور
واسي“ ضرور بڻجي ويو هو، فيض احمد فيض، احمد نديم قاسمي ۽ ٻين
دانشورن شاعرن وانگر.

حميد نسيم ريڊيو پروڊيوسر ٿيو ۽ ڪيس پاڪستان جي پهرين ريڊيو
اسٽيشن لاهور تي موسيقيءَ جهڙو اهم شعبو به مليو جنهن سان ڪيس دلي
لڳاءُ هو سو نوان نوان ساز ۽ نوان نوان آواز تلاش ڪرڻ سندس محبوب
مشغلو بڻجي ويو.

حميد نسيم جي دريافت جو الائي ته ڪائون باب اقبال بانوءَ جي آمد
تي ڪليو جنهن هڪ غير معروف فنڪاره کي معروف ۽ مشهور بڻائي ڇڏيو.
ان کان علاوه لاهور ۾ ڪيتريون ئي دريافتون، سندس ”ڪريڊٽ“ تي رهيون،
جن ۾ سائين مرنا جهڙو اهم سازگار به شامل آهي.

سائين مرنا جهڙي گمنام ۽ اڻ گهڙيل ڪاٺ کي روڊ تان ڪڍي، ريڊيو
تي آڻي هڪ ئي ڏينهن ۾ ريڊيو جي پروسيس جي مرحلن مان پاس ڪرائي
ڪيس پرفارمر ڪرايو ۽ سندس پيانڪ شڪل ۽ پوائٽي ساز سميت ريگيولر
اسٽاف آرٽسٽ بنائي ڇڏيو.

نسيم صاحب پنهنجي شاهڪار ڪتاب ”ناممڪن ڪي جستجو“ ۾
رقم طراز آهي ته سائين مرنا جي پرفارمنس بعد ان رات دير تائين لاهور
ريڊيو جا ٽيليفون وڃڻ لڳا ۽ ريڊيو سماعتڪار ان نئين فنڪار بابت پڇندا
ٿي رهيا، جنهن جي اڪتاري جي آلاپ ڪين حيران ڪري ڇڏيو هو. اهو
سائين مرنا جو يڪتارو هو يا ٻيجل جو سُرندو! ان جي تصديق ڄڻ نسيم
صاحب هنن لفظن ۾ ڪئي هئي ”ساز ڪڍي نه مرنا، سائين مرنا.“

حميد نسيم صاحب ريڊيو حيدرآباد جو اسٽيشن ڊائريڪٽر مقرر ٿي
آيو ته اتي به هن موسيقار نواز شخصيت حيرت انگيز ڪرتب ڏيکارڻ

شروع ڪيا ۽ ڪيتريون ئي نيون روايتون قائم ڪيون ته موسيقيءَ جي شعبي کي بيحد سنجيدگيءَ سان ڏيل به ڪيو.

محمد جمن جهڙي فلوت پليئر کي ڪمپوزر جي اعليٰ منصب تي رکي کيس ناليوارو گائڪ ۽ موسيقار بنائي ڇڏيو. نه صرف اهو پر محمد جمن جي چواڻي ته حميد نسيم صاحب سندس ئي آفيس ۾ منهنجي (محمد جمن) ٻانهن ماسٽر نذر حسين جي حوالي ڪري ڪانئس شاگرديءَ جو سڳو به ٻڌرايو هو. سدائين زيب اي بخاريءَ وانگر خوش ٿي چوندو هو ته ”جمن ڪو مين نه رکهايس، ڀاءُ اچهايس، اور اچها بوجائيجا“ ۽ سندس اها پيشنگوئي بلڪل سچ ثابت ٿي ۽ جمن به ان منصب کي ملهائي ڏيکاريو.

(محمد جمن جو آهنگ لاءِ پينل انٽرويو)

ريڊيو پاڪستان حيدرآباد تي حميد نسيم صاحب جي دريافت ٿريا حيدرآبادي به هئي ٿريا سان ته ڪي جيءَ جڙيون ۽ قرب ڪڙيون هئس. پاڻ موسيقي شناس به هو ۽ ٿريا جون اڪثر طرزون به پاڻ تيار ڪندو هو. هڪ ڏينهن ماسٽر نذر حسين جوڪ ڪندي چيو ته ”سرا رات والي محفل ۾ ٿريا جي تو بڙي بي سري نڪليس.“ ته وڏي اعتماد سان چيائين ”میں نہیں مانتا، لتا منگيشڪر بي سري هوسکتی ہیں، پر ٿريا نہیں.“ بهرحال ٿريا حيدرآبادي پاڻي جي فنڪاره ته هئي پر وڏي پاڻي جي فنڪاره حميد نسيم صاحب جي نظر ڪرم سان بڻي هئي.

چون ٿا ته ٿريا جو پٽ شوڪت هو بهو حميد نسيم جهڙو آهي. جيئن امرتا پر پٽم جو پٽ، ساحر لڌيانويءَ جهڙو هو. خير! امرتا جي پٽ ته پنهنجي ماءُ کان پڇي پڪ ڪئي هئي ته هوانڪل ساحر جو نه پر پنهنجي پيءُ امروڙ جو پٽ آهي (۽ ان لاءِ امرتا وضاحت به ڪئي هئي) مگر ٿريا جي فرزند الانجي پنهنجي ماءُ کان پنهنجي پيءُ بابت پڇيو هو يا نه؟ (عجيب اتفاق آهي جو امرتا بابت هي ڪلمات ويٺي لکيم ته اخبارن ۾ سندس مرتئي جي خبر چپي هئي) اف خدايا!! ڪهڙا ڪهڙا ماڻهو هليا ويا!!

حميد نسيم صاحب ريڊيو حيدرآباد تان ٽرانسفر ٿي ويو ته به پنهنجون لاتعداد حسين يادگيريون ۽ حسين روايتون ڇڏي ويو. جيڪي اڄ به قائم ۽ دائم آهن.

پنهنجي جيون پڇاڙ واري حصي ۾ هو صوفي لا ڪوفي بڻجي ويو هو. مٿس تصوف جو اثر غالب رهيو. ”ناممڪن ڪي جستجو“ جهڙو اهم ڪتاب به لکيائين، جيڪو سندس يادگيرين بابت آهي. ان ڪتاب تي

آويزان سندس تصوير ۾ هو سفيد ريش، سفيد وارن ۽ سفيد لباس ۾ هڪ
 بزرگ بابا جهڙو لڳي ٿو ۽ سندس شخصيت هر گرد و غبار کان آزاد صاف ۽
 شفاف نظر آئي. الا! وڻي خاڪ کائي سڄڻ ڪهڙا ڪهڙا!!

لاهور جي ان خوبصورت شهزادي جي خوبصورتين، حسناڪين،
 حسين روايتن ۽ حسين دريافتن کي ياد ڪندي، ريڊيو پاڪستان حيدرآباد
 جو اهو شاندار ايوان ۽ سبز زار ياد ٿو اچي، جو ڪڏهن سازن آوازن،
 موسيقارن، موسيقي شناس سرواڻن ۽ خوبصورت ماڻهن جو مرڪز هو.
 ڪاش! اهي ڏينهن موتي اچن ۽ حميد نسيم جي روپ ۾ ڪو سنگيت
 شناس سرواڻ ملي، جيڪو سريلا سريلا آواز ۽ ساز تلاش ڪري "ناممڪن
 کي جستجو" لاءِ پنهنجي جستجو جاري رکندو رهي.

حميد نسيم صاحب جون ڳڻن پريون ڳالهيون لاتعداد آهن. مان
 صرف چند جهلڪيون ئي پيش ڪري سگهيو آهيان، جيڪي پياري محمد
 جمن جي معرفت مون تائين پهتيون هيون. سو هن يادن جي ڪتاب ۾ لکي
 جناب حميد نسيم ۽ محمد جمن جي ياد کي تازو ڪري رهيو آهيان
 ناصر ڪاظمي جي غزل جو آخري مڪڙو ملڪ ترنم نورجهان جي
 آواز ۾ گونجيو آهي ۽ مان ان سريلي آواز جي سحر ۾ گم سر ٿي وڃان ٿو.

بيٺ ڪر سايو گل مين ناصر
 هم بهت روئے جب وہ ياد آيا۔

محبوب شاعر ۽ محبوب انسان (عنایت بلوچ):

ريڊيو پاڪستان حيدرآباد جي اها خوش بختي آهي جو کيس
 عنایت بلوچ جهڙو سدا ملوڪ سرواڻ مليو يا عنایت صاحب جي اها خوش
 قسمتي آهي، جو کيس حيدرآباد ريڊيو جهڙو لاجواب ايوان مليو. ڳالهيون
 ٻئي صحيح آهن ۽ ٻئي هڪٻئي لاءِ لازم و ملزوم آهن. ريڊيو حيدرآباد جي
 سرواڻيءَ جو مها منصب ماڻهو ته گهڻن ئي آهي، پر ڪنهن ڪنهن نينهن
 نپايو آهي، ان جوانگ جيڪڏهن هت آڱرين تي ڳڻبو ته ڪجهه آڱريون
 خالي رهجي وينديون.

عنایت صاحب جون ريڊيو پاڪستان حيدرآباد لاءِ شاندار خدمتون
 آهن، سريلي شاعري، سريلي موسيقي ۽ سريلي گائڪن کي ريكارڊ ڪرڻ
 کان سواءِ سنڌي اردو طويل دورانيه جا لاجواب مشاعرا ۽ شاندار سالگراهون
 سڃاڻن. يادگار موسيقيءَ جون محفلون منعقد ڪرائڻ عنایت صاحب جو

محبوب مشغلو رهيو آهي ۽ هي سدائين جوان ڄمان آخورو هيرو خوب کان خوب تر جو متلاشي رهيو آهي. نه فقط ايترو پر ريڊيو جي ماحول کي سنوارڻ سڌارڻ کان وٺي، ريڊيو جي مشينري جي مرمت سازي ۽ عمارت جي سجاوٽ تائين ۽ ان کان هڪ قدم اڳتي ريڊيو لاءِ "اپ گريڊ" جهڙو مها منصب ڏيارڻ به عنايت صاحب جي ذاتي ڪوششن ۽ دلي لڳاءُ جو نتيجو آهن سندس ڪارنامن ۽ شاندار ڪارنامن جي به هڪ طويل فهرست آهي، جنهن مان ثابت آهي ته عنايت وارو دور ريڊيو حيدرآباد جو سونهري دور هو ۽ سندس حسن جا هل سڄي ملڪ ۾ پڙاڏن جيان پکڙيا پيا هئا.

عنايت صاحب جي ڪريڊٽ تي هڪ اعزاز هي به آهي جو پاڻ جڏهن بي. بي. سي. تي ويو ته اتي به پنهنجي صلاحيتن کي مڃائي، اڃاگر ڪري آيو ۽ بي. بي. سي. جي بي. بي. توجهن ۽ بي. بي. ڏيائين کي واءِ شڪاف ڪري پنهنجي ملڪ جي موسيقيءَ کي غلاميءَ جي بند مان آجپو ڏياري آيو. عنايت صاحب بي. بي. سي. جي مختلف شعبن جو جائزو وٺندي ميوزڪ لائبريريءَ مان پنهنجي ملڪ جي موسيقيءَ ۽ نامور فنڪارن جهڙوڪ: محمد جمن، مهدي حسن وغيره بابت معلوم ڪرڻ پئي چاهيو، پر ميوزڪ لائبريري جي انچارج پاران بار بار تلاش ڪرڻ باوجود اسان جي ملڪ جي گهربل موسيقي دستياب نه ٿي سگهي هئي.

بي. بي. سي. جهڙو بين الاقوامي ادارو جتي هر ملڪ جي موسيقيءَ جو هڪ شاندار ڪٽنالاگ موجود آهي ۽ هڪ لمحي اندر گهربل شيون ملي سگهنديون آهن، اتي جي غير ضروري تاخير عنايت صاحب کي خاصو مايوس ڪري ڇڏيو. قدرتي وقفي بعد کيس اوچتو خيال آيو ته شايد اسان جي موسيقي هند جي موسيقي جي سري هيٺ اچي وئي آهي. سوان شڪ جي پڪ لاءِ ميوزڪ لائبريريءَ جي انچارج چوڪريءَ کي وري زحمت ڏنائين ته دير ٿي ڪانه لڳي. اسان جي موسيقي ٺڪري نروار ٿي جيڪا ڪيترن ئي سالن کان هند جي موسيقيءَ جي بند ۾ بند هئي.

عنايت صاحب ان حساس معاملي بابت پاڪستاني سفارت خاني سان رابطو رکي اهو باور ڪرايو ته اسان آزاد ملڪ جا ماڻهو آهيون ۽ اسان جي موسيقي به اسان جي آزاد ملڪ جي نالي سان هئڻ گهرجي. مون کي يقين آهي ته عنايت صاحب جي ان احساس ۽ نشاندهيءَ جي تعميل ۾ بي. بي. سي. جي ميوزڪ سيڪشن تي اسان جي موسيقي اسان جي ملڪ جي نالي سان ٿي درج ٿي هوندي ڇو ته عنايت صاحب جي هر ڳالهه اثر

رڪندي آهي ۽ اهو شاندار ڪارنامو پنهنجي ملڪ ۽ موسيقي سان محبتن جو عمدو مثال آهي.

جناب عنايت بلوچ ابن شاعر ۽ برادر شاعر به آهي ۽ واھ جو شاعر آهي. سندس ادبي ڪمن جي به هڪ وڏي لسٽ آهي پر مختصر اهو ته ”تند ڪٽارو ڪنڌ“ جهڙو شعري مجموعو سنڌي شاعريءَ کي اڀيائين، صوفي شاعر درياءَ خان کوسي جي ڪلام کي ترتيب ڏئي ڪيترائي ڪلام سُريلن آوازن ۾ ريڪارڊ ڪرايائين، برطانيه جي خوبصورت شهر لنڊن ۾ ويهي رومانس ۽ سفرنامي جو ناول نما شاهڪار ”پرين جي پرديس“ نشري ڪتاب لکيائين ۽ ڇا ته لکيائين! واھ واھ! سبحان الله! ”هڪڙا رانجهو لکان دامت هي“.

جناب عنايت صاحب مون تي به سدائين مهربان رهيو آهي. ملڪ ڪلڻ کان شاعري جي ”ايڙوڙل“ تائين هن سدائين مون کي ياد ڪيو آهي. منهنجي اوڻلي وطن جي شاعري به عنايت صاحب جي عنايتن جي مرهون منت آهي. نصير چواڻي ته لاتعداد وطن جي گيتن مان جيڪڏهن مختصر گيتن جو انتخاب ڪرڻو پوندو هو ته به سوز جو گيت ضرور مارڪ ٿيندو هو ۽ اهڙي طرح منهنجي وطن جي گيتن جي هڪ وڏي سيريز ريڪارڊ ٿيل آهي ۽ آئون ريڊيو حيدرآباد جو ”پينل پوئٽ“ ۽ پنهنجي وطن جو شاعر به آهيان. عنايت صاحب هيڊ ڪوارٽر اسلام آباد ۾ ”ڪنٽرولر پروگرامس“ مقرر ٿيو ته اتي به شاندار ڪارناما سرانجام ڏنائين، يادگار پروگرام ڪيائين، ميلا مڇايائين ۽ پنهنجو نالو روشن ڪيائين. ان کان سواءِ ريڊيو پاڪستان جي گولڊن جوبلي بابت لاهور ۾ شاندار پروگرامن جو اهتمام ڪيائين، جيڪي هڪ هفتي تائين جاري رهيا. اهڙن يادگار پروگرامن جو هڪ يادگار اسم ’ڪل پاڪستان اردو مشاعرو‘ به هو جيڪو پي. ٽي. وي کان سواءِ ملڪ جي پٽيهن ريڊيو اسٽيشنن تان براه راست رات جو ٽي وڳي تائين نشر ٿيو هو ۽ اهو ريڊيو جي تواريخ ۾ طويل ترين دورانيه جو مشاعرو هو. عجيب اتفاق هو جو ان ڪل پاڪستان اردو مشاعري ۾ مون کي شرڪت ڪرڻ ۽ پهريون دفعو ملڪي ليول تي اردو شاعري پڙهڻ جو موقعو مليو هو.

عنايت صاحب لاهور جي الحمراءِ آڊيٽوريم ۾ جاويد سان گڏ مون کي ڏٺو ته ڏاڍو خوش ٿيو ۽ اسان به باغ باغ ٿي وياسين. ڏاتا جي نگرڻ ۾ پٽائيءَ جي عنايت کي ڏٺوسين ته اصل نيٺ ٿري پيا.

جناب عنايت صاحب شاعر به خوب آهي، توڙي جو مان هن جو همعصر شاعر آهيان، اسان جا پهريان شعري مجموعا 1981ع ۾ ڇپيا ۽ سگا جي انعامي مقابلي ۾ به ويا هئا. تاهم سندس شاعري شوق ۽ ذوق سان ٻڌندو پڙهندو ۽ جهونگاريندو رهندو آهيان. سندس هڪ گيت ”چوٿونير وهائين نادان“ جيڪو محمد جمن جو ڳايل آهي، اهو ته بيحد وڻندو اٿم. سو ريكارڊ ڪرائي پاڻ وٽ رکي ڇڏيو اٿم. اهو گيت ٻڌندو آهيان ته ائين لڳندو اٿم ته ڄڻ ڪوئي دلداريون ڏئي رهيو آهي ۽ چئي رهيو آهي ”چوٿونير وهائين نادان“ ۽ مان مايوسين جي مها جار مان آڇيو حاصل ڪري وٺندو آهيان.

جناب عنايت صاحب عظيم برادڪاسٽر کان سواءِ محبوب شاعر ۽ محبوب انسان آهي. مون سندس سلڇڻائي ۽ محبوبيت کي سدائين ياد رکيو آهي.

ساگر جر جو سچو موتي (مراد علي مرزا):

مان ريڊيو تي 1983ع ۾ آيو هوس ۽ ڏاڍو دير سان آيو هوس. توڙي جو منهنجي ريڊيو ۽ ريڊيو وارن سان دوستي گهڻي آڳاٽي هئي. ريڊيو حيدرآباد تي منهنجي پهرين انٽري مراد علي مرزا جي ادبي پروگرام لاءِ نصير مرزا ڪرائي هئي. ان ادبي پروگرام لاءِ منهنجا ٻه غزل ”بهارن ۾ نه ملياسين“ ۽ ”رات جي نيٺن ۾ هيڪاندو ڪجل“ رڪارڊ ٿيا ۽ گڏوگڏ ”بهارن ۾ نه ملياسين“ وارو غزل ماسٽر فيروز گل جي آواز ۽ موسيقيءَ ۾ به رڪارڊ ٿيو. اهو غزل هوائن ۾ گونجيو ته منهنجي سڃاڻپ بنجي ويو. نصير صاحب جيڪو ان ادبي پروگرام جو ميزبان هو تنهن وري اهو غزل ريڊيو ڪراچي جي ادبي پروگرام ”رسالو“ لاءِ موڪلي ڏنو ۽ اهو غزل اتي به وڃڻ لڳو. اها پهرين شناسائي هئي مراد صاحب سان. جيڪا شاعري جي حوالي سان ٿي هئي.

مراد علي مرزا ذهين ۽ باشعور پروڊيوسر هو سندس ڪم جو طور طريقو به پنهنجو ته پسند ناپسند به پنهنجي. ڪنهن کان اڌارو ڪجهه به ڪونه ورتائين. سو شايد منهنجي اها ننڍڙي ڪاوش ۽ نصير جي ڪوشش به کيس پسند آئي هئي.

هڪ ٻئي ادبي پروگرام ۾ وري مون لاءِ واين جو انتخاب ڪيائين. ۽ مون اجهو هي به واين پيش ڪيون هيون:

تارو تارو گھنگھرو چيرين جي چمر چمر
راڻوراڳيءَ ڳائيو
ساز آواز جي سنگم سان ٿي، رات سڄي رمر جهمر،
راڻوراڳيءَ ڳائيو.

باهريون دريون بند رکج پر دل جون دريون کولي ڇڏجان،
دل جون دريون کولي ڇڏجان
جيڪر منهنجي ياد اچيئي پاڻ ۾ ڳولي ٿولي ڇڏجان،
دل جون دريون کولي ڇڏجان
مون پنهنجون وايون ته رڪارڊ ڪرايون پر ائين لڳم ته ڇڻ مراد
صاحب چوندو هجي ته زور قلم اور زياده. مان ريڊيو حيدرآباد جو "پيتل
پوٽ" بنجي ويس ۽ منهنجا لا تعداد نغما، گيت، غزل رڪارڊ ٿيندا ۽ وڃندا
رهيا. ڪيترن مشهور ڳائڻن، وحيد علي، سينگار علي سليم، فيروز گل،
الهداد زرداري، سحرش ميمڻ، سميت فوزيه سومرو به منهنجا ڪجهه ڪلام
رڪارڊ ڪرايا.

چنڊ پرين جي پار وڃين ٿو ياد جا گل گلاب کڻي وڃ.

مون ڏي مارن موڪليا انبن جا تحفا، سرتيون سنڌڙيءَ جا.

انبن جي تحفن وارو موسمي گيت مراد صاحب به ٻڌي ورتو هو سو
نصير سان ان گيت جي تعريف ڪري چوڻ لڳو ته "جديد شاعري اهڙي
ٿيندي آهي" ۽ نصير جڏهن اهڙو ذڪر ڪيو ته منهن جو قد وڌي ويو ۽ پڪ
ٿيم ته مراد صاحب جا ڪلمات ڪنهن به طرح سطحي ۽ خوشامدانه ٿي نه
ٿا سگهن ۽ پوءِ وقت بوقت سندن تاثرات نصير جي معرفت ملندا رهيا.
رتائرمينٽ بعد نصير مرزا جي آفيس ۾ ساڻن مڪا ميلو ٿيندو رهيو جو اڃا به
جاري ۽ ساري آهي.

منهنجو نثري ڪتاب "ڪارون وس ڪيام" پڌرو ٿيو ته کين ڪاپي
ڏياري موڪليم. خوشيءَ جو اظهار ڪندي نصير مرزا معرفت تاثرات هن
ريت مڪائون "ڪارون وس ڪيام" ڪتاب سڄو سٺو آهي، پر مونکي
سينگار علي سليم بابت لکيل مضمون ڏاڍو وڻيو. روبرو مليا سين ته به ساڳيو
اظهار ڪيائون. بار بار ملندا رهيا ته به اهڙو اظهار ڪندا رهيا.

تازو نصير مرزا جي پيريل آفيس ۾ چئي ڏنائون ته ممتاز مرزا سميت ان قسم جي ڪتابن ۾ سڀ کان سٺو ڪتاب سوز ھالائي جو آھي. ھڪ وڏي پڙھاڪ. وڏي منصب ڏئي ۽ وڏي ليکڪ کان اھڙا ڪلمات ٻڌي حيران ٿيس ۽ عرض ڪيم ته سائين اھو اوهان جي حسن نظر جو ڪمال آھي نه ته. ھن ڪتاب تي چند مھوري مقرر ڊاڪٽر عبدالجبار جوڻيجو پروفيسر غلام محمد لاکو ۽ محترم حيدر علي لغاري کان سواءِ ڪنھن به سنڌي دانشور راءِ ته ڇا پر موت رسيد ڏيڻ به ضروري نه سمجهيو آھي. البتہ سنڌ کان ٻاھر ملڪي ليول جي شخصيتن ۽ ادارن جن ۾ افتخار عارف، اشفاق احمد خان، بانو قدسيه ۽ احمد نديم قاسمي به شامل آھن. ھن ڪتاب کي ساراهيو آھي. پنجاب يونيورسٽيءَ جي وائيس چانسلر ته اھو به لکيو ته ”ھن گران قدر ڪتاب مان يونيورسٽي جا اسٽوڊنٽس ته ڇا پر پروفيسر به استفادو ڪري سگھن ٿا. ان ڪتاب جي حوالي سان بي بي سي لاهور گروپ به دفعا ھالا ۾ اچي انٽرويو ٿيڻ ڪارڊ ڪيا آھن. ان سان ئي حوصلو مليو اٿم.

چيائين: ”ھيرن جو ملھ ھيرا نه پر جوھري ڪٽيندا آھن.“ مراد صاحب جن جا ايڏا وڏا ريمارڪ منھنجي لاءِ ڪنھن وڏي اعزاز جھڙا آھن. مراد صاحب جن جي عظمت ۽ شخصيت جون ڳالھيون ڳڻيندي ياد ٿو اچيم. ته پاڻ خيرپوري مرزائن جي خاندان جا اھي چشم و چراغ آھن جيڪي بيحد گھڻ پڙھيا عالم. فاضل ۽ دانشور آھن. سندن ذاتي لائبريريءَ ۾ اٺ ڪتابن جا سجيل آھن. جيڪي ڪجهه موروثي آھن ته ڪيترا سندن ئي ھٿن مبارڪن سان سجيل آھن. اھي انبار ڪتابن جا رڳو سجايل ڪونھن. پر پڙھيل ۽ ھاتو سان ھنڊايل به آھن. سندن مطالعي جو اھو عالم آھي جو روزمره جي زندگيءَ جو وڏو حصو سندن مطالع گھر ۾ گذري ٿو. اھو شايد انھن علمي ڪتابن جو اثر آھي جو سندن مزاج ۽ شخصيت ۾ سادگي، شائستگي، مھذب شرافت ۽ سنجيدگيءَ جھڙا عنصر نمايان نظر اچن ٿا. سندن اچي اجري ذات تي نه ته ڪو ميرو نشان آھي ۽ نه وري ڪنھن مصنوعي جي ڪلف جو تھ چڙھيل. پاڻ پيريل مٺ وانگر آھن سرڪن به نه ٿا. چلڪن به نه ٿا. سدائين سندن ظاھر ۽ باطن آرسِيءَ جھڙو اجرو ۽ شفاف رھيو آھي.

مراد علي مرزا صاحب جن جون ادب ۽ ميڊيا لاءِ به شاندار خدمات آھن. پاڻ ميڊيا، ريڊيو ۽ ٽي ويءَ لاءِ شاندار ڊراما تحرير ڪيا اٿن. ڪيترن ئي ڪتابن جا مترجم به آھن ته اعليٰ معيار جا دانشور ۽ آدرشي انسان به آھن.

مراد صاحب ادب ۽ ميڊيا کي گهڻو ئي ڪجهه ڏٺو آهي پر ورتو
ڪجهه به ڪونهي. هاڻا جيڪڏهن ڪجهه ورتو آهي ته صرف عظمت،
احترام، عزت، محبتون ۽ دعائون، مان سمورين مان جي سچائين سان اهو
اعتراف ڪري رهيو آهيان. ته مون کي ميڊيا جو شاعر بنائڻ ۾ نصير سان گڏ
مراد صاحب جن جو به هٿ آهي. سندس ڪهڙيون ڳالهيون ڳڻجن ۽ ڳائجن.
مان ته ڳڻي ۽ ڳائي به نٿو سگهان. بهرحال مان سندن ٿورا مڃيندي امداد
جي زمين ۾ پنهنجا هي ڪلمات هن جيون ڪتاب ۾ قلمبند ٿو ڪري
چڏيان.

اجرو اجر و ايئن،
ساگر جر جي سڀ جو
موتي سڄو جيئن.

وساريان نه وسرن (غلام حسين شيخ):

منهنجي اها خوشبختي آهي جو وقت بوقت غلام حسين شيخ ۽
نصير مرزا جهڙا پروڊيوسر ۽ دلبر دوست نصيب ٿيا آهن. جن جي طفيل
منهنجو ريڊيو سان تعلق جڙيو آهي. نصير واري دور کان اڳ منهنجي
مدارت غلام حسين شيخ جي حوالي هئي ۽ هو مونکي ريڊيو ڪنسرٽ،
موسيقي جي محفلن ۽ نجي محفلن ۾ پاڻ سان گڏ رکندو هو ته دوستن ۽
فنڪارن سان تعارف موسيقي شناس جي حيثيت ۾ ڪرائيندو هو جيئن
نصير مرزا مشهور شاعر طور تعارف ڪرائيندو آهي.

غلام حسين سان پهرين ملاقات پروگرام ”جهڙا گل گلاب جا“ جي
حوالي سان ٿي هئي. آئون ان پروگرام لاءِ جنڊي ۽ ڪاشيءَ جي ڪاريگرن
کي انٽرويو لاءِ وٺي ايندو هوس. خوشيءَ جي ڳالهه آهي جوان ريڊيو پروگرام
جي حوالي سان اومستي محمد صالح جنڊي ساز ۽ محمد شفيع ڪاشيگر کي
ترتيب وار صدارتي ايوارڊ تمغه حسن ڪارڪردگي عطا ٿيا هئا. بهرحال
ريڊيو جي حوالي سان اها دوستيءَ، دائمي دوستي جو سبب بڻجي وئي.

غلام حسين سان ڪوڙ ساريون ڪچهريون، ملاقاتون ۽ رهاڻيون رڃايل
آهن جيڪي هاڻي ته ماضيءَ جو حصو بڻجي چڪيون آهن. تاهه ڪجهه نه
وسرڻ جهڙيون ڳالهيون هن ريت به آهن.

غلام حسين پهرين دفعو اومستي محمد صالح جنڊي ساز سان انٽرويو
ڪرڻ لاءِ هالا آيو هو ۽ اسين ٻئي ڀيري واري ڳوٺ خانوٺ ويا هئاسين. ان

ننڍڙي ملاقات بعد هو اڪثر هالا ايندو ويندو رهيو. هو اسان جهڙو سادو
 شخص هو. ڪنهن به تڪلف جو قائل ڪونه هو. جهڙي به حال ۾ هجي هو
 ان تي خوش ۽ راضي. نصير مرزا جيئن هالا ۾ ايندو هو ته دوستن جو دائرو
 به وڌي ويندو هو پاڻ خوش ٿي هالا جو 'سائو مائو' ۽ 'پستن واري لائي' ۽
 جنڊي جي شو پيسن جا تحفا کڻي انيڪ محبتون ڇڏي ويندو هو. حيدرآباد
 وڃي هو ته هٿن جون چانئون ڪري ڇڏيندو هو. خوب خاطر تواضع ڪندو
 هو ته بعض اوقات سندس گهر واري جو پڪل ڪريلا گوشت به پيش ڪندو
 هو. سندس گهر واريءَ جي رڌ پچاءَ ۾ غير معمولي سواد هو. هڪ ڏينهن منظور
 علي خان به ان ڪريلا گوشت جو سواد چڪيو. ته اصل هٿ ٿي نه ڪڍي. تنهن
 باڪس جي پاسن کان لڳل ٻوڙ جا ذرا پرزا چونڊي چونڊي کائڻ لڳو ته
 چشڪا به پريندو رهيو ۽ غلام حسين کي چونڊو رهيو ته "پاپي جي هٿ ۾
 ايترو ته سواد آهي جو دل چوي ٿي روز تنهنجو مهمان ٿجي" (واقعي غلام
 حسين جي گهر واري ۽ اسان جي پاپيءَ جي رڌ پچاءَ جون ڳالهيون مشهور آهن).
 اهو غلام حسين سدائين مون تي مهربان رهيو پيرو به پريندو رهيو ته
 سڪ جي سڳي کي به سوريندو رهيو. سو ان تعلق کي قائم رکندي هڪ
 پيري اسلام آباد واري فاروق قيصر (انڪل سرگرم) ۽ باير نيازي کي مهمان
 ڪري مون ڏانهن موڪليائين. کين "لوڪ ورث" لاءِ جنڊي، اجرڪ ۽
 ڪاشي جي ڪاريگرن کي سنڌ جي ثقافت جي حوالي سان ريكارڊ ڪرڻو
 هو. فاروق قيصر، غلام حسين جو دوست به هو ته چين مان پتيلين جي تماشي
 جي ٽريننگ لاءِ هر رفيق به هو. سو مون به دوست جو دوست سمجهي سندس
 تڪريم ۽ تواضع کڻي هئي. نه فقط ايترو پر جنڊي ۽ ڪاشيءَ جي
 ڪاريگرن کي مڃائي کين رڪارڊ ڪرايو جي لنوائي رهيا هئا. اجرڪ جي
 انٽرويو لاءِ وري پيارو دوست شاعر اڌل سومرو اچي نڪتو. هو اجرڪ ساز
 جو فرزند هو. تنهن نهايت ئي تفصيل سان اجرڪ بابت انٽرويو رڪارڊ
 ڪرايو. سڄو ڏينهن مصروف گذاري محبتون وٺي حيدرآباد هليا ويا. فاروق
 قيصر زبان دراز هو سو غلام حسين کي مون بابت چيائين ته اوهان جو دوست
 سوز هالائيءَ جو نه فقط دسترخوان ڪشادو آهي، پر دل جو به ڪشادو آهي.
 هن پارسي شعر "تونگر بدل است نه به مال" پڙهيو ته غلام حسين بيحد خوش
 ٿيو ۽ پوءِ فاروق سان به دعائن سلامن ۽ ملاقاتن جو سلسلو جاري رهيو.
 هڪ ڏينهن غلام حسين اصرار ڪيو ته اڏيرو لعل هلي، جات جو ميلو
 ڏسو. سو اسين جوڙي ٺاهي هالا مان اڏيرو لعل هليا وياسين ۽ اسين مهمان
 محمد حسين "چندن" ته پيدار جا هئاسين (اڏيرو لعل ميلي جي پهرين ڦهال

جيئي چنڊ واري رات لڳندي آهي ۽ اها هندو برادريءَ لاءِ مخصوص آهي
پري پري وارن ملڪن مان هندو سنڌ اچي اڏيرو لعل جا جاني ٿيندا آهن
سو اسين به "لال جا جاني" ٿي ميلو پئي گهمياسين ته چراهي وارو سائين
الله بچايو شاه بخاري ملي ويو اهو به ڪمپنيءَ ۾ شامل ٿي ويو

اڏيرو لعل واري وصال درگاهه جي اوڀر واري ڪارنر تي هڪ نوجوان
خوبصورت گائڪا ڳائي رهي هئي سو وڃي راڳ ٻڌڻ بيهي رهياسين اها
گائڪا مٿياري ۾ منهنجي پاڙي ۾ رهندي هئي (جتي آئون ملازمت ڪندو
هئس) سو غلام حسين جو توجهه چڪائي چيم ته "ڏاڍي سريلي آهي اصل
ريڊيو تي آئيڙ جهڙي آهي" ۽ مون محمد يوسف واري ڪلام "من گهرئي
مشتاق مان جيئري جدايون ڪيم ڪر" جي فرمائش ڪري کيس پاڻ وٽ
سڏيو ۽ غلام حسين اهو لقاءَ ڏسي حيرت زده ٿي ويو اسين سڀني راڳ ٻڌندا
لطف اندوز ٿيندا رهياسين، جيسين ميزبان دير جو احساس نه ڏياريو

ميزبان خاني تي آياسين ته اتي به ان گائڪا جو ذڪر هلندو رهيو ۽
اسان جو ميزبان محمد حسين چندن ان گائڪا جو رڪو تعارف ڪرائيندو
رهيو. ڳالهين جون ڳنڍڻيون ڪلي پيون ۽ ڪلنديون رهيون ۽ اها رتي جي
رهاڻ، جيڪا عابده ۽ غلام حسين جي پهرين آشنائي هئي سا سندن ازدواجي
زندگي ۽ فني شهرت جو سبب بڻي. هونئن به ائين ٿيندو آهي ته فنڪار جي
مشهوري ڪنهن موسيقي شناس شخصيت جي معرفت، ڪنهن فقير جي
دعائن ۽ ڪن درگاهن جي فيض مان ٿي پروان چڙهندي آهي ۽ عابده پريون
جي پذيرائي به شايد اڏيرو لعل جي درگاهه تان ٿيڻي هئي سو ڪاتبِ تقدير
سندس ڪاميابين جو تفصيل ۽ تعداد لکي رهيو هو.

هڪ ڏينهن غلام حسين، عابده کي ريڊيو تي آئيڙ جو اصرار ڪيو
کيس چيم ته ان لاءِ سائين محمد زمان کان اجازت وٺي پوندي ڇو جو هو
سندس زير ڪفالت آهي. غلام حسين کي پڪ هئي ته سائين هر حال ۾
اجازت نه ڏيندو سو مون کي نهايت رازداري سان آڊيشن ليٽر ڪڍي ڏنائين
۽ مون به نهايت رازداري سان مالڪن تائين پهچايو ۽ پوءِ آڊيشن به ٿي
وئي ته ڪجهه گيت به رڪارڊ ٿي ويا ۽ اها غير معروف گائڪا عابده پريون
بڻجي هوائن ۽ فضائن ۾ گونجڻ لڳي ۽ اهڙيءَ طرح غلام حسين جي
موسيقي شناسي ۽ دريافتن ۾ هڪ وڌيڪ آلپ جو اضافو ٿيو.

1973ع ۾ سنڌو درياءَ ۾ زبردست سيلاب آيو هو مٽياريءَ جا گهڻا ٽٽا
سرند ماڻهو محفوظ جاين تي نڪري ويا، سو محترم عابده پريون وارا به

مٿيارين کي خيرباد چئي وڃي ڪڇي قلعي حيدرآباد ۾ رهائش پذير ٿيا ۽ سائين محمد زمان شاهه، ميهار فقير جي معرفت کين تلاش ڪندو رهيو. عابده پرون روز بروز مشهور ٿيندي وئي، ٿوري ئي وقت ۾ سندس ڀاڳ سڀاڳ جو ستارو روشن کان روشن تر ٿيندو ويو. ڪيترائي گيت، غزل، ڪافيون رڪارڊ ڪرايائين. جن ۾ آهيان بهار جي راڻي، ڪاري ڪاري رات مٿان برسات، پاڻ ۾ پاند ڳچي ڳل ڪپڙو، ناز مڪيو آهيان نوان، ڪيا جاني دم ڪوئي، کان سواءِ معشوق علي پٽو عبدالڪريم پلي، مخدوم طالب الموليٰ جا ڪلام ڳايائين ۽ خوب ڳايائين. ته غلام حسين ان آواز ۽ آلاپ جي سحر ۾ گم ٿي ويو.

غلام حسين ”پتليين جي تماشي“ جي ٽريننگ تي ڇهن مهينن لاءِ چين هليو ويو ته اتان به خط موڪليندو رهيو. هو منهنجو حال محرم ۽ دلبر دوست هو سو محترم بابت ڳالهيون پڇندو رهيو ۽ آئون به کيس حال احوال جي آگاهي ڏيندو رهيس، ۽ پوءِ اوچتو ئي اوچتو سندس شادي خانہ آبادي جي سالگرهه جي خبر اخبارن رستي اسان جهڙن تائين به پهتي ۽ عابده ۽ غلام حسين جي خوبصورت جوڙي منظر عام تي آئي. غلام حسين موسيقي شناس ۽ موسيقار نواز هو سو پنهنجو سمورو ڌيان ۽ ڳيان عابده کي ارپي ڇڏيائين، عابده لاءِ ڪلامن ۽ راڳن جي ڪليڪشن کان وٺي جسم جي سڪنات و حرڪات تائين، موسيقيءَ جي تعليم ترينيت کان درسي تعليم تائين جا سمورا سلسلا هڪ سلسلا به ڪتب آندائين ۽ سچ اهو به آهي ته عابده تان غلام حسين پنهنجو پاڻ، گهر ۽ اولاد به قربان ڪري ڇڏيو.

”ڪارون وس ڪيام“ ڪتاب ۾ مون غلام حسين لاءِ هڪ مضمون ”جهڙا گل گلاب جا“ لکيو هو. جنهن ۾ محترم عابده پرون کي ماضي ياد ڏياريندي عرض ڪيو هوم ته شيخ صاحب جو خاندان سخت مالي پریشانين ۾ مبتلا آهي، ان جي پرڳهور لهڻ به اوهان جي فرضن ۾ شامل آهي ۽ مون اهو ڪتاب محترم ڏي به ڏياري موڪليو هو.

تازو غلام حسين جو فرزند احمد علي مليو هو جنهن ٻڌايو ته اوهان جي ڪلمات ۾ الائي ته ڪهڙو جادو هو جو محترم اسان جي والد جي ملڪيت مان حصو نه وٺڻ جو اطلاع ڏنو آهي. کيس چيم ته اهو ڪمال منهنجو نه پر ”ڪارون وس ڪيام“ جي انهن جذباتي احساسن جو آهي، جنهن اوهان کي پنهنجو حق ڏياريو آهي.

ادي غلام حسين جون ڳڻن پريون ڳالهين گهڻي آهن، مان چئي به نه
 ٿو سگهان ۽ ڳائي به نٿو سگهان. خوش آهيان جو سندس رڄهر رڄهر
 ڳالهين کي قلمبند ڪري رهيو آهيان ۽ ان تي ڳالهه به فخرمند آهيان جو
 محترم عابده پريون سان غلام حسين جي پهرين شناسائي هن غريب شاعر
 جي معرفت ٿي هئي. شال خوش هجي ۽ ترقيون ماڻي.

شاھ حسين جو راڳي (حامد علي بيلا):

ريڊيو پاڪستان جي گولڊن جوبلي جي پروگرامن ۾ شرڪت لاءِ
 لاهور وڃي رهيو هوس ته خيال آيو لاهور پهچي، ڪافيءَ جي پهرئين شاعر
 شاھ حسين (مادو لال حسين) جي مزار جي حاضري ڀري ۽ حامد علي بيلا
 سان ملاقات به ڪئي. بهرحال! گولڊن جوبلي پروگرام جي اختتام ۽
 اشفاق احمد جي ملاقات بعد، ريڊيو پاڪستان لاهور جو ياد باغ (جنهن ۾
 مشهور فنڪارن جي نالن سان وڻ پوکيل آهن ڏسي، يادون ساڻ کڻي شاھ
 حسين جي حاضريءَ لاءِ ريڊيو پاڪستان لاهور جي مين گيٽ تي اچي
 بيٺاسين. جاويد ڪيترن ئي ٽيڪسين ۽ رڪشا ڊرائيورن کي شاھ حسين
 جي مزار تي هلڻ لاءِ چيو پر ڪنهن لفت ٿي نه ڪرائي ۽ چون ته شاھ حسين
 الانجي ڪهڙو؟ اوچتو ياد پير ته شاھ حسين ان شاعر جي نالي جو سابقو
 آهي. سندس مشهوري ته مادو لال حسين جي نالي سان آهي. هڪ رڪشا
 ڊرائيور کي مادو لال حسين جي مزار تي هلڻ لاءِ چيو سين ته دير ٿي ڪانہ
 ڪيائين ۽ اچي شالامار باغ واري علائقي باغبان پوره لڳ هڪ قديم ڳوٺ ۾
 ڇڏيائين. سامهون مادو لال حسين مرڪار جي مزار هئي ۽ اسين مٿانهين
 ٿلهي تي ڪجهه چاڙهيڪا چڙهي شاھ حسين جي مزار تائين پهتاسين.
 هڪ ننڍڙي سادڙي چوڪنڊيءَ ۾ ٻن تربتن مان هڪڙي تربت ۾ ڪافيءَ جو
 پهريون شاعر شاھ حسين مدفون هو ۽ مجاور ٻڌايو ته ”دو جھي تربت شاھ
 حسين دي محبوب دي اي“

شاھ حسين جي مزار ۽ آس پاس جو جائزو وٺندي هن فقير منش
 شاعر جو آستانو به فقير اٿو لڳو ۽ ائين لڳو ته هو هر ڪنهن حاڪم وقت جي
 منظور نظريءَ کان وانجهيل رهيو آهي ۽ نه وري ديني عالمن جو مسلڪي
 رهيو آهي. جو عاليشان عمارتون ۽ خانقاهون تعمير ٿيل هجن يا رجعت
 پسندي جهڙو ماحول هجي. بهرحال! شاھ حسين جي مزار جي اوڀر طرف
 ڪجهه مسافر خانا وغيره اجڙيل ڏسڻ ۾ آيا، اهي به هن ”حسين فقير نمائي“

جيان سادا سودا لڳا، مزار جي صحن جي اولھ ڏکڻ طرف ڪجهه گوشائتي
هند تي هڪ چپر نما آستانو اڏيل هو جتي ڪيترائي جوان جمان ڪارڙا
ڪمارڙا، حامد علي بيلا ۽ سائين مرنا جهڙا فقراء آبرن شايرن، ٺوڪري
شوڪري، جي انتظار ۾ ليٽيل ۽ آهليل نظر آيا ۽ سڄو وايو منڊل منڊ جي
مڪانن ۽ اوتارن وارو لڳو.

هڪ نوجوان کان پڇيم ته هتي راڳ ويراڳ ٿيندو آهي؟ ته پنجابي ۾
چيائين ”راڳ ويراڳ هوندا اي پر ڪڍي ڪڍي جمع دي رات محفل چنگي
جر جاندي اي جشن بهاران دي موقع ۾ اتي موسيقي نا ميله لڳدا اي ملڪ
دي مشهور گاني والي آ ڪي، مدهو لال سرڪار دي حاضري ديندي
هن ”ڪائرس پڇيم ”حامد علي بيلا آوندا هي“. چيائين: ”حامد علي بيلا دا
ڪر (گهر) اس علاقي وچ اي اڪثر آندا جاندا اي“ خير حامد علي بيلا سان
ملاقات نه ٿي سگهي. البتہ انار ڪلي جي هڪ ميوزڪ سينٽر تان سندس
هڪ ڪيسٽ خريد ڪري ورتيسين، جيڪا سندس جهڙي خست حال هئي،
ميوزڪ سينٽر جي مالڪ ٻڌايو ته بيلا جي ڪنهن به ڪمپني طرفان
باضابط ڪيسٽ ڪونهي، البتہ ريڊيو ۽ هتان هتان ڪيسٽون تيار ٿين
ٿيون. ان ويل محسوس ڪيم ته هيڏي وڏي شاعر جي خاص ڳائڻي (جنهن
سدائين شاه حسين جا ڪلاسڪس ڳايا) جو به اهڙي حال آهي، جنهن کي
ڪوئي پڇي ٿي نه ٿو، تڏهين اهو ڏسي افسوس ٿيو ته پنجاب ۾ به موسيقي
جي هڪ هتي موجود آهي هتي جا ثقافتي صاحب لوڪ به صرف پنهنجن
کي نوازيندا آهن ۽ هتي به شاه حسين، بلي شاه ۽ غلام فرید جي سريلين
ڪافين جي بجاءِ نچ پنجاڻ نچ، اسان تي جاٿا بلو دي گهر يا جي ٿي روڊ تي
بريڪان لڳيان جهڙا بي سرا گيت رڪارڊ ٿيندا آهن ۽ حامد علي بيلا جهڙا
نچ فنڪار نظر انداز ٿي ويندا آهن.

ماضيءَ جا ورق ورائيندي ياد آيو ته ريڊيو جي اوائل دور ۾ لاهور
ريڊيو تان جن فنڪارن جون ڪافيون ٻڌندو هوس، تن ۾ بشير علي ماهي،
حامد علي بيلا، علي بخش ظهور، مينا لوڏي، زاهد پروين ۽ طفيل نيازي
وغيره شامل هئا ۽ آئون حامد علي بيلا جي فقيرائي رنگ ۾ رتل شاه حسين
جون ڪافيون بيحد پسند ڪندو هوس. لاهور ياترا بعد ستت ئي بيلا کي
هڪ ٿي وي پروگرام ’يادش بخير‘ ۾ ڏسڻ ۽ سندس متعلق تفصيلي ڳالھ
ٻولھ ٻڌڻ جو موقعو مليو ته روح خوش ٿي ويو.

حامد علي بيلا شاه حسين جو خصوصي ڪلاسڪ ڳائڻو آهي
 سندس شاه حسين سان نسبت ائين آهي جيئن الخ فقير جي شاه لطيف
 سان. پٺاڻي خان جي غلام فريد سان. اقبال باهو جي سلطان باهو سان پر
 حامد علي مٿين فنڪارن کان هڪ قدم اڳتي وڌائي صرف ۽ صرف شاه
 حسين کي ڳايو ۽ ريكارڊ ڪرايو آهي ۽ شايد سندس ڳائڻي شاه
 حسين جي شاعريءَ لاءِ ٿي موزون آهي.

مخدوم طالب الموليٰ پنهنجي ڪتاب ”ڪافي“ جي فهرست ۾ لکيو
 آهي ته شاه حسين لاهور وارو ڪافيءَ جو پهريون شاعر آهي جنهن ريختي
 انداز ۾ ڪافيون لکيون آهن. سندس ايامڪاري ڇهه ست سون سالن تي
 محيط آهي. شاه حسين شاه ڪوٽ هو ڪورڪو ڌنڌو ڪندو هو پر
 سندس فقيريءَ کيس شاهي بخشي ڇڏي سندس ڪلام ۾ جابجا چرخي
 جو ذڪر موجود آهي. ”گهروم چرخڙا ساڻان دا تيڏي ڪٽڻ والي جيوي“
 مخدوم صاحب جن جو خيال آهي ته ان حساب سان شاه لطيف جون وايون
 به دراصل ڪافيون آهن ۽ جنهن وائي کي ورائي ناهي اها به ڪافي آهي.
 شاه حسين عالم شاعر نه پر فقير شاعر هو سندس ڪلام عام فھر ۽
 آسان ته آهي ٿي پر منجهس تصوف سادگي ۽ شائستگي به درجہ اتم موجود
 آهي. هر پابندي کان آزاد عروض ته ڇا پر چند جي بند کان به بنهه آجي
 موسيقيءَ جي ماترائن جي آڌار تي ٺهيل ڪافين جون مصرعون به ڪي
 ننڍيون ته ڪي وڏيون. ڪي ورائين سان ته ڪي بنا ورائين ۽ ڪي قافين
 سان ته ڪي وري بنا قافين جي ۽ لڳي ٿو ته سندس ڪلام کي سنجيدگيءَ
 سان سهيڙيو به نه ويو آهي ۽ صرف 130 ڪافيون شاه حسين ديان ڪافيان
 واري مخزن نما مجموعي ۾ شامل آهن. شاه حسين جي ڪافين ۾ توڙي جو
 هلڪيون ڦلڪيون سهون به موجود آهن. تاهه منجهن فقيرائين رمن کان
 سواءِ معاشرتي معاملن جو روڻو به رويل آهي. شاه حسين پنهنجي ڪافين
 کي پنهنجي علائقي تائين محدود نه رکيو. پر پري پري تائين به پکيڙيو ۽
 عوامي موسيقيءَ جو درجو به ڏنو. ته نير ڪلاسيڪل لهجي طور به مشهور ۽
 مقبول ڪيو ۽ بلاشڪ ته ڪافي لاهور ۾ جنم ورتو. جنهن کي تصور واري
 بلي شاه ڪوٽ مٿن واري غلام فريد کان سواءِ سنڌ ۾ شاه لطيف مڇل
 سرمست ۽ لاتعداد صوفي شاعرن سميت مصري سائين ۽ سائين طالب
 الموليٰ اوج تي رسايو آهي. سو ڪافي هر لحاظ کان موسيقيءَ جي ضرورت
 بڻجي وئي آهي. ملڪ جا سڀئي وڏا فنڪار ڪافي ڳائڻ سان ئي وڏا فنڪار

ٽي سگهيا آهن. منظور علي خان، محمد جمن، عابده پروين، محمد يوسف، محمد ابراهيم، پٺاڻي خان، فقير عبدالغفور، الط فقير، زرينه بلوچ وغيره ڪافيءَ جا مشهور گائڪ آهن ۽ هاڻي ته ڪافي بين الاقوامي موسيقيءَ جو درجو حاصل ڪري ورتو آهي، جنهن کي عابده پروين مقبول عام ڪري رهي آهي.

شاه حسين لاهور وارو جنهن جي نالي سان هر سال جشن بهاران ميلو لڳندو آهي سندس مزار جي خسته حالي ۽ سندس حيثيت کي نظر انداز ڪرڻ واريون ڳالهيون اهو ظاهر ڪرڻ لاءِ ڪافي آهن ته هو فقير منش ۽ پورهيت شاعر هو. عالم دين ڪونه هو ۽ نه وري ڪنهن بادشاهه / شهنشاهه جو منظور نظر هيو يا رهيو پر هو سدائين ”دين ڌرم ڏي سانئون لوڙ نه ڪائي درشن يار دا لوڙان“ جو مائل ۽ قائل رهيو. ان لاءِ اهو عمل بلاشڪ ته کيس مذهبي ڪٽريٽي جو نشانو بنائڻ جهڙو آهي.

شاه حسين جون ڪافيون جيڪي حامد علي بيلا ڳايون ۽ رڪارڊ ڪرايون سي ڪجهه هن ريت آهن:

- ني ماڻي مين ڪنو آڪان درد وچوڙي دا حال

- گهوم چرخڙا

- گل سڄي راس نه آندي

- ميڏا دل رانجهن رانجهن منگي

- چرخا ميڏا رنگ رليان دا

- تو ڪس باغ دي موري حسينا

شاه حسين پنهنجي ڪلام ۾ ”ڪهي حسين فقير نساڻا، ڪهي حسين فقير سايان دا“ تخلص طور استعمال ڪيو آهي، جيئن سانوڻ فقير، سڙيءَ جو سانوڻ، سورن جو سانوڻ چوي استعمال ڪيو آهي.

شاه حسين جي ڪلام جو خصوصي ڳاڻو حامد علي بيلا پنهنجي شاعر جو وڏو عقيدت مند رهيو آهي. پاڻ به پنهنجي روحاني مرشد وانگي ’دڪان دي روڻي سوران دا مالن‘ تي گذران ڪري سادي سودي غربت واري زندگي گذاري باغبان پوره کان شمالي پهاڙين واري ريڊيو اسٽيشن تي پيادل وڃي، پنهنجي مرشد جا ڪلام ڳائيندو ۽ ريكارڊ ڪرائيندو رهيو آهي ۽ سندس ڪلام کي اچو اجرو ڪري نون نون انگن ۽ رنگن سان سجاڻي پيش ڪندو رهيو آهي.

حامد علي بيلا تازو رحلت ڪري ويو آهي. چڻ سندس موڪلائڻ
سان ڪافيءَ جو هڪ اهم باب بند ٿي ويو آهي. سندس آواز هوائن ۾
گونجيو آهي ته:

”دڪان دي روٽي،

سوران دا سالن،

آهين دا بالڻ پال،

ني مائي مين ڪهنون آ ڪان،

درد وچوڙي دا حال“

۽ مان سندس آلاپ ۾ گرم سمر ٿي وڃان ٿو.

مينون تيروءَ جيها سوهنا هور لبهه دانہ (اميد علي خان):

مان شيخ اياز جي مزار پٽ شاهه تي ويٺو هوس ته پويان ڪنهن اچي
ڪلهي تي هٿ رکيو. ڏٺم ته هڪ نهايت ئي ديرينہ دوست ۽ موسيقيءَ جي
ملڪ جو محبتي ماڻهو محمد طاهر ڀڳهيو منهنجي سامهون هو.

محمد طاهر ڀڳهيو سيلاني ۽ سير سفر وارو شخص آهي. ننڍڙو
زميندار به آهي پر سندس مکيه حوالو گواليار گهراڻي (اميد علي خان واري
پاسي) جي خدمت گذاريءَ محبت ۽ پاسداريءَ وارو آهي. هڪ وڏو عرصو
اميد علي خان سان گڏ ۽ ويجهو رهيو آهي. سندس محفلن ۾ وڃڻ جو شرف
به حاصل رهيو اٿس ۽ وڏي ڳالهه ته هو سندس رازدار به رهيو آهي.

اميد علي خان جو ذڪر ڪندي طاهر هر ڪلام تي يڪ ساهي بنا
ڪاما، ۽ فل استاپ جي الاڻي ته ڪيتريون ئي ڳالهيون چئي وڃي ٿو.
اميد علي خان ڪير سڏائي، اصل نواب هو نواب، سچو نواب، خوش خوراڪ،
خوش پوشاڪ، خوش اخلاق، شاهه خرچ، وڏي ڳالهه ته بيحد سريلو گائڪ ۽
نائڪ. ڏيمي لهجي ۾ ڪلاسيڪي موسيقيءَ جو بادشاهه هو. راڳ درياري ته
چڻ نهيو ٿي لاکس هو. هو خيال کي خيال، غزل کي غزل ۽ ڪافي کي
ڪافيءَ وانگر ڳائيندو هو. گڏيل هند جي راجائن، مهاراجائن طرفان سڏايل
موسيقيءَ جي ميلن، مقابلي، هاندين ۾ (عاشق علي خان سان گڏ ۽ علحده)
شموليت ڪري آيو هو. سو سندس ذهن به راڳ وانگر آزاد ۽ کليل هو.

ميراثپڻي ۽ گلا غيبت جهڙين براين کان هو سدائين محفوظ رهيو.
آئون هڪ ڪنو ۽ هڪ تنو ٿي طاهر جون خوبصورت ڳالهيون ٻڌندو رهيس
چيائين پڻي ته اميد علي خان عام محفلون گهٽ ڳائيندو هو ۽ نه وري عام

ماڻهن کان گهور وٺندو هو. سنڌ جا ڪجهه وڏا ماڻهو سندس دوست هئا. جن ۾ نبي بخش سرائي جهڙي وارو غلام رسول شاھ جيلاني ميرپورخاص وارو سائين محمد زمان شاھ مٽيارين وارو سائين فضل علي شاھ جاموٽ ايس گل مٽيارين وارو نواب سيف الله مگسي جهل مگسي وارو وغيره شامل هئا. سوتن وٽ شاهي مهمان بڻجي ويندو هو. مهمان به ڏينهن لاءِ نه هفتن ۽ مهينن لاءِ ڳولائي ماحول کي بيحد پسند ڪندو هو. ڳولائڻ سان محبتون به وٺيندو هو. گهوڙي سواري ۽ شڪار جوشوقين هو ۽ ان مان لطف اندوز به ٿيندو هو ۽ اتان ڏهرا ڏان وٺي ايندو هو.

حيدرآباد ايندو هو ته اسين ڪڪ پن ٿي ويندا هئاسين. پراڻي جو سارو ماحول سندس منتظر هوندو هو. هو استاد به هو. راڳ جي تعليم به ڏيندو هو. ته ريڊيو حيدرآباد جي ريڊيو ميوزڪ اسڪول جو ٽيچر به هو. حيدرآباد ۾ سندس شامون بيحد حسين ۽ راتيون رنگين گذرنديون هيون. خانصاحب اميد علي خان جون سنگيت جهڙيون سريليون ڳالهيون ظاهر کان پڌي ڏاڍو متاثر ٿيو هوس. سو پنهنجي ذهن نوٽ بوڪ ۾ قلمبند ۽ سندس چيري جا تاثرات بصارتن جي حوالي ڪري ٿو ڇڏيان.

اوچتو ظاهر هڪ انڪشاف ڪرڻ چاهيو ۽ چيو ته استاد ان راز کي راز ۾ رکڻ جي نهايت ڪٿي هئي. پر هاڻي ان کي پوشيده رکڻ مان ڪهڙو فائدو ظاهر وري هر ڪلام ٿيو ۽ چيائين: ”افغانستان جي سابق حڪمران ظاهر شاھ (مرحوم) جشن تاجپوشي جي موقعي تي اميد علي خان کي خاص دعوت ڏيئي گهرايو هو. سندس راڳ کي بيحد پسند ڪيو ۽ رخصتيءَ ويل کيس ٻين انعامن اڪرامن سان گڏ هڪ قيمتي قالين به تحفي طور ڏنو هو.“ اهو قالين بعد ۾ اسين نواب مگسي وٽ جهل مگسي کڻي وياسين. استاد نهايت ئي عاجزي ۽ انڪاريءَ سان پنهنجي دوست مگسي کي چيو ته ”هي قالين منهنجي طرفان محبتن جو تحفو سمجهي قبول ڪريو ۽ مون کي سٺ هزار روپيه تحفي ۾ ڏيو جو مون کي لاهور ۾ ننڍڙو گهر خريد ڪرڻو آهي.“ ظاهر آبديده ٿي ويو روڻهار کي نوع ۾ چيائين ته ”هيڏي وڏي فنڪار ۽ هيڏي وڏي استاد کي رهن لاءِ پنهنجو گهر به ڪونه هو!!“

ظاهر ڪلام جو سلسلو جاري رکندي چيو ته ”جڏهن استاد جا سر سرتل ۽ پيرين پرتل هئا ته سندس شاگردن ۽ پرستارن جو هڪ وڏو حلقو موجود هو. پر جڏهن عليل ٿيو ته کيس ڪوبه پيچڻ وارو ڪونه هو. عزيز به ويجهو ڪونه آيس ۽ آئون کيس لاهور پهچائي آيو هوس. مون ڏٺو ته به وڏا

لڙڪ سندس اکين مان نڪري قميص ۾ جذب ٿي ويا. آئت ڏيئي چيو مانس
 تـ طاهر! اهڙن عظيم انسانن جا بظاهر گهر نه هوندا آهن بلڪه انهن جا گهر
 تـ اصل ۾ ماڻهن جي دليين ۾ هوندا آهن. اهڙو ئي هڪ گهر طاهر جي دل ۾ به
 آباد آهي، جنهن کي ڪنهن به مرمت جي ضرورت نه آهي ۽ فقط محبتن جي
 سهاري تي قائم ۽ دائر آهي ۽ شايد اهو سچ به آهي ته محبت ڪرڻ وارا
 ڪنهن به ظاهري ڏيک وٽيڪ جا محتاج نه هوندا آهن ۽ ڪنهن طاهر جي
 روپ ۾ موجود رهندا آهن، جن جي محبتن تي بهرحال رشڪ ٿي ڪري
 سگهجي ٿو.

اسان جو دوست بلڪه مهربان دوست محمد طاهر حال حيات آهي
 شال کيس الله سائين وڏي ڄمار ڏي اڄ به هوفتح علي خان ۽ ٻين جي خدمت
 ڪندو رهي ٿو ۽ اميد علي خان جي ڳالهين کي ياد ڪري ٿو.
 شيخ اياز جي مزار تان اڻياسين ته ذهن ۾ مٿيون گيت گونجڻ
 لڳو ”مينون تيري جيها سوهنا هور لبهدا نه“ ائين لڳو ته اهو گيت اميد علي
 خان، شيخ اياز جي لاءِ ئي ڳايو هو.

اترڙو ٿو لڳي (جيبي زرينه بلوچ):

اڄ وري سنگيت کان هڪ سدا بهار سر وڇڙي ويو آهي،
 ساز سڌڪي پيا آهن،

لوڪ گيت نوحا اوساري ٿڪجي پيا آهن،

سهر ۽ گيج ماتر ڪري رهيا آهن،

ڪافيون ڪيڏارو بڻجي پيون آهن،

۽.... هجر جا گهوڙي سوار جيبي زرينه کي الائي ته ڪيڏانهن وٺيو

پيا وڃن.

اف خدايا!....

سنڌي لوڪ گيتن جي مهاراتي، پنهنجي ايام ڪاريءَ جا پويان
 ڪجهه ڏينهن لياقت نيشنل اسپتال ڪراچيءَ ۾ گذاريا هئا. سڀني پئي چيو
 ته ”سڄڻ سفر سنڀرڻ وارا آهن“ اجهو ڪي اجهو! لاتعداد هٿ دعائن ۾
 مصروف ۽ ڪيترائي قلم ڪار الوداعي نوحن لکڻ جا منتظر هئا. پر هو
 وڃڻا ها، سونيٽ ويا، ڪنهن جهل پل سان نه جهلڻا هئا ۽ کين نصير مرزا جا
 شاندار ۽ شاهڪار ڪلمات به ترسائي نه سگهيا. ڀلا وڃڻ وارن کي به
 ڪوئي روڪي سگهيو آهي؟!!

جييجي زريند پنهنجي جيون جا پويان پساد آڪسيجن تي ڪٽي رهي هئي. ملڪ الموت سندس گهڙيون. پل ۽ لمحا ڳڻي. آڪسيجن جي نلي نڪرڻ جي انتظار ۾ هو ته ڪاٽپ تقدير وري سندس ساروئين کي سميت ۾ مصروف ٿي ويو هو. اها آڪٽوبر 2005 جي 25 تاريخ ۽ پرهم ويل هئي. جو درياءَ جي ڏنگيءَ جو "پتن" پورو ٿيو اونهي ۾ اوھري وڃڻ جو سفر شروع ٿي چڪو هو ۽ وڻجارن وڃڻ جون وايون ڪيون هيون. اوچتو ئي اوچتو رڻ گجيو راڙو ٿيو هو ۽ شاه لطيف جو بيت هوائن ۾ گونجڻ لڳو:

جتي جيتريون، لکيون لوح قلم ۾،

تتي تيتريون، گهڙيون گهارڻ آڻيون

.... ۽ پس منظر ۾ چڻ جييجيءَ جو گيت پئي هليو الوداع او الوداع او

الوداع!

هي جهان مانجهاندي جو ماڳ آهي. هتي جو به آيو آهي. تنهن کي "اڳي يا پوءِ لالو لوءِ" ضرور وڃڻو آهي. سو جييجي به جيون جوڳ ڏيئي ماڳ ڏي موٽي ويئي. پنهنجي پويان انيڪ يادون ڇڏي

ماضيءَ جا ورق ورائيندي ياد آيو ته 1962ع ۾ هڪ جوان جماعت فنڪاره ريڊيو پاڪستان حيدرآباد جي موسيقيءَ جي مقابلي ۾ حصو وٺڻ آئي هئي ۽ شاه لطيف جي ڪافي "چوڻيون ڏيو مونکي مٿيون مٿيون" ڳائي ٽيون نمبر انعام حاصل ڪري ريڊيو جي ريگيولر فنڪارن جي صف ۾ شامل ٿي وئي هئي. اها غير معروف فنڪاره زريند بلوچ هئي. جيڪا بعد ۾ جييجي زريند بڻجي وئي. زريند کي راڳ سان دلي لڳاءُ هو ان لاءِ هن سخت محنت ڪئي. استاد جمن کان سُر لڳائڻ سکيو ته وڏا ڪشالا ڪري سنڌ جي ڳوٺن. واهڻن. وستين مان لوڪ گيت تلاش ڪري اڃا اجرا بنائي طرز ۽ لفظن ۾ سڌارا آڻي. ورائيون وجهي نه رڳو پڌڻ سڻڻ جهڙا ڪيا. پر لوڪ گيتن جي مزاج، سادگي، شائستگي، معنيٰ ۽ مفهوم کي سمجهي ڳايو ۽ خوب ڳايو ته لوڪ گيت به سندس سڃاڻپ بنجي ويا ۽ اهو به ثابت ٿي ويو ته لوڪ گيتن جهڙي سادي سودي صنف کي بي ٽڪي شاعري، بي معنيٰ لفظن ۽ بي ترتيب ڳائڻ جي رحم ڪرم تي ڇڏي نه ٿو سگهجي.

جييجي زريند جو ڳائڻ جهڙو ڳڻ اهو به آهي جو هن لوڪ گيتن کي اهو لهجو ڏنو جنهن علائقي جا اهي گيت هئا. مثال طور: "جبل مٿي جهڙ" واري ڪوهستاني گيت کي ڪوهستاني لهجو لاڙ ۽ دريا پڇاڙ واري گيت "اترڙو ٿو لڳي" کي لاڙ ۽ دريا پڇاڙ واري لاڙي مهاڻن وارو لهجو ته نج سماءُ ڪن

گيچن ۽ سهرن کي، وچولي سنڌ واري ٻوليءَ جو لهجو عطا ڪيو. سو اهي
هيرون موتين جهڙا گيچ، لونگن ڦوٽن، پستن بادامن جهڙا سرها سهراب سنڌي
ثقافت جي سونهن ۽ سينگار بنجي ويا. نه صرف اهو پر سنڌ جي رنگ ۽ رتل
قومي گيتن کي نيري بازيءَ کان بچائي، صاف مٿو ڪري عوام آڏو پيش
ڪيائين ته اصل واهه واهه ٿي ويئي اچو ته ڪجهه اهڙن هيرون جواهرن
جهڙن لوڪ گيتن جو لطف ماڻيون.

1964ع ڌاري زرينه بلوچ شاھ لطيف جي اسٽيج تي وقت جي صدر محمد ايوب خان جي موجودگيءَ ۾ شاھ عبداللطيف جي وائي "لڳڙي آهي لغار، لونءُ لونءُ ۾ لالڻ جي" ڳائي ته حاضرين مان گڏ صدر محمد ايوب خان به جھومي پيو هو. لطيف سائينءَ جي ان وائيءَ ۾ اٿڻ تي ڪهڙو اسرار هو جو سڀني ويٺلن کي اهو يقين ٿي ويو ته سنڌ جي سنگيت ۾ هڪ رسيلي ۽ سُريلي آواز جو اضافو ٿي رهيو آهي. ان لطيفي لات جو سندس ذات تي اهو اثر پيو جو هوءُ سدائين لاءِ لطيفي رنگ ۾ رنگجي ريتو ٿي وئي ۽ ان اسٽيج تان ٿي سندس سُر جو ستارو روشن ۽ نمايان ٿيو ۽ اتان ئي هي آواز ملڪ جي ڪنڊ ڪڙڇ ۾ گونجن لڳو گونجندو ئي رهيو ۽ ميڊيا جي مختلف چينلز کان اسٽيج، قومي ۽ عوامي محفلن تائين، ڪاليجن ۽ يونيورسٽين کان سنڌ پاڻي تحريڪ جي فورمن تائين، سندس موجودگيءَ ۽ پرفارمنس کي بيحد ضروري سمجهيو ويو.

جي جي زرينه پڙهيل ڳڙهيل ليکڪا ۽ ڊراما آرٽسٽ پڻ هئي. سندس لکيل شاهڪار ڪهاڻي جي جي اهڙي ته اثرائتي انداز ۾ لکيائين، جو پاڻ ئي

جييجي بڻجي وئي ۽ ڪانئس سينٽرس به کيس جييجي سڏڻ لڳا (سواءِ رسول بخش پليجي جي).

مهان ليکڪ علي بابا جي ڊرامي ”دنگي منجهه درياءُ“ جنهن بين الاقوامي ڊرامه فيسٽيول ۾ پهريون انعام کٽيو هو اهو به صرف جييجيءَ جي ڪردار ۽ گيت ”اترڙو ٿو لڳي“ جي مرهون منت جييجيءَ، شاهه لطيف، سچل سرمست، قلندر لال شهباز ايوارڊ حاصل ڪرڻ ڪانسواءِ عوامي محبتن جا الاڻي ته ڪيترا ايوارڊ حاصل ڪيا. اهڙي هڪڙي ايوارڊ جي ياد منهنجي ذهن ۾ به موجود آهي.

18 مئي 1998ع تي ريڊيو پاڪستان جي گولڊن جوبلي جي موقعي تي ريڊيو پاڪستان اسلام آباد (هيڊڪوارٽر) طرفان ملڪ جي مشهور ۽ مکيه آوازن بابت هڪ يادگار آڊيو البم ”خزينه“ جي عنوان سان جاري ڪيو ويو هو. جنهن ۾ ريڊيو جي اوائلي دور کان گولڊن جوبلي تائين مشهور ۽ اهم آوازن کي ريكارڊ ڪيو ويو هو ۽ گولڊن جوبلي جي ”ڪل پاڪستان اردو مشاعري“ جي هر شاعر کي ٻين تحفن سان گڏ ”خزينه“ جو تحفو به عطا ڪيو ويو هو. اهو ڪل پاڪستان اردو مشاعرو جيڪو الحمرا آڊيٽوريئم لاهور ۾ منعقد ٿيو هو ان ۾ مون کي به شريڪ ٿيڻ جو موقعو مليو هو. ”خزينه“ جي آوازن کي مشهور قارين، نعت خوانن، گائڪن، گوڀن ۽ موسيقارن کي عظيم سرماني طور ريكارڊ ڪيو ويو هو. خوشيءَ جي ڳالهه اها آهي ته ان اهم البم ۾ امداد حسينيءَ جو لکيل ۽ جييجيءَ جو ڳايل گيت ”مور مڇي ادا مون کي آئي ڏي پائو مون کي آئي ڏي لاڙواري مڇي“ به شامل آهي. بهرحال! ريڊيو پاڪستان جو اهو گولڊن جوبلي تحفو جييجي لاءِ ڪنهن به اعزاز کان گهٽ ناهي.

جييجيءَ جي ايام ڪاري مئي صديءَ تي مشتمل آهي. جنهن مان اڌ صدي ته فن کي اڀري ڇڏيائين ۽ ايترو ته مصروف رهي جو کيس مٿي ڪنهن جييتري به فرصت نه ملي ۽ جي ملي ته فقط هجر جي ويل ۽ هجرت جي وقت! اهي آڪٽوبر مهيني ۽ ٻن چئن رت جا پويان ڏينهن هئا، اڃا اترڙا ڪونه لڳا هئا، سرلوهيڙا به ڪونه ڳيا هئا ۽ نه وري ”ڪسر“ نسريا هئا، ته سڏ ٿيو سرڪار جو ”ماڙيون محل ڇڏي ويا، هيءَ نه ويل ويڃو جي“.

جييجي زرينه هر زاويي ۽ هر نقطه نظر کان ويهين صدي جي اها مان مرتبي واري شخصيت هئي، جنهن جيئري به محبتون ماڻيون ته لاڏاڻي تي

به انيڪ محبتون ۽ عقيدتمنديون ماڻيون، سندس وچوڙي سان جيڪو خال
 پيدا ٿيو آهي اهو الائي ته پُر ٿيندو به يا نه؟!!
 جيڪيءَ جو گيت ”اترڙو ٿو لڳي“ وري هوائن ۾ گونجيو آهي، ڪافين،
 ڪلامن گيتن، لوڪ گيتن جون صدائون فضاين ۾ پکڙي پيون آهن، سو
 آئون به پنهنجا پاڙا ڪسارا ٻول انهن ٻولين ۾ شامل ڪري ٿو ڇڏيان:

اسين ماڙهو لاڙ جا،

درياءَ جي پڇاڙ جا،

اترڙو ٿو لڳي

محمد جمن جون فقيراڻيون رمزون:

مان جڏهن سب جيل هالا جو جيلر هوس، تڏهن به ڳوٺاڻا شخص
 قيدين جي رهائي بابت سيشن ڪورٽ حيدرآباد جو ليٽر ڪٿي آيا هئا. همراه
 واقف ڪونه هئا، ڪاغذ پيش ڪندي چيائون ته ٻن همراهن مان هڪ جو
 ضامن منظور ڪرايو اٿئون سوان کي آزاد ڪيو وڃي.
 مون ليٽر پڙهيو ۽ چئي طرح پڙهيو ته معلوم ٿيو ته ضامن ٻنهي
 همراهن جو منظور ٿيل هو ۽ هو الاجي چو هڪ قيدي جي رهائيءَ لاءِ اصرار
 ڪري رهيا هئا ۽ سندن متضاد ڳالهين مان شڪ جو شڪار ٿي ويو هوس،
 اهو چنچر جو ڏينهن هو. ڪورٽ مان ٽيليفون ذريعي ڪنفرم ڪرڻ چاهيم
 ۽ همراهن کي ترسائي ڇڏيم. سيشن ڪورٽ حيدرآباد جا ٽيليفون
 ڪڙڪائيندي شام ٿي مگر ڪوبه ريسپانس ڪونه مليو. مان اول فول ڳالهين
 سبب قيدين کي ترسائي ڇڏڻ جو قطعي قائل نه هوس، چاهيم ته کين رليز
 ڪري ڇڏيان، پر ڪورٽ جي آرڊر منهنجي پيرن ۾ زنجير وجهي ڇڏيا.
 بدحواسي ۽ بيوسيءَ جي عالم ۾ اهو ليٽر جيل سپريٽينڊنٽ کي به
 ڏيکاريندو ۽ پڙهائيندو رهيس پر ان به رسڪ نه ڪئي، مسٽر غلام محمد ابڙو
 ايڊووڪيٽ کان مشورو ورتو ۽ نيٺ ڳالهه اتي اچي بيٺي ته ڪورٽ جي
 حڪمن موجب يا ته ٻنهي قيدين کي آزاد ڪيو وڃي يا وري ڪورٽ کان
 ڪنفرميشن وٺي پوءِ آزاد ڪجي.

مسٽرو ڳنڍڻ کان ڳنڍڻ تر ٿيندو ويو همراه انتظار ڪندا رهيا ۽
 بنگل چانڊيو جي هوٽل تي چانهه پيئندي اها ڳالهه به اچي وڌائون. بنگل
 چانڊيو پوڳائي ۽ چرچائي مڙس هو سو پوڳن پوڳن ۾ چئي ڏنائين ته اهو
 جيلر محمد جمن ڳاڻي جو پڳ مٿ يار آهي ان جا ڪي واسطا ۽ حوالا

ڏيوس من ڪم ٿي پوي چنچر جي ٻار جا پنج ٿيڻ وارا هئا. وري جيل سومر ڏينهن ڪلڻو هو سو سوچن جي ٻڌڻي ۾ اچي ويس ڳالهه ۾ ڪجهه به ڪونه هو رڳو دل ٻڌڻي هئي. ليٽر کي ور ور ڏيئي پڙهندو رهيس ته اندر جي انسان ۽ سجاڳ ضمير حوصلو ڏنو ۽ طڪ ڪيمر ته ٻنهي قيدين کي آزاد ڪري ڇڏيو آخر ڪورٽ جو به ته اهوئي حڪم آهي!! همراہ آيا ۽ کلي چوندا رهيا ته استاد جمن جي صدقي اسان جي همراہ کي هڪ رات لاءِ ڇڏيو. سومر تي اوهان کي وري پيش ڪنداسين. اهو عرض ڄڻ ڪو ضمير جو آواز هو جيڪو سڏي رهيو هو. سو مون به فرط محبت چئي ڏنو ته ٻنهي همراهن کي وٺي وڃو دهل وڃي ويا. هار اچي ويا ۽ ٻئي همراہ صحيح سلامت ڳوٺ پهچي ويا. سومر جي ڏينهن. ڪورٽ جي تعميلات پيش ڪرڻ آئون پاڻ ويو هوس ته ريڊر کان معلوم ٿيو ته ضمانت واري آسامي جي پراپرٽي معقوليت کان به زياده هئي سو جج صاحب ٻنهي جو ضامن منظور ڪري ڇڏيو هو. ٻئي قيدي جو ڪو اوهي واهي ڪونه هو. خوشي ٿي جو ان طرح هڪ لاوارث قيدي جي به ضمانت منظور ٿي وئي هئي.

سيشن ڪورٽ مان ريڊيو تي پئي آيس ته لان تي استاد جمن سان گڏ اهي همراہ ويل ڏٺم. جيڪي استاد جو شڪريو ادا ڪرڻ ۽ کيس شادي جي دعوت ڏيڻ آيا هئا. استاد خوش ٿيو جو سندس هڪ دوست سندس نالي کي ايڏو مان بخشيو هو ۽ پوءِ استاد پنهنجي دوستن سان هميشه اهو ذڪر ڪندو هو. مسئلو ڪو ايڏو وڏو به ڪونه هو پر منجهيل ضرور هو جنهن کي سلجھائي حل ڪيو ويو هو ۽ شايد اهو منجهيل مسئلو محمد جمن جي نالي ۽ سلامن سان ئي حل ٿيو هو.

استاد جمن آدرشي ۽ فقير منش گائڪ هو. هڪ رات دير تائين حيدرآباد جي رستن تي گهمندي. اوچتو کيس ياد آيو ته اڄ کيس طاھر خاصخيلي (ڀولڪ نواز) سان ملڻو هو سو سڌو هليا آياسين حاجي بابا جي هوٽل تي. جتي طاھر مقير هو. طاھر کي اچي اڻاريائين ته طاھر استاد کي ڏسي حيران ٿي ويو پڇيائين ته استاد هيڏي مهل!! ڪيڏانهن هلڻو آهي؟ نه. هلڻو ته ڪيڏانهن به ڪونهي. حبيب هوٽل تي چانهه پيئنداسين ۽ ڪراچي جي محفل جون ڳالهيون به ڪنداسين.

ڏيوس من ڪم ٿي پوي چنچر جي ٻاهر جا پنج ٿيڻ وارا هئا. وري جيل سومر ڏينهن ڪلڻو هو. سو سوچن جي ٻڌتر پر اچي ويس. ڳالهه پر ڪجهه به ڪونه هو رڳو دل ٻڌڻي هئي. ليٽر کي ور وڌي پڙهندو رهيس ته اندر جي انسان ۽ سجاڳ ضمير حوصلو ڏنو ۽ طئه ڪيم ته ٻنهي قيدين کي آزاد ڪري ڇڏبو آخر ڪورٽ جو به ته اهوئي حڪم آهي!! همراه آيا ۽ کلي چوندا رهيا ته استاد جمن جي صدقي اسان جي همراه کي هڪ رات لاءِ ڇڏيو. سومر تي اوهان کي وري پيش ڪنداسين. اهو عرض ڄڻ ڪو ضميرجو آواز هو جيڪو سڏي رهيو هو. سو مون به فرط محبت چئي ڏنو ته ٻنهي همراهن کي وٺي وڃو دهل وڃي ويا. هار اچي ويا ۽ ٻئي همراه صحيح سلامت ڳوٺ پهچي ويا. سومر جي ڏينهن، ڪورٽ جي تعميلات پيش ڪرڻ آئون پاڻ ويو هوس ته ريڊر کان معلوم ٿيو ته ضمانت واري آسامي جي پراپر ٽي معقوليت کان به زياده هئي سو جج صاحب ٻنهي جو ضامن منظور ڪري ڇڏيو هو. ٻئي قيدي جو ڪو اوهي واهي ڪونه هو. خوشي ٿي جو ان طرح هڪ لاوارث قيدي جي به ضمانت منظور ٿي وئي هئي.

سيشن ڪورٽ مان ريڊيو تي پئي آيس ته لان تي استاد جمن سان گڏ اهي همراه وينل ڏٺم. جيڪي استاد جو شڪريو ادا ڪرڻ ۽ کيس شادي جي دعوت ڏيڻ آيا هئا. استاد خوش ٿيو جو سندس هڪ دوست سندس نالي کي ايڏو مان بخشيو هو ۽ پوءِ استاد پنهنجي دوستن سان هميشه اهو ذڪر ڪندو هو. مسئلو ڪو ايڏو وڏو به ڪونه هو پر منجهيل ضرور هو جنهن کي سلجهائي حل ڪيو ويو هو ۽ شايد اهو منجهيل مسئلو محمد جمن جي نالي ۽ سلامن سان ٿي حل ٿيو هو.

استاد جمن آدرشي ۽ فقير منش گائڪ هو. هڪ رات دير تائين حيدرآباد جي رستن تي گهمندي، اوچتو کيس ياد آيو ته اڄ کيس ظاهر خاصخيلي (ڊولڪ نواز) سان ملڻو هو سو سڌو هليا آياسين حاجي بابا جي هوٽل تي. جتي ظاهر مقيم هو. ظاهر کي اچي اٿاريائين ته ظاهر استاد کي ڏسي حيران ٿي ويو. پڇيائين ته استاد هيڏي مهل!! ڪيڏانهن هليو آهي؟ نه، هليو ته ڪيڏانهن به ڪونهي. حبيب هوٽل تي چانهه پيئنداسين ۽ ڪراچي جي محفل جون ڳالهيون به ڪنداسين.

اسين اسٽيشن واري حبيب هوٽل تي اچي ويناسين، استاد ڳالهين جو سخت ڳالهين. سو ڪراچي واري محفل جون ڳالهيون نچ فنڪارائي انداز ۾ ظاهر سان ڪرڻ ويهي رهيو. چوڻ لڳو، "يار ظاهر ڪراچي ۾ هڪ 'طبلو' ٺيڪي لڳائڻ ۾ اهڙي ته لڪ ڪري ويو هو جو فنڪار ٿڪڻ تي نه پيا ۽ ردم آئوٽ ٿيندا پيا وڃن، مون سندس اها چال پڪڙي ورتي ۽ ان کي پهلو داري طور هلايم ته سڄي هستي مستي ٺڪري ويس، اصل پيرين پشجي ويو چوڻ لڳو ته استاد مون ان هڪ اکر تي نالو ڪمايو هو ۽ تو مون کان اهو انگ ڪسي ورتو آهي، چيو مانس ته فن کي لڪائڻو ڪونهي ۽ حربي طور به استعمال ناهي ڪبو ڏاڍو لڄي ٿيو. ملندو آهي ته تعظيم ۽ تڪريم ڪندو آهي ۽ پوءِ استاد آڱرين جي ڳڻپ سان ڪمپيوٽر ڪري ان ٺيڪي جو ذڪر ڪيو جيڪو اهو طبلو نواز حربي طور استعمال ڪندو هو.

اڃا ڳالهه هلي پئي ته استاد دروازي ڏي ڏسندي اوچتو وٺي ڊوڙ پاتي، اسين حيران ٿي ويناسين، مون لپو پائي ڏٺو ته هڪ فقير پاڻي وڃي رهي هئي، ان کي ڊوڙي وڃي رسيو ۽ پنهنجي کيسي کي "روڙ" ڏئي جيڪي به ڪجهه هئس، اهو فقير پاڻي کي ڏئي، واپس موٽي آيو، چوڻ لڳو ته بابا! هيءَ فقير پاڻي وڌي رمز واري آهي ڳوليندو آهيانس ته ملندي ڪانهي، ڏينهن کان پوءِ اڃ ملي آهي ۽ مان استاد جي ان فقير پاڻي رياضت کان ڏاڍو متاثر ٿيو هوس.

ان فقير پاڻيءَ جي حوالي سان پليجاڻي ملير ڪراچي جي سائين مهر شاهه جي گادي نشين انور شاهه جي پيءُ باقر شاهه هيءَ روايت ڪئي هئي (جيڪا مون تائين منهنجي دوست سائين بخش جسڪاڻي کان پهتي هئي).

سائين باقر شاهه مرحوم چيو هو ته نوراني بادشاهه جي ميلي تي ويا هئاسين، موسيقي جي پنڊال ڀرسان لنگهياسين ته ميزبان اعلان پئي ڪيو هاڻي اچي ٿو استاد محمد جمن، سو ويهي رهياسين استاد کي ٻڌڻ لاءِ پر استاد هجيئي نه ڳچ دير انتظار ڪري اٿياسين. ڇا ٿا ڏسون ته استاد هڪ فقير پاڻيءَ جي ڪندري ۾ ٿانڪيل رنگارنگي ڪپڙي جون جهنڊيون صابن ۽ پاڻيءَ سان ڌوئي، صاف ڪري ڪندري ۾ ٻڌي رهيو هو. حيران ٿي ويناسين! پڇيوسين ته استاد اوهان جو نالو پئي پڪاريو ۽ اوهان ڪونه پهتا؟ نهايت عاجزيءَ سان چيائين ته سرڪار جي حاضري سڀاڻي رات، اڃ فقيرن جي رياضت جي رات آهي وا! ڇا ته اسرار هو ان فقير پاڻي رمز ۾!!

استاد محمد جمن، فقير شناس فنڪار هو جتي به محفل ڪرڻ ويندو هو ته اتي جي ڪنهن بزرگ يا درگاه جي حاضري ضرور ڀريندو هو شاه لطيف کان کيس راڳ جو فيض مليو هو سو هڪ اهڙي بزرگ سکر واري "قاضي بابا" جي حاضريءَ بابت ٻڌايائين جيڪو تن ڏينهن زنده هو استاد هر ڪلام ٿيو:

"ريڊيو پاڪستان پشاور جي جشن بهاران جي محفل ڳائي شڪارپور ۾ شاه لطيف جي محفل لاءِ اچي رهيو هوس پشاور ريلوي اسٽيشن تان ترين چٽي چڪي هئي، سو مشهور فلمي پلي بيڪ منگر سليم رضا (جيڪو منهنجو دوست ۽ پرستار هو) تنهن پنهنجي گاڏي ۾ کڻي پشاور ڪينٽ تان اچي ترين ۾ وهاريو، مان روهڙي اسٽيشن تي لهي پيس، محفل رات جو ٿيڻي هئي، سو هليو ويس بزرگ قاضي بابا جي فلم بوسي لاءِ سڄو ڏينهن حاضري ڏيندي دير جو احساس ٿيو سو قاضي بابا کان موڪلائي هليو ويس شڪارپور ۽ ان وقت وڃي پهتس جو ماڻهو واپس وڃي رهيا هئا، مون اسٽيج تي بيهي شاه لطيف جو بيت پڙهيو ته ماڻهو ڀونڀندا، ٿرندا ۽ ٿاڀڙندا اچي پنڊال تائين پهتا ۽ محفل شروع ٿي وئي ۽ واءِ جي محفل ٿي هئي."

مسٽر قادر بخش ملاح ريڊيو حيدرآباد تي پروڊيوسر ۽ پروگرام مئنيجر ٿي رهيو آهي (هن وقت رٽائرڊ آهي) سندس انٽرويو "مهران" اخبار ۾ ڇپيو هو پاڻ پنهنجي پروڊيوسر جي مقرريءَ بابت ٻڌايائين ته مير رسول بخش خان وارن جي شاديءَ ۾ محمد جمن ڳائي رهيو هو ۽ ڳائڻ ۾ جيڪي غلطيون ڪري رهيو هو تن جي نشاندهي هو (قادر بخش) ڪٿو رهيو سندس ڀرسان اسٽيشن ٻائريڪٽر حيدرآباد مسٽر الياس عشتي ويٺو هو جيڪو سندس موسيقي شناسيءَ کان متاثر ٿي رهيو هو سو ڪي چيائين ته ريڊيو تي نوڪري ڪرين ته صبحاڻي هليو اچجان ۽ مان اهڙي طرح پروڊيوسر ٿي ويس. ڪجهه ئي ڏينهن بعد مسٽر سرور يارچي هلال پاڪستان ۾ استاد جمن جو هڪ طويل انٽرويو ڇاپيو هو ان انٽرويو ۾ مسٽر قادر بخش جو نقط نظر جڏهن استاد جي سامهون آيو ته کلي چوڻ لڳو "شڪر ٿيو جو پروڊيوسر صاحب کي منهنجي غلطي جي نشاندهي ڪرڻ تي روزگار ته مليو پر جي منهنجي چٽاين جو ذڪر ڪري ها ته شايد

ان کان به وڏو منصب ماڻي ها، پر جيئري قدر موسيقي شناسي، جو تعلق آهي ان بابت جناب ملاح کي ان وقت ته ڇا اڄ تائين به ڄاڻ ناهي پوءِ مسٽر غلام حسين شيخ کلندي اها اخبار کڻي مسٽر قادر بخش ملاح وٽ هليو ويو. استاد جمن کي بلوچستان سرڪار طرفان 64-0 ايڪڙ زرعي زمين ڏهه سال پتي تي مليل هئي. ديھ سون ميالي جي اها زمين ٻارائي هئي ۽ يوساٽ تي آباد ٿيندڙ هئي. پاڻ زراعت پيشه ڪونه. سو اها زمين پنهنجي ويجهڙن پاريسرين کي هاري تي ڏئي ڇڏيائين. استاد جو چوڻ هو ته ويهن سالن کان پوءِ ڪراچيءَ جون حدون اتي پهچي وينديون ۽ اها زمين سڪئي پلاٽن طور وڌي ملهه سان پڪڙجڻ ۽ استعمال ٿيڻ لڳندي.

ڪوهستاني هاري ٿوڻي ۽ ڪاهل، سو استاد کي رڳو آسرن تي رکندا آيا ۽ چوندا رهيا ته ”استاد چنڊون (مينهن ڪٿيون) پونديون ته گنج لڳي ويندا.“ سو استاد واعدن تي ويساهه رکي ويلو ۽ پوءِ.. جڏهن مينهن اوڙڪون ڪري ويا ته استاد جي ڪيتي به فصل اپائڻ شروع ڪيو. سبزين ۽ گاهن جي صورت ۾ استاد جا اهي ”لورا“ هاري سبزي ۽ گاهه جون ٽرڪون پري ڪراچيءَ جي مارڪيٽن ۾ آڻڻ ۽ وڪرو ڪرڻ لڳا ۽ استاد کي نظر انداز ڪرڻ لڳا.

مون کي خوشي آهي جو استاد جي روينيو معاملن جو Advisor ٿي رهيو آهيان سو تحرڪ لاءِ صلاحون مشورا ڪياسين ۽ صلاح اها بيئي ته ضلعي اٿل جي ڊپٽي ڪمشنر (قاضي امتياز احمد) کي قبضي ڇڏرائڻ لاءِ درخواست ڏجي (قاضي امتياز احمد هالا جو اسسٽنٽ ڪمشنر به ٿي رهيو هو ۽ مهربان به هو) مقرر تاريخ تي جڏهن درخواست ٿاڻيپ ڪري استاد وٽ پهتس ته استاد اٿل هلڻ کان لاڃاري ڏيکاري ۽ چوڻ لڳو ته: ”پنپرا صاحب (استاد مون کي پنپرا صاحب چئي مخاطب ٿيندو هو) هو همراھ آيا هئا، پاڻ سان نياڻيون به وٺي آيا هئا، معافي ورتي اٿن ۽ اڳتي ائين ڪونه ڪندا، سڀا ٿي هلندا“ چوڻ لڳو ته: ”اسين سنڌي آهيون نياڻين کي مان ڏيندا آهيون ۽ خون به بخش ڪري ڇڏيندا آهيون، سو مون کين معاف ڪري ڇڏيو.“ مون کي اها ڳالهه نه وڻي مون وٽ چاليهن سالن جو تجربو به هو ۽ مون ڦٽو هو ته اهڙا فيصلا جتادار نه هوندا آهن. بهرحال! ڪجهه وقت کان پوءِ استاد ٻڌايو ته اهي همراھ پنهنجي واعدن تان ڦري ويا آهن ۽ ڪنهن هٿ ٽوڪي سردار جي سازش سان زمين تي قابض ٿي ويا آهن. استاد امن پسند انسان هو سو خاموش ٿي ويهي رهيو ۽ پتي جي مدي پوري ٿيڻ بعد

Renewal لاء درخواست به نه ڏنائين ۽ مون کي استاد جي ان سادگي تي رحم
اچي ويو.

بلوچستان سرڪار جي نئين زرعي پاليسي مطابق مالڪا حق
قبضيداريءَ جي بنياد تي ملڻا هئا سي پڪ سان کين ملي چڪا هوندا ۽
بقول استاد جي ته ڪراچيءَ جون حدون اتي پهتيون ته استاد وارا اهي لورا
هاري ڪروڙن جا مالڪ هوندا.

مان استاد جي ويجهو رهيو آهيان، سندس طبيعت، مزاج، امن
پسنديءَ ۽ شائستگيءَ کي بلڪل ويجهڙائيءَ کان ڏٺو اٿم، سو محسوس
ڪيم ته استاد کي مايا سان ڪو به موه ڪونه هو ۽ جيڪڏهن ڪو موه هو
ته فقط موسيقيءَ سان ۽ بس! منهنجي چين تي هي سئون چڙهي آيون.

ميڙي جن مايا، سي مور نه موسيقار ٿا،
موسيقي مايا آهي موسيقار لاءِ
(سوز هالائي)

ريڊيو پاڪستان حيدرآباد تي زرعي نغما ڪمپوز ڪندي استاد
جنم کي وري زراعت جو شوق جاڳيو سو ٽنڊي سعيد خان جي هڪ نوجوان
صيفل حاجائي جي معرفت ڪجهه زرعي زمين ان تر ۾ مقاطعي تي ورتائين
۽ ان جي لکپڙهه هالا ۾ ٿي هئي. صيفل حاجانو ڪنهن تعليمي اداري ۾ نائب
قاصد هو ۽ استاد جو خدمت گار به هو ته ان تر ۾ استاد لاءِ محفلون به ارينج
ڪندو هو. صيفل استاد کان ٽيوب ويل ۽ زمين جي بهتريءَ لاءِ 45000 روپين
جي ڪثير رقم وصول ڪري ويو ۽ فقط آسرا ڏيندو رهيو ۽ چونڊو رهيو ته
ڪجهه اڃا انتظار ڪجي، فصل تيار ٿي رهيو آهي. هڪ ڏينهن ته پيٽن جو
ٽوڪرو به ڪٿي آيو. بهر حال! استاد کي ڪو پور پيو سو هليو ويو ٽنڊو سعيد
خان اتي رات به ٽڪيو پرائن دوستن سان به مليو ۽ محفل به ڪيائين، ۽
صبح جو صيفل سان گڏ وڃي سر زمين تي نڪتو. استاد پنهنجي مقاطعي
واري زمين بابت صيفل کان پڇندو رهيو ته صيفل خاموش ٿي ويو. زمين جا
مالڪ چون ته استاد هي زمين اسانجي آهي اوهان کي پنهنجي دوست
صيفل دوکوڏڻو آهي، استاد غم ۾ي ويو پر صيفل کي ڪجهه به نه چيائين.
هالا ۾ اچي مونکي روڻداد ٻڌايائين. اسٽنٽ ڪمشنر، حيدرآباد ڏانهن
درخواست لکيسين ۽ سندس آفيس ۾ وياسين ته استاد جا قدم رکجي ويا ۽

سندس اندر جو انسان سجاڳ ٿي پيو چوڻ لڳو ته ”دوستن تي ڪهڙو
 دائيهين. گڏ ڪاڏو پيئو اٿئون، صيفل جي ضرورت شايد ان طريقي سان پوري
 ٿيڻي هئي، اسان جون ضرورتون مولا پوريون ڪندو ۽ وري ڪڏهن صيفل
 کي منهن ۾ نه ڏنائين. واه! استاد واه تنهنجي وڌگر دائي!.

استاد جمن لطيف سرڪار جي ميلي تي آخري حاضري ڏيڻ آيو هو
 ۽ موٽيل ۾ ترسيل هو، زرينه بلوچ، زيب النساءِ، ثمينه ڪنول کان سواءِ شفيع
 محمد ۽ اويس به موجود هئا.

پروگرام موجب لطيف سائينءَ جي مرقد کي چادر جو نذرانو پيش
 ڪرڻو هو سو چادر جا اڳيان ۽ پلو- زرينه، زيب النساءِ ۽ ثمينه جهليا ته
 پويان ۽ پلو شفيع محمد ۽ اويس جهليا، ۽ آئون کيس سهارو ڏيئي رهيو هوس
 ته جاويد ۽ شريف طالب وري فوٽوگرافي ڪندا رهيا. پٽائي سائينءَ جي
 حضور ۾ حاضر ٿي استاد جمن روئندي وڏي واڪ چيو ”لطيف سائين!
 تنهنجي ئي درٿان مرڻ کي راڳ جو فيض مليو هو اڄ توکان نور جو فيض تو
 گهران پٽائي مون کي نور ڏي نور ڏي نور ڏي“ استاد اهي ڪلمات اهڙي ته
 دڪانڪ انداز ۾ ادا ڪيا، جو اسان سميت روضي ۾ موجود حاضرين به روئي
 پيا هئا. واپس آياسين ته سندس ڪلهن تي اوڙيل پراڻي اجرڪ لاهي هالا
 مان آندل نئين اجرڪ پاٽم ته ڏاڍو خوش ٿيو. هٿ جي آڱرين سان اجرڪ
 جي ڪپڙي جي ڪوالٽيءَ جو اندازو ڪرڻ لڳي ۽ پڇيائين ته هيءَ اجرڪ
 ڪيترن پئسن جي آهي؟ چيم ته هن اجرڪ جو ڪو ملهه ئي ڪونهي، مفت
 ۾ ملي آهي. سو وري ڪيئن؟ چيم هالا جي دڪان تان اجرڪ پئي ورتم ته
 دڪاندار پنج سؤ وارو نوٽ وٺي پوڻ سونائي ڏني، پوڳ ڪندي چيم ته جيئن
 تون لڏ ڪاري ۾ ساڍ سونائي پوڻ ۽ پورن جو حساب رکندو آهين، تيئن
 دڪاندار به پوڻ ۽ ساڍ جو حساب رکندا آهن، مرڪي پيو ڳالهه جي ڳنڍ
 کوليندي چيم هالا مان اجرڪ خريد ڪري رهيو هوس ته ڏٺم هڪ همرا
 مون کي تائيو بيٺو هو. هٿ ۾ ڪجهه ڏيندي چيائين ته هيءَ اوهان جي امانت
 آهي سا وٺو. همرا واقف به ڪونه هو سو هليو ويو. کيسي مان پئسا ڪڍي
 ڳليم ته اوٽرائي پئسا هئا جيترا دڪاندار کي ڏنا هئا. چيم: ”بابا جمن تون
 واقعي به فقير آهين.“ جيڪي زرينه، ثمينه، زيب النساءِ سميت سڀئي استاد

جمن جي فقيرائين ڳالهين مان لطف اندوز ٿي رهيا هئا. جواب ۾ چيائين ته: "يارا پٺيرا صاحب دعا ڪر. شال اهڙا هجن".
استاد جمن جون فقيرائين رمزون ڪوڙ آهن، هت فقط ڪجهه جهلڪيون ئي پيش ٿي سگهيون آهن.

لال لوءِ لڏي ويا (سينگار علي سليم):

14 آگسٽ 2004ع تي جڏهن ملڪ جا ماڻهو جشن آزاديءَ جون خوشيون ملهائي چڪا هئا ۽ رات لڙي هئي تڏهن سنگيت نگر جي هڪ گهر ۾ ماتر مڇي ويو هو ۽ نوحا اوساريا ويا هئا ۽ پوءِ هوائن ۾ اها خبر اڏائي ته "سينگار علي سليم" لاڏاڻو ڪري ويو ۽ اها خبر جڏهن منهنجي سماعتن تائين پهتي هئي ته سچ پچ ائين سمجهيو هئس ته سنگيت وديا جو ڪو سمورين راڳ وڃڙي ويو آهي يا سنگيت جي ستن سُرَن مان سُر "نڪاد" جدا ٿي ويو آهي.

سينگار علي سليم جون ڳڻن پريون ڳالهون ڳڻيندي ياد ٿو اچيم ته هو 1970ع قاري ريڊيو پاڪستان حيدرآباد تي سائين لال حسين شاهه سون بيدل فقير، سچل سائين ۽ ٻين صوفي شاعرن جون ڪوڙ ساريون ڪافيون ڪٽي ڳائڻ ۽ رڪارڊ ڪرائڻ لاءِ آيو هو. پر سندس مادري زبان اردو هئڻ سبب کيس اردو گيت ۽ غزل لاءِ موزون سمجهيو ويو. سينگار جيئن ته صوفي منش ڳائڻو هو سو سندس اردو گيت ۽ غزل مان روح نه ريجھيو ۽ ان کي نوح خواني، قصيده خواني ۽ منقبت وغيره لاءِ مخصوص ڪري مڪانن، درگاهن ۽ اوطاقن جي موسيقي ۾ پاڻ کي گر ڪري ڇڏيائين.

سينگار علي سليم جي سُريلي آواز ۾ صوفي شاعرن جون سُريليون ڪافيون جڏهن هوائن ۾ گونجيون ته اصل واه واه ٿي وئي ۽ اهڙي طرح سينگار پنهنجي پاڻ کي مدارنگي ۽ نيم ڪلاسيڪل گائڪ طور ميجرائي ورتو. سينگار جي سُرَن جون صدائون ٻيهر ريڊيو پاڪستان حيدرآباد تي به پهتيون. سوان وقت جي موسيقي شناس پروڊيوسر مسٽر غلام حسين شيخ کيس ڪافي ڪلام لاءِ رڪارڊ ڪيو ۽ مسلسل رڪارڊ ڪندو ٿي رهيو.

اهي ڪافيون ڪلام نه فقط مشهور ۽ مقبول ٿيا، پر سينگار علي سليم جي سڃاڻپ به بڻيا ۽ پوءِ سينگار پنهنجي سُريلن سُرَن سان موسيقيءَ جا مينهن وسائيندو رهيو.

جيتري قدر سينگار علي سليم جي فن جو تعلق آهي ان لاءِ اهو چوڻ
 ڪافي آهي، ته هو سريلو گائڪ، طرز نگار ۽ خوبصورت لهجيدار فنڪار هو
 ئي، پر منهنجي خيال ۾ ته هو سنڌ جو چوٿون لهجيدار موسيقار هو جيڪو
 پنهنجون طرزون پاڻ تيار ڪري پاڻ ئي ڳائيندو هو نه ته گهڻا ٿا مشهور
 فنڪار ته ٻين کي Copy ڪرڻ تي ئي اڪتفا ڪن ٿا، ڪهڙا ڪهڙا نالا
 کڻجن. سينگار علي رڳو سريلو فنڪار ۽ موسيقار ڪونه هو پر ان سان گڏو
 گڏ شاعر، خوشخط ۽ مصور پڻ هو. سندس ڳڻڻ جهڙين ڳالهيون ۾ اهي
 ڳالهيون به شامل آهن، جو هو تصوف، فق جهڙن معاملن کان به باخبر هو ۽ ان
 لاءِ هو اترادي پڪي پختي لهجي ۾ گفتگو ڪندو هو. نه فقط اهو پر هو
 صوفي شاعرن جي ڪافي ڪلام ۽ حسب نسب کان به بخوبي آگاهه هو.

سينگار 1940ع ۾ راجستان جي جيسلمير جي علائقي ۾ ڄائو هو ۽
 ستن اٺن ورهين جي عمر ۾ هو پنهنجي بزرگن سان گڏ پهرين بهاولپور ۽ پوءِ
 سکر ۾ اچي قيام پذير ٿيو ۽ اتي ئي مڊل تائين تعليم به حاصل ڪيائين.
 پنهنجي جيون جي چوٽ سالن مان پنجاه سال هن سنڌي موسيقيءَ کي
 اربين، جيتوڻيڪ هو سنڌ ڌرتيءَ جو ڄائو ڪونه هو پوءِ به سنڌ ڌرتي کي
 پنهنجي ماءُ سڏڻ ۾ فخر محسوس ڪندو رهيو. ميواتي گهراڻي جو هي فرد
 جنهنجي خاندان ۾ اڪثر سازڪار رهيا آهن. تن سڀني جي راڳ جو وڏو
 حوالو سينگار علي سليم ئي هو جنهن ڪلاسيڪي موسيقيءَ جي سرن جي
 ڄاڻ هوندي به سنڌي ڪلام کي جيڪو حسن بخشيو آهي، ان جو مثال ئي
 ڪونهي. سر لڳائڻ ۽ سر جو تاثر ڏيکارڻ ۾ به هو پنهنجو مٿ پاڻ هو.
 جيتوڻيڪ هو امانت علي خان قصوري جو سڳي ٻڌل شاگرد هو پر ڪافي
 ڪلام لاءِ هن تي الهڏني خان نوناري جو اثر غالب رهيو. نه فقط ايترو پر ان ۾
 پنهنجو رنگ ۽ انگ به شامل ڪندو رهيو.

صوفي شاعرن کي ڳائيندي تصوف جو پرچار ڪندي ماڻهن جا روح
 ريجھائيندي سينگار پنهنجي جيون جا پنجاه سال گذاري ڇڏيا، پر
 سرڪاري ادارن طرفان کيس ڪوبه ايوارڊ نه مليو ۽ هي صوفي صفت ڳائڻو
 خالي ڪشڪول ۽ خالي هٿ کڻي لالڻ لوءِ لڏي هليو ويو.

زندگيءَ جا پويان ڏهاڪو ڪن سال سينگار علي نيم مجذوبي واري
 حالت ۾ گذاريا ۽ سير سفر تي ئي اڪتفا ڪيو. چار پنج سال هالا ۾ به رهيو.
 راڻي فقير سوڌڙي جو مڪان ڄڻ، ته سندس پنهنجو گهر هو پر ڊاڪٽر الهه
 بچايو ميمڻ سان ته ڪي جيءَ جون جڙيون هئس، جو ڏينهن جا ڏينهن هفتن

جا هفتا. مهينن جا مهينا ڊاڪٽر صاحب سان گڏ گذرندا هئس ۽ ڊاڪٽر به کيس ايتريون ته محبتون ڏنيون، جن جو تعداد ئي ڪونهي. ڊاڪٽر صاحب جي سينگار سان محبتن جو اهو عالم هو، جو سندس مرتئي تي هن پنهنجي اسپتال جي احاطي اندر سينگار جي سوڳ جو تڏو وڃايو. هالا جي ڪيترن ئي ماڻهن سينگار علي سليم جي عذر خواهي ڊاڪٽر الهه بچائي سان ڪئي، جنهن وٽ استاد جي نادر شين جو ذخيرو پڻ آهي ۽ استاد جو ڪتاب چپرائڻ جو ارادو به رکي ٿو.

هالا ۾ قيام دوران مون به ساڻس گهڻيون ملاقاتون ڪيون عجيب عجيب ڳالهيون ڪندو هو. هڪ دفعي پڇيومانس ته ”فقير مائين اوهان شاه صاحب کي مختصر ڳايو آهي ان جو ڪو سبب؟“ ورائيائين ته ”شاه صاحب ڏاڍو وزندار شاعر آهي مان ان جو بار کڻي نه ٿو سگهان ۽ پيو ته شاه صاحب جي ڪجهه بيتن کي آئون پنهنجي پسند جو مفهوم ڏيندو رهيو آهيان ۽ آئون پنهنجي راءِ ڪنهن ٻئي تي مسلط ڪرڻ نه ٿو چاهيان“ ۽ پوءِ اٽلو سوال ڪيائين ته ”پلا شاه جي فن ۽ فڪر کي ڪو دانشور سمجهي سگهيو آهي؟ ڇا! شاه جا راڳي شاه جي راڳ کي سمجهي سگهيا آهن؟ جو شاه جي هر سُر کي هڪ ئي انداز ۾ ڳائي وڃائي رهيا آهن؟ شاه صاحب جا سر نه فقط پڙهڻ لاءِ آهن پر ڳائڻ لاءِ به آهن تاهم مون شاه جا ڪوڙ سارا ڪلام ڳايا آهن ۽ پوءِ ڪن تي هٿ رکي شاه جو ڪلام جهونگار يائين:

دلبر سو دلبند ٿي جيڏيون.

مولا ڄاڻي هادي ڄاڻي.

دلبر سو دلبند.

سينگار بيحد خوشگوار مود ۾ هو سو ڳائڻ، بزرگن ۽ فقيرن جي ڳالهين سان وندرائي رهيو هو. اوچتو ڪو پور پيس سو مشهور قلندري گيت (جيڪو ملڪ ترنم نور جهان ڳايو آهي) جهونگارڻ لڳو.

طلوع سحر مه شام قلندر.

انور ٿو پيشو جام قلندر.

گيت جهونگاريندي چوڻ لڳو ته اها طرز هن مولا جي فقير جي آهي ظاهر ڪيائين ته سجاد علي ۽ عابده پريون جو جڳ مشهور قلندري ڪلام ”نامن لڳيان مولا، مين تو تي ري هان“ اهو ڪلام ۽ طرز منهنجي آهي

عابده ۽ آئين هر استاد آهيون. بابا امانت علي قصوري وٽ سکيا آهيون پوءِ
 به عابده منهنجا مشهور ڪلام ڳائيندي رهندي آهي. عابده اڳ پر نقال هئي
 هاڻ قوال بنجي وئي آهي. قوال لاءِ موسيقي جي مشهور چوڻي آهي ته ”بگڙا
 پيا گويا قوال اور بگڙا پيا شاعر قصيده خوان هوتا يه.“

سينگار ڪو پير پيو ويٺو هو سو چيائين ”منظور علي خان مون کي چيو ته
 سينگار هاڻ تون ڪٿي مون ڏانهن اچ“ عرض ڪيم ته ”خان صاحب سينگار ته بابا
 امانت علي قصوريءَ جو سڳي ٻڌل شاگرد آهي. سو پيا در ڪيئن ڏسندو. پر
 مهرباني ڪري ٻڌايو ته اوهان هن کان اڳ ڪيترا سينگار پيدا ڪيا آهن.
 معذرت سان اهو به عرض ڪريان ته سينگار جو اوهان جي ويهن ڪافين تي
 گذارو ڪيئن ٿيندو جيڪي اڳيئي پيا ڳايو وينا آهن.“ ان تي منظور علي خان
 خاموش ٿي ويو.

سينگار بيپاڪ ۽ خوددار ته هونئي. جذبات پر ايندو هو ته ڪنهن کي
 وٽ ٿي ڪونه ڏيندو هو. سو ان ڏينهن به ثقافتي صاحب لوڪن تي چوهر
 چٽيندي چيائين: ”ثقافتي ادارن لاءِ هيرا آهي آهن. جيڪي اصل پر زيرا
 آهن“ وڏي واڪ چوڻ لڳو ته ”اجر ڪ جو پتڪو ٻڌي يڪتارو هٿ ۾ کڻي
 تصوير چڪائڻ بهي ڳالهه آهي. پر ثقافتي راڳ ڳائڻ جدا ڳالهه آهي. وقت
 ايندو جو انهن صاحبن جو به احتساب ٿيندو. ان لاءِ ڪين تيار رهڻ
 گهرجي.“ سينگار وري کلي پيو چيائين ته اي-ايم-آءِ رڪارڊنگ ڪمپني
 جو هئڻو متيجر به اول فول ماڻهن کي رڪارڊ ڪندو رهيو. پر مون کي پنڌ
 ڪرائي. واعدا ڏئي. رڪارڊ نه ڪيائين ته منهن جو فقير به طيش ۾ اچي ويو.
 چيو مانس ته مان مولا جو ملنگ فنڪار آهيان. تو مون کي تنگ ڪيو آهي
 مولا ڪندو ته تون هوندين ٿي ڪونه ۽ پوءِ ڪجهه ڏينهن بعد هو غبن جي
 ڪيس ۾ پڌجي ويو. خير وقت ايندو فنڪارن جون نيون صفون وري به
 ٺهنديون.“ سينگار جذباتي ٿي ويو هو سو مون موضوع تبديل ڪري ڇڏيو.

سينگار علي سليم پنهنجي زندگيءَ جي چوھٺ سالن مان پنجاه سال
 فن کي اربي ڇڏيا پر هر فنڪار وانگر سندس پويان ڏينهن ڏاڍا ڏکيا گذريا ۽
 افسوس جو اسين سندس فن جا مداح ته رهياسين. پر ان لاءِ مداح سرائي
 ڪن سواءِ ٻيو ڪجهه به ڪري نه سگهياسين.

سينگار علي سليم سنڌي موسيقي جو واقعي سينگار هو سندس
 وڃڻ کان پوءِ سنڌي سربلي راڳ جو دروازو اڌ ڪليل رهجي ويو آهي ۽ سڄو
 وزن عابده پيرين جي ڪلهن تي اچي ويو آهي. هيءُ تاثر لکڻ وقت سينگار

علي سليم جون ڪيتريون ئي سارو ٿيون ذهن اسڪرين تي نمودار ٿيون
 آهن، مان آبهديده ٿي وڃان ٿو سو پر پر رکيل ٽيپ رڪارڊر تي سينگار علي
 سليم جي آندل نئين ڪيسٽ لڳائي ٿو ڇڏيان جنهن مان سينگار علي
 سليم جو آواز گونجي ٿو:

مٿي سان پاڻ وڃي مليو لالڻ لوءِ لڏي هليو
 لڄاڏار لطيف چئي وڃي محبن سان مليو
 لالڻ لوءِ لڏي هليو

سينگار لالڻ لوءِ لڏي ويو ۽ محبن سان به مليو پر پنهنجي پويان
 اسلم ۽ اقبال جهڙن پٽن ۽ لاتعداد مرادوند شاگردن، ڊاڪٽر الله بچايو ميمڻ
 ۽ غلام مصطفيٰ سوڍڙي جهڙن دوستن سميت ڪثير تعداد ۾ سُر سرامي
 ڇڏي ويو آهي

شاھ لطيف جو آواز (سائين صالح محمد شاھ):

آواز نگر جي انيڪ رنگن مان هڪڙو رسيلورنگ سيد صالح محمد
 شاھ جو به آهي، جيڪو سنگيت جي سُر پيروي جيئن سڌائين باغ بهار
 رهيو آهي ۽ وڏي عرصي کان اهو سڌا حيات آواز وڌ ٿري مينهن وانگر وسي
 رهيو آهي.

ائين ڏٺو ويو آهي ته ڪڏهن ڪڏهن ڪي اصل نالا پس منظر ۾ هليا
 ويندا آهن ۽ سندن عرف ۽ تخلص سندن نالا ۽ حوالا بڻجي ويندا آهن. سو
 سائين صالح شاھ جو نالو به فتح خان، جھونو فتح خان ۽ ڏاڏا فتح خان طور
 مشهور عام ٿيو آهي.

حيدرآباد تعلقي جي ڳوٺ دريا بيگ مغل جي سائين دائن شاھ جي
 فرزند سيد صالح محمد شاھ ثانوي درسي تعليم جامع عربي حيدرآباد مان
 حاصل ڪئي ۽ اديب عالم جهڙو خالص ادبي امتحان پاس به ڪيو ته ادب
 ۽ فن جو لڳاءُ کيس ريڊيو پاڪستان حيدرآباد تي وٺي آيو جتي هڪ
 اناٿوسر طور پنهنجي فن جو آغاز ڪيائين. سندس سڌا بهار آواز جي
 ادانگي، ۽ تلفظ شناسي، ڪي ڏسي کيس ڊراما صداڪاريءَ لاءِ به موزون
 سمجهيو ويو ۽ هو پنهنجي وڻندڙ ۽ اثر اٿڻي آواز سان ريڊيو سماءُ حڪارن
 جون ڊليون وٺرائيندو رهيو. ڊراما صداڪاريءَ جي حوالي سان سيد صالح
 محمد شاھ پنهنجي ڪمال فن جا اهڙا ته جوهر ڏيکاري، جو پاڻ به گوهر ٿي
 ويو ۽ ريڊيو جو حوالو به بڻجي ويو.

نامور ليڪڪ امر جليل جي مشهور ڊرامن جهڙوڪ: "زخم زندگي"، "جا"، "سجڻ سفر هليا"، "درياءُ توتي دانهن"، "ڪانسواءِ زيب عاقل"، جي ڊرامي "مينديءَ رتا هٿڙا" ۽ آغا سليم جي ڊرامي "گلن جهڙا گهاٽا" ۽ هوفن جي عروج تي نظر آيو. امر جليل جي شاهڪار ڊرامي "زخم زندگي" جا جو هڪ ڊائلاگ "مان سڪندر آهيان، صحرا جو مسافر آهيان، مونکي آپ حيات جي تلاش آهي" ايترو ته مشهور ٿيو جو اهو ڊائلاگ سندس سڃاڻپ بنجي ويو نه فقط اهو پر اهو ڊائلاگ ريڊيو جو به مشهور ترين ڊائلاگ بنجي ويو. اهڙن ڊرامن جي سيريز ۾ هو پنهنجي همعصرن کان به اڳتي نڪري ويو ۽ سندس شهرت جا پڙاڏا پري پري تائين پکڙجي ويا، نتيجي طور ماهوار 'بادل' رسالي جي انعامي مقابلي ۾ صالح شاهه، آواز جي بادشاهه مصطفيٰ قريشيءَ کان به وڌيڪ ووٽ کڻي ڪامياب ٿيو ته سندس شهرت جو ستارو وڌيڪ روشن ٿي ويو. ان ستاري جي روشنيءَ جا ڪرڻا ماهوار رسالي بادل جي افق تائين پهتا ته ان رسالي جي اعزازي ايڊيٽر جهڙو منصب به مائي ورتائين.

سيد صالح محمد شاهه جي فن جو مکيه حوالو "فتح خان وارو" آهي. اهو حوالو نه فقط فتح خان جو حوالو آهي، پر ريڊيو پاڪستان جي پروگرامن جو به مضبوط حوالو آهي، جنهن تي "فتح خان" جو ليبل لڳل آهي. ريڊيو پاڪستان جڏهن پروگرام "ڳوٺاڻن جي ڪچهري" شروع ڪري رهيو هو ان لاءِ هڪ ڳوٺاڻي پيرسن شخص جو ڪردار گهربل هو اهو ڪردار به هن جوان جمان صداڪار جي حصي ۾ آيو ۽ سيد منظور نقوي (جيڪو ان پروگرام جو اسڪرپٽ رائٽر هو) وڏي جاکوڙ بعد ان ڪردار لاءِ کيس تلاش ڪري ورتو ۽ فتح خان جهڙي پيرسن ڳوٺاڻي جو لهجو به ٻڌايو. (چون ٿا ته اهو لهجو تعلقي ٽنڊي محمد خان جي ڳوٺ محبت خان ۾ پڙهي جي رهواسي فتح خان پير ڳڙيءَ جهڙو آهي). ان ڪردار سان سائين صالح شاهه اهڙو ته نياپ ڪيو جو پنهنجو اصلي نالو ۽ جوڙين به وساري ويٺو ۽ جوڙي ۾ ئي پيرسن فتح خان بڻجي ويو. ته سائين منظور نقوي به خاصو حيران ٿي ويو.

پروگرام "ڳوٺاڻن جي ڪچهري" جو پهريون ئي پروگرام هليو ته هنڌين ماڳين واه واه ٿي ويئي ۽ سنڌ جي ڪنڊ ڪڙڇ، ڳوٺ ڳوٺ، واهن واهن وسندي وستی ڏاڏا فتح خان جو آواز ڳونجندو رهيو، ان لاءِ شروعات ۾ ته سندس معاونت ميرڻ خان، (منظور نقوي) ۽ گنوهر خان (عبدالڪريم

بلوچ). به ڪئي ۽ پوءِ پاڻ ئي ڏندين ڏاند بڻجي ويو. ريڊيو جو اهو پروگرام جيڪو اول ته پندرهن منٽن جو هفتيوار پروگرام هو سو هوريان هوريان ترقي ڪندي اڌ ڪلاڪ لاءِ هفتي ۾ ٻه دفعا ۽ بعد ۾ هڪ ڪلاڪ روزانو جي دورانيه لاءِ ”ڳوٺاڻن جي ڪچهري“، ”جمهور جو آواز“، ”سون ورندي ڌرتي“ ۽ ”فتح خان جي ڪچهري“ جهڙا نالا بدلائيندو ساندھ ڄاڻيائين. سالن کان نشر ٿي رهيو آهي، جيڪو ريڊيو جي تاريخ جو هڪ طويل ترين باب آهي. نه صرف اهو پر هيءُ پروگرام ريڊيو جو واحد پروگرام آهي، جيڪو هڪ وڏي عرصي کان ان لکيل پروگرام طور پيش ٿي رهيو آهي، جنهن کي جمهور فتح خان هڪ ڳوٺاڻي اوطاق طور هلائي، ڳوٺاڻي ماحول کي برقرار رکندو پيو اچي، جا وڏي اعتماد ۽ اعزاز جهڙي ڳالهه آهي. ان پروگرام جي مقبوليت کي ڏسي ريڊيو جي مختلف اسٽيشنن ان طرز جا پروگرام ترتيب ڏنا، ڪي نقلي ڪردار به تيار ڪيا ۽ وارث تلقين شاهه جهڙا ڪردار به مقابلي لاءِ ميدان تي لٿا. پر ڏاڏا فتح خان سڀني کي ملهون ڏسي ويو.

ريڊيو پاڪستان جي مختلف اسٽيشنن جا صداڪار صداڪارائون سندس آواز ٻڌي کيس ڏسڻ ايندا هئا، کين يقين ٿي نه ايندو هو ته هي جوان جمان صداڪار جمهور پيرسن شخص جهڙي ادائگي ڪري سگهي ٿو ۽ کين يقين ڏيارڻ لاءِ ڏاڏي فتح خان کي چپ چوري هي ڪلمات ادا ڪرڻا پوندا هئا. ”ڇڱو پلو جوڙ ڪش، ڇڱو پلو جوڙ ڪش“ ته داد ڏيڻ کان رهي نه سگهندا هئا.

جهوني فتح خان جي غير معمولي مقبوليت ۽ پذيرائي، ڪن هلاڪڙن ۽ ساڙوڪن کان ڏني نه ٿي. سو ڪن ان وڻندڙ حربي ۽ الزامن ذريعي هن فقير منش فنڪار کي ريڊيو کان پري رکيو ويو ۽ جمهور به اوطاق کان گوشائو ٿي. داد شهيد بادشاهه جي درگاهه جون حاضريون ڏيندو ڪچهريون قائم رکندو رهيو.

ڏاڏا فتح خان جي عوامي مقبوليت جو اندازو تڏهن ٿيو جڏهن سموري سنڌ سراپا احتجاج بڻجي ويئي، سنڌي اخبارن ۾ شاهه سرخيون لڳيون ته عوامي دٻاءُ جا پنيٽ پڙڪي ويا، نتيجي ۾ ان وقت جي وزير اطلاعات ونشريات قدرت الله شهاب جي خصوصي احڪامات ذريعي، ڏاڏا فتح خان کي بحال ڪيو ويو ته اوطاق وري وسڻ لڳي ۽ ڏاڏا فتح خان سنڌ جي مايه ناز عوامي فنڪار طور پنهنجي ماڳ موٽي آيو.

ڏاڏا فتح خان گھمڻ پاسائين شخيصت جو مالڪ آهي. هو ڊراما ڪاريءَ کان سواءِ شاھ لطيف جي ڪلام جو پارڪو لوڪ ادب جو ڄاڻو بولي شناس ۽ موسيقي شناس طور به معروف آهي. لطيف سائينءَ جو ڪلام جنهن سليقي، انداز ۽ محبتن سان ڄميو پڙهي ٿو ان جو مثال ئي ڪونهي. سوريڊيو وارن به ضروري سمجهي، سندس آواز ۾ گچ سارو شاھ جو ڪلام رڪارڊ ڪري ورتو آهي. (پر اها جدا ڳالھ آهي جو سندس سمورو رڪارڊ ٿيل ڪلام نشر نه ٿي سگهيو آهي). بهرحال! اهو ثابت ٿيو آهي، ته سنڌ ڌرتيءَ هڪ ئي فتح خان کي جنم ڏنو آهي، جيڪو سائين صالح شاھ آهي.

ڏاڏا فتح خان جي موسيقي شناسيءَ جو اهو عالم آهي جو سندس اوطاق راڳ جي اوطاق طور مشهور آهي. هڪ وڏي عرصي کان هزارن جي تعداد ۾ ڳائڻا ۽ وڃتيا سندس اوطاقي ٿيا آهن. هو ڳائڻن ۽ وڃتئين جون اڪثر غلطيون پڪڙيندو آهي، ۽ اهو به سچ آهي ته راڳي سندس ئي اوطاق مان ئي رچي ريتا ٿيندا رهيا آهن.

بولي شناسيءَ جي حوالي سان به ڄموني جو مقام مٿاهون آهي، لڳي ٿو ته نج نيٺ بولي شايد فتح خان جي اوطاق تي رهجي ويئي آهي، نه ته ڪيترن وڏن ادارن، ڪيترن مشهور ليکڪن جي لاتعداد ڪتابن جا ورق عوامي بوليءَ کان وانجهيل نظر اچن ٿا.

ايڪهتر سالن جي هن پيرسن شخص پنهنجي عمر عزيز جا بهترين پنجاه سال فن کي ۽ ريڊيو پاڪستان کي اربيا آهن، پر هو اڃا ٽڪوئي ڪٿي آهي، سندس آواز اڄ به ريڊيو جو جواڻو جمان آواز آهي، توڙي جو ريڊيو پيرسن تي چڪو آهي، اڃا ساھ ڪٿي رهيو آهي ۽ ڪڏهن ته ساھ ڪٿي به بند ڪريو ڇڏي.

ڏاڏا فتح خان کي مڃتا طور ”تمغہ حسن ڪارڪردگي“ جهڙي صدارتي اعزاز کان سواءِ ڪيترائي ٻيا اعزاز به مليل آهن، پر عوام جي لاتعداد محبتن جهڙا اعزاز ڪيس سدائين ياد رهيا آهن. ريڊيو پاڪستان به پنهنجي ان هيري کي هرگز نه وساريو آهي، جو سندس ئي پروگرام فتح خان جي ڪچهري سندس ئي نالي منسوب ڪيو آهي. اها وڏي مڃتا آهي، جو ڪيس پنهنجي اداري کان زندگيءَ ۾ ئي ملي آهي.

فتح خان جون خوشبوءِ خوشبوءِ ڳالهيون گذريل چائيتاليهن سالن کان ٻڌندو پيو اچان ۽ لطف اندوز ٿيندو رهان ٿو. مونکي سدائين سندس

روح پرور ڪچهريون موهيو آهي ۽ سچ ته اهو آهي. مون کي سندس دلسوز
آواز سدائين شاھ لطيف جو آواز لڳندو آهي. ڀلا شاھ جو آواز به ڪڏهن
بي آواز ٿي سگهي ٿو!!!

شال اهي قرب واريون ڪچهريون قائم رهن. ڪجهه ڏينهن کان پوءِ
هوائن پراها خبر اڏائي ته سائين صالح محمد شاھ لاڏاڻو ڪري ويو پر هن
پنهنجي ايامڪاريءَ ۾ مٽياري ميگزين ۾ ڇپيل مضمون پڙهي ورتو هو.

باصلاحيت آواز جو مالڪ (رفيق محمود ابڙيجو):

منهنجي من شهر هالا جو هڪ پيڪيڊار آواز رفيق حسين ابڙيجو به
آهي. جنهن پنهنجي آواز جي گهن گرج سان لا تعداد معرڪه سر ڪيا آهن.
هالا جي نهايت مشهور استاد سائين محمود ابڙيجو جو هي فرزند رفيق محمود
لا تعداد صلاحيتن جو مالڪ آهي. پنهنجي جوانيءَ ديوانيءَ جو وڏو حصو
ڪراچيءَ ۾ گذاريو اٿس. ريڊيو پاڪستان ڪراچي جي نامور انائونسر طور
نمايان خدمتون سرانجام ڏنيون اٿس. ته نالو حوالو به ڪمايو اٿس. محترم
بادل جمالي، اقبال سعيد انصاري ۽ قربان چنا به سندس دوست ڪليگ
ريڊيو انائونسر ٿي رهيا آهن.

ڪراچيءَ جي گهميل هوا جيتوڻيڪ رفيق جي چهري جي سانورتا
کي سخت متاثر ڪيو آهي. تاهم سندس آواز ۽ انداز ان گرد و غبار کان
سدائين محفوظ رهيو آهي نه ته ڪراچيءَ جي ٻولي ۽ لهجو اڌ خدايا!
الامان والحفيظا چون جهڙو آهي.

پيارو رفيق ابڙيجو تيز فهم، غير معمولي ذهانت ۽ برق رفتار حافظي
جو مالڪ آهي. سو ڪيترن ئي حوالن سان تن جو مظاهرو ڪندو رهيو
آهي. سوين/هزارين ريڊيو اسڪرپٽس مخرج سان پڙهيا اٿس. لا تعداد
سنڌي اردو اسڪرپٽ رائٽرس سان "هيلو هاءِ" ۽ دوستي رهي اٿس. کيس
انڪريچ ڪرڻ وارو قمر شهباز آهي. جنهن نه فقط سندس لهجو درست
ڪيو پر ڪيترن ئي آوازن جي مقابلي ۾ بالخصوص اردو انگريزي
ڪمرشلز ۾ پيش ڪيو (ان لاءِ اڄ به هو قمر شهباز جو ٿورا ٿو آهي).

رفيق کي فن، فنون لطيف سان ايترو پيار آهي، جيترو ننڍڙن ٻارڙن
کي ٽافين ۽ KTN سان ۽ نوجوانن کي مختلف ٽي وي چينلز ۽ ميٽيل
سان. سو سندس ڪچهري ۾ به رڳو فن فنڪارن ۽ فن ٻارن جون ڳالهيون
هلنديون آهن.

ميدليا جي مختلف چينلز جي مختلف فنڪارن جي ذاتيات، شجره
نسب کان معاشقن تائين ۽ اسٽارٽنگ کان پذيرائيءَ تائين سموريون راز
رموز جون وارتائون پياري ناز سهتي وانگر رفيق جي دل ۾ به دفن آهن.
رفيق حد درجي جو Talkative به آهي. سنڌي اردو انگريزي زبانن تي
به خاصو عبور حاصل اٿس. مان رفيق جي ذهانت جون ڳالهين منهنجي
ڳوٺائي دوست محمد پٺيل پٽو کان ٻڌندو هوس (جيڪو تن ڏينهن ڪراچيءَ
۾ رهندو هو) ته سدائين ساڻس ملڻ ڪلڻ جي چاهنا ٿيندي هئي. پر هن يار
ڪڏهن هالاين کي ته ڇا هالا کي به لغت نه ڪرائي ۽ پوءِ جڏهن هالا ۾
ڊي ڊي او سوشل ويلفيئر ٿي آيو ته قدري ويجهڙائي نصيب ٿي ۽ ان لاءِ به
پهل رفيق ئي ڪئي هئي. دوريءَ جو احساس ۽ حجابن جو پردو هٽيو ته
ڳالهين جون ڳنڍڻيون ۽ قرب جا قالين ڪليا. ڪلندائي رهيا ۽ مون کي
سدائين اهو محسوس ٿيندو رهيو. ته آئون ڪنهن ذهين شخص سان
ڳالهائي رهيو آهيان. مون هن جي ذهن ۾ فن جو ساگر ۽ دل ۾ ادب جو سنڌو
درياءُ وهندي ڏٺو سو آئون به سندس شخصيت جو گرويده بنجي ويس.
پيارو رفيق ابڙي جو ڪراچي وارن لاءِ اڄ به آواز جو وڏو حوالو آهي. هن
ڪراچيءَ ۾ لاتعداد Function Compare ڪيا آهن. منهنجي ڳوٺائي محمد
ابراهيم چٽا جي ”سُرَت“ رسالي جي عاليشان پروگرامن کي به رفيق سدائين
پنهنجي آواز جي سونهن سان سڃايو آهي. رفيق جي آواز جا پڙاڏا اڄ به
ڪراچيءَ جي هوائن ۽ فضاڻن ۾ گونجي رهيا آهن. پر اهي آواز سامونڊي
پٽيءَ تائين محدود آهن ۽ هو پنهنجي شهر ۾ هڪ آفيسر طور ٿي سڃاتو
وڃي ٿو. پوءِ به سندس ذهن ۾ فن جي ترقيءَ لاءِ ڪيتريون ئي تجويزون ۽
صلاحون موجود آهن سي Share ڪرڻ چاهي ٿو. پر ڪنهن سان ڪري هي
شهر ته فن جي حوالي سان ”جيئرن جي قبرستان“ مثل آهي.
منا رفيق! توکي واڌايون هجن جو خاموش رهي به. تو پيٽل پاڻيءَ ۾
پٿر اڇليو آهي ۽ اهو احساس ڏياريو آهي ته فن سدائين زندهه رهڻو آهي. مگر
افسوس صد افسوس اهو فن جو پرچارڪ تاريخ 21 مئي 2008ع تي لاڏاڻو
ڪري ويو.



تصوير گهر جا روپ

تنهنجي ياد جي وري آوڻ (سميع بلوچ):

1983ع ۾ پاڪستان ٽيليويزن ڪراچي سينٽر تي منهنجي پهرين انٽري سميع بلوچ جي ادبي پروگرام ”مخزن“ لاءِ هڪ شاعر طور ٿي هئي. سميع سنڌيو هو سو اڪيون پير ڪري ڪراچي هليو ويس. ڪراچي وڃڻ کان اڳ نصير چيو هو ته سميع ڏاڍو سٺو دوست آهي ۽ دوستي رکڻ جهڙو به آهي.

سميع سان غائبانه دوستي ته نصير معرفت اڳتي ٿيل هئي، جو اڪثر سندس گيت ”ڪينجهر کان ڪارونجهر تائين توکي ڳولڻ ايندس سائين“ سُريلي انداز ۾ جهونگاريندو هو. ته ساڻس هڪ شاعر سان ملڻ ڪلڻ واري چاهتا به پيدا ٿي. بهر حال! اهو اپ جڏهن ڌرتيءَ تي پنهنجي اڪين سان ڏٺم ته حيرت ڪانه ٿيم. ملياسين ته پاڪرن ۾ پر جي ملياسين ۽ ايئن لڳو ته اڳ ئي مليل آهيون، محبتون ڏنائين ته مون به پنهنجو جهول ڦهلائي ڇڏيو. پروگرام ”مخزن“ لاءِ مشاعرو رڪارڊ ٿيڻو هو، ان ۾ مون پنهنجو پهرين غزل ”هجر جا لمحا گذري ويندا، دل کي درد به وسري ويندا“ پڙهيو هو. جيڪو ڪنهن غير معروف گلوڪار جي آواز ۾ رڪارڊ به ٿيو هو ان کان اڳ منهنجو ئي وي تي غزل ”بهارن ۾ نه ملياسين“ سجاد يوسف جي آواز ۾ رڪارڊ ٿي چڪو هو. ان مختصر ملاقات کان پوءِ سميع پنهنجي دل جا دروازا کولي ڇڏيا ۽ پنهنجي بنهه ويجهڙن دوستن ۽ شاعرن اياز گل، اڌل سومرو ۽ نظام الدين زائر واري ”چو-ياري“ ۾ مون کي به شامل ڪري ڇڏيائين. سميع رڻڻو ملڻو، ملنسار ته هو ئي سو پنهنجي پروگرامن ۾ سڏيندو به رهيو ته محبتن جي تجديد به ڪندو رهيو. مون به هن دلبر دوست جون محبتون ۽ سارون ساهن ۾ سانڍي رکيون آهن.

پيارو سميع شاعر به لاجواب آهي، ڏاڍا سُرِ لا گيت سنڌي شاعري ۽ سنڌي موسيقيءَ کي ڏنا اٿس، پر هو ساڳئي وقت موسيقي شناس پروڊيوسر به

آهي. لا تعداد نوان ۽ سريلا آواز سنڌي سنگيت کي اڀيا اٿس جن ۾ سرمد،
پيرل، شهنشاهه علي ۽ ٻيا شامل آهن.

سندس ڳائڻ جهڙو ڳڻ اهو آهي، جو موسيقي شناسي ۽ تلفظ شناسي،
تي ڀرپور توجهه ڏئي ٿو. هو نه ته ولگر شاعري ۽ ولگر موسيقيءَ کي پسند
ڪري ۽ نه وري رڪارڊ ٿي ڪري. هن سدائين پنهنجي سادي سڀا جهڙي
شخصيت وانگر، صاف ستري موسيقي رڪارڊ ڪئي آهي ۽ گڏوگڏ تلفظ
ڏي به ڌيان ڏنو آهي. پلي ڪيترا به Retakes وٺا پون. ڪيترو به وقت گذري
وڃي، پر تلفظ معنيٰ ۽ مفهوم درست ڪري پوءِ رڪارڊنگ ڪري هڪ
ڏينهن شمن ميرالي سندس پروگرام ۾ آيو ته کيس چيائين ته هن پروگرام ۾
اوهان کي وحيد هڪڙو بدران شاه، سچل، بيدل، عثمان فقير ۽ بيدل کي ڳائڻو
آهي ۽ پوءِ شمن اهڙا ئي اٿم رڪارڊ ڪرايا.

مون کي خبر نه آهي ته هي مشهور گيت ڪنهن رڪارڊ ڪيا آهن:
"شام جو هي پهر جو هڪ مصرع:

زندگي رڃ سڄي مان اڃايل پڪي،
ڍنڍ پاڻي ڪٿي ڪاڻي چانو ڏسيو.

چا! ڍنڍ پاڻي جو به ڪو چانو سان تعلق آهي؟ "اڙي شهر جانان" واري
گيت جو هڪ مصرع:

۽ هن جي هلڻ ۾ آ سارنگ جي رمر جهمر،
ڪلڻ هن جو ميران جي سرندي جون تارون.

چا ميران وٽ ڪو سرنڊو هو؟ عجب آهي!

تاڙي هن ته اڏامي وڃي اهڙو آ پرين،
پرين سڄي به گلابي گل جهڙو آ پرين.

تاڙي هڻڻ سان گلاب جي گل جي اڏامڻ وارو تعلق منهنجي سمجهه ۾
نه آيو.

مون کي پڪ آهي، ته اهي ڪلام جيڪڏهن سميع رڪارڊ ڪري ها
ته ضرور تلفظ ۽ سينس درست ڪري پوءِ رڪارڊ ڪري ها. سميع جي
رڪارڊنگ جا اهڙا ڪيترائي ڏيک وڌيڪ مون پنهنجي اکين سان ڏٺا آهن.
منهنجو پيارو سميع، دوستن سان گڏ فنڪارن سان به اڻاهه محبتون
ونڊي ٿو سرمد ته سندس چڻ اکين جو تارو هيو جنهن کي سدائين پنهنجي

ويجهو رکيائين ۽ کيس سڄي سنڌ ۽ ميڊيا جو وڏو فنڪار بڻائي ڇڏيائين. جنهن جي فن ۽ ذات تي ٻه ڪتاب لکجي چڪا آهن، نه صرف ايترو پر سرمڻ سان سندس محبت جو اهو عالم آهي جو سرمڻ جي لاڏاڻي بعد پنهنجي موبائيل رنگ ۾ پنهنجو لکيل ۽ سرمڻ جو ڳايل اهو شاهڪار گيت ”تنهنجي ياد جي وري آ وير“ ريكارڊ ڪري ڇڏيو آهي. جيڪو کيس وقت بوقت سرمڻ ۽ سندس جوان ڄمار ۾ پٽ جي وڇوڙي جي ياد ڏياري رهيو آهي. سميع بلوچ جهڙي سڀا جهڙي ۽ مٺڙي دوست کي مان پنهنجي شعرن جي پيٽا ڏئي هن جيون ڪتاب ۾ شامل ٿو ڪري ڇڏيان:

سار تنهنجي پرين ٿي وري وير جان،
بانسري جي سُرن تي وڃي هير جان،
سار تنهنجي مٺي لار ماڳي جيان،
ٿي لڳي ائين مٺي کنڊ ۾ کير جان،
سار تنهنجي جڏهن ٿي اچي سوز ڏي،
هو بهو ٿي لڳي تنهنجي تصوير جان.

نامور راڳي، موسيقار، پروڊيوسر (بيدل مسرور):

بيدل مسرور سان منهنجي ڏيڻ ويٺ منهنجي ٿي ڳوٺ هالا پراڻا ۾ ٿي هئي. اهو عيسوي سال 1966ع وارو هو ۽ هو سنڌ ٻالڪ ميگي ۾ شرڪت لاءِ سندس قد جيڏي ساز اڪارڊين سميت آيو هو رجب علي (فلمي سنگر) به ساڻس گڏ هو. هالا پراڻا ۾ سنڌ ٻالڪ ميگي جو اهم اداري پاسبان ادب جي روح روان محترم عبدالرشيد قريشيءَ کيو هو ۽ اهو ٻالڪ ميلو جيڪو ٽن ڏينهن تائين هليو سو هالا پراڻا ۾ پنهنجي نوعيت جو هڪ خاص پروگرام هو جنهن ۾ سنڌ جي ڪنڊ ڪڙڇ مان آيل ٻارڻن سان گڏ وڏن اديبن جهڙوڪ: ممتاز مرزا، محمد اسماعيل شيخ، مقبول پٽي، سيد صالح محمد شاهه ۽ ٻين شرڪت ڪئي هئي.

بيدل مسرور شڪارپور جي مشهور شاعر فقير غلام علي مسرور جو فرزند آهي. جناب مسرور صاحب صوفي منش فقير هو. روهڙي واري قادر بخش بیدل فقير سان فقيرائي عقيدت هيس. سوان نسبت سان پنهنجي فرزند جو نالو بیدل بخش رکيائين. فقير غلام علي مسرور باڪمال شاعر ۽ آواز ڪلام وارو ڳائڪ هو سو بیدل بخش کي ادب ۽ موسيقيءَ جي وٽ به اٿاهين ملي. نوجوانيءَ ۾ ڪهاڻيون به لکيائين. شاعري به ڪيائين. پر

سندس روح ريجھيو ته فقط موسيقيء سان ۽ موسيقي ئي سندس پناه گاه
 بڻجي ويئي ۽ پوءِ ڳائيندي ڳائيندي ئي وي پروديوسر بڻجي ويو ۽ بيدل
 بدوي مان ڦري بيدل مسرور ٿيو ته به سندس مکيه حوالو موسيقي ۽ موسيقي
 شناسيءَ وارو رهيو.

شيخ اياز جو هي شهر شڪارپور جيڪو سنڌ جي راڻي سڏبو هو اتي
 وڏيون وڏيون موسيقيءَ جون محفلون سڄنديون هيون ۽ موسيقيءَ جا مقابلا
 ٿيندا هئا. انهن جو اهميت يا ته شڪارپور جا هندو جاتي وارا ڪندا هئا يا
 وري شڪارپوري آغا ڪندا هئا. سو سرن جي سرهاڻ مسرور خاندان تائين به
 پهتي جن موسيقيءَ کي سڌارنگي راڳ ويراڳ جو درجو ڏنو ۽ اڳتي به وڌايو.
 بيدل جڏهن منهنجي ڳوٺ ۾ آيو هو ته ڏهن ڳيرو نوجوان ۽ اڀرندڙ
 فنڪار هو ۽ پوءِ تيزيءَ سان ترقي ڪري هواسڪولن، ڪاليجن، يونيورسٽين ۽
 اسٽيجن تي شيخ اياز جي ڳائڪ طور معروف ٿيڻ لڳو ۽ شيخ اياز ۽ لاتعداد
 اسٽوڊنٽس جي پسند جو فنڪار بڻجي ويو ۽ ان لاءِ جديد ڳائڪيءَ جو لهجو
 به اختيار ڪيو. اڪثر ڏٺو ويو آهي ته شاگردن ۽ ٻارن جي پسند جو فنڪار
 ئي مشهور فنڪار ٿيندو آهي. سو بيدل به فنڪار بڻجي، ٽي وي جي سرحدن
 ۾ داخل ٿي ويو ۽ پروديوسر جهڙو منصب به ماڻيائين.

پيارو بيدل هن وقت پي ٽي وي جو هڪ مضبوط نالي حوالي وارو
 پروديوسر آهي. پي ٽي وي تي لاتعداد پروگرام ڪيا اٿس. اسلام آباد ۽
 ڪوئيٽا به گهمي آيو آهي. پر پنهنجي هوم ٽي وي اسٽيشن ڪراچي کي
 پنهنجو جوڀن ۽ جيون جو وڏو حصو ڏنو اٿس. ڪراچي پي ٽي وي تي سندس
 مشهور حوالو فقط پروديوسر وارو ئي نه، پر موسيقار پروديوسر وارو به آهي.
 بيدل ڪيترو موسيقي نوازا يا موسيقار آهي، ان لاءِ اهو ئي چوڻ ڪافي آهي،
 جو کيس راڳ رنگ جهڙو ڪلاسيڪل پروگرام به ڏنو ويو جنهن ۾ هن
 پنهنجي پرپور صلاحيتن جو مظاهرو ڪيو. راڳ رنگ جي حوالي سان هڪ
 واقعو منهنجي به ذهن ۾ موجود آهي. اوهان به پڙهو ۽ بيدل کي داد ڏيو.

ڪلاسيڪل پروگرام راڳ رنگ ۾ بيدل، فتح علي خان گوالياري جي
 ڪلاسيڪل پرفارمنس رڪارڊ ڪري رهيو هو فتح علي خان راڳ جي
 بلڻپت کان درت تائين پهچي، آخري لمحن جي نزديڪ تر هو اٿن ماترائن
 جو ٽين تال چئوڻ پٽيه ماترائن ڪراس ڪري چڪو هو. پر فتح علي "سم
 وٺڻ" نه پئي چاهيو مسلسل اڳتي وڌندو ئي رهيو. حالت جي نزاکت ۽ وقت
 جي گنجائش کي نظر ۾ رکندي هن موسيقار پروديوسر محسوس ڪيو ته

فتح علي خان پڪ سان آخري اسٽاپ تي تال جي اٿوڻ چوهٽ ماترائن تي
 ٿي سر مڪائيندو ڇو ته وڌيڪ گنجائش ٿي ڪانه هئي. سو بيدل انتهائي
 خبرداريءَ سان گنتڪاري جو مظاهرو ڪري ماترائن جو حساب ڪندي ان
 کان اڳ جو فتح علي خان چوهٽ ماترائن تي سر مڪائي آخري سر تي
 پروگرام ڪٽ ڪري ڇڏيو ۽ جيڪو سر فتح علي خان کي وٺڻو هو سو
 بيدل وٺي ڇڏيو ۽ فتح علي خان تڪيندو ئي رهجي ويو. ان پروگرام راڳ
 رنگ جا اهي آخري لمحا ۽ اهو آخري ڏيک جيڪو چوهٽ ماترائن تي
 ڪٽ ٿيو هو ان جو هر لمحو مون پنهنجي نين ڪيمرا ۽ ذهن ”ٽپ
 رڪارڊ“ ۾ محفوظ ڪري ڇڏيو هو سو بيدل کي شاباس ڏيندي سندس
 حوالي ڪري ٿو ڇڏيان. بيدل کي مڃتا ڏيڻ لاءِ ان کان وڌيڪ مون وٽ ڪو
 به اعزاز ڪونهي.

بيدل سان ٻي ملاقات ٿي وي جي حوالي سان ٿي. هن منهنجو پهريون
 غزل ”بهارن ۾ نه مليا سين“ سجاد يوسف جي آواز ۾ رڪارڊ ڪري دوستي
 جي شروعات ڪئي هئي. پنهنجي اڪثر پروگرامن، نعتيه مشاعرن، مسالمن
 ۾ سنڌ کان سواءِ لاتعداد وطن جا گيت، سهڻن ڪيپشنن سان سڃاڻي
 پريات ۽ ٻين پروگرامن ۾ ڏاڍي سٺي موسيقي ۽ سريلن آوازن ۾ ڏاڍي پيار
 سان رڪارڊ ڪري ياد ڪندو رهي ٿو.
 مان سندس بيحد ٿورائتو آهيان، سو سندس ڪجهه يادون هن جيون
 ڪتاب ۾ شامل ڪري رهيو آهيان.
 ”شال سندس سر ۽ سنگيت سلامت هجي“

وس وس بادل وس (بادل جمالي):

پاڪستان ٽيليويزن ڪراچي مرڪز جو پروڊيوسر بادل جمالي
 نهايت ذهين، باشعور گهڻ پڙهيو پروڊيوسر آهي. سندس ذات ۽ ذات جا
 ڪيئي حوالا آهن ۽ سندس ڪريڊٽ تي لاتعداد ڪامياب ڪارناما آهن.
 محمد سليمان بادل جمالي منهنجي هالا تعلقي جي ڳوٺ شهداد خان
 جمالي جو ساکن آهي. غير معمولي صلاحيتن جو مالڪ آهي. هو هڪ ئي
 وقت اديب، ڪهاڻيڪار، ڊرامه نگار به آهي. سندس فن ۽ فڪر معياري ۽
 شاهڪار آهي.

محترم بادل پنهنجي خاندان جو شايد پهريون پڙهيل ڳڙهيل فرد
 آهي. جنهن پنهنجي سخت محنت جاکوڙ ۽ مسلسل جدوجهد سان پنهنجو
 مقام پاڻ ٺاهيو آهي ۽ نامور پروڊيوسر جهڙو مرتبو ماڻيو آهي.

پيارو بادل ڳوٺاڻو آهي، گفتگو کان لهجي تائين سندس انداز بيان به ڳوٺاڻو آهي. ڳوٺاڻي ماحول کي پسند ڪري ٿو، نه فقط ايترو پر وڏن شهرن ۾ به ڳوٺاڻي ماحول جو قائل آهي ۽ ان کي قائل رکڻ جي هر ممڪن ڪوشش ڪري ٿو. سندس تحريرن ۽ پروگرامن ۾ به ڳوٺاڻي ماحول جا چٽا پٽا عڪس نظر اچن ٿا. هوسون تي سڀئي مٿاڻ جو به قائل ناهي. ڪوئيٽا ۽ ڪراچي تي وي مرڪزن تي لاتعداد پروگرام پيش ڪندو رهيو آهي، سندس پيش ڪيل ڊراما، ادبي پروگرام ۽ ٻارڙن لاءِ پروگرام وسرڻ جهڙا ٿي نه آهن پاڻ موسيقي شناس به آهي، سوان مان به ڀرپور فائدو وٺي، ٻارن ۽ وڏن لاءِ شاندار نئين شاعري ۽ شاندار موسيقي رڪارڊ ڪندو رهيو آهي.

پيارو بادل ڪچهري جو ڪوڏيو محفلن جو مور مڙس ۽ مهمان نواز به آهي. پنهنجي مهمانن کي لک عزتون ڏئي ٿو ۽ محبتون به حاصل ڪري ٿو. شهري ميزباني جي حوالي سان هڪ واقعو ٻڌائيندي چيائين: حيدرآباد جي ڪجهه ذاتي دوستن محبتن مان سڏيو هو، سو وڃي حيدرآباد نڪتس، ساري ڏينهن جي خاطر تواضع بعد شام جي لام لهڻ تائين گذرهي اسين الائي ته ڪهڙي ڳالهه هئي جو هو دوست اشارن ۾ هڪٻئي کي ڪجهه چوندا "سڀ ڪندا رهيا، پڇيم ته ڪهڙي ڳالهه آهي؟ چيائون ته سوچيون پيا ته اوهان کي ڪهڙي هوٽل تي ترسايون، حيران ٿي ويس ۽ چيم ته مون کي واپس وڃڻو آهي، اوهان ڪا به تڪليف نه ڪريو. سوسائين اهي حال آهن شهري دوستن جا. بادل اها سموري روڻداد هالا واري ٻولي ۽ هالا واري لهجي ۾ ٻڌائيندو رهيو. سلسليءَ ڪلام جاري رکندي چوڻ لڳو: يار اسين ڳوٺاڻا ماڻهو ڪچهرين جا ڪوڏيا آهيون، صرف محبتن جا گهرجائو آهيون، دوست مهمان ٿي ايندا آهن ته خوش ٿيندا آهيون، سڄيون راتيون نٿيون ٿئي. ڪچهريون ڪري سڄا پاري اٿندا آهيون، اسان کي ته مهمان نوازي ۽ ميزبانيءَ وارو اهڙو ماحول ئي راس ايندو آهي. ڪوئيٽا ۾ هوس ته به وڏي مساوڙ ڏئي اڪيلو رهندو هوس، ڳوٺ جا مت مائت دوست يار ايندا هئا، ته فرشي نشستون ٺاهي سڄيون راتيون ڪچهريون ڪندا هئاسين، ته طبيعت خوش ٿي ويندي هئي.

جناب بادل پنهنجي علائقي جي ثقافت جي به ڀرپور نمائندگي ڪري ٿو، تر جي فنڪارن، شاعرن، دوستن اديبن کي پنهنجي پروگرامن ۾ سڏيندو رهي ٿو. منهنجي فرزندن جا وڻڻ ۽ ڪوٺر کي به مختلف پروگرامن ۾ به سڏيندو رهي ٿو. مون کان ٻاراڻي شاعري به گهري ورتائين، جيڪا سربلن

آوازن ۾ رڪارڊ ڪري هلايائين. مشهور فنڪاره شهيد علاء علي به سندس
 دريافتن جو شڪار هو آهي. جنهن پاران گهڻن کان ئي استعارت ورتي هئي.
 منهنجي ڪتاب ”ڪارون وس ڪيام“ لاءِ به تمام سٺي راءِ رکي ٿو.
 نازو تي وي تي مليو ته چيائين ڪتاب ”ڪارون وس ڪيام“ مان ڪجهه
 شيون کڻي هڪ شهر ۾ پروگرام ڳنڍستو جي رڪارڊنگ ڪري رهيو آهيان
 خوشي ٿي جو بادل پرڀٽ به ياد ڪندو رهي ٿو ۽ سار سنڀال لهندو رهي ٿو.
 محترم بادل جمالي صرف ٽي وي تي ملازمت نه ڪئي آهي پر فن
 ادب جي خدمت به ڪئي آهي. سندس ڪوششون ٽي وي تي به سدائين لاءِ
 ياد رهڻيون آهن. مان جڏهن بادل کي ڏسندو آهيان يا ساڻس ملندو آهيان ته
 منهنجي هن گيت جا ٻول چين تي چڙهي ايندا آهن. جيڪو ڪڏهن بادل
 رڪارڊ ڪيو هو.

وس وس بادل وس. منهنجي دل جي ڌرتي تي.
 منهنجي ملڙي ملڪ مٿي. وس وس بادل وس.

موسيقي شناس پروڊيوسر (نعيم بلوچ):

پي ٽي وي ڪراچي مرڪز جو پروڊيوسر نعيم بلوچ به ڏاڍو سٺو
 دوست ۽ سٺو موسيقي شناس پروڊيوسر آهي. موسيقي سندس شغل به آهي.
 ته شوق به ۽ ان سان دلي لڳاءُ به رکي ٿو. ڪراچي مرڪز تي انيڪ پروگرام
 ڪيا اٿس. پر موسيقي سندس وڏو حوالو آهي.
 فنڪارن کي طرزون به ٺاهي ڏي ته سندن آوازن ۾ آواز ملائي گونجار
 به پيدا ڪري موسيقيءَ جا شاهڪار اسم مشهور ڳائڻن کان ڳرائي. منهنجي
 موسيقي شناسيءَ جو ثبوت به ڏيندو رهي ٿو ته لک ڪاري جو علم ۽ هنر به
 رکي ٿو.

استاد محمد جمن سندس پسند جو راڳي ۽ ڪمپوزر آهي ۽ اڪثر
 چوندو آهي. ته محمد جمن ڪير سڏائي. ڏاڍو مشڪل پسند موسيقار هو.
 ماسٽر نذر حسين وانگر. محمد جمن جي لک ڪاري جو ذڪر ڪندي
 چيائين. ته لاهور وارو شوڪت حسين طبلي نواز به محمد جمن جي رزم
 ڪاري ۾ آڻيو ٿيندو رهيو ۽ جڏهن جمن اهو ڳر ڏنس ته شوڪت به سندس
 لک ڪاريءَ جو مداح ٿي ويو. اها منهنجي ڪنن ۾ ٻڌل ڳالهه نه پر اکين ڏٺو
 واقعو آهي.

پياري نعيم، محمد جمن جون ڳالهيون ڪندي چيو ته "ملڪ جي مشهور فنڪاره گل بهار بانو سندس پروگرام لاءِ سنڌي ڪافيون ڳائڻ آئي هئي، مون کيس محمد جمن جا ٻه ڪلام ڪارون وس ڪيام ۽ رات ڪي مينهڙا وٺا، جهونگاري ٻڌايا ۽ ڳائڻ لاءِ چيو وڌي مغز ماري بعد به گل بهار بانو اهي ڪلام ڳائي نه سگهي ۽ اعتراف ڪيائين ته محمد جمن مشڪل موسيقار آهي ۽ مان ان کي فالو نه ٿي ڪري سگهان". محمد جمن ڪيترو مشڪل پسند موسيقار آهي، ان جو جواب نه ته مون وٽ آهي ۽ نه وري نعيم بلوچ وٽ.

پياري نعيم سان ڏاڍا سٺا فنڪاراڻا تعلقات آهن، ٻي ٿي وي ٿي وڃي آهي ته هزارين عزتون ڏيندو آهي ۽ سڀني دوستن احبابن آڏو چونڊو آهي، ته سوز منهنجو پسنديدہ شاعر آهي، آئون وري چونڊو آهيان، ته اسين ٻئي استاد جمن جافين آهيون.

نعيم جهڙا تمام ٿورڙا پروڊيوسر موسيقي شناس آهن، نه ته ڪجهه ادارن ۽ پيشڪارن سنڌي موسيقيءَ کي تباهيءَ جي ڪناري تي پهچائي ڇڏيو آهي. دعا آهي ته موسيقيءَ سان سندس محبتون دائم ۽ قائم رهن.

خوبصورت ٿي وي پروڊيوسر (اقبال سعيد انصاري):

پاڪستان ٽيليويزن ڪراچي سينٽر جي نعتيه مشاعري لاءِ نصير مرزا سان وڃي نڪتو هوس، رڪارڊنگ جو وقت نزديڪ تر هو. سو پياري بادل جماليءَ سان گڏ اسٽوڊيو جي پفنگ روم ڏانهن وڃي رهيا هئاسين، ڪاريدار ۾ هڪ اڌڙوٽ نيم سفيد ريش شخص نصير سان "هيلو هاءِ" ڪري رهيو هو ڪاريدار ۾ يا ته واقعي اوند هئي يا وري منهنجي نظر محدود، سو پهرين فرصت ۾ فقط سندس آواز ئي سڃاڻي سگهيس، مون سان مصافحہ ڪيائين ته چرڪ نڪري ويو "اڙي هي ڇا؟ هي ته منهنجو ڳوٺاڻي اقبال آهي!!" اقبال کي مون سدائين هيروز جهڙو خوبصورت ڏٺو هو سو سندس هٿ جيڏي ڏاڙهي ڏسي واقعي حيران ٿي ويو هوس.

ٻئي ڏينهن هالا جي دوست شاعر زخمي صاحب جي شفاخاني تي، کيس ان مشاعري سان گڏ اقبال جي ڏاڙهيءَ جو احوال ٻڌائي رهيو هوس ته رفيق ابريجو به اچي ويٺو ۽ اسان جي ڳالهين ۾ شامل ٿي ويو. رفيق چوڻ لڳو ته اقبال گذريل سال حاجي بڻجي آيو آهي سو شايد ان لاءِ سونهاري رڪاڻي هوندائين ۽ پوءِ رفيق، اقبال جي خوشبوءِ خوشبوءِ ڳالهين

جو ڪتاب ڪولي ويهي رهيو. چوڻ لڳو: "اقبال منهنجو پراڻو ڪليگ رهيو آهي. ريڊيو پاڪستان ڪراچيءَ تي ڪيترو وقت اٿائونسر ٿي رهيا آهيون هر خيال به هئاسين، سو هلڪا هلڪا آڙا شاڙا به ڪندا هئاسين. اقبال سٺو صداڪار به هو. سو ڊرامن ۽ خاڪن ۾ پنهنجا جوهر ڏيکاريندو رهيو گهڻو ئي وقت ريڊيو تي گڏ ڪم ڪيوسين. اقبال ته ٽي وي پروڊيوسر بڻجي ويو ۽ مان اڪيلو رهجي ويس." سلسلي ڪلام کي جاري رکندي رفيق وري اقبال جي صلاحيتن ۽ قابليت جا ورق ورائڻ لڳو چوڻ لڳو ته "اقبال تصوير چڪائڻ ۽ نالي ڪمائڻ لاءِ ٽي وي جوائن نه ڪئي آهي. پر پنهنجي فن ۽ ثقافت کي اجاگر ڪرڻ لاءِ ٽي هن فيلڊ ۾ آيو آهي. رفيق کي وارو وٺائيندي انڪشاف ڪرڻ چاهيم ته اقبال جڏهن Producer بڻيو هو ته سندس خاندان ۾ ڪجهه اعتراض اٿيا هيا. ان لاءِ جو هالا جا اڪثر انصاري برادريءَ وارا سخت گيريءَ جو شڪار سخت مذهبي ۽ تصوير چڪائڻ جي عمل کي غير شرعي سمجهڻ لڳا هئا. پر جڏهن اقبال نالو ۽ حوالو ڪمايو ته اعتراض پاڻمرادو ئي ختم ٿي ويا ۽ هالائي ان حقيقت کي معجزو سمجهڻ لڳا هئا.

اقبال جي پروڊيوسر ٿيڻ واري ڳالهه تان. ڳالهه نڪتي ته اها ڳالهه به ڪلي ته اقبال جي ماما محمد خان انصاريءَ کي جوائي ۽ ۾ فلمي لائين Join ڪرڻ جو جنون رهيو هو. فلمي انداز ۾ تصويرون ڪيرائي فلمسازن ۽ هدايتڪارن کي موڪليندو هو ۽ پنهنجي شهر هالا جي اڪثر سيلون جي دوڪانن تي اهي تصويرون تشهير لاءِ آويزان ڪرائڻ به سندس محبوب مشغلو هوندو هو دوست تعجب وچان کيس چوندا هئا. ته تون ايڏو وڏو خرچ ڪيئن ٿو برداشت ڪرين؟ ته مرڪي چوندو هو ته "بابا شوق جو به ڪو فلهه ٿيندو آهي ڇا؟"

هڪ دفعي فلمساز ۽ هدايتڪار شيخ حسن جي آڇ تي "مبئي" وڃي نڪتو هو. لفت نه مليس ته جوڌپور ۾ جيسلمر ۽ اجمير شريف ڏسي واپس وطن وري آيو.

اقبال جي ڊرامي جي ڳالهه نڪتي ته رفيق چيو ته "اقبال ڊرامي جو ڄاڻو ۽ سخت محنتي Producer طور مشهور آهي. اڌل گبول، قاسم فاني، سڪينه سمون ۽ ٻين لاتعداد آرٽسٽن کان سواءِ ڳوٺ جي رؤف انصاريءَ قادر بخش بييجارو ۽ لالا عمرائيءَ کي به روشناس ڪرايائين. پارڪو پروگرام لاءِ ته سڀ هالائي آئي ڪنا ڪيائين موسيقيءَ جي پروگرامن لاءِ به اڪثر ڳوٺ ۽ آس پاس جي فنڪارن کي بوڪ ڪندو هو ۽ ڳوٺ وارا به اڪثر

ڪم ڪارين لاءِ اقبال جي ٿي مدد حاصل ڪندا هئا. "مون پنهنجو وارو وٺندي چيو ته "اقبال جو اهو به ڪمال آهي جو هن هالا جي مرثيي کي ٽيليويزن تي آندو ته هالا جي مرثيي جي ٻارين جهڙوڪ: محمد اسماعيل (ضيغم)، فتح محمد شيخ ۽ الهه بچايو چانڊيو ڪانسواءِ هالا پراڻا جي ٻارين جا غلام اڪبر غلام عباس ۽ پين کي به ٿي. وي تي رسايو. توڙي جو هو سندن هم مسلڪ به ڪونهي ۽ خود مون کي هن ٿي. وي جا ڪيترائي درشن ڪرايا آهن. دور کان نه نزديڪيءَ کان.

هالا جي سرزمين جيڪا ميڊيا ۽ اليڪٽرانڪ ميڊيا جي نمائندگيءَ کان وانجهيل هئي ۽ جتي فن ۽ فنڪارن کي پيش ڪرڻ جي اثاٺ هئي اتي اقبال سعيد انصاريءَ جو فن نواز ۽ فنڪار نواز هجڻ، خوش آئند ڳالهه آهي ۽ خدا جو شڪر آهي جو اقبال جي صورت ۾ هالا کي هڪ خوبصورت ذهين ۽ محنتي Producer مليو آهي. نه ته فن جي حوالي سان ها جو جواب "لا" ۾ هجي ها.

سيد يار محمد شاهه (ٿي. وي وارو):

منهنجي دل جي دفتر ۽ قلب ڪتاب تي سائين يار محمد شاهه جو نالو نقش ٿيل آهي ۽ منهنجي داستان حيات تي وري يار محمد شاهه جي ياريءَ جو ليبل لڳل آهي. مون سندس خوبصورت تصوير يادن جي البم ۾ سجائي رکي آهي. سو هڪ ڀل لاءِ به ڪيس وساري نه سگهيو آهيان. سائين يار محمد شاهه سان نياز مندي تڏهن کان آهي. جڏهن کان مٽياريءَ جو تپيدار هوس ۽ اهو 75-1974ع وارو زمانو هو. ابتدا بلاشڪ ته هڪ ڪاتيڊار ۽ تپيدار جي حوالي سان ٿي ۽ پوءِ اها وڌندي وڌندي دوستائي حدن / سرحدن ۾ داخل ٿي ويئي ۽ مان سائين يار محمد شاهه جي دولت خاني جون حاضريون ڀرڻ لڳس. ته محبتون به وڌي وڃن ٿي ويون.

سائين يار محمد شاهه ملنسار، خوش مزاج، يار ويس، اوطاڻي، پوشاڪي ۽ وسيع القلب وارو اڄ به آهي. سو سندس اوطاق به ڪچهرين جو مرڪز بڻيل رهي ۽ ملازمت بعد به ڪيترن ئي سالن تائين ڪچهرين جو اهو سلسلو قائم رهيو.

اسان جي دوستاڻي ڪچهري ۾ ادب سخن سميت راڳ، قلم، مذهب، سياست، صحافت ۽ حالاتِ حاضره جهڙا موضوع زير بحث ايندا هئا. سڀئي هم خيال دوست هئاسين. سو هڪٻئي جي نقطهءِ نظر کي سمجهڻ ۾ آساني

ٿيندي هئي. اسان جي اهڙين ڪچهريين ۾ قاضي عبد القادر (مرحوم)، قاضي فضل الله، قاضي سيف الدين، غلام حسين ميمڻ، محمد حاجن سمون، اسرار مغل، بعض اوقات غلام النبي مغل، غلام محمد خاصخيلي، فقير محمد خان مرحوم ۽ ٻيا شامل هوندا هئا. عجيب رنگ هو انهن روح پرور ڪچهريين جو جيڪي ذات کان ڪائنات جي ڪينواس تي ٺهيل هونديون هيون. اهڙيون محفلون اڪثر بيشتر هفتيوار موڪلن واري ڏينهن تي ٿينديون هيون، انهن ۾ شرڪت لاءِ آئون به هالا کان ڪهي مٿياري ايندو هوس خالي هٿين ايندو. هوس ۽ محبتن جون جهوليون پري ڪٿي ويندو هوس.

سائين ڪجهه وقت ٽنڊو آدم جو ٿي ويو هو ته سنگت اتي به وڃي نڪرندي هئي، اتي به منڊليون مچنديون هيون. ٽنڊي آدم جي ڪچهريين ۾ اي-آر بلوچ (مرحوم)، مشتاق جسڪاڻي، مرحوم سائين اسد شاهه فليسان دين محمد شيخ اڪثر ايندا هئا ۽ سچ ته اهڙين ڪچهريين مان اسان جهڙن جي به تربيت ٿيندي هئي.

سائين يار محمد شاهه گهن رخي شخصيت جو مالڪ آهي. سو ٻيا ميدان به ملهائڻ لڳو. نثر نويسي ۽ شاعري به ڪيائين، وڏي محنت ۽ جاکوڙ سان هو ٽيلويزن تي پهتو. سندس پهريون قسطوار ڊرامو ”دنيا دورنگي“ هو جيڪو مراد علي مرزا لکيو هو. شاهه صاحب کي ان ۾ ليڊنگ رول مليو ته ڏاڍو خوش ٿياسين. سائين گل پوڳ ۽ سرپرائيز ڏيڻ جو ماهر هو سو هڪ سرپرائيز مون سان به شيئر ڪيائين.

ڊرامي ”دنيا دورنگي“ جي اختتام تي سندس پهريون ٽي-وي انٽرويو ٽيليڪاسٽ ٿيو هو. مختلف موضوعن تي ڳالهائيندي پنهنجو شعر پڙهڻ بدران، پنهنجو غزل پڙهي عاليشان سرپرائيز ڏئي ڇڏيائين. ان لاءِ هڪ مبهم اطلاع به ڏنو هئائين، روبرو ملياسين ته ڪلي ڪيرا ٿي پياسين ۽ مون به اهو غزل سندس نالي ڪري ڇڏيو.

سائين يار محمد شاهه جي فن جو مکيه حوالو طنز و مزاح آهي. ٻي ٽي-وي جو شاندار پروگرام ”جهڇڻو“ پاڻ ئي لکندو ۽ اٽڪت ڪندو هو. ان لاءِ ڳوٺ وارا ساڻي به ڪاسٽ ڪيائين، جن ۾ قاضي سيف الدين وڏي نالي طور ٿي وي اسڪرين تي اُپري آيو. ”جهڇڻي“ پروگرام لاءِ خاڪن جو مواد يار محمد شاهه پنهنجي ماحول ۽ مشاهدن مان حاصل ڪيو ڪي ڪردار ته سندس تر جا مشهور ڪردار هئا، سو هر ڪنهن کي پنهنجي دل جون ڳالهيون محسوس ٿيڻ لڳيون. جهڇڻو ايترو ته مشهور ۽ مقبول ٿيو جو

يار محمد شاھ جي سڃاڻپ پنهنجي ويو ۽ پاڻ "يار محمد شاھ ٿي ويو وارو" سڏجڻ لڳو. سائين يار محمد شاھ اول ته ٿي ويو وارن لاءِ هڪ شوقيه زميندار هو. پوءِ جڏهن پير سنڀاليائين ته اتي جو BOSS پنهنجي ويو لاءِ تعداد سنڌي اردو مشڪل ترين رول به ائڪٽ ڪيائين. لاءِ تعداد وڌيڪ نامور وڌيڪن جا ڪردار ڪيائين. "راجا ڏاهر" جو ڪردار خوش اسلوبِيءَ سان ڪيائين ته ناماچاري به ماڻيائين.

سندس شهرت سنڌي فلمن تائين به پهتي. محب شيدي ڪارو ماڇي ڌاڙيل جا ڪردار به ڪيائين ته سندس آواز جي گونج لاهور تائين به پهتي. سو (هڪ عرصي لاءِ) پاڪستان فلم ايسوسيئيشن جو سرورڊ به پنهنجي ويو ۽ اهو ڪنهن سنڌي اداڪار لاءِ وڏو اعزاز آهي ۽ اڄڪلهه سائين پراڻيويٽ چينلز لاءِ پنهنجون پروڊڪشنز تيار ڪري رهيو آهي. هالا جا ڊرامي باز دوست سندس ڪاوشن ۾ انٽري لاءِ چوندا آهن ته آئون وري ڪين چوندو آهيان. ته مولا عليءَ جو فرمان آهي ته "دوستن کي آزمائش ۾ نه وجهو". بهر حال سائين يار محمد شاھ سان جيءُ جون جڙيون قربن ڪڙيون ته آهن ٿي. سو پنهنجي جنم ڏينهن جو ڪارڊ ۽ عيد ڪارڊ به کيس موڪليندو آهيان. ته هو به ياد ڪندو آهي.

سائين سان هڪ نسبت اها به آهي جو اسين هر مسئلي ۽ عزادار اهلبيت آهيون. کيس اهڙي عقيدت پنهنجي عظيم والد بزرگوار سائين مهدي شاھ کان ورثي طور ملي آهي. جنهن کي هو سنڀاليو ويٺو آهي ۽ ان حوالي سان هو پنهنجن فرزندن امتياز سوز ۽ جاويد سوز سان به محبتون ڪري ٿو.

تازو رمضان شريف جي پهرين تاريخ تي نعتيه مشاعري لاءِ پي ٽي وي تي وڃڻ ٿيو. ته هڪ نوجوان امجد شاھ پروڊيوسر بادل جمالي جي معاونت ڪري رهيو هو. نصير مرزا کي ٻڌائڻ لڳو ته هو يار محمد شاھ جو فرزند آهي. امجد شاھ کان پڇيڻ ته يار محمد شاھ ٿي ويو وارو ته مرڪي پيو هو.

سائين يار محمد شاھ فن جي دنيا ۾ گهڻو اڳتي نڪري چڪو آهي. سندس مصروفيت کيس پنهنجي اباڻي شهر کان به پري رکڻ لاءِ پَر پکيڙي رهي آهي ۽ هوريان هوريان پاڻ "مٽياروي" "بدران" "ڪراچوي" ٿيندو پيو وڃي.

بيارو نصير مرزا چوي ٿو ته "دوستي ون وي ٽريننگ جو نالو آهي جنهن کي چاهبو آهي. سو نه چاهيندو آهي" سو گمان غالب آهي ته ڪٿي

اسان جهڙن لاءِ يار محمد شاه جي ياري بيوفائيءَ جي نذر نه ٿي وڃي. ۽
شاعر هي ڪافي جهونگارڻ تي مجبور نه ٿئي، جيڪا هن الائجي ته ڪنهن
لاءِ ۽ ڪهڙي وقت ۾ لکي هئي؛

ائين جيئري جدائيون ڪونه ڪيون،
ائين وڃڻ جون وايون ڪونه ڪيون،
توڪي هوند ميارون ڪونه ڏيون،
پر آهي اسان جي لاچارِي،
تنهنجي شهر جو نالو مٽياري
مون کان محب مٿا تون نه مٽياري

دعا آهي ته هي دوستاڻو در اسان پاران لاءِ سدائين کليل رهي.

خوش خير محمد فقير جي ڪافيءَ جو مُکڙو (ناز سهڻو):

ڪي ٽي اين تي عابده پرين جي آواز ۾ خوش خير محمد فقير جي
من موهيندڙ ڪافيءَ جو مُکڙو گونجيو آهي، ته پيارو ناز سهڻو ياد آيو آهي ۽
مان ڪجهه يادون ساڻس شيئر ڪري رهيو آهيان.

ناز سان پهرين شناسائي هالاڻيءَ ۾ عرفان سان رچايل رهاڻ دوزان ٿي
هئي، ۽ ان ئي رهاڻ ۾ لياقت رضويءَ سان به ملاقات ٿي هئي، عرفان واري شام
تي، ناز چيو هو ته، ”اسان جي دوستي جو ڪارڻ عرفان مهدي ته آهي ئي، پر
هڪ ٻي نسبت به آهي جو اسين ٻئي محمد جمن جي راڳ جي درگاهه جا
معتقد آهيون، پوءِ اها معتقدي ۽ محبتن واري دوستي اڄ به قائم آهي، بلڪه
اڳي کان به اڳري آهي.“

ياد ٿو اچيم، ته عرفان واري شام کان پوءِ ستت ئي ڪنڊياري ۾
ڊاڪٽر ظفر عباسيءَ جي ڪهاڻين جي ڪتاب جي مهورت ٿي هئي، جنهن
جو مهورت ڪار جناب انور هالاڻي هو ۽ عرفان مهدي ۽ آئون ان سفر ۾ انور
صاحب جا همسفر هئاسين.

موروبس اسٽاپ تي عرفان لٿو ته هڪ خوبصورت شرارت ڪڍي آيو
مسڪرائيندي چوڻ لڳو ته ”سائين اوهين ته ”اماوس“ ۾ ويٺا آهيو ذرا روشن
دان مان ڏسو ته ڪيئن نه چنڊ جهلڪا ڏئي رهيو آهي.“

حيرت مان بس جي دريءَ مان ڏٺوسين ته واقعي چوڏهينءَ جو چنڊ
چمڪار ڏئي رهيو هو. عرفان محض شرارت طور هڪ طرح مصرع ڏيئي
غزل لکڻ لاءِ اصرار ڪيو. طرح مصرع هن ريت هئي:

ڪار جي هڪ سیت تي ڪا ڪونجڙي ويٺي هئي.

هلندي بس دوران مورو کان ڪنڊيارو تائين پارهن مصرعن جو هڪ
في البديهي غزل گڏيل سهڪار سان جڙي راس ٿيو جيڪو عرفان هلندي بس
پر ٿي لکي ورتو ۽ مهورت بعد مشاعري ۾ پرسوز آواز ۾ پڙهيو ته واه واه ٿي
وئي اهو في البديهي غزل ايترو ته مشهور ٿيو جو جناب مخدوم طالب الموليٰ
جن انور هالائيءَ جي معرفت ان غزل کي ٻڌڻ جو اصرار ڪيو ۽ پسند ڪيو.
دل چوي ٿي ته اهو في البديهي غزل جو مڪڙو ناز کي Dedicate ڪري
عرفان، انور ۽ سائين طالب الموليٰ جن جي ياد کي تازو ڪري ڇڏيان.

پيارو ناز سهتوانيڪ صلاحيتن جو مالڪ آهي. سنڌي ميڊيا تي وڏي
دسترس حاصل اٿس. روزنامہ ”شام“ جو ايڊيٽر به آهي ته ڪي ٿي اين سان
لاڳاپيل به آهي. ڪي ٿي اين لاءِ ڪيترائي رنگا رنگي پروگرام پيش ڪندو
رهي ٿو. ادب، ثقافت ۽ موسيقيءَ سان والھانہ لڳاءُ رکي ٿو. نه صرف ايترو پر
سنڌ جي فنڪارن، وچئين، گائڪن جي سرمائي جو هڪ وڏو ذخيرو سندس
ذهن تي نقش آهي.

ميڊيا جي مختلف چينلز جي اداڪارن، صداڪارن، پيش ڪارن
جي سوانح حيات، ڪارڪردگيءَ، ڪارنامن ۽ معاشقن کان وٺي شجره
نسب تائين، نازيلي پٽ آگاهه ۽ واقف آهي.

ميڊيا جي مشهور ماڻهن بابت ڪوبه سوال پڇبس ته ان جو تفصيلي
جواب هر وقت ملندو ۽ بلاشڪ ته سندس نيٽ ڪيمرا، سماعتون
ڪيلڪيوليٽر، ذهن ڪمپيوٽر وانگر آهي. سندس ذهانت جون ڪهڙيون
ڳالهيون ڪجن.

ناز صاحب مون تي به سدائين مهربان رهيو آهي. سدائين عزتون
ڏيندو آهي ۽ ياد ڪندو رهندو آهي.

ماسٽر جمن تي منهن جو لکيل ڪتاب ”ڪارون وس ڪيام“ به
سندس اخبار شام جي هڪ ليکڪ جي عمل جي رد عمل ۾ لکيل آهي. ان
ڪتاب جي مهوري تقريب ۾ ناز شاندار ڪلمات سان گڏ پنهنجي موسيقي
شناسائي ۽ معلومات ۽ مشاهدات جو اهڙو پريور اظهار ڪيو هو جو

ڪيترائي ويٺل سندس موسيقي شناسي جا ڦاٽل ٿي ويا. منهنجو ذاتي
خيال آهي ته موجوده سرڪاري ۽ نيم سرڪاري ادارن جي مٿئين سطح تي
جيڪي به آڱرين تي ڳڻڻ جيترا موسيقي شناس حضرات موجود آهن تن ۾
ناز مهتوب شامل آهي.

فقير خوش خير محمد هيسبائيءَ رح جي ڪافي ڇپن تي چڙهي آئي
آهي ۽ مان ان کي جهونگاري هوائن حوالي ڪري رهيو آهيان.

ناز سڪيون آهين نوان.

مشتاقن جي مارڻ لاءِ.

ناز سڪيو آهين نوان.



مان ۽ منهنجون پسنديدہ شخصيتون

آيار دلربا يار تون (مخدوم طالب الموليٰ):

سائين وڏن جو سدا ملوڪ ڪلام جو ڪڏهن سندن آواز ۾
گونجيو هو سو جهونگاريم ته سندن انيڪ ساروڻيون ماهه مان ست ڏيڻي
اڀري آيون.

ياد ٿو اچيم ته 1949ع ڌاري جڏهن آئون ٻارنهن سالن جو مس هوس ته
سائين طالب الموليٰ جن جو اهو شاهڪار ڪلام ”آءِ يار دلربا تون، محبوب
مه لقا تون“ جي ڌور متل هئي. اهو ڪلام جيڪو نورجهان جي گاني ”آواز
دي ڪهان هي، دنيا ميري جوان هي“ جي طرز تي ٺهيل هو. سو منهنجي به
چپن تي چڙهي آيو هو. سو ٻار ٻار جهونگاريندو رهندو هوس ۽ اسڪول جي
هڪ پارٽيءَ ۾ به ڳايو هوم ان گاني جي طرز اهڙي ته سريلي هئي، جو مسٽر
عبد الرحيم ”بيدل“ ابڙي به ان طرز تي هڪ عاليشان نعت لکي هئي، ”بلبل
سندي زبان تي منڙو آ نام تنهنجو“ جيڪا اڄ به مشهور ۽ مقبول آهي.

تن ڏينهن هالا نوان شهر جي چؤطرف مڪان ۽ اوتارا وسيل ۽ آباد
هئا (اڄ به آهن) جهڙوڪ: الهه بخش فقير وارو اوتارو وڏو اوتارو ڪاڪن،
سوڌڙن جا وڏا ڪليل آستان، برادي فقير ۽ حمير فقير جا مڪان، اهي سڀئي
پيرائڻا مڪان ۽ آستان هئا، اتي اڪثر ڳائڻ وڃائڻ ٿيندا هئا. هر ماهه جي
پهرين سومار تي ته وڏيون ننڍيون راڳ ويراڳ جون محفلون ٿينديون
هيون، پر سڀ کان وڏيون راڳ رهائيون الهه بخش فقير جي اوتاري تي
ٿينديون هيون.

فقير الهه بخش شاعر به هو ته موسيقي شناس ۽ فنڪار نواز به هو
سندس مڪان سدائين فنڪارن سان ڀريل هو. سندس مڪان جو مستقل
ڊولڪ نواز نوجوان ذوق علي به هو، الاڻجي ته ڪٿان جو هو پر واه جو
پڪوازي هو اسان جهڙن به اتي جون ڪيتريون ئي محفلون ڏٺيون ۽
ڪيترائي سريلا ڳائڻا ڏٺا ۽ ٻڌا.

هالا جي موسيقيءَ جو مرڪز رڳو مڪان ۽ اوتارا ڪونه هئا. پر مخدوم سائين طالب الموليٰ جن به راڳ ويراڳ جون محفلون سڃاڻيندا هئا. هر ماه پهرئين سومار تي صبح جي ويل سُنڱائي فقير جن جي سرويائي اسان جي سانڀر ۾ امام علي فقير وايو (رمضان وادي شاعر جو پوٽو) ڪندو هو. سي سُنڱ ڪري درگاهه جي حاضري ڏيئي يڪتارن، باجن، پڪوانن سان شاهي بازار مان ڳائيندا وڃائيندا ”سائين وڏن“ جي اٺاس بنگلي تي پهچندا هئا ته اتي به محفل مڃي ويندي هئي. جن ۾ سُنڱائي فقيرن کان سواءِ فقير عيسيٰ، حسين بخش خادم، دين محمد شيخ ڪرم جي ڳوٺ وارو محمد ابراهيم بلو، نور محمد ڀٽو ۽ بخش علي ڀٽو کان سواءِ ڪڏهن ڪڏهن منظور علي خان ۽ مصري فقير به اچي حاضري ڏيندا هئا (مصري فقير کي امام علي فقير تازو سروري سٿ ۾ روشناس ڪرايو هو). اهڙيون سڌارنگي راڳ جون محفلون، پڪي منجهند تائين هلنديون هيون ۽ پوءِ سائين جن سڀني حاضرين کان ڪم ڪار جو پڇي، نشست برخواست ڪندا هئا.

ريڊيو پاڪستان ڪراچيءَ سنڌي سروس شروع ڪئي، ته اتي به هالا جي موسيقي وڃي پهتي، جن ۾ فقير عيسيٰ، مصري فقير، فقير امير بخش ۽ ٻيا شامل ٿي ويا ۽ انگ روز بروز وڌندو رهيو.

فقير عيسيٰ واه جو ڳائڻو هو. يڪتاري تي وڏا وڏا راڳ ۽ وڏا وڏا تال ڳائي سگهندو هو. سندس راڳ جو انداز خير محمد خان ۽ دين محمد شيخ وانگر آڙو هو ۽ وڃتيا وڏي احتياط سان ساڻس ردم ڪاري ڪندا هئا.

ريڊيو پاڪستان حيدرآباد جو قيام عمل ۾ آيو ۽ سائين طالب الموليٰ جن جو شاهڪار شعري مجموعو ”ڇپر ۾ چڙهيون“ ڇپجي پڌرو ٿيو، ته هالا واري شاعري ۽ موسيقيءَ جا هل ۽ پڙاڏا پري پري تائين پکڙجي پيا ۽ سائين جن جا گيت گهرن ڳلين، واهڻن ۽ وستين ۾ وڃي ويا. ڇا ته سُنڱائي ڳائڻا، ڇا ته ناچو ڳائڻا، ڇا ته ناڌون ڳائڻ وارا ڳائڻا، ڇا ته ڪلاسيڪل گويا، سڀئي سائين جي ڪلام ڳائڻ لاءِ سڌائين خواهشمند رهيا. مصري فقير ته سائين جي ڪلام جو حافظ بنجي ويو. تنهن ته تنگ توري ڇڏيا، پر حسين بخش خادم به وسان ڪونه گهٽايو ۽ گهڻو گهڻو پوءِ ماسٽر فيروز گل جي موسيقيءَ ۾ رونا ليليٰ ته اصل وٺ وڃائي ڇڏيا ۽ هالا جي شاعري ۽ موسيقي وڏي ڦڙي وانگر سنڌ اندر توڙي سنڌ کان ٻاهر، جاءِ بجاءِ وسندي رهي.

سنڌي شاعريءَ ۽ سنڌي موسيقيءَ ۾ هالا جو ڪيترو حصو آهي؟ ان جو جواب بنهه آسان ۽ طءُ آهي ته موجود سڌارنگي راڳ ۽ لوڪ جديد ڪلاسيڪل موسيقيءَ جو وڏو حصو ٺهيل ٿي هالا واري موسيقيءَ مان آهي.

۽ اهو موسيقيءَ جو سهرو سونهي به قبله سائين طالب الموليٰ جي سر تي ٿو.
البتہ ردم ڪاري ۽ طرز نگاري ۾ سائين غلام رسول ابڙو جو به حصو رهيو آهي. جيڪو هالا جو ٻيون نمبر موسيقي شناس شاعر آهي ۽ سچ ته اهو آهي ته اسان جهڙن به ان موسيقيءَ جي مهراڻ مان ڪي ڇڪيون ڪي سرڪيون ضرور ڀريون آهن.

سائين وڏن سان منهنجي شناسائيءَ جو سلسلو مشاعرن جي حوالي سان رهيو آهي ۽ جناب انور هالائيءَ ٿي روشناس ڪرايو هو. هالا جي مشاعرن ۾ ويڻ ۽ پڙهڻ جو شرف مليو ته سائين وڏن سان قربت جو سلسلو به جڙيو ۽ جڙندو ئي رهيو. توڙي جو ”اڳين صفحن“ ۾ ويهڻ ۽ مناسب جاءِ تي پڙهڻ جي لائق به ڪونه هوس، پوءِ به سائين وڏن جي شفقتن جو سدائين نوازيل ٿي رهيس اها منهنجي خوش بختي هئي.

1981ع ۾ منهنجو پهريون مجموعو ”رنگ رتا پيچرا“ ڇپجي پڌرو ٿيو هو سائين وڏا ان جي نقاب ڪشائيءَ لاءِ هالا پراڻا تشریف فرمائي آيا ته محفل کي نور ملي ويو. ڪتاب ”رنگ رتا پيچرا“ جي رونمائي جيڪا خليفي گل محمد هالائيءَ ۽ آسومل جي سرزمين تي ٿي رهي هئي. ان تقريب ۾ نئين نسل جي اديبن ۽ شاعرن وڏي تعداد ۾ شرڪت ڪئي هئي. نصير مرزا، اڌ سومرو اياز گل، مختيار ملڪ، حسن مجتبيٰ، نثار حسيني، عرفان مهدي، حبيب سنائي، عاشق هالائي، نفيس احمد شيخ، سائين يار محمد شاهه، قاضي سيف الدين ۽ ٻيا به ان مهوري پروگرام ۾ شامل هئا. اسان سڀني ڏٺو ته جناب مخدوم صاحب جن نئين نسل سان ڪيتري نه محبت ڪندا هئا.

ان مهوري تقريب جي ڪمپيئرنگ مسٽر عبدالله ڀٽو ڪئي هئي. سائين پنهنجي صدارتي خطبي ۾ فرمايو: ”ڪتاب جو ڪو به ملهه نه ٿيندو آهي. پر هن ڪتاب جو ملهه نه هئڻ جي برابر آهي. آئون هن ڪتاب جو ملهه هڪ سؤ روپيه مقرر ڪري ڪجهه ڪاپيون خريد ڪريان ٿو ۽ پوءِ اهو پندرهن روپيه ملهه واري ڪتاب جو ملهه هڪ سؤ روپيه رکجي ويو اها منهنجي سائين وڏن سان باضابطه پهرين ملاقات هئي. ان رتيءَ جي رهاڻ سان پاڻ پنهنجي شفقتن جا سمورا در دروازا کولي ڇڏيائون.

”ديوان طالب الموليٰ“ پڌرو ٿيو ته اعزازي ڪاپي ڏياري موڪليائون ۽ راءِ موڪلڻ لاءِ اصرار به ڪيائون. اهو سندن عظمت ۽ فراخ دليءَ جو ثبوت هو جو سنڌي شاعريءَ جي سمنڊ ۽ موسيقيءَ جي مهراڻ هڪ قطري کي ياد ڪيو هو.

ان سلسلي ۾ منهنجو لکيل تاثر ”جهڙا گل گلاب جا“ جي عنوان سان ديوان طالب الموليٰ جي سووينثر طور ”مون مطالع سپرين“ ۾ ڇپجي پڌرو ٿيو جنهن ۾ مون سندن راءِ سان ڪي قدر اختلاف به ڪيو هو پر سندن اها وڏي گردائي جو نه فقط اختلاف برداشت ڪيائون، پر شاباس ڏيئي شڪريه ادا ڪئي ۽ لاءِ ٽيليفون به ڪيائون.

بزم طالب الموليٰ جي مرڪزي ڪائونسل جون ڪجهه سيٽون خالي ٿيون ته هڪ خصوصي سيٽ لاءِ هن ناچيز جو انتخاب ڪري اڃا به وڌيڪ قربت جو شرف بخشيا. جن پنهنجي ئي هن شعر جي ترجماني ڪئي هئائون: ”ڪنهن بهاني سان وهجي قريدارن جي قريب“. اهڙي طرح پنهنجي مهرباني ۽ نوازشن جون اهڙيون ته مهرون هئي ڇڏيائون جو ڪڏهن به مٽجي نه سگهيون.

جناب مخدوم صاحب جن جيترا وڏا شاعر هئا، اوترا ئي وڏا موسيقي شناس ۽ موسيقي نواز به هئا، پاڻ خوش الحانيءَ سان سربلو ڳائي سگهندا هئا، هارمونيم ۽ ستار وڄائڻ تي به ملڪو حاصل هون، سو سنگيت جي سنسار ۾ قدم رکندي راڳ زماني توڙي جا موجد ۽ نائڪ به بڻيا ۽ ان طرح شاعريءَ سان گڏ نائڪي جو منصب به ماڻي ورتائون، اهو اعزاز موسيقي ڪاري ۽ موسيقي شناسيءَ جو وڏو اعزاز آهي.

سائين وڏن سان آخري ملاقات سندن لاڏاڻي کان ڪجهه مهينا اڳ ٿي هئي، آئون پنهنجو ڪتاب ”درشن ڌاروڌار“ کڻي سندن خدمت ۾ حاضر ٿيو هوس، گفت پيڪٽ ۾ بند ڪتاب کولي درشن ڪيائون ۽ ڪجهه ورق ورائي به ڏنائون ته ڪجهه اشعار ۽ اهي ڪلمات به پڙهيائون، جيڪي ڏانهن منسوب هئا، پڙهي هلڪي مرڪ ۾ ڪيائون، سندن اها خوبصورت مرڪ ۽ مرڪ جو انداز نيشن جي انت تائين پهچي سدائين لاءِ محفوظ ٿي ويو.

عجيب اتفاق آهي جو سائين وڏن جون سارون سميتيندي سندن مرثين جو ڪتاب ”شان حسين“ مليو آهي، جن مطالعي جو حڪم مليو آهي، سو ان جي مطالعي ۾ مصروف ٿي وڃان ٿو.

سنگيت نگر جو ”ڄام سپڙ“ (سيد محمد زمان شاهه مٽياروي):

سنڌ ڌرتي کي دارالموسيقيءَ جو رتبو حاصل رهيو آهي، ان حوالي سان سنڌ جي موسيقي نواز شخصيتن سدائين ڳاڻڪن جي ڪفالت به ڪئي آهي، ته پنهنجا آستانا راڳ ۽ راڳين لاءِ کولي به ڇڏيا آهن.

سند جو سڌارنگي راڳ ويراڳ ته بلاشڪ مڪانن، اوتارن ۽ درگاهن تان پروان چڙهيو آهي. پر ڪلاسيڪل راڳ موسيقي شناس ۽ موسيقار نواز شخصيتن جي طفيل ٿي قائم رهي سگهيو آهي. اهڙن راڳ شناس شخصيتن جو تعداد توڙي جو آڱرين تي ڳڻڻ جيترو آهي، تاهم سلسلو ”شو آڳاٽو لڳي ٿو.“

ويهين صديءَ جي راڳ شناس نامور شخصيتن ۾ وشنڊاس مانجهوءَ وارو، نبي بخش سرائي جمڙي وارو، پير غلام رسول شاهه جيلاني، پلي برادران، پير محمد جوڙيو پٺاڻي، پير شاهه ڏنو پٺاڻي، سائين محمد زمان شاهه مٽياروي ۽ ٻيا شامل آهن. انهن سڀني صاحبن وٽ موسيقي نوازي ته هئي، مگر سيٺ وشنڊاس ۽ سائين محمد زمان شاهه وٽ موسيقي شناسي ڪجهه سرس ٿي نظر اچي ٿي.

سيٺ وشنڊاس لاءِ مشهور هو ته سندس آڏو ڪو گائڪ راڳ ڳائڻ ۾ ڪا ڪمي بيشي ڪندو هو ته ڪائنس تانپورو وٺي سُر ملائي، آلاپ ڪري اها ڪمي بيشي پوري ڪري ڏيکاريندو هو. پر سائين محمد زمان ته وشنڊاس کان به اڳتي نڪري ويو. پاڻ سنگيت جي عالم هئڻ سان گڏ سنگيت جي درس گاه طور به مشهور ۽ معروف رهيو آهي. پٽيالي گهرائي جي مشهور گوڻي عاشق علي خان کان شاگرديءَ جو سڳو پٽ ڀائرين، جنهن کيس راڳ جا انيڪ سُر ۽ گر، انگ ۽ ڍنگ ڏسيا ته پاڻ به راڳ جي رنگ ۾ رچي ريتو ٿي ويو. سندس شهرت ۽ راڳ نوازيءَ جون ڳالهيون ”هند سنڌ“ ۾ پڙاڏن جيان پکڙي پيون.

مان ننڍپڻ ۾ سندس راڳ نوازيءَ جون ڳالهيون ٻڌندو هوس، ته مون کي ”لس پيلي جو ڄام سپڙ“ ياد اچي ويندو هو جيڪو نه فقط ڳائڻن، وچئين کي دهرن دانن سان نوازيندو هو پر کين پنهنجو دوست به سمجهندو هو. شاهه لطيف رحه ”ڄام سپڙ“ کي اجهو هن ريت ياد ڪيو آهي.

هي دروچ ۾ ڪيڏانهين، جي تون دان مڱين ٿو مڱڻا،
هيرا موتي مال خزينا، ڏيندڻ ”پيلي سائين“،
هي دروچ ۾ ڪيڏانهين.

پوءِ ڪيترن ئي سالن بعد سائين محمد زمان جو دويدو درشن ٿيو هو ۽ مون کي سائينءَ جي شاهي مهمان خاني جو شرف به مليو هو ۽ اهو محض اتفاق هو.

ٽيو ايشن جو 1973ع ۾ آئون مٽياري ٽپي جو روپنيو ٽپيدار ٿي آيو هوس. نئون نئون آيو هوس. ان سال سنڌو درياءَ ۾ شديد سيلاب آيو هو سو سنڌ سرڪار زرعي ترقياتي بئنڪ جي معرفت ايمرجنسي "لوننگ اسڪيم" تحت آبادگارن کي Loan ڏيڻ جو اعلان ڪيو هو. سائين به ڪا درخواست ڏيئي ڇڏي هئي. پر نامڪمل ڪاغذن جي بنياد تي ڪاغذات وري تصديق لاءِ آيل هئا. سائين کي ڪاغذن جي ڪمين بيشين جو علم هو سو غير متحرڪ ٿي ويهي رهيو هو. مون ازراهر عقيدت سائين جي غير موجودگيءَ ۾ ڪاغذن جون ڪميون بيشيون پوريون ڪري ڪاغذات بئنڪ ڏانهن موڪلي ڇڏيا ۽ سائين جو Loan منظور ٿي ويو. هڪ ان ڏنل ۽ نئين ٽپيدار طرفان اهڙي همدرديءَ واري ڳالهه ڪو شايد کيس وڻي هئي. سو سائينءَ ان شخص لاءِ پنهنجي "سنگيت نگر" جا سمورا در دروازا کولي ڇڏيا. منهنجي اردلي علي غلام خشڪ کي چيائين ته "ٻڌو اٿم توهان واري ٽپيدار راڳ ٻڌڻ جو سريلو آهي. وٺي اچينس ته سندس شڪريو به ادا ڪريون. گڏجي ماني به کائون ۽ راڳ به گڏجي ٻڌون". هڪ ڏينهن سائينءَ جي دولت خاني تي وڃي نڪتس ۽ اهو "ڄام سڀڙ" به اکين سان ڏٺم. جنهن سان ملڻ جي سڪ سالن کان سيني ۾ سانڍيل هئي.

سائينءَ جي بنگلي جي آس پاس جو جائزو ورتم ته سارو ماحول سنگيت وارو نظر آيو. ڪيترائي ڄاتل سڃاتل، ڏنل وائيل ڳاڻا، وڃتيا ۽ ڳاڻڻيون، ويٺل، ليٽيل ۽ آهليل نظر آيا. هير، عابده، پروين، امانت علي قصوري، غلام حيدر (عابده جو والد) موجود ۽ مصروف نظر آيا. ته سينگار علي سليم به پنهنجي استاد امانت علي قصوري جا چرن چمڻ لاءِ اچي نڪتو. بهرحال! ان پهرين ملاقات ۾ ئي ايترو ته متاثر ۽ مانوس ٿي ويس، جنهن جي اهڙي توقع ئي نه هئي ۽ پوءِ ان شاندار سنگيت نگر جون حاضريون به ڀريندو رهيس.

سائين محمد زمان شاهه سخي هاشم شاهه ۽ سيد الهيار شاهه جو گادي نشين وڏي مان مرتبي واري سماجي حيثيت ۽ شخصيت جو مالڪ هو. سنڌ سرڪار جي مسٽر ڪهڙي جي دور ۾ فاريسٽ منسٽر به ٿي رهيو هو. پنهنجي شاهي، اميري، پيري ۽ جوانيءَ کي خوب جوڙيو مائيو ۽ آزمايو هئائين. پر راڳ ويراڳ هن امير پير کي فقير منش بڻائي ڇڏيو ۽ راڳ ئي سندس نالو ۽ حوالو بڻجي ويو.

سائينء جو شاندار آستانو سدائين گائڪن ۽ وڃتئين سان سٿيل رهيو. ڪيترائي گائڪ سندس زير ڪفالت رهيا، ته ڪيترا وري کيس سلام ڪرڻ ۽ حاضريون ڀرڻ ايندا هئا ۽ دعائين سان گڏ دهر اڏان وٺي ويندا هئا ۽ مون کي ته ائين لڳندو هو ته هي شاهانو/ فقيراڻو گهر رڳو سنگيت نگر ڪونه هو پر بيت المال وانگر به هو جتي فنڪارن جي مالي سهائتا پئي ٿيندي هئي.

سائينءَ محمد زمان وٽ سڄي ملڪ جا گڏيا ايندا هئا. وٽس ڪلاسيڪل گائڪن جو سُر سرمايو وڏي تعداد ۾ موجود هو سندس راڳ ٻڌڻ ۽ ٻڌائڻ جو طور طريقو نرالو ۽ منفرد هو. مثال طور ڪڏهن هڪ ئي راڳ لاءِ ترتيب وار گائڪ رکندو هو ته ڪڏهن رات جي راڳن ۽ صبح جي راڳن جو پروگرام رکندو هو. ڪڏهن نمري ته ڪڏهن ڏاڏار وارا گائڪ ٻڌندو رهندو هو. راڳ هلندي راڳن جي ٺاڻن وغيره بابت به معلومات ڏيندو رهندو هو. اهڙيون محفلون صبح کان شام ۽ رات کان پريات تائين هلنديون هيون ۽ پوءِ ٿيندو ائين هو جو انهن راڳن جا اثرات ذهن تي ايترو ته نقش ٿي ويندا هئا، جو ڪٿان ڪوبه آلاپ ٿيو ته هڪدم راڳ جي سڃاڻپ ٿي ويندي هئي.

سائين جو راڳ سمجهڻ ۽ سڃاڻڻ بابت رايو هو ته هڪ ئي راڳ کي مختلف آوازن ۽ اندازن ۾ ڪثرت ۾ ٻڌڻ سان راڳ جي شڪل واضح ٿيندي ته راڳ جو نالو به حفظ ٿي ويندو. اهڙيون ڪيتريون ئي روح پرور محفلون اسان جهڙن به ڏٺيون ۽ ٻڌيون. اهڙين محفلن ۾ آخوند ذوالفقار ميهار فقير، عبدالسلام ميمڻ ۽ سائين جي خادم ”ڪُنڊي“ کان سواءِ محمد يعقوب فقير مڱهار، محمد فقير ڪبير وارو (شهنيلا علي جو چاچو) به بعض اوقات شامل ٿيندا هئا. محمد فقير ڪبير وارو ته راڳ جو سٺو ڄاڻو آهي، پر سائين جي محفلن ۾ ويٺل سڀئي سُر ڀلا ڪن رس بڻجي ويا.

سائين محمد زمان شاھ سان جيتوڻيڪ منهنجي ٻانهپ واري ٻولي هئي، پوءِ به پاڻ سدائين مون کي دوست سمجهندو هو. دوستن احبابن ۽ ڳائڻ سان منهن جو تعارف موسيقي شناس جي حوالي سان ڪرائيندو هو. آفيس جي معاملن ۾ به هو منهنجي مدد ڪندو هو ۽ پنهنجا آفيس جا ڪم ڪاريون وري منهنجي ئي حوالي ڪندو هو ۽ سچ ته اهو به آهي، جو سائين مون کي نهايت ئي ويجهڙن محبتين ۾ شمار ڪندو هو ۽ اهو منهنجي لاءِ وڏو اعزاز آهي. منهنجي لاءِ ته اعزاز اهو به آهي، جو هالا ۽ مٽياري وارا پئي محمد زمان مون ناچيز تي سدائين مهربان رهيا آهن ۽ سندن هر نام هجڻ به

فقيرائي دوستيءَ جو مثال آهي. سائين محمد زمان محفلن جو مور ۽ ڪچهري جو ڪوڏيو هو. سندس گفتگو جو مکيه موضوع هوندو هو. راڳ ۽ راڳي. راڳ جو وڏو جهان ڏنو هئائين. سنگيت ڪارن جي ڪفالت به ڪئي هئائين. سو راڳ ۽ گوين جون سريليون ڳالهيون اهڙي ته اثرائتي انداز ۾ ٻڌائيندو هو. جو لطف اچي ويندو هو. ته معلومات ۾ اضافو به ٿيندو هو.

مشهور گائڪا عابده پروين ۽ ”هير“ به سندس زير ڪفالت رهيون آهن. جن کي استاد امانت علي قصوري سکيا ڏيندو هو. هير ته وڏي گائڪا نه ٿي سگهي ۽ گهرو خاتون بڻجي وئي. پر سائينءَ کي سدائين اها حسرت رهي ته عابده پروين کي ڪلاسيڪل گائڪا طور تيار ڪيو وڃي ۽ اڳواٽ ئي ميڊيا جي معاملن ۾ نه الجھائجي. پوءِ جڏهن عابده پروين لوڪ موسيقيءَ جي دنيا ۾ گر ٿي وئي ته سائين کي گھڻو رنج رسيو.

ڳائڻن جون ڳالهيون ڳڻيندي سائينءَ ٻڌايو ته شام چوراسي وارا نزاڪت علي خان، سلامت علي خان ريڊيو حيدرآباد جي سالگره جي محفل ۾ شرڪت لاءِ آيا هئا. شهاب سننيماءِ واري اوستي محمد هاشم هالائي جي سيلون تي مليا. کين ڳوٺ هلڻ جي دعوت ڏنل. ته ڪمرشل لهجي ۾ ڳالهايائون. ان واقف ۽ ان ڏنل هئا. سو کين راضي ڪري گاڏي موڪلي. پاڻ وٽ مٽياري گهرائي ورتي. منهنجي فقيرائي آستاني تي آيا. ته اميد علي خان کي ويٺل ڏٺائون. راڳ جي ڪليڪشن، رونا ليلو، وارو ريڊيو گرام ۽ ديوارن تي عاشق علي خان ۽ بڙي غلام علي خان جون تصويرون ڏٺائون. ته حيرت زده ٿي ويا ۽ هو شايد پنهنجي روي تي نادم هئا. سو پاسيرو ٿي ان گستاخيءَ جي معافي ورتائون. جيڪا اصل ۾ گستاخي به نه هئي. خير مون کين معاف ڪري ڇڏيو ۽ سنڌ جي مهمانن جي خوب خاطر تواضع به ڪئي. ته ساڻن دوستي به ٿي وئي ۽ وقت بوقت پيروي ۾ پريندا رهيا.

سائين محمد زمان راڳ جو استاد عالم ۽ دانشور ته هو ئي. پر آخري ايامن ۾ کيس موسيقيءَ ۾ ٻي اڀڄ ڏي ڪرڻ جو خيال آيو ۽ تياريون به شروع ڪيائين پر جڏهن کيس اهو معلوم ٿيو ته سنڌ يونيورسٽيءَ ۾ موسيقيءَ جو شعبو آهي ئي ڪونه. سو ان ارادي کي ملتوي ڪري ”ممبئي يونيورسٽي“ مان موسيقي جي ڊاڪٽريٽ حاصل ڪرڻ واري خواهش کي برقرار رکيائين.

سائين ممبئي ته وڃي نه سگهيو. البت سڀئي سارو ٿيون ساهه ۾ سانڍي ڇڏيائين ۽ ڪاتبِ تقدير جو سڏ ٿيو ته سمورو سنگيت جو سنسار هتي

چڏي سنڌ جو هيءُ "جام سپڙ" پنهنجو وارو وڃائي ويو ۽ جيسين سنگيت قائم آهي، سندس نالو سنگيت وديا جي صفحن ۽ سُرن ۾ دائر ۽ قائم رهندو. سائين محمد زمان پنهنجي سنگيت سفر جو تنها مسافر هو سو سندس سُر سرمايو سندس پوئين بچاءُ پٽ شاه واري سائين ملن شاه وٽ موجود ۽ محفوظ آهي، اتان ئي استفاده ڪري سگهجي ٿو.

ادب جو ناياب گوهر (گرامي صاحب):

ڪڏهن ڪڏهن ڪي گيت چين تي چڙهندا آهن، ته لهڻ جونالوئي نه وٺندا آهن. اهڙو ئي هڪ گيت منهنجي چين تي به چڙهي آيو آهي ۽ يادگيرين تي يادگيريون ڏياري رهيو آهي.

يادگيريون سنڀال، ڪم ايندي

ڪنهن وڇوڙي جي سال، ڪم ايندي

اياز گل جي غزل جي مڪڙي کي آڌار بنايو اٿم ته جوين جون انيڪ ساروئيون هانو تي هُري آيون آهن. جيڪي مولانا گراميءَ جي نذر ڪري رهيو آهيان.

ماضيءَ جا ورق ورائيندي ياد آيو اٿم ته 1966ع ۾ جڏهن الخالق ادبي اداري هالا مان "اديب عالم" جو امتحان ڏئي رهيو هوس، ته منهنجي محترم استاد غلام رسول ابڙي ادب بابت ليڪچر ڏيندي چيو هو ته اديب عالم امتحان لاءِ "مهراڻ" جو مطالعو ضروري آهي، نه فقط اديب عالم لاءِ پر ايم. اي سنڌي لاءِ به مهراڻ جو مطالعو بيحد ضروري آهي ۽ پوءِ سائين غلام رسول مهراڻ جي معيار جو تفصيل ٻڌائيندي چيو ته "تماهي مهراڻ" صرف سنڌ جون، پر ايشيا جو وڏو ادبي رسالو آهي. زندگي ۽ ادب جي سمورن قدرن ۽ وهنوارن جا موضوع بدرجه اتم مهراڻ ۾ موجود آهن. مهراڻ جو ادب بين الاقوامي ادب جو درجو رکي ٿو. مهراڻ جا ليکڪ بلند پائي جا اديب، شاعر ۽ دانشور ته آهن ئي، پر مهراڻ جا قارئین به عالم ۽ فاضل جو درجو رکن ٿا. سائين غلام رسول ابڙي کان مهراڻ بابت اهڙا شاندار ڪلمات ٻڌي حيرت زده ٿي ويو هئس ۽ مهراڻ جا پراڻا پرچا گولي مطالعو ڪندو رهيس. سائين غلام رسول جو ڏسيل گس ڪم آيو، سو اديب عالم جي امتحان ۾ امتيازي پوزيشن حاصل ڪري ورتم. بهرحال! مهراڻ سان محبتون ويتر وڌي ويون ۽ گهرائيءَ سان مطالعو ڪندو رهيس، جيڪو ايم. اي لاءِ به ڪم آيو ۽ ايم.

اي به تمام سٺين مارڪن سان پاس ڪري. ايل - ايل - بي ۾ داخلا ورتو. اهو عيسوي سال 1973ع وارو هو.

تن ڏينهن سنڌي ادبي بورڊ جي آفيس امين منزل گاڏي کاتي حيدرآباد ۾ هئي. گرامي صاحب مهراڻ جو ايڊيٽر ۽ شوڪت حسين شورو لائبريرين هو. محترم نفيس احمد ناشاد سان تازي ڏيٺ ويٺ ٿي هئي. تنهن گرامي صاحب سان منهنجو تعارف ڪرايو ۽ ڏاڍو سٺو تعارف ڪرايو ته گرامي صاحب جن سان به نيازمندي جو سلسلو شروع ٿيو ۽ شوڪت حسين شوري سان به "هيلو هاءِ" ٿيندي رهي. جتي علي بابا، عبدالحق عالمائي، مشتاق باگاڻي ۽ ٻيا ادب دوست ايندا ويندا هئا.

هڪ ڏينهن مولانا مهراڻ لاءِ شاعري گهري عرض ڪيم: "سائين! مان مهراڻ ۾ لکڻ جي لائق ناهيان" ورائيائين: "مهراڻ لاءِ لکندين ته لائق به ٿيندين، مهراڻ ڪيترن ئي نالائقن کي لائق بنائي ڇڏيو آهي. زور پريائين ته مون به پنهنجي ڏاڙهيءَ مان ڪجهه ابیات اتاري سندن حوالي ڪيا ۽ پاڻ جيئن جو تيسئن ان پرچي ۾ چاپي ڇڏيائون. بيحد خوشي ٿيم جو مهراڻ ۾ پهريون ڀيرو ڇپيو هوس. سو به گرامي صاحب جن جي پرزور اصرار تي پوءِ اهي ابیات مشهور گائڪا عابده پروين به لکائي ورتا ۽ موقعي مهل سان ڳائيندي رهي ٿي. بهرحال! تڏهن کان ئي مهراڻ لاءِ لکڻ جو سلسلو شروع ٿيو جيڪو اڃا تائين جاري ساري آهي.

مولانا گرامي صاحب ڪچهريون جو ڪوڏيو ۽ سخت ڳالهيون مڙس ته هوئي. پر رخ ڏسي مک ٻوليندڙ عالم ۽ دانشور به هو. عالمن ۽ دانشورن سان عالماڻيون ڪچهريون ڪندو هو ته اسان جهڙن لاءِ وري اسان جي رنگ واريون رهاڻيون رچائيندو هو. مون کي ته پهرئين رهاڻ ۾ ئي موهي وڌو هئائين. سو آئون به سندس علمي ادبي درسگاهه جو پانڊيٽ وڌي وڃس.

مولانا گرامي صاحب ادب شناس، علم ۽ ادب جو سنڌو درياءُ هو. سندس فن شناسي ۽ دانشوري سنڌوءَ جي سِير جيئن وهندي هئي. هڪ ئي نشست ۾ الائي، ته ڪيتريون ڳالهيون ڪري ويندو هو. علم، ادب، راڳ، مذهب، ثقافت ۽ سياست جي موضوعن تي دسترس رکندڙ عالم فاضل ۽ دانشور به هو ته سخنور، سخن شناس ۽ اعليٰ درجي جو مقرر به هو. سندس سخن شناسيءَ جو اهو عالم هو جو جڳ مشهور عالمن، شاعرن، عارفين، عشاقن، دانشورن، سياحن جهڙوڪ مولانا رومي، مولانا جامي، شيخ سعدي، حافظ شيرازي، ڪبير، ميران، شاهه لطيف رح وغيره جي فن ۽ فڪر تي

ڪلاڪن جا ڪلاڪ ڳالهائي، ماحول کي اصل مست بنائي ڇڏيندو هو. سندن ان جامعيت کي ڏسي اهو ويساهه وڌي ويندو هو ته اسان جا عالم ۽ دانشور انگريزي علم جا محتاج ناهن.

گرامي صاحب جن جو حافظو به ڏاڍو تيز هو پاڻ لاتعداد موضوعن تي هڪ ئي وقت لاڳيتو ڳالهائي سگهندا هئا. سندن ذهانت ۽ حافظي جو ڪمال اهو هو جو فني البديهي گفتگو ۾ به ادب اوتيندا ويندا هئا. منهنجي بصارتن ويجهڙائيءَ کان اهڙا چند مقرر ٿي ڏنا آهن، جيڪي فني البديهي عام گفتگو ۾ به ادب اوتيندا آهن (نصير مرزا به تن ۾ شامل آهي)، سچ اهو آهي ته گرامي صاحب جن جي روح پرور رهائين مان، اسان جهڙن جي به تربيت ٿي آهي.

هڪ ڏينهن انور هالائي صاحب ابڙا خاندان جي شجره نسب بابت پڇيو ته مولانا وڌڙي وانگر وسي پيو. ابڙا خاندان جي اوائلي دور کان وٺي ان وقت تائين جا سمورا سلسلا کولي کڻي پڌرا ڪيائين. انور ٿڪجي پيو پر مولانا نه ٿڪو ۽ نه وري سندس ڳالهيون ڪٿيون جيتوڻيڪ ٿي ڪلاڪ مسلسل دماغ سوزي ڪئي هئائون.

جناب گرامي صاحب بظاهر ته بلاشڪ مولانا هو پر باطن ۾ صوفي تصوفي ۽ ترقي پسند ذهن جو مالڪ هو. هر شيءِ کي ترقي پذير زاويي سان ڏسڻ ۽ پرکڻ جو قائل هو. سنڌ ۾ ترقي پسند روپن ۽ رجعت پسندي واري چڪتاڻ ۾، هن سدائين ترقي پسند طبقي جو مات ڏنو. نه رڳو اهو پر اهڙن روپن کي مهراڻ جي ڌارا ۾ به شامل ڪيو اهو ئي سندن ترقي پسنديءَ جو مکيه حوالو بڻيو. توڙي جو سندس لاتعداد حوالا پيا به آهن.

گرامي صاحب جي ڳڻڻ جهڙي ڳالهه اها به آهي، جو پاڻ سدائين نون ليکڪن جي حوصلي افزائي ڪيائون. ماضي قريبن جا اهي نوان قلمڪار اڄ جي سنڌي ادب جا وڏا نالا آهن. ڪهڙا ڪهڙا نالا ڳڻجن، سڄو ملڪ مهراڻ آهي.

گرامي صاحب جون مهراڻ لاءِ به شاندار خدمات آهن. مهراڻ لاءِ عاليشان خصوصي نمبر، پروتار ايڊيٽوريل، پرمغز مقالات جن ۾ ”مشرقي شاعريءَ جا فني رجحانات“، ”سنڌ صدين کان/سنڌ جڳن کان“ وغيره تحقيق نگاري جا اعليٰ ۽ عمدہ مثال آهن. مهراڻ جي اها خوش بختي آهي جو کيس وقت بوقت نامور سرواڻ ايڊيٽر نصيب ٿيا آهن. پر ان ۾ ڪوبه وڌاءُ

ڪونهي ته گرامي صاحب وارو دور مهران جو سونهري دور آهي ۽ ائين ٿو
 لڳي جن مهران ۽ گرامي هڪٻئي لاءِ "لازم ۽ ملزوم" آهن.
 گرامي صاحب جن جون ڳڻن پريون ڳالهيون ايتريون ته گهڻيون
 آهن، جو انهن جو احاطو ئي نه ٿو ڪري سگهجي. آئون ته ڇا، پر سندن ياد ۾
 نڪتل مهران جو شاندار گرامي نمبر به احاطو نه ڪري سگهيو ۽ سچ ته اهو
 آهي ته هن عظيم اعليٰ اديب ۽ گوهر ناياب تي ڪيترائي خصوصي نمبر
 نڪرڻ درڪار آهن.

امر ڪهاڻيڪار (امر جليل):

مان بالڪيٽ کان ئي ڪهاڻيون ٻڌڻ جو شوقين رهيو آهيان. گهر ۾
 امان کان سواءِ ڪهاڻي ٻڌائڻ وارو ڪو به ڪونه هو. سو امان کان ئي
 ڪهاڻيون ٻڌندو هوس.

امان اول ته شهزادن ۽ شهزادين جون ڪهاڻيون ٻڌائيندي رهي ۽ پوءِ
 شاهه لطيف رح جي سورمن، سورمين، ماڳن مڪانن، شاهه جي بيتن، راڳي
 فقيرن ۽ واقعن جون ڳالهيون ٻڌائڻ لڳي. منهنجي منڙي ماءُ، شاهه سائينءَ
 جي رسالي جي ڄاڻو، پارکو ۽ حافظ. هتي سومون کي شاهه جي رسالي جي
 سرت ۽ ساڃاه پنهنجي ماءُ کان ملي، جيڪا اڄ به ڪم اچي رهي آهي.
 عشره محرم ۾ هوءَ ڪربلا جون ڳالهيون ٻڌائيندي هئي، ته ربيع الاول
 ۾ وري پياري پيغمبر محمد ﷺ جن جي سيرت طيبه جون ڳالهيون
 ٻڌائيندي هئي. هڪ عشره محرم ۾ هوءَ جڏهن ڪربلا جي ننڍڙي شهيد علي
 اصغر جي اڄ ۽ شهادت جي ڪهاڻي ٻڌائي رهي هئي، ته سندس جيءُ جهري
 پيو هو ۽ وڏي واڪ اوسارڻ لڳي هئي:

هائِ هاءِ گل چنڙا ڪربلا جا،
 سي بيبي اپايا گل گلاب جا،
 هاءِ هاءِ گل چنڙا ڪربلا جا.

ان سڄي ڪهاڻي ٻڌائڻ کان پوءِ امان ڏاڍو ڏکي ٿي وئي هئي ۽ وري
 مون کي ڪابه ڪهاڻي ٻڌائي نه سگهي هئي.
 آئون ڪهاڻين ٻڌڻ جو هيراڪ ته ٿي ويو هئس، سو اسڪول ۾ ڪملا
 کان به ڪهاڻيون ٻڌڻ لڳس. ڪملا هند هلي وئي، ته ڪهاڻين ٻڌڻ جو
 سلسلو منقطع ٿي ويو.

وقت گذرندو رهيو آئون به ٻاروتڻ جون حدون ڪراس ڪري
نوجوانيءَ جي سرحدن ۾ داخل ٿي ويس ۽ ڳوٺ جي وڏي اسڪول ۾ سنڌي
فائنل امتحان جي تياري ۾ مصروف ٿي ويس.

گورنمينٽ پرائمري اسڪول هالا پراڻا کي هڪ شاندار لائبريري
هئي. سواتان مرزا قليچ بيگ جو ڪتاب ”گلن جي ٽوڪري“ حاصل ڪري
پڙهيم. جنهن مون کي ڏاڍو متاثر ڪيو ۽ ڪتاب پڙهڻ جو شوق به ڏياريو ۽
آئون اهي ڪتاب لائبريريءَ مان حاصل ڪري پڙهندو رهيس ۽ اهو عيسوي
1949ع وارو سال هو تن ڏينهن نئين زندگي ۽ بعد ۾ تمامي مهراڻ جو مطالع
ڪار به رهيس. پر منهنجو گهڻو ٿڌو زور رهيو ڪهاڻين تي ڪجهه
ڪهاڻيون پسند به آيون. پر ماهتاب منور عباسي جي ”پوري وچ“، شميره زرین
جي ”گلن جي سيج“، حفيظ شيخ جي ”طوفاني رات“، غلام رباني جي ”آب
حيات“ جهڙيون ڪهاڻيون وسري نه سگهيون ۽ پوءِ اهڙيءَ طرح ڪهاڻين جو
پڙهاڪ بنجي ويس.

روح رهاڻ، سهڻي ۾ امر جليل، آغا سليم، نسيم کرل، علي بابا جون
ڪهاڻيون ڇپيون هيون ته وڏي چاهه سان پڙهندو رهيس. مگر امر جليل جي
ڪهاڻين ته اصل تنگ توري ڇڏيا سو سندس ڪاوشن جو گرويده بنجي
ويس. امر جليل جي هر ڪهاڻي وري وڏي پڙهندو رهيس ۽ هر دفعي نئون
لطف ۽ سُرور ماڻيندو رهيس.

امر جليل جي ڪهاڻين جا ڪردار معاشري جا ڪردار هئا ۽ ڪيترا
ڪردار ته منهنجي ڳوٺ ۽ ذات بابت پڻ لڳا. مان تڏهن پيروڙگار ۽ سماجي
ناهماورين جي عتاب هيٺ آيل هوس. سو وڻندو اهي ڪردار متاثر ڪندا
رهيا. انهن ڪهاڻين جي عنوانن ۽ ڊائلاگن ايترو ته متاثر ڪيو جو اڃ به اهي
ڊائلاگ ياد اٿن. وقت بوقت پنهنجي لکڻين ۽ روزمره جي استعمال ۾ آڻيندو
رهيس نه فقط آئون پر ڳوٺ جا ڪيترائي ادب دوست به اهي ڊائلاگ
استعمال ڪرڻ لڳا. منهنجو هڪ دوست پاڙيسري محمد واصل گستاخ
جيڪو امر جليل جو قلمي دوست به رهيو آهي. اهو اڪثر روزانو ملندو آهي
۽ اڄ به اسين هڪٻئي جو آڌرڀاءُ امر جليل جي ڊائلاگن سان ڪندا آهيون
۽ هيلو هاءِ ڪندي ننڍڙي رهاڻ رچائي. امر جليل جي ياد تازي ڪندا آهيون
منهنجي ڳوٺ هالا پراڻا ۾ امر جليل جي ڪا نئين ڪهاڻي ڇپجي
ايندي هئي ته محمد عمر خوش الحان مخرج سان غلام حسين لنجار جي
درزڪي دوکان (جيڪو اسان جو ادبي پناه گاهه به هو) تي اهي ڪهاڻيون

پڙهندو هو ته هلندڙ ٻيھي ويندا هئا. وري جڏهن ڪوانگريزي لفظ وڃ ۾ اچي ويندو هو. ته محمد عمر جي تلفظ جي ادائگي تي ٽهڪڙو مڃي ويندو هو. غلام حسين لنجار جي ان درزڪي آستاني تي، يا ته امر جليل ۽ سندس ڪهاڻين ۽ ڊائلاگن جون ڳالهيون ٿينديون هيون، يا وري محمد جمن ۽ محمد ابراهيم جي راڳ جون.

امرجليل جون سڀ ڪهاڻيون شاهڪار آهن پر ههڙيون ڪهاڻيون به ڪڏهن وسري سگهن ٿيون. ”جڏهن مان هوندس“، ”رڃ ۽ شڪست“، ”هن چار ۾“، ”ساجن منهنجو دوست“، ”راهون جدا جدا“، ”پل صراط“، ”لاش“، ”سرد لاش جو سفر“ (جنهن کيس سنڌ بدر ڪرايو هو) ”مهدي منهنجو پٽ“، ”مريم منهنجي ماءُ“، ”سڀاڻن ۾ پوک“، ”برف ۾ ملنداسين“، ”عشق ۽ انٽرويو“، ”سرڪس جو جوڪر“، ”محرم جانوري جو فرار ٿيل ساڻي“، ”تاريخ جو ڪفن“، ”حياتي وه جو وٽو آهي“، ”بارنيس اسٽريٽ جو غنڊو“، ”سچل سرمست ان ٽربيٽل“، ”اروڙ جو مست“، ”اپ تي فائرننگ“ وغيره امر جليل جون ڪيتريون ئي ڪهاڻيون ڪراچيءَ جي پس منظر ۾ لکيل آهن، تن ۾ ڪراچيءَ جا مکيه هنڌ، روڊ، رستا چوڪ ۽ گليون جهڙوڪ: ايلفي اسٽريٽ، ريگل چوڪ، امپريس مارڪيٽ وغيره سندس نشاني وارا علائقا آهن. مان جڏهن به ڪراچي ويندو آهيان، وقت اجازت ڏيندو آهي ته اهي علائقا ضرور ڏسندو آهيان، جتي امر جليل جي بصارتن ۽ سماعتن جو آشيانو اڏيل آهي. آئون ريگل چوڪ جي ان ايراني ريسٽورنٽ تي ويهي چانهه به پيئندو آهيان، جتي ڪڏهن بارنيس اسٽريٽ جي غلام حسين ۽ جانو دادا هڪ عاشق نوجوان کي فنش، ڪلاس ڪٽم ڪرڻ جي رت رٿي هئي ۽ جانو دادا ان سنهڙي سڀيڪ نوجوان کان سخت مار کاڌي هئي، بهرحال امر جليل جي ڪهاڻين جو هڪ اهڙو سلسلو آهي جنهن جي پڄاڻي ئي ناهي.

امرجليل سان ملڻ ڪلڻ جي چاهنا تڏهن پيدا ٿي هئي، جڏهن هو ريڊيو حيدرآباد تي لسٽرس ريسرچ آفيسر مقرر ٿي آيو هو ۽ آئون ۽ عبدالرحمان صدر وٽس اڪثر ايندا ويندا هئاسين. بيمار ٿيو ۽ معدي جو آپريشن ڪرايائين، ڊاڪٽر آرام جو مشورو ڏنس ته به پريم پارڪ واري گهر تي سندس مغز کاڌ ويندا هئاسين ۽ سندس گهر کي اجرڪ هائوس وانگر سجايل ڏسي خوش ٿيندا هئاسين.

امر جليل سنڌ بدر ۾ اسلام آباد ويو ته اتي جي جلاوطنيءَ وارو وقت گذاريندو رهيو. هو سنڌ کان ڪٽجي چڪو هو. اڪثر سنڌ مان ايندڙ دوستن کان پڇندو رهيو ته سنڌ جو نوجوان کيس پڙهي ٿو يا نه؟

مان ان سلسلي ۾ جليل کي عرض ڪريان ته سائين توهان وارو مشن اڃا پورو نه ٿيو آهي. سنڌ جي نوجوان جي سوچ ۾ ڪا به مثبت تبديلي نه آئي آهي. ساڳيا بس جي ڪراين تي جهيڙا، ساڳي ڪينٽين وارن سان مٿا ماري ساڳيا تنگ ڳلين ۾ تيز رفتار اسڪوٽرن جا زوڙا، ساڳيا آفيسر ٿيڻ جا خواب. الميو اهو به آهي جو سنڌ جي نوجوان کي قيمتي واپون پانهن ۾ ۽ قيمتي موبائل هٿن ۾ ته آهي. پر ڪتاب پڙهڻ لاءِ وقت ڪونهي. البت ٿي وي چينلز ڏسي ٿو سو اوهان کي اڃا لکڻ جي ضرورت آهي. اوهين ڪند ذهني ۾ لفظن جا ڪوڪا ٺوڪيندا رهو. من ڪڏهن جاڳي پون.

جناب امر جليل جي ڪهاڻين جا ڪتاب مون لاءِ ڌرتيءَ جي صحيفن جيان، سندس قلم اوچي علم جيان سندس اخلاق، شرافت، سچل جي گهڙوليءَ جيان ۽ سندس آدرش، شاهه جي تنبوري جيان آهن ۽ مان ڪانس به بيحد متاثر رهيو آهيان. سو سندس ان من مٽي ۽ تن تنبوري جي تارن کي چيڙيندو ٿي رهان ٿو.

نا نڪ به جنهن جي نڪ لڳي (اشفاق احمد خان):

18 مئي 1998ع تي ريڊيو پاڪستان پنهنجي گولڊن جوبلي ملهائي هئي. سا ريڊيو پاڪستان جي پهرئين اسٽيشن لاهور ۾ ملهائي وئي. جتي ڪڏهن امرتا پريتم به ستار نوازي ڪئي هئي. لاهور ۾ هڪ هفتي تائين رنگارنگي پروگرام تيار ٿيا هئا ۽ الحمرا جا سمورا ايوان شب وروز مصروف رهيا. ان موقعي تي ڪل پاڪستان اردو مشاعري جو پڻ اهم ڪيو ويو هو. جيڪو پاڪستان ٽيليويزن کان سواءِ ريڊيو پاڪستان جي هٿين اسٽيشنن براه راست نشر ڪيو. اهو مشاعرو پاڪستان جي طويل دوراني جو مشاعرو هو. جيڪوراءِ جو ٽين بجي تائين هليو.

منهنجي لاءِ اها خوشيءَ جهڙي ڳالهه هئي. جو ريڊيو پاڪستان حيدرآباد پاران منهنجو انتخاب ڪيو ويو هو. سو جاويد کي ساڻي بنائي لاهور هليو ويس. جتي لاتعداد پروگرامن سان گڏ ڪل پاڪستان اردو مشاعري جو به اهم ڪيو.

گورنر پنجاب، مختلف ادارن جا سربراہ، کنٽرولر پروگرامس جناب عنايت بلوچ بہ ان مشاعري ۾ حاضر هئا. مشاعري جو ميزبان حمايت علي شاعر هو تنهن سڀني شاعرن کي پابند ڪيو ته آواز جي حوالي سان ٽيندر هن مشاعري لاءِ آواز بابت هڪ شعر ڏنو وڃي. ته جيئن شاعر کي ان شعر جي حوالي سان ئي سڏيو وڃي. ڪيترائي شاعر اهڙو شعر ڏيئي نہ سگهيا. جن شاعرن پنهنجا اهڙا اشعار جمع ڪرايا تن ۾ منهنجو هي في البداهه شعر بہ شامل هو:

هوائون و فضاون ميں جو اک آواز گونجي تھی،
اسی آواز ميں اک ساز تھا تاريخ سازي کا۔

ان ڪل پاڪستان اردو مشاعري ۾ پاڪستان جي صف اول جي شاعرن جي وچ ۾ مون پنهنجو پهريون غزل ”نيلے پانی پہ کنول اچھا لگا، حسن کا رو عمل اچھا لگا“ پڙهيو هو. داد بہ مليو ته آئوگرافس بہ ورتا ويا. ان ويل مون کي پيارو نصير مرزا ياد آيو. جنهن جي طفيل آئون لاهور وڃي هيڏي وڏي مشاعري ۾ شرڪت ڪري سگهيو هوس.

ٻئي ڏينهن ايوان اقبال ۾ اشفاق احمد خان جو ليڪچر هو. اشفاق صاحب سان منهنجي ريڊيو جي حوالي سان پراڻي شناسائي هئي. آئون اشفاق صاحب جو تلقين شاهه کان وٺي ريڊيو ۽ ٽي وي جي انيڪ ڊرامن تائين ڦين رهيو هوس ۽ پهريون دفعو روبرو ڏسي ۽ ٻڌي رهيو هوس.

اشفاق جو ليڪچر ٻڌڻ، ڏسڻ ۽ ملڻ لاءِ ماڻهن جو سمونڊ اٿلي پيو هو. نوجوان، جوانڙيون، صحافي دانشور، شاعر ۽ اديب، اشفاق صاحب کي دل جمعي سان ٻڌي رهيا هئا. هو جملن جوڙڻ جو جادوگر هو سو اسين اشفاق صاحب جي ليڪچر جي سحر ۾ گم ٿي وياسين.

ليڪچر ختم ٿيو ته وري آئوگرافس جو سلسلو شروع ٿيو. نوجوان، جوان، جوانڙيون آئوگرافس تي ڪٽڪي پيا. هو گهر جو پير چلهه جو مارگ ڪونه هو. سو لاهور وارا بہ وڏي تعداد ۾ موجود هئا ۽ اسين بہ آئوگرافس واري قطار ۾ بيٺا رهياسين. قطار خاصي طويل هئي. پر جاويد ڪٿان گهٽ هئي وڃي اشفاق صاحب تائين پهتو ۽ پنهنجو آئوگراف بوڪ ڏانهس وڌائي ڇڏيائين. جاويد جي آئوگراف بوڪ تي اشفاق صاحب لکيو ”بهڻائي ڪي نگر سي جو بهي ملني آئي گا، مين قبر سي بهي اٿه ڪر ان سي ملون گا.“ ”مون پنهنجو ڪتاب ”درشن ڌاروڌار“ کيس تحفي طور ڏيئي. ٻئي ڪتاب تي رات واري مشاعري ۾ پڙهيل ابتدائي ڪلمات ”بهڻائي ڪي نگر سي جلا لاهور

آيا هون، محبت پيار ڪا تحفو ميں اهنے ساآء لايآ هون" لکي ڪتاب ڪي آٽوگراف بوڪ بنائي ڏانهس وڌايو ته ان تي لکيائين "ميں ريتا تو داآا ڪي نكري لاهور ميں هون، مگر ميرا دل بهت شاه سنڌه ميں به" اسين اشفاق صاحب جا ڪلمات پڙهندا رهياسين ۽ خوش به ٿيندا رهياسين.

آٽوگرافس جي قطار ختم ٿيڻ تي هئي ته اسين ساڻس ملياسين ۽ جاويد ابهرائيءَ مان ڪانئس پڇيو: "سر اڪبر ڪارتن تو ڏرمل ڪهاں ڪے رنے والے آهے؟"

هڪ نوجوان ڪان ايڏو ڳنپير سوال ٻڌي پاڻ به ڳنپير ٿيو ته جاويد سندس ڳنپير تا ڪي آسان ڪرڻ لاءِ چيو: "بھارے داوا فتح خان ڪهتے هیں ڪه وه سنڌه ڪے "بڙ جو ڏورو" نامي گائون ڪے رنے والے آهے۔ مگر مستنصر حسين تارڙ فرماتے هیں ڪه وه چنيوٺ (پنجاب) ڪے رنے والے آهے۔"

جاويد جي ان سوال تي هن نهايت ٿي وضعداري ۽ ڌيرج سان چيو "بھائي ميرے، ميرے پاس ڪسي ڪو غلط ڪهنے ڪا سرٿيڪيٺ نهیں۔"

جاويد جي ٻئي سوال: "آپ موسيقي سنڌه ميں؟" جي جواب ۾ چيائين ته "ميں اڪثر صوفيانہ ڪلام سندا هون، پنهاني خان، حامد علي بيلا، محمد جمن، عابده پروين مجھے اچھے لگتے هیں، مجھے تو علن فقير ڪا 'الا هو' والا آلاپ بهي اچھا لگتا به، ميں تو شاه جو راگ بهي سندا هون، ڪشي بار بهت شاه جا ڪر شاه لطيف جو راگ سن ڪر آيا هون، مگر اشفاق ڪي حيثيت ميں نهیں بھڻائي ڪے ايڪ عقيدتمند ڪي حيثيت ميں۔"

جاويد وري پڇيو: "سر آپ ڪے اس بابا ڪا ڪيا نام به، جن ڪا آپ اڪثر ذڪر ڪر تے رتے هیں؟" جواب ۾ چيائين: "بابا ڪا ڪوئي نام نهیں هوتا، بابا، بابا هوتا به۔"

مون محسوس ڪيو ته اشفاق صاحب تي تصوف جو اثر ته غالب هو ٿي پر سنڌ ۽ پٽائيءَ سان به بيحد محبت ۽ عقيدت هئس۔ جاويد ڪي پيار ڪيائين۔ سندس ذهانت تي خوش به ٿيو ته سنڌ ۽ پٽائيءَ لاءِ سلام به چيائين، اسين ڪانئس ايڊريسون وٺي هليا وياسين پر سندس خوشبو خوشبو ڳالهين جا گرويده بنجي وياسين۔ وقت بوقت خط لکندا رهياسين ۽ هو شريف ماڻهو اسان جي اول ڦول خطن جا جواب برابر ڏيندو رهيو.

"ڪارون وس ڪيام" چيچي پڌرو ٿيو ته هڪ ڪاپي تحفي طور ڏياري موڪليم ۽ راءِ جنواصرار به ڪيم۔ پاڻ اسپتال ۾ هو سوبانو آيا رسيد طور جواب ڏنو ته اشفاق صاحب بيمار آهي اسپتال ۾ داخل آهي، هڪ هفتي

بعد صحتياب ٿي گهر ايندو ۽ مون اخلاقي طور طبع پرسيءَ جو خط لکي ڇڏيو.

ڪجهه ڏينهن کانپوءِ اشفاق صاحب جو خط مليو. لکيو هئائين ته ”میں گهر آگيا ہوں، اور ’کاروں وس کيام‘ میرے زیر مطالعہ ہے آپ اگر ’کاروں وس کيام‘ کی معنی ’صدائیں جو میرے بس میں تھیں‘ نہیں بھی لکھتے پھر بھی میں جان جاتا۔ آخر میں بھی بھٹائی سائیں کا ایک ملنگ تو ہوں۔“

۽ پوءِ ڪجهه ڏينهن بعد پٺاڻي سائينءَ جي هن ملنگ جي ڪتين ڪر مورتيا ۽ هو هن فاني دنيا مان هليو ويو. مون کي ”ڪارون وس کيام“ جي سندن راءِ جي جواب ۾ جيڪو شڪريي جو خط لکڻو هو سو بانو آيا کي تعزيت نامي طور موڪلي ڇڏيم. تعجب لڳم جو آيا بانو ان خط جو به جواب موڪليو (بعد ۾ ادب جي اشفاق نمبر جي ڪاپي به ڏياري موڪلي) نه ته منهنجي ڪتاب ”ڪارون وس کيام“ بابت مهورت جي ڪن مقرر ڪان سواءِ سنڌ جي ڪنهن به دانشور تبصرو ته ڇا پر رسيد طور موت ڏيڻ کي به ضروري نه سمجهيو.

هي ڪلمات لکندي اشفاق احمد صاحب ياد آيو آهي ته سندس بزرگ بابا به ياد آيو آهي، جنهن چيو هو ته ”نا ٽهيو ڪ بهي جس دي ٽهيو ڪ لگي، محبوب اهو ئي هوندا اي“. آئون سمجهان ٿو ته اشفاق جي بابا جنهن محبوب جو ذڪر ڪيو آهي، سويقينا اشفاق احمد ئي آهي.

منهنجو ساگر منهنجو ساحل (الطاف شيخ):

سرور نوح نگر ۽ هالا شهر جو شهزادو شيخ محلي جو راجا دنيا جي ڪروڙين دلين تي راڄ ڪندڙ عظيم رائيٽر الطاف شيخ منهنجي به پسنديدہ ليکڪن ۾ شامل آهي، مان سندس نالي حوالي واري گيت جو مڪڙو ”منهنجو ساگر منهنجو ساحل“ ۾ پنهنجون وراثيون وجهي اڪثر جهونگاريندو رهيو آهيان. اڄ به اهو گيت چين تي چڙهي آيو آهي:

منهنجو ساگر، منهنجو ساحل،

الطاف گل، الطاف گل.

سومان آلاپڻ بدران لکن ويهي رهيو آهيان هالا جي ان سرهي گل جي سونهن ۽ سرهاڻ تي. پراڻو احساس به غالب رهيو ته هيڏي وڏي جڳ مشهور سياح ۽ رائيٽر تي لکان ته آخر ڇا لکان؟ مون ته سڄي سنڌ به ڪونڊ گهمي ڏني آهي ۽ پوءِ الطاف جي ڪتابن سهارو ڏنو جن جي مطالعي سان دنيا جي

گهڻن نطن علائقن جو گهر وٺي مشاهدو ماڻيو اٿس ۽ ڪجهه لکڻ لاءِ اٿساه
مليو اٿس.

هالا نوان شهر جي گلدستي جو هيءُ گل پنهنجي شهر کي فقط
پنهنجو بالڪيڻ ٿي اڀري سگهيو آهي، جتي پرائمري تائين پڙهي ڪيڊٽ
ڪاليج پيٽارو هليو ويو انٽر اتي ئي ڪيائين ۽ وڌيڪ تعليم لاءِ هو ميرين
اڪيڊمي چنگانگ (مشرقي پاڪستان) ويو جتي B.E ڪيائين ۽ اتي ئي
Instructor طور Joining ڏنائين ۽ Marine Engineer (بحري جهاز ران) بڻجي
ويو ۽ سمنڊ سوجهيندي سامونڊي بڻجي ويو.

الطاف جو والد مسٽر گل محمد شيخ ڊپٽي ڪمشنر هو ۽ سندس
خاندان هالا جي زميندار طور مشهور هو سو الطاف جي اعليٰ تعليم لاءِ گهڻي
ٿي Chances ميسر هئا پوءِ به الانجي هن جو جهاز رانيءَ جو شعبو قبول
ڪيو؟ لڳي ٿو ته الطاف بالڪيڻ ۾ ئي شاھ لطيف جي سُر سامونڊيءَ جو
مطالبو ڪيو هو شايد ان ڪري ئي هن پنهنجي سفرنامن جا بيشتر عنوان
شاھ جي سُر سامونڊيءَ مان ورتا آهن جهڙوڪ: ”سمونڊ جي سيوين“، ”وايون
وڻجارن جون“، ”جت جر وهي ٿو جال“، ”دنگي منجهه دريا“، ”بندر
بازاريون“، ”اوھريا جي عميق ڏي“، ”بندر ديسان ديس“ وغيره، وغيره.

الطاف جو پهريون ڪتاب اناميڪا (جيڪو ترجمو هو) انجمن فروغ
ادب هالا 1966ع ۾ ڇپرايو ان بعد ”منهنجو ساگر، منهنجو ساحل
1971ع“، ”سمنڊ جي سيوين 1972ع“ ”دنيا آهي ڪاڪ محل“ به انجمن
فروغ ادب هالا طرفان ڇپجي پڌرا ٿيا. انهن ئي ڏينهن ۾ سندس هڪ
ڪهاڻين جو مجموعو ”پيار جي گهٽ“ به پڌرو ٿيو جنهن ۾ الطاف امر جليل
کان خاصو متاثر نظر آيو.

الطاف جو پهريون سفرنامو ”منهن جو ساگر منهنجو ساحل“ پڌرو ٿيو
ته واھ واھ ٿي وئي، اهو سفرنامو هو يا سربلو گيت، سو هوائن ۾ گونجيو ته
گونجندو ئي رهيو ۽ اهو سندس سڃاڻپ بڻجي ويو.

الطاف کي ”منهنجو ساگر منهنجو ساحل“ لاءِ پريور موٽ ملي ته
ڪتابن جا ميٽهن وسائيندو رهيو ۽ هڪ ويراڻي فل رائٽر طور ادب جي
افق تي اڀري آيو ۽ سندس مکيه حوالو سفرنامو ئي رهيو.

جيتري قدر الطاف جي فن ۽ فڪر جو تعلق آهي، ان لاءِ اهو چوڻ
ڪافي ڪونهي، ته پاڻ جڳ مشهور سياح ۽ رائٽر آهي ۽ ان تي ڪو جڳ
مشهور رائٽر ئي تبصرو ڪري سگهي ٿو پر حقيقت هيءُ آهي ته الطاف

ڪنهن به تبصري ۽ راءِ زني کان مٿانهون آهي. هو ڪيترن ئي حوالن سان
 بين الاقواميت مٿي چڪو آهي. سندس مهانتا جا چٽا پٽا عڪس سندس
 ڪتابن ۾ جاڳا موجود آهن ۽ کيس فقط ۽ فقط ”نوبل پرائيز“ ملڻ جي
 ضرورت آهي.

سمنڊ جو سفر ڪيترو دشوار آهي. ان جو احوال مختصر شاهه لطيف
 جي سر سامونڊي ۽ موجود آهي. پر اهڙين دشوار حقيقتن کي الطاف جيئن
 کولي ظاهر ڪيو آهي ان جو مثال ملڻ محال آهي ۽ خوشيءَ جي ڳالهه اها به
 آهي. جو الطاف اظهار جو لهجو وسيلو ۽ ذريعو پنهنجي ڌرتيءَ ۽ ٻوليءَ کي
 بنايو آهي ۽ ان کي جڳ ۾ مشهور عام به ڪيو آهي ته پاڻ به مشهور ٿيو آهي.
 الطاف سفرنامو لکي نه ٿو، جن تصوير ڪشي ٿو ڪري هو پنهنجي
 نيٽن سان جيڪي ڏسي ٿو سو پڙهندڙن کي به پسائي ٿو ان حوالي سان
 واقعي الطاف پنهنجي سفرنامي کي ادب جا ڪيترائي گس ڏسيا آهن ۽
 حقيقت اها به آهي. ته ادب به پهريون دفعو ئي سفرنامن جو ساءُ چڪيو آهي.
 ڪنهن به وڏي ليکڪ جو ڪمال اهو آهي. ته هو پنهنجي پڙهندڙن
 کي پاڻ سان وٺي هلي ۽ اهو سڀ ڪجهه ڏيکاري جيڪو پاڻ ڏسي ۽ پاڻ
 لکي ٿو. ان حوالي سان الطاف واحد رائيٽر آهي. جيڪو مشاهدي ڪاريءَ
 جو هنر ڄاڻي ٿو. هو برق رفتاري سان لکي ٿو ۽ تيز رفتاري سان Response
 حاصل ڪري ٿو. پبلشرز وٽان ۽ پڙهندڙن طرفان.

الطاف هيل تائين، ”سائيڪو“ ڪتاب لکي چڪو آهي. جهڙي طرح
 شيخ اياز (نظم ۽ نثر) جا سائيڪو ڪتاب ۽ نصير مرزا سائيڪو ڪتابن
 جا مهاڳ لکي چڪو آهي. سنڌيءَ کان سواءِ هن اردو ۽ انگريزيءَ ۾ به جزوي
 طور لکيو آهي. اردو ۾ سندس شاهڪار سفرنامو ”سمندر کي ڏن سمندر
 کي راتين“ آهي.

الطاف جي انيڪ ڳڻن پيريل ڳالهين ۾ هڪ خوبي اها به آهي ته هو
 جنهن به ملڪ تي قلم کڻي ٿو ته ان جي ثقافت، تهذيب تمدن، قصن
 ڪهاڻين ۽ ٻولي وغيره جون ڪيتريون مبهم تصويرون ۽ حقيقتون کولي
 نروار ڪري ٿو. اهڙيءَ طرح مختلف ملڪن جو ادب / لوڪ ادب پنهنجي
 سفرنامن ۾ اوتيندو رهي ٿو ۽ اهڙو ته عام فهم ۽ سليقہ منڊيءَ سان اظهار
 ڪري ٿو جو هڪ پڙهيل ڳڙهيل کان معمولي پڙهيل شخص تائين سندس
 نقطہ نظر کي سمجهيو وڃي ٿو ۽ Follow به ڪيو وڃي ٿو. پر ڏيهه ويندڙ
 سنڌي نوجوان الطاف جي Academic صلاحيتن مان ڀرپور استفاده حاصل

ڪري سندس ڪتابن کي Guideline طور ڪتب آڻين ٿا. ته الطاف جا پڙهندڙ وري گهر وٺي دنيا جو سير ڪري سگهندا آهن.

الطاف پنهنجي ڪتابن ۾ رڳو پرڏيهي تهذيبن ۽ ثقافتن جو تذڪرو نه ٿو ڪري پر پنهنجي ملڪ، سنڌ ۽ پنهنجي هالا جي ثقافت، هنرمنديءَ کي به اڇواڇرو ڪري پيش ڪندو رهيو آهي. مثال طور: هالا جي جنڊيءَ ڪاشي، رلي، اجرڪ، گج، سوسي، گربي کان سواءِ هالا جي مخصوص ۽ مشهور شين جهڙوڪ: نونيءَ جي ڪبابن، ادا احمد جي نان پاون، حاجي ڊگي جي مٺن لولن، پات جي مائي حلوي، هالا جي پيهن ۽ مولا بخش "سڪڻي" پوڳڙي جي چپن سان ڀرندڙ ڀڳڙن کي به سدائين ياد رکيو آهي. جڏهن ته هن هالا جي اديبن، شاعرن، دوستن ۽ معزز ماڻهن کي به نه وساريو آهي. هيءَ ننڍڙي جهلڪ به ان بابت آهي.

الطاف جيان ملڪ تي ٽي ڪتاب، "جيان رس"، "جيان جن جي جيءَ سان" ۽ "ڳالهيون جيان جون" لکيا آهن. سو ڪتاب "ڳالهيون جيان جون" ۾ جيان جي ثقافت ۽ جيان شاعري "هائيڪو" جو ذڪر ڪندي منهنجو هڪڙو هائيڪو (جيڪو منهنجي پهرئين شعري مجموعي "رنگ رتا پيچرا" مان ڪنيو هئائين) سو منهنجي نالي ۽ حوالي طور لکي پنهنجي ڳوٺائي شاعر کي جيان ۾ به مشهور ڪري ڇڏيائين. اهو ڪتاب چپيو هڪ ڪاپي مون کي هالا آفيس ۾ ڏيڻ آيو ته مون سندس گهڻائي ٿورا مڃيا.

محترم الطاف شيخ اهو بين الاقوامي شهرت يافت ليکڪ آهي، جنهن کي سڄي جڳ ۾ ڄاتو سڃاتو وڃي ٿو. سنڌ ڌرتيءَ کان سواءِ جتي به سنڌي آبادي موجود آهي، اتي شاھ جو رسالو ڀڳت ڪنور رام جا ڀڄن، ماستر چندر جا گيت ۽ الطاف شيخ جا ڪتاب موجود آهن ۽ اهو حوالو صرف الطاف جو نه پر عظيم هالا جو به آهي. جنهن الطاف جهڙي گوهر ناياب کي جنم ڏنو آهي.

1980ع جي عشري دوران هالا وارن الطاف سان هڪ شام ملهائڻ جو پروگرام ٺاهيو هو. ان ۾ طرحي مشاعري جو انتظام به هو. صدارت مخدوم طالب الموليٰ جن جي هئي. صاحب طرح هو عبدالخالق ناظم ابڙو ۽ طرح مصرع هئي:

ميڪده ۾ ميڪشن روئي ڏنو.

پيارو نصير مرزا حيدرآباد مان ڪهي الطاف سان ملڻ آيو هو. طرحي مشاعري لاءِ "سائين وڏن" اجهو هيءَ گرھ لڳائي هئي:

مون اڳي اهڙو نه ڪو منظر ڏٺو
ميڪده ۾ ميڪشن روئي ڏٺو.

مون پنهنجي ڪلام ۾ گرھ هيئن لڳائي:

ميڪده آهن ڪٿي جو دوستو
ميڪده ۾ ميڪشن روئي ڏٺو.

مشاعري جي اختتام تي الطاف سان هٿ ملايوسين ته نصير کي ڏسي
الطاف بيحد خوش ٿيو ۽ مون کي چيائين: ”ڳالهه سڄي رڳو تو ڪٿي ضياءَ
دور ۾ ميڪده آهن ئي ڪٿي؟“ ۽ پوءِ الطاف هالا جي شاعر طور سوڙ هالائيءَ
کي به سڃاڻڻ لڳو هو.

الطاف سڄي دنيا گهميو آهي. کيس ملائيشيا سڀ کان وڌيڪ وڻندو
آهي کيس ملائيشيا ۾ سنڌ نظر ايندي آهي. سو اتي لاڳيتو ڪيترو ئي
عرصو رهيو آهي. الطاف جي لکڻين ۾ ملائيشيا جون ڳالهيون پڙهندو آهيان.
ته مون کي ملائيشيا جو اهو سانورو قاري اڪثر ياد ايندو آهي. جنهن
پنجنه سال اڳ حيدرآباد جي بين الاقوامي حسن قرات جي مقابلي ۾
حصو ورتو هو ۽ پنهنجي خوش الحان قرات سان ميدان ملهائي ويو هو. تازو
اخبار ۾ الطاف جي تصوير ۽ نيم سفيد ريش ڏسي چرڪ ٽڪري ويم ۽ ان
وقت به اهو ملائي قاري ياد آيو جيڪو الطاف جهڙو سانورو ۽ نيم سفيد ريش
لڳو هو.

الطاف سنڌي ٻوليءَ جو اهو راڻيتر آهي. جيڪو پنهنجي پڙهندڙن،
خط لکندڙن ۽ ياد ڪندڙن کي ياد ڪندو آهي. نه ته گهڻا تشا صاحب ته موت
ڏيڻ کي فضول عمل سمجهندا آهن.

مون پنهنجو ڪتاب ”ڪارون وس ڪيام“ کيس موڪليو ته هن
آدرشي انسان موت ۾ پنهنجي خوبصورت ليٽر پيڊ تي شاهڪار ڪلمات
لکي. پنهنجي وزيتنگ ڪارڊ، اسٽيڪر، تصويرن جي البم سميت موڪلي
ڏنا ۽ سچ ته ڪلمات پڙهي منهن جو به قد وڌي ويو.

چون ٿا ته روشني ستن رنگن مان ٺهندي آهي. مان ان ۾ اضافو
ڪريان ته اٺون رنگ به آهي. جيڪو سانورو سانورو الطاف جو رنگ آهي
جنهن کي اڪثر شاعرن ڳايو آهي ”سانول ميڏي موڙ مهاران“. سر زمين هالا
جي ان روشن ستاري جي جوت جهڪي ٿيئي ئي ناهي ۽ سدائين اها روشني
روشن ٿي رهئي آهي. الطاف. شاھ لطيف جو اهو وڻجارو آهي. جنهن سڄي

عمر سمونڊ سوجهيا ۽ سيوڀا آهن، جوانيءَ کان پيرسنيءَ تائين هو سامونڊي
ٿي رهيو آهي، جن ته سمند ٿي سندس ساٿيهه آهي.

سمند جي وصال ڪائنات جو مشاهدو ڪري هن دشوار حالتن ۾ به
ادبي سفر کي جاري ۽ ساري رکيو آهي ۽ لاڳيتو 65 ڪتاب لکيا آهن، الطاف
پنهنجي ڪتابن ۾ جو ڪجهه به لکيو آهي اهو ڏسي وائي لکيو آهي ۽
بلاشڪ ته سندس وسيع مشاهدو مطالعي جو محتاج نه رهيو آهي هن 41
سال لاڳيتو لکيو آهي پر اڃا هو ٽڪوئي ناهي، اڄ به ماريپور ڪراچي جي
ساگر ساحل تي ويهي ادب اوتي رهيو آهي توڙي جو صوفي، تصوفي ۽ نير
سفيد ريش بزرگ بنجي ويو آهي.

محترم الطاف شيخ جون ڳالهيون ايتريون ته گهڻيون آهن، جن تي
ڪيترائي ڪتاب لکي سگهجن ٿا ۽ اهڙا ڪتاب سندس دوست ڊاڪٽر
محمد سليمان شيخ ”سگا“ وارو ٿي لکي سگهي ٿو، مان ته فقط ”منهنجو
ساگر، منهنجو ساحل، جو مکڙو ٿي جهونگاري سگهيو آهيان.
الطاف وارو گيت چين تي چڙهي آيو آهي ۽ مان پنهنجي آواز جي
گونجار الطاف جي نانءَ ڪري آلاپڻ لڳان ٿو:

منهنجو ساگر منهنجو ساحل

ته پس منظر ۾ هوائون ورائي وجهن ٿيون:

الطاف گل، الطاف گل.

منا! الطاف شال وڏي ڄمار ماڻهن ۽ ادب جون اوتون اوتيندو رهين!

شاه لطيف جي سسئي (سسئي پليجو):

جڏهن کان محترم سسئي پليجو سنڌ ثقافت کاتي جي سرواڻيءَ جو
منصب ماڻيو آهي، تڏهن کان ثقافت کاتي جي ڪارڪردگيءَ ۾ ڪجهه قدر
بهتري نظر اچڻ لڳي آهي، عليل ۽ وساريل شاعرن، اديبن ۽ فنڪارن جي
سار سنڀال ۾ اضافو آيو آهي، بعض چڱا فيصلا به ورتا ويا آهن ۽ سنڌ
ثقافت کاتي کي صحيح طور هلائڻ لاءِ جدوجهد به جاري آهي.

محترم پليجو جي نئين منصب جي خبر هوائن ۾ اڏائي ۽ اخبارن
جي شه سرخي بڻي، ته ان جي زبردست آجيان ڪئي وئي، ان آجيان جو
هڪڙو ڏيک منهنجي بصارتن به ڏٺو، جو هن ريت هو اوهان به پڙهو:

منهنجي من شهر هالا جي هڪ ننڍڙي هوٽل تي هڪ ڳوٺاڻو وڏي
واڪ اخبار پڙهي رهيو هو ۽ ٻڌندڙ ڪن لائي، حلقو بنائي ٻڌي رهيا هئا.
خيرون ختم ٿيون ته هڪ پيرسن چيو: ”بابا ڪي زائفائون مردن کان وڌيڪ
دلير ۽ مان مرتبي واريون آهن. جس هجي سائنس محترم ڪي، جنهن جاکوڙ ۽
جدوجهد سان ايڏو وڏو رتبو ماڻيو آهي ۽ سنڌ جي ثقافت جون رونقون بحال
ڪرڻ جو پڪو پھ ڪيو آهي، نه ته مرد سڳورن ته ثقافت کي ڪسافت
بنائي، ڪيس ڏيهه نيڪالي ڏئي ڇڏي هئي.“

ٻئي شخص چيو: ”تڏهن ته شاه لطيف سورمن کان وڌيڪ سورمين
کي ڳايو آهي. هو آگرين تي ڳڻيندو رهيو سسئي، مارئي، مومل، ليلا، سورڻ،
سهڻي، موڪي وغيره. چوڻ لڳو ته مائي سسئيءَ کي شاه سائين سجن سارن
پنجن سرن ۾ ڳايو آهي. ته راڳڻيون به قائم ڪيون آهن. هو وري نالا وٺڻ لڳو
ڪوهياري، ديسي، آبري، معذوري، حسيني، ان کان سواءِ مختلف سرن ۾ به
شاه صاحب سسئيءَ کي ڳايو آهي ۽ خوب ڳايو آهي. هن سائنس محترم
کي به جدوجهد ۽ جاکوڙ ورثي ۾ ملي آهي، سندس خاندان به ثقافت ۽
سياست جي ميدان جو شهنسوار رهيو آهي.“

هڪ سگهڙ وراڻي وجهندي چيو: ”جس هجي جييجان کي، جنهن مارو
ملهايا آهن ۽ پڙ پانگ پنيور جا اڱڻ اجرا ڪيا آهن. بابا! هيءَ سائنس ته شاه
لطيف جي اصل سچي ’سسئي‘ آهي.“

مان اها نيم سگهڙائي ڪچهري وڌي ڏيان ۽ گيان سان ٻڌي رهيو
هوس ۽ مون کي اهو زمانو ياد اچي ويو جڏهن لطيف سرڪار جي ميلي تي
راڳ رنگ جي محفلن کان سواءِ، سگهڙن جون ڪچهريون به ٿينديون هيون.
ماضيءَ جا ورق ورائيندي ڏيان تي آيو ته شاه سائين جي اسٽيج تي
لڳاتار ڪيترن ئي سالن تائين صرف شاه لطيف کي ئي ڳايو وڃايو ويندو
هو فنڪار شاه جي ڪلام جون نيون نيون طرزون ٺاهي لطيف سائينءَ کي
نذرانءِ عقيدت طور پيش ڪندا هئا. محمد جمن، محمد ابراهيم، زرينه
بلوچ، روبينه وغيره شاه جي ڪلامن جون نيون نيون طرزون ڳائيندا هئا.
جڏهن ته منظور علي خان وارا نيم ڪلاسيڪل انداز ۾ ۽ نارو ڀڳت، ڍول
فقير ۽ ٻيا پراڻي انداز ۾ ڳائيندا هئا. ته لطف اچي ويندو هو. تن ڏينهن
اسٽيج تي بي ربط ۽ بي وزن بيت ڪونه پڙهبا هئا. نه وري بي ردم تاثيرون
وڃنديون هيون. لطيف سائين جو سارو ايوان ”تون ئي تون“ جي تنوار سان
گونجندو رهندو هو. ان کان سواءِ لطيف سائينءَ جو هيڏو سارو اسٽيج، هڪ

ٺي ميزبان سنڀاليندو هو. سيد ميران محمد شاھ کان ڊاڪٽر نبي بخش خان بلوچ تائين، ممتاز مرزا کان نصير مرزا تائين، سدائين هڪ ميزبان ٺي لطيف سائينءَ جو اسٽيج سنڀاليو ۽ ڇا ته خوب سنڀاليو! واھ واھ سبحان الله! پر اهو اسٽيج هاڻي ميزبانن جي ڪثرت سبب "ڪي ٺي اين" شو جي ميزبان خاني جهڙو لڳي رهيو آهي.

شاھ لطيف جي ميلي جي حوالي سان ڪجهه يادگيريون تجويزن جي صورت ۾ هن ريت آهن:

(1) شاھ لطيف جي سالياني ايوارڊ تقريب جو دائرو وسيع هئڻ

گهرجي ۽ ڳائڻ، وڃتڻ کان سواءِ شاھ جي محققن، پارڪن ۽ مقالا نگارن کي به شامل ڪرڻ گهرجي.

(2) لطيف ايوارڊ سالياني ڪارڪردگيءَ جي بنياد تي هئڻ گهرجي.

اٺين نه ٿئي جو ڪنهن مشهور فنڪار سڄو سال ته عام شاعرن کي ڳايو هجي ۽ صرف شاھ جي هڪ وائي عرس دوران ڳائي ايوارڊ جي تقريب ۾ شامل ٿي وڃي.

(3) ڪيترن ڳائڻن جو تلفظ درست نه آهي، اهو ريه رسل دوران درست

ڪجي، ڪيترائي فنڪار مختلف شاعرن جي شاعريءَ ۾ شاھ لطيف جو نالو وجهي پيش ڪندا آهن. ڪو ڪائڻن پڇڻ وارو ڪونهي، پوءِ به اهڙن فنڪارن کي هر سال ميلي تي گهرايو ويندو آهي ۽ اهڙن ڳائڪن کي به گهرايو ويندو آهي جن شاھ کي ڳايو ٺي ڪونهي.

(4) لطيف سائين جي اسٽيج جا سَنگائي فقير تقريباً هر سال اسٽيج

تي نچي، جهومي، هنبوڇيون هڻي شاھ لطيف جي عظيم سورمي سسئيءَ جو مذاق اڏائي، ڪلام ڳائيندا آهن: "مون کي ڏونگر ڏورڻ آيو ڪيچي ڪيچ وڃن" ڪو انهن کان پڇي نه پڇي، پر آئون پڇان ٿو ته ڇا! شاھ لطيف اهو ڪلام (سسئيءَ لاءِ) ان ڪيفيت ۾ چيو هوندو؟ ڇا! سسئي ان ڪيفيت ۾ ٺي پنهنجيءَ کي ڳولڻ نڪتي هوندي؟ اڙي بابا! هن ويچارِيءَ جو ته ڪلهي ڦاٿل ڪنجرو مٿو اُگهاڙو هو. ڇا! اها ثقافت آهي يا ڪسافت؟

مون کي خبر ناهي ته سابق ثقافتي صاحب لوڪ اهڙن ڪلامن تي خوش ڇو ٿيندا هئا ۽ سندن پاليسيون اڄ به ٽامر ڇو آهن؟ توڙي جو سنڌ جي ثقافت جو نئون سڄ طلوع ٿيو آهي. سابق ثقافت وارن لاءِ ڪالهه به محمد

جمن ۽ سينگار علي سليم جهڙا مهان فنڪار غير ثقافتي هئا ۽ اڄ به انهن جي انداز کي غير ضروري ڄاڻي نظر انداز ڪيو پيو وڃي. ثقافتي ادارن جي آفيسن جي ديوارن تي وڏيون وڏيون تصويرون، انهن فنڪارن جون آهن جن جو ثقافتي کاتي حوالي سان ڪو وڏو Contribution ڪونهي اسان جي ثقافت وٽ شاعر جو تصور ثانوي آهي ۽ فنڪار کي اوليت حاصل آهي پر شاعريءَ کان سواءِ موسيقيءَ جو تصور ئي فضول آهي اها ڳالهه به ڌيان ۾ رکڻ جهڙي آهي. پهر حال هي نئون دور آهي ۽ ثقافت کي به نئين انداز سان هلائڻ جي ضرورت آهي.

محترم سسئي پليجو جدوجهد ۽ جاکوڙ جي علامت آهي هن ذاتي طور هن منصب سنڀالڻ تائين وڏي جدوجهد ڪئي آهي ۽ ڪيئي ڏونگر ڏوريا ۽ ڌاريا آهن. محترم بينظير ڀٽو جي آڱر جهلي هلي آهي، ته محترم جي رنگ ۾ رچي پاڻ به محترم بنجي پئي آهي. شال رب سائين کيس منصبي فرائض سرانجام ڏيڻ ۾ آساني پيدا ڪري.

ادب جو مسڪين جهان خان کوسو (پروانو ڀٽي):

ريڊيو پاڪستان حيدرآباد جي اوائلي دور کان اڄ تائين هڪڙو آواز اڪثر هوائن ۾ گونجندو رهي ٿو ڪڏهن ”شاعر بر زبان شاعر“ طور ڪڏهن مشاعري جي ميزبان طور ڪڏهن ماڊريٽر طور ته ڪڏهن ڪڏهن مقرر طور، ته ڪڏهن ٻين حوالي طور. اهو گرجندڙ آواز آهي محترم پروانسي ڀٽي صاحب جو جنهن لاءِ ريڊيو جا تقريبن تمام شعبا جات سدائين مخصوص رهيا آهن.

پروانسي صاحب جي سڄي عمر عزيز ادب جي سياحيءَ ۾ گذري آهي. سندس سڀني ۾ صديون ۽ زمانا سمايل آهن ۽ حڪايتن ۽ حقيقتن جا ڪيئي شهر آباد آهن. سنڌ جي ثقافت، صحافت، ادب ۽ حالاتِ حاضرہ تي سندس سدائين گهري نظر رهي آهي. ادب و فن جو ڪوبه اهڙو شعبو نه آهي، جيڪو پروانسي صاحب جي مشاهدي کان رهجي ويل هجي. سندس تجربن ۽ ڪارنامن جو بلڪل مختصر تفصيل هن ريت آهي.

سنڌ جي مشهور اخبار عبرت ۽ هلال پاڪستان ۾ صحافت ڪيائين ته به ڳائي وڃائي ڪيائين. گهر ويٺي جي کيس نه ته ماني وڻي ۽ نه وري صحافت، سو صحافت لاءِ به جاکوڙيائين.

ادب ۾ پير پاتائين ته سموري ادبي ماحول ٻانهون کولي سندس
آجيان ڪئي. ڪيترن ئي علمي ادبي تنظيمن جو روح روان بڻجي ويو.
جمعيت الشعراء کان بزم روح رهاڻ تائين سندس شعر و سخن جو حلقو
وسيع کان وسيع تر ٿيندو رهيو آهي. سنڌ جي شاعرن، اديبن جي حالات
زندگي، سوانح حيات، ادبي ڪارنامن ۽ شهڪار فن پاران جا مڪمل تفصيل
ساري سنڀالي رکيائين. جيڪي شيئر ڪندو رهي ٿو.

ان کان علاوه حيدرآباد شهر جي مکيه خاندانن، پاڙن، مشهور ماڻهن جا
تفصيل ۽ مشاهدات به سندس ذهن ۾ موجود آهن. بيشڪ ته سندس دل
دفتر ۽ قلب ڪتاب آهي.

جناب پروانو صاحب پبلڪ اسڪول جو معلم ۽ نگران ۽ ”امسا“ جو
سرواڻ بڻيو ته ٻارڙن کي معياري تعليم سان گڏ معياري تربيت ڏيڻ جو به
قائل رهيو. سنڌ جي ٻارڙن کي شاه لطيف جي ڪلام سان روشناس ڪرائڻ
لاءِ لطيف سرڪار جي سُرڻ تي رسالي جي ماهرن کان ليڪچر ڪرائڻ
سندس مشغلي جو حصو رهيو آهي. اهو لطيف سائين جن سان سندس
عقيدتن ۽ محبتن جو اعليٰ مثال آهي.

جناب پروانو هر صبح کان شام تائين ادب جو ڳاه ڳهي ٿو ۽ هن
پنهنجي زندگي ادب ۽ ادبي خدمتن لاءِ وقف ڪري ڇڏي آهي. مسڪين
جهان خان کوسي وانگر (جنهن پنهنجي حياتي سماجي ڪمن لاءِ وقف
ڪري ڇڏي هئي).

اوهان جيڪڏهن ٻيڙي کان ٽپري تائين هڪ پيرسڻ شخص کي
ڪڇ ۾ ڪتابن سان ڏسو ۽ ريڊيو حيدرآباد جي مين گيت کان پريس ڪلب
يا پريس ڪلب کان حيدر چوڪ عبرت پريس ڏانهن پيادل ايندي ويندي
ڏسو ته پڪ ڄاڻو اهو پروانو پٽي صاحب آهي. 74 سالن جو هي پيرسڻ
شاعر اڄ به جوان ڄمار آهي. سندس سماعتون ۽ بصارتون بلڪل ٺيڪ
آهن. سندس چواڻي سندس صحت جو راز آهي. صرف واڪنگ ۽ بس.

محترم پرواني صاحب جو خصوصي شعبو آهي مشاعره ۽ مشاعرات.
ان شعبي ۾ ته اصل ويهون واهي ڇڏيون اٿس. پاڻ مشاعرن جي جان به آهي ته
ان به استيعاج مشاعرن ۾ پڙهڻ ۽ تاثر ڇڏڻ جو وڏو ڏاڻو اٿس. پنهنجي شعل
بيانيءَ سان هو مشاعرو ٿئي ويندو آهي ۽ ان حوالي سان هو حيدرآباد جو
حبیب جالب آهي ۽ سندس اها خوش بختي آهي جو شعر و ادب ۽ صحافت

کان اسٽارٽ وٺي دانشوريءَ جي منصب تي پهتو آهي. توڙي جو وٽس ڪنهن به ڪاليج ۽ يونيورسٽيءَ جي ڊگري به موجود نه آهي.

محترم پرواني صاحب سان منهنجو ساٿ بلڪ شاعراڻو ساٿ 26 سالن جو آهي. اڪثر ريڊيو جي مشاعرن ۾ ملندا رهندا آهيون، مون کيس بلڪل ويجهڙاڻپ کان ڏٺو آهي ۽ محسوس ڪيو آهي ته هو بيحد حساس جذبن جو مالڪ آهي. سدائين دوستن احبابن کي ساري سنڀاري ٿو. پر هن پنهنجي پاڻ ۽ پنهنجي شاعريءَ کي سدائين نظر انداز ڪيو آهي. جنهن ۾ سندس غزليه شاعريءَ کان سواءِ ڏهن هزارن کان وڌيڪ قطعات به شامل آهن. جنهن ميوو خان کي پروانو بڻائي ڇڏيو آهي ۽ مشهور عام ڪيو آهي. مان ڪڏهن ڪڏهن سوچيندو آهيان ته پرواني صاحب جي سؤ ورهين پوري ٿيڻ سان ڇا! اهو سمورو سخن سرمايو به ساڻس گڏ هليو ويندو. خدا ڪري ته شال ايئن نه ٿئي.

جناب پروانو صاحب اهلبيت اطهار جو به وڏو عقيدتمند آهي. مولا جون مجلسون جتي به ٿين، مولا جا عالم ۽ ذاڪر جتي به پڙهن، اتي وڃي حاضر ٿيندو آهي. برصغير جي برڪ عالمن کي ڏسڻ ۽ ٻڌڻ جو شرف مليو اٿس سو سندن چيده چيده ڪلمات سامهن ۾ سانڍي رکيا اٿس. مولانا عبدالحكيم بوتراڻيءَ سان ته ڪي جيءَ جڙيون اٿس سو اڪثر ساڻن گڏ پاڇي وانگر هوندو آهي.

پرواني صاحب جي همت، حوصلو، جرئت ۽ آقا سان عقيدت جو اهو عالم آهي جو سندس جواڻو جماد فرزند کي جڏهن قاتلن ڳولين جو ٻڪ بڻايو ته به لڙڪ نه لڙيائين ۽ پڙڪ به ٻاهر نه ڪڍيائين. چوڻ لڳو ته منهنجي مولا جا ڪربلا ۾ ٻاهتر ڪوندر ڪسجي ويا. منهنجو هڪڙو ڪنو ته ڇا ٿيو! آخر آئون به مولا جو ادنيٰ غلام ته آهيان. واه! پروانا صاحب اوهان جون ڪربلا وارن سان ايڏيون عقيدتون ۽ محبتون شال سندن نانءَ جي چانءَ اوهان تي سدائين قائم هجي.

پرواني صاحب جون انيڪ ڳڻن ڀريون ڳالهيون آهن مان فقط مختصر ٿي پيش ڪري سگهيو آهيان.



مان ۽ منهنجا ادبي دوست

نينهن لڳا من پياري دا (مولا بخش ڪٿياڻ):

لا ڪاليج حيدرآباد جي اليڪشن ۾ هن ڪنهن عهدي لاءِ فارم پرايو
هو ۽ آئون سندس سيڪنڊر هوس. فارم بحال ٿيو ته سڀ دوست ”ڪنوانسنگ“
ڪندا رهياسين ۽ نعرا به هڻندا رهياسين.

ڪير ڪٿي، ڪير ڪٿي

ڪٿياڻ ڪٿي، ڪٿياڻ ڪٿي

۽ پوءِ ستت ئي آئون سندس گينگ ۾ شامل ٿي ويس. اول ته اسان راڳ
وڃڻ جون منڊليون مڇايون، مولا بخش ۽ آئون آلاپ ڪندا هئاسين. ته
قاسم حيدر وري ٿيل تي ردم لڳائيندو هو ۽ واہ جو رس ٿيندو هو اسان جي
راڳ جو.

مولا بخش ڳوٺ موسيٰ ڪٿياڻ تعلقي حيدرآباد جو رهواسي ۽ ڪٿياڻ
خاندان جو چشم و چراغ آهي. اها سر زمين شاعري ۽ صوفيائي موسيقيءَ لاءِ
نهایت موزون رهي آهي. محمد فقير ڪٿياڻ ۽ محمود فقير ڪٿياڻ به ان ڌرتيءَ
جا ڄاوا آهن. سو شعر، سر ۽ تال مولا بخش کي به ڄڻ ورثي ۾ مليو هو. اسان
جي هڪ مشهور ڪافي ”نينهن لڳا من پياري دا“ ڏاڍي مقبول ٿي هئي ۽ ان
جا پڙاڏا، دانش هاسٽل جي ديوارن تان اڏامي، سڄي تلڪ چاڙهيءَ جي هوائن
۾ گونجي ويندا هئا. اسان جي راڳ واري منڊلي مٽي ته الطاف سومرو اشرف
بلوچ، زاهد مرزا، شفيع محمد چانڊيو وارن به اچي خيما کوڙيا ۽ اهڙيءَ طرح
ڊرامن جي منڊلي مڇي وئي ۽ ان جي سرواڻي به ڪٿياڻ جي حوالي هئي. اسان
جي ڊرامه گروپ جي هيلو هاءِ، هئڊ شيڪ ۽ گفتگو جو انداز به نرالو رهيو.
ڪٿياڻ ڪجهه ڪتاب به ڇپايا سو ان حوالي سان به سندس واقفيت جو
دائرو وسيع ٿي ويو ۽ هو حيدرآباد شهر جي تلڪ چاڙهيءَ جي راجا طور
مشهور ٿيو.

اسان جي گروپ ۾ ميڊيڪل اسٽوڊنٽ مدد علي پلي (ڏورو نارو وارا)
 به شامل ٿيو ۽ دانش هاسٽل ۾ ئي قيام پذير هو. بيحد خوبصورت ۽ حسين
 نوجوان هو. سو اسين سڀئي ان نوجوان جي حسن جا ڳڻ ڳائيندا هئاسين
 مون ته هڪ گيت به ٺاهيو هو:

منهنجا پيارا پلي حسن وارا پلي
 تنهن جو نالو منا آهي مدد علي

۽ منهنجي اها هڪ "پڙي" شاعري اسان جي حلقه احباب ۾ خاصي
 مشهور ٿي.

اهو 74-1973ع وارو زمانو هو. حيدرآباد جون شامون ٽائيمون حسين ۽
 رنگين هونديون هيون. شام ٿيندي هئي ته اسين دوستن جون ٻاريون ٺاهي
 حيدرآباد جي وصال رستن تي نڪري پوندا هئاسين. راحت سنيما جي مامو
 ڪٽامي واري کان يا لجپت روڊ واري ڪشن هوٽل تان ماني کائي تلڪ
 چاڙهي واري "جبيس" هوٽل تي "پستا چاءُ" پيئندا هئاسين. ته لطف اچي
 ويندو هو. ڪڏهن ڪڏهن ٻيا ڏيک به ڏسندا هئاسين ته ڪڏهن اسان جي
 روم تي استاد جمن به اچي نڪرندو هو. خوب ڪچهريون ٿينديون هيون.
 پهر حال! حيدرآباد جي انهن ڏينهن کي ياد ڪندي اڄ جي حال کي ڪمپيئر
 ٿو ڪجي ته لڙڪ لڙي ٿا پون، هر ڪمال کي هڪ زوال به ٿيندو آهي. سو
 دانش هاسٽل تي به ڪو زوال جو پاڇو پيو هو. سڀ ڪٿو ڪٿو ٿي هليا
 وياسين. هاڻي ته دانش هاسٽل به ڊهي پٽ ٿي پئي آهي.

مولا بخش جاڪوڙي ۽ ڪاهوڙي مڙس هو. سو الاتجي ته ڪهڙو جيڪ
 هئي سوئي گيس کاتي ۾ سعودي هليو ويو. آئون حالتن جو شڪار ٿي ڳوٺ
 هليو ويس ۽ پليءَ جي به خبر ڪانه رهي.

تازو ڏورو نارو جي هڪ نوجوان کان ڊاڪٽر مدد علي پليءَ جو پڇير
 ته چيائين "ڏورو نارو ۾ مدد علي پلي زميندار ته آهي. پر ڊاڪٽر مدد علي
 ڪونهي." شڪ جو شڪار ٿي ويس. الاتي ته ڊاڪٽر ٿيو به ڇا؟

منهنجو پيارو دوست مولا بخش سعودي پيئي ڇڏهن پنهنجي وطن
 وريو ته اسلام آباد ۾ ڪلچر ڊپارٽمينٽ جو ڊپٽي سيڪريٽري ٿي آيو. نون
 ڪري اسلام آباد گهرائي ورتائين. خوب ڪچهريون ڪري پرائين پائن کي
 تازو ڪيومين "لوڪ ورڊ" تان ماسٽر محمد جمن جي وڌيو هڪيت

ب عنوان "عهد حاضر کي نامور موسيقار" حاصل ڪري سڄي رات ٻڌيسين.
رقص ڪياسين ۽ قاسم حيدر سان به رهائيون رچايونسين.

مولا بخش ڪٿيان منهنجو دلبر دوست، پيارن جهڙو پاءُ ۽ يارن جهڙو يار
آهي. ڏک سک هر ياد ڪندو رهي ٿو. منهنجا پارڙا به پنهنجي "چاچا" سان
بيحد پيار ڪن ٿا.

ڪٿيان صاحب مسلسل اعليٰ عهدن تي رهندو پيو اچي ۽ جلد جلد
ڊپارٽمينٽ تبديل ڪرڻ جو ماهر آهي. هر سال لنڊن ياترا ڪري
پنهنجي "ميدم محبوبه سان ملي ايندو آهي" هن وقت هوسنڌ سيڪريٽريٽ ۾
اسپيشل ايجوڪيشن سيڪريٽري جي عهدي تي فائز آهي. ڪڏهن
ڪڏهن سندس درشن ڪري ايندو آهيان ته خوش ٿي ويندو آهيان
جيتوڻيڪ اسان جا حال پراڻا ٿي ويا آهن. پر پوءِ به ڪٿيان سان محبتون
مانيون ۽ پيار پراڻا نه ٿيا آهن.

ڪٿيان کي ياد ڪندو آهيان ته اهو وقت ياد اچي ويندو آهي جڏهن
سنگ بنائي روجل فقير جي ڪافي جهونگاريندا هئاسين.

نينهن لڳا من پياري دا، پياري دا دلداري دا،
چنڊ ڪڙي تان دنيا ويڪي، مين ويڪان مک پياري دا.
نينهن لڳا من پياري دا.

سيد الهبچايو چراهي وارو (محمد يونس بهڻ):

منهنجي ذات سان بيحد پيار ڪندڙن ۾ سائين الهبچايو شاه به
شامل آهي. ڪليگ به ٿي رهياسين ۽ گڏ ويهڻ جو به شرف مليوسين. تعلقي
آفيس هالا ۾ سائين سب ٽريزر ۽ آئون سيڪنڊ منشي هوس. ٻنهي کاتن جو
سرڪاري ماليات سان تعلق ۽ چولي دامن وارو واسطو رهيو آهي تاهه
ڪڏهن ڪڏهن فاصلا ملي هڪ ٿي ويندا هئا.

سائين الله بچايو شاه منهنجو هم خيال، همراز به رهيو آهي. سائين
پير محمد ابڙي جي حوالي سان به اسان جي جوڙي مشهور هئي. ته محمد
يونس سان واقفيت به سائينءَ جي معرفت ٿي. جتي مون وڪالت جي ڊگري
حاصل ڪئي. وڪالت جو هنر به سکيو ۽ وڪالت لاءِ جواز به پيدا ٿيو ۽ اڄ
به ان ڪمپنيءَ جو وڪيل سڏجان ٿو. (توڙي جو Non practicing Advocate
آهيان).

سائين الله بچايو شاھ ۽ محمد يونس بهڻ هڪ ٻئي سان جنب گذاريو آهي. پرائمري سطح کان ڪاليج يونيورسٽي تائين هڪ ٻئي جا ساٿي ۽ رفيق رهيا آهن اڄ به سندن دوستي جي جوڙي مشهور آهي. اهو حوالو مون تائين به پهتو ته آئون به سندن چوپاريءَ ۾ شامل ٿي ويس ان چوپاريءَ ۾ اسان ٽن کان سواءِ چوٿون مشتاق ميمڻ ٺنڊي چار وارو به شامل آهي.

سائين الله بچايو شاھ جيتوڻيڪ سياسي نقطه نظر کان مختلف آهي. پوءِ به اسين هڪ ٻئي جي نقطه نظر ۽ عمل کي سياسي ايمانداريءَ سان تعبير ڪندا رهيا آهيون. سائين الله بچائي شاھ سان 36 سالن کان نياز منڊي جو سفر اڃان هلندڙ آهي. سڪ جو سرنڊو اڃان به سرنڊو رهي ٿو. سائين الله بچائي سان گڏ محمد يونس جو ذڪر ان ڪري ڪيو اٿم جو هو ٻئي هڪ ٻئي جا لازم ملزوم آهن. کين هڪ ٻئي کان جدا ڏسڻ جو تصور به نٿو ڪري سگهان. منهنجي اکين جي آپريشن جو مسئلو پيدا ٿيو ته هن (محمد يونس) ڀلي ماڻهو منهنجي هڙئون وڙئون نه رڳو مدد ڪئي. پر اکين جي آپريشن لاءِ زور به ڀريو ۽ مون سان گڏ اسري هاسپيٽل ۽ جميعت اسپتال ڪراچي ۾ به گڏ رهيو ۽ مون کي پڪ ٿي ويئي ته منهنجو هڪڙو ڀاءُ اڃا آهي. جيڪو منهنجي مدد ڪري رهيو آهي. جنهن جو نالو محمد يونس آهي.

سائين الله بچائي شاھ ۽ محمد يونس جي تذڪري سان گڏ مان بهڻ ڪمپني جي ڪليگ نوجوان معشوق بهڻ کي به نه ٿو وساري سگهان. جنهن منهنجي اکين جي آپريشن جي سلسلي ۾ چيڪ اپ کان وٺي آپريشن، رخصتي تائين پنهنجي بزرگن وانگر خدمت ڪئي آهي. ان لاءِ مان سندس بيحد شڪر گذار آهيان. ٿورائتو ته آئون محمد عيسيٰ ۽ محمد موسيٰ بهڻ جو به آهيان جن مون کي سدائين پنهنجي چاچي وانگر سمجهيو آهي. قلم تازو ۽ نيٺ 22 آڪٽوبر 2007ع تي اها جوڙي محمد يونس بهڻ جي اوچتي وڇوڙي سبب ٿي ۽ هيءُ دوستائو در به مون لاءِ بند ٿي ويو.

وفا شعار وفا - محمد سومار وفا:

منهنجي ذاتي ۽ ادبي دوستن ۾ پٽ شاھ وارو ڏاڏو سومار 'وفا' به شامل آهي ۽ سندس نالو دل جي دفتر تي سدائين لکيل رهندو. مان جيتوڻيڪ ملازمت ۽ ادب ۾ سندس ساٿي رهيو آهيان. پوءِ به هو بزرگن جهڙي تڪريم ۽ تعظيم ڏيندو رهندو آهي. وفا شاعر به واه جو آهي. في البداهه عروضي

شاعريء تي کيس ملڪو حاصل آهي. مشهور اردو شاعرن جي شعرن جو وڏو ذخيره سندس ذهن ۾ موجود آهي. نه صرف اهو پر ملڪ ترنم نورجهان جي گانن ۽ مهدي حسن جي مشڪل غزلن جو وڏو تعداد به سندس بزرگان آهي. هو لطيف گو به آهي. معياري لطيفا اهڙي ته دلڪش انداز سان پڙائيندو آهي جو طبيعت خوش ڪري ڇڏيندو آهي. ڏاڏو سومار ذاتي زندگيءَ ۾ نهايت حليم سپاءَ وارو، ملنسار ۽ وفادار دوستن وانگر آهي. سندس فيض جو دروازو سدائين کليل رهي ٿو. عام ماڻهن ۽ دوستن کان استودنتس تائين، هو نه فقط کين سماجي ورڪر طور ڏيک ڪري ٿو پر پاڻ تي فرض سمجهي به سندن مدد ۽ امداد ڪري ٿو. سندس سماجي ڪمن جي هڪ طويل فهرست آهي ان حوالي سان پٽ شاهه وارا کيس ڏاڏو محمد سومار ايتي سڏيندا آهن.

ڏاڏو سومار، محمد بچل (سندس اڳين صفحن ۾ ذڪر آيل آهي) وانگر هٿ جو کليل ۽ دل جو سخي آهي. سندس مهمان خانو ۽ دسترخوان به ڪشادو آهي. بلڪ وڌيڪ ڪشادو آهي. مون سان به اڪثر محبتون وڌيندو آهي. ڪتاب ”ڪارون وس ڪيام“ جي سلسلي ۾ هن جيڪا مدد ڪئي آهي، ان جو حساب ئي ڪونهي پر منهنجي اکين جي آڀريشن جي هر مرحلي تي هن جيڪا امداد ڪئي سا اصل وسري ئي نٿي. ان ڏکئي وقت ۾ جتي حبيب سنائي، نصير مرزا کان سواءِ ويجهو دوست به ويجهو نه آيا، اتي محمد سومار وفا ڄڻ روشنيءَ جو ڪرڻو بنجي آيو هو. جنهن مسيحتي به ڪئي ته پوئواري به ڪئي. محمد سومار سان ملازمت ۽ ادبي نسبت سان گڏ اها نسبت به آهي جو اسين ٻئي ستاري قوس وارا فرد آهيون.

قاضي محمد جمن (مرحوم):

منهنجي يارن دوستن ۾ بدين وارو قاضي محمد جمن به شامل آهي جيڪو استاد محمد جمن جي معرفت واقف ٿيو هو. سو آخرڪار دوست بڻجي ويو. قاضي صاحب سان ڪوڙ ساريون ملاقاتيون ۽ رهائشون رڃايل آهن جيڪي استاد جمن ۽ درگاهي پتي اڏيرو لعل واري جي حوالي سان آهن. قاضي جمن پرائمري استاد هو. بدين جو ويٺل هو ۽ ملازمت سانگي حيدرآباد آيو هو (تن ڏينهن ۾ بدين به حيدرآباد ضلعي جو حصو هو) ٽريننگ ڪاليج فار مين ۽ ٻين اسڪولن ۾ پرائمري استاد جي حيثيت سان ملازمت ڪيائين. استاد جمن جي دوستيءَ، شاگردي ۽ رهائش پذيريءَ جو شرف به ماڻيائين ته ريڊيو فنڪار به بنجي ويو. استاد جمن جي محفلن ۾ ساڻس گڏ

ويڃڻ لڳو ۽ استاد جي گڏيل دوستن احبابن طور به مشهور رهيو. مون کيس پهريون دفعو استاد سان گڏ هڪ محفل دوران خانوٺ ۾ ڏٺو هو.

حيدرآباد جي اسڪولن، ڪاليجن جي هلڪين ڦلڪين محفلن ۾ به اڪثر هڪ فنڪار جي حيثيت ۾ شرڪت ڪندو هو. مڙس سرپرائيز ڏيڻ جو به ماهر هو. سو ڪڏهن ڪڏهن استاد جمن به بنجي ويندو هو. اهڙي عالم ۾ سندس هجائتا دوست ۽ ڪليگ (درگاهي پتي ۽ پيا) استاد جمن جي مشڪل طرز وارن ڪلامن جي فرمائش ڪندا هئا، جي هو پوريون ڪري نه سگهندو هو ۽ مٿن ناراض ٿيندو هو.

استاد جمن کي به اها خبر پوندي هئي، سو سندس شرارت تي ڪلي پوندو هو. هڪ ڏينهن قاضي صاحب جو هڪ اهڙي پڪوازيءَ سان پلو اٽڪيو جيڪو کيس بار بار ردم آئوٽ ڪندو رهيو ته قاضي صاحب خاصو پريشان ٿي ويو. ماستر قاضي پروفيشنل گائڪ ڪونه هو محض شوقيه گائڪ هو ۽ استاد جمن جي ڪري ئي فنڪار سڏبو رهيو. راڳ، راڳئين لڏ ڪاريءَ جو به گھٽ واقف هو. سو ان پڪوازيءَ جي روش جي استاد کي ڏانهن ڏيڻ آيو هو جنهن سندس پريءَ محفل ۾ ساٿ نه ڏنو هو ان تي استاد ڪلي چيس ته پڪ سان توبه اتي جمن سڏايو هوندو. جيڪا پوکبي، سا لڳبي ۽ پوءِ استاد ڪلي پيو هو.

هڪ ڏينهن اهو پڪوازي ريڊيو تي اچي نڪتو هو. ڏاڍو ڪو هلڪڙو ۽ واٽڙو هو سو وڃتئين کي ٻڌائيندو رهيو ته هن محمد جمن جهڙي وڏي فنڪار کي ردم آئوٽ ڪيو آهي.

استاد جمن به ان ڪچهريءَ ۾ موجود هو سو اول ته ان پڪوازيءَ جون ڳالهيون ڌيان سان ٻڌڻ لڳو ۽ پوءِ ڪائنس پڇيائين ته 'تون جمن کي سڃاڻين؟' چيائين سڃاڻپ ته ڇا، مون کيس اصل آئوٽ ڪري ڇڏيو هو. استاد چيو: 'جمن ته آئون آهيان، مون سان وڃائيندين.' ته شرمسار ٿي استاد جمن جي پيرن تي ڪري پيو ۽ معافي ورتائين.

استاد جمن اشارو سمجهي ويو ته پڪ سان اها شرارت قاضيءَ ڪئي هوندي ۽ نالو سندس استعمال ڪيو هوندو. ڪچهري اڃا هلي پئي ته ماستر قاضي جمن به اچي ٺڪاءُ ڪيو. ٻئي هڪ ٻئي کي ڏسي ڏاڍو لڄي ٿيا ۽ پيا وڃتيا ان عجيب لطيفي تي ڪلي ڪيرا ٿي پيا.

واضح رهي ته ڪتاب "ڪارون وس ڪيام" جي مهورتي پروگرام ۾ جناب امداد حسينيءَ جيڪو طنزيه لطيفو ٻڌايو هو اهو دراصل قاضي جمن

بابت هو ۽ نه ماسٽر جمن بابت نه ته محمد جمن جهڙي جڳ مشهور فنڪار
 ڪي هڪ پڪوازيءَ طرفان نه سڃاڻڻ وارو عمل بعيد القياس آهي.
 قاضي جمن مرحوم ٿي چڪو آهي ۽ سندس دوست ۽ ڪليگ
 درگاهي پٽي اڏيرو لال وارو به مرحوم ٿي چڪو آهي مان ٻنهي جون
 يادگيريون هن ڪتاب ۾ شامل ڪري ڪين ياد ڪري رهيو آهيان.

دوليا ڊولڻ هووين (فقير محمد ڊول):

سنڌ جي لوڪ رنگ واري لوڪ فنڪار ڊول فقير جي نرزد
 فقير محمد ڊول سان شناسائي پياري نصير مرزا جي معرفت ٿي هئي.
 جنهن ”ڪارون وس ڪيام“ امرتا پبليڪيشن جي اشاعت هيٺ آڻڻ جي
 صلاح ڏني هئي. اها صلاح مونکي به وڻي هئي. سو ڊولڻ جي اڪائونٽ ۾
 پنهنجو ڪتاب ڏيئي ڇڏيم (جنهن سنڌي ادبي سنگت 2005 لاءِ ايوارڊ
 حاصل ڪيو) امداد جي چواڻي ته دوستن جو هڪ ”ٽڪنڊو“ (نصير مرزا،
 سوز هلائي ۽ فقير محمد ڊول) تيار ٿي ويو آهي ته اسان به ان جي توثيق
 ڪري ڇڏي.

فقير محمد ڊول سان ڏيٽ ويٺ جو سلسلو جزوي طور اڳ به هو پر
 دوستي واري link line ”ڪارون وس ڪيام“ کان پوءِ ملي. ويجهڙائي ٿي ته
 ائين لڳو ته سائس آڊجڳاڊ کان ڪو تعلق جڙيل هو. ان جو سبب شايد اهو به
 آهي جو اسان جا مزاج ڪيترن ئي حوالن سان هڪ جهڙا رهيا آهن.
 ساڳيون روايتون، ساڳيون سماجي ۽ معاشي حالتون، آئون ته الاجي مانيٽو
 آهيان يا نه. پر ڊول ماڻ ۾ سندس والد ڊول فقير کي به شه ڏيئي ويو آهي.
 فقير محمد ڊول ”امرتا پبليڪيشن“ جو سرواڻ آهي. امرتا کي جنهن
 سچيتائي ۽ ساجهه ونديءَ سان هلائي رهيو آهي. ان جو تذڪرو بار بار
 ڪرڻ جي لائق آهي ۽ امرتا جي ئي حوالي سان هو پنهنجي ان پڙهيل پيءُ
 جي عدم علمي لياقت کان انتقام وٺي رهيو آهي. (جيڪو علم جهڙي زيور
 کان وانجهيل رهيو هو). پٽ هجن ته اهڙا. صالح ۽ نيڪ طالع. جيڪي
 پنهنجي پيءُ جو نالو روشن ڪن ۽ سندن رهجي ويل ڪمين بيشين کي
 مڪمل ڪن.

فقير محمد ڊول تي نصير فقير جي نانءُ جي به چانءُ آهي ۽ هو ان گهائي
 بر جي چانءُ ۾ ويهي رچنائون رچي ٿو ۽ انهن کي امرتا جو روپ ڏيئي ٿو.

منهنجي دلي دعا آهي ته اها ڇانءَ مٿس سدائين دائر قائم رهي. پيارا
ڍول شال امرتا سان گڏ امرتا ماڻين. آئون ته تنهنجي نانءَ جي تسبيح اجهو
هيئن پڙهندو آهيان:

ڍوليا ڍولڻ هووين، هووين ننگ دا وهوڻا.

آسي زميني:

"ڪارون وس ڪيام" جي اشاعت بعد منهنجي ادبي دوستن ۾ به
اضافو آيو آهي ۽ اهو اضافو پياري آسيءَ جي دوستي جو به ڪارڻ بڻيو آهي.
آسيءَ سان اڳ به هيلو هاءِ رهي آهي، پر منيءَ جي مارئي ميلي کان وڌي وڻ
ٿي آهي، مني واري مارئي ميلي ۾ مان علالت سبب آسيءَ جي چيچ جهلي،
جوڙي ٺاهي ميلو گهميو هوس، تڏهن ائين لڳو هوم ته پنهنجي جاويد جي
چيچ جهلي هلي رهيو آهيان. واقعي آسيءَ جاويد وانگر ئي منهنجي پر گهور
لڏي هئي.

آسي زميني لاتعداد صلاحيتن جو مالڪ آهي. سنڌي ادبي حلقن ۾
چڱي هلندي پڄندي وارو آهي. شاعريءَ ۽ نثر نگاريءَ تي ملڪو حاصل
اٿس. سٺو پڙهاڪ ۽ تمام سٺو نقاد به آهي. جناب محمد ابراهيم جويي
وانگر مونکي به سندس شاعري ۽ نثر نويسي وڻندي آهي.

ادبي حوالن کان سواءِ آسيءَ جي ذات جا ٻيا به ڪيئي حوالا آهن. پر
مان سندس ملنساريءَ واري جذبي کان بيحد متاثر آهيان ۽ هڪ محدود ۽
محتاط دائري اندر ساڻس هجائڻو به رهيو آهيان. سندس لاڙي لهجي واري
انداز مونکي سدائين موهيو آهي ۽ ان مان جيڪو لطف حاصل ڪندو
آهيان ان جو اظهار نٿو ڪري سگهان.

آسي سنڌي ۽ اردو ادب جو به وڏو پڙهاڪ / مطالع ڪار آهي. سندس
ذاتي لائبرري (سندس ڳوٺ ۾) سندس مطالع ڪاريءَ جون ساڪون ڏيئي
رهي آهي.

پيارو آسي اسان سڀني جو گڏيل دوست آهي. مون سندس رم جهم
رم جهم ڳالهين کي سدائين ياد رکيو آهي، شال آسي به ياد ڪندو رهي.

شفيع چانڊيو:

حيدرآباد جي دوآبي چانڊيه ڳوٺ جو چانڊيو شفيع محمد، منهنجو دل
گهريو دوست رهيو آهي. پاڻ جيتوڻيڪ چانڊيو آهي، پر لڳندو آهي ته ڄڻ
اسين همذات ۽ همزاد آهيون.

شفيع محمد سدائين محبتون ونڊيندڙ ۽ قربتون ڏيندڙ رهيو آهي ٿي. پر منهنجي پڙهندڙن ۽ پسند ڪندڙن ۾ به شامل آهي. پنهنجي شاعري اصلاح لاءِ به ڏيندو آهي. هن وقت سنڌ ٽيڪسٽ بوڪ بورڊ، ڄامشورو ۾ آفيسر آهي.

منهنجي فرزند جاويد جو ٻيو ڳوٺ چانڊيا ڳوٺ آهي. هو هڪ وڏي عرصي کان اتي ئي مقيم آهي. هالا پراڻا ۾ هو عيد براد تي مهمانن وانگر اچي ٿو ۽ مهمانن وانگر وڃي ٿو. سندس چاچا شفيع محمد جي چانڊين کيس اهڙيون ته محبتون ڏنيون آهن، جو هو اتي جو ٿي ويو آهي ۽ چانڊيا ڳوٺ جي چانڊين ۾ جاويد چانڊيو جو اضافو ٿيو آهي. شادي به اتي ڪندو ته رهندو به اتي ئي.

شفيع محمد جهڙا سچا ۽ وفادار دوست ٿورا ٿيندا آهن، نه ته چانهه پيئڻ ۽ ڪمپني ڪرڻ وارا دوست گهڻي ئي آهن.

فدا حسين سنجراڻي:

صابورا هو تعلقي مڪرنڊ وارو فدا حسين سنجراڻي مون کي سدائين محبتون ۽ عزتون ڏيندو رهيو آهي. هو ادبي حوالي سان ادبي دوست بڻيو هو. پر ادبي حدون ڪراس ڪري منهنجي دائمي دوستي ۾ شامل ٿي ويو آهي. مان کيس ڊڪ سڪ ۾ ياد ڪندو آهيان، ته هو به پريور موت ڏيندو آهي. ساڻس اندر جا احوال اوريندو آهيان ته هانءُ هلڪو ٿي پوندو اٿم. منهنجي فرزند ڪوثر، جاويد ۽ تنوير سان به سندس قربتون جاري ساري آهن. هو ان سلسلي کي وڌائڻ جو به خواهشمند رهيو آهي، ڇو ته هو اسان جو فيملي ميمبر آهي. جنهن کي سدائين اسان جي سماجي حالتن ۽ معاملن جو اونو رهندو آهي.

فدا حسين سنجراڻي شاعر ۽ ڪهاڻيڪار آهي. سندس شاعري ۽ ڪهاڻيون نامور اخبارن ۽ رسالن ۾ ڇپبيون رهنديون آهن. هو جيترو شاعر ۽ اديب آهي، اوترو ئي وڏو انسان به آهي. فدا جون ادب لاءِ به شاندار خدمتون آهن. ادبي ادارن کي آباد ۽ خوشحال ڏسڻ جو خواهشمند آهي ۽ ان لاءِ هڙتول وڙتول مدد ڪندو رهيو آهي. هو اڃا ٽڪون آهي. سلسلو جاري آهي. مانوارو فدا حسين مون کي سدائين بزرگن واري تعظيم ۽ تڪريم ڏيندو آهي ۽ ساڻين سوز سڏيندو آهي. تاهر مون کيس سدائين ساٿ جو ساٿي ٿي سمجهيو آهي.

دوست هجن ته اهڙا جيڪي ڏک سک ۾ ڪم اچن ۽ سڌ ۾ سڌ ڏين
صرف ادبي فنڪشنن تائين محدود نه رهن.

راجا رات رمڳيو (نثار حسيني):

حيدرآباد شهر جو شهزادو
حيدر چوڪ گلي جو راجا،
اگر ايجنسي جو اڳواڻ،
پريات آرت سرڪل جو سرواڻ،
قليچ سنگت جو باغبان،
سنڌي ادبي سنگت حيدرآباد جو روح روان،
نثار سائين رحلت فرمائي ويو.

2 جون 2006ع تي اها منحوس خبر جڏهن چؤماسي جي هوائن ۾
اڏائي ته قليلي پار ته ڇا، چار سؤ ماحول ۾ ڪهرام مچي ويو ۽ قليچ آباد جي
مرزائن مير حسن علي جو اهو مرثيو پڙهيو هو جيڪو اڪثر ڪنهن جي
لاڏاڻي تي پڙهيو ويندو آهي:

يارو ڪڏهن نه ٿرندو تقدير جو لڪايو
هر ڪنهن بشر کي خالق در پنهنجي تي سڏايو.

فضائن جي پس منظر ۾ وري شاهه لطيف جو هيءُ بيت گونجيو هو:

گل چنو گر نار جو پٽ ٿيون پٽين،
ناريون ناڏڪرين راجا رات رمڳيو.

نثار سائين گهڻو پاسائين شخصيت جو مالڪ هو جنهن جي اوصاف
سخن جا انيڪ داستان آهن جنهن به ميدان ۾ پير پاتائين، ناماچاري
ماڻيائين، ادب جي ميدان ۾ شهنشاهي ڪيائين، سنڌ ٽيڪسٽ بورڊ ۾ رهيو
ته ٻولي شناس ۽ تلفظ شناس بڻجي ويو ۽ اهو هنر پبليڪيشن ۾ به ڪتب
آندائين. پبليڪيشن سندس وڏو حوالو آهي، سوان ۾ وڏا وڏا ڪارناما سر
انجام ڏنائين. هڪ سؤ کن معياري ڪتاب چاپي نالو ڪمايائين. ادب ۾
نئين نسل جي آبياري ڪري کين لکڻ، پڙهڻ، ڇپجڻ، ڇپائڻ جو ذوق به عطا
ڪيائين ته نصير مرزا ۽ عرفان مهديءَ جهڙيون نامور ادبي ۽ فني شخصيتون
به ٺاهيائين.

سائين نثار جو ٻيو وڏو حوالو آهي ڊراما، اسٽيج ۽ ٽيٽر وغيره ڊراما به پاڻ ئي لکيائين پاڻ ئي ڊائريڪٽ ۽ اسٽيج ڪيائين ۽ ان فيلڊ ۾ به ڪاميابيون ۽ ڪامرانيون حاصل ڪيائين ته اسٽيج فنڪار به پيدا ڪيائين، مطلب ته نثار حسيني صاحب جنهن به پڙ ۾ پير پاتو ان ۾ سرخرو ٿي سرخرو رهيو.

ياد آهي، ته 1981ع ۾ منهنجي پهرئين شعري مجموعي ”رنگ رتا پيچرا“ کي سائين نثار حسينيءَ نهايت ئي محبتن سان ڇاپيو ۽ ان جي مهورت ۾ به شريڪ ٿيو هو ۽ تڏهن کان ئي ساڻس نيازمندي شروع ٿي جيڪا سندس آخري ايامن تائين قائم رهي.

انهن ڏينهن ۾ آگر جي به پل پلان هئي، شام لهندي هئي ته سونهن وسندي هئي، پانت پانت جا نوجوان آگر تي اچي ادب جي اڃا جهانيندا هئا ۽ پنهنجي سونهن جون سرڪيون ۽ مرڪون ورهائيندا هئا، نصير مرزا، اسرار شام، خدا بخش ابڙو آگر جا مستقل ميمبر هئا ته عرفان مهدي، آغا قيوم، آغا سعيد، سندر چانڊيو، زوار نقوي ۽ ٻيا به ڪثرت سان ايندا ويندا هئا، بعض اوقات علي بابا، عبدالقادر جوڻيجو ۽ استاد بخاري جهڙيون نامور شخصيتون به حاضر ٿينديون هيون ۽ هر وقت ماحول سنڌي ادبي سنگت جي ڪچهرين جهڙو هوندو هو.

آگر جا انگ ۽ رنگ رڳو حيدرآباد تائين محدود ڪونه هئا پر سارنگ جا سهج سڄيءَ سنڌ ۾ پکڙيل هئا سنڌ جي ڪنهن به خطي جو ڪوبه اديب/شاعر حيدرآباد ايندو هو ته آگر جي سائين نثار حسينيءَ جي سلامي ضرور پريندو هو نه صرف سنڌ تائين آگر جي مشهوري ۽ رسائي هئي پر هند تائين به آگر جو وڏو چرچو هو. هي ادارو سنڌ جو واحد ادبي ادارو هو جيڪو شاعرن ۽ اديبن لاءِ پناهه گاه طور استعمال ٿيندو هو پر افسوس! صد افسوس! جو آگر ته آهي پر آگر جو سرواڻ هليو ويو ۽ ڏاڍو جلدي هليو ويو.

سائين نثار جي لاڏاڻي کان چند ڏينهن اڳ 27 مئي 2006ع تي نصير ۽ آئون KTN تي موسيقيار فيروزگل جو پروگرام رڪارڊ ڪرائي ريڊيو جي گيت وٽ پهتاسين ته نصير گاڏي مان لهي پريس ڪلب ڏانهن وڌڻ لڳو چيائين: ”مرحوم خان محمد پنهور جي وڙسي آهي، اوڏانهن ٿا هلون، سو اسين ٻئي پريس ڪلب جي چاڙهين جا چاڙهيڪا چڙهندا رهياسين، چاڙهيءَ تي سائين نثار حسيني هڪ دوست سان گڏ بيلو هو. اسان ڪنهن

لطيفي تي ڪلياڻين پئي ته سائين نثار جو هڪ وڏو ٽهڪ اسان جي ٽهڪن ۾ شامل ٿي ويو ۽ اهو سندس آخري ديدار هو. اڄ خدايا! هن ٽن ڏينهن کان پوءِ سائين نثار حسيني جي ڪتبن ڪر موڙيا ۽ هو چپ چاپ هليو ويو ڪنهن کي به ڪونه ٻڌايائين. نه سائنس زيب کي نه نصير مرزا کي جنهن سان روزانو رات جو هڪ ڪلاڪ واک ڪندو هو ان رات به هو واک ڪري آيو هو بس چند لمحا گذريا هوندا ته سچن سفر هلڻ جون تياريون ڪيون ۽ نصير به روئندو رهجي ويو. اڃا به سائين نثار جو نالو ٻڌي آبدیده ٿي پوندو آهي.

سائين نثار جي سوڳ ۾ سندس ڇهه تائين بادل زور زور سان وسندا رهيا. سنڌ جي اوڀرئين حصي بال مير (ٻارمير) ۾ ته ايترو مينهن وسيو جو موسم جي ماهرن موجب 62 سالن ۾ ايترو مينهن نه وسيو هو مينهن جي ان لهر سڄي سنڌ کي لپيٽ ۾ آئي ڇڏيو ۽ سڄو ٽنڊو ٽوڙ هو به پاڻي پاڻي ٿي ويو. بادل وسي وسي ٽڪجي پيا پر آگر اڃا نه ٽڪو هو شايد سائين نثار حسينيءَ جو سوڳ آگر کان سواءِ سارنگ ۽ سانوڻ به ملهائي رهيا هئا. بهر حال سائين نثار جون ڪهڙيون ڳالهيون ڪري ڪهڙيون ڪجن.

سائين نثار حسيني سنڌي ادب جو هڪ روشن دور هو جنهن جو هڪ باب ته بلاشڪ بند ٿي ويو آهي پر ٻيا باب سدائين کليل رهڻا آهن. سائين جاويد ۽ سائنس زيب جي صورت ۾.

اديبن لاءِ پناه گاه (نصير مرزا):

نصير مرزا اڄ ڪلهه تواريخ جي ورق گردانيءَ ۾ مصروف نظر اچي ٿو. حيدرآباد جي قديم پاڙن، تواريخي روايتن، ماڳن مڪانن، امام بارگاهن جي معلومات ۾ هن خاصي دلچسپي رکي ٿو. نه صرف ايترو پر تواريخي شخصيتن ۽ خاندانن جي مشهور معروف ڪاوشن کان سواءِ ٻوليءَ جي لفظن ۽ لهجن فلمي ڳالهيون کي قلمبند ڪرڻ جو ذوق به اٿس اهڙا ڪلمات هونئن ئي آفيس جي ٿيل تي رکيل ڪچيءَ بنديءَ ۾ اتاريندو ويندو آهي. الاڻي ته کيس ريڊيو جي هن هٿان وٺ وٺان مان ڪهڙي فرصت ملندي آهي جو پڪيءَ بنديءَ تي اتاريندو آهي ۽ پوءِ اهي لکڻيون ڪنهن ڌماڪي سان نمودار ٿينديون آهن.

نصير مرزا جي آفيس ڪنهن ڪافي هائوس ۽ ڪتاب گهر جهڙي لڳندي آهي. اتي ڪم وارن کان سواءِ مغز کائڻ وارن جي به بيٺه.

پنهان" لڳل هوندي آهي ۽ يقينن مغز کاڌن وارن جو تعداد وڌيڪ هوندو آهي ۽ مٿان وري جو ٽيليفون جي بار بار "ٽن ٽن ٽن" ٿيندي آهي ته بعض اوقات هيءَ ماڪيءَ مصريءَ جهڙو مٺڙو ماڻهو بغان ٿي پوندو آهي. پوءِ به هو پنهنجي اوقات ڪار ۽ سلسلہءِ ڪلام کي جاري رکيو ايندو آهي. مان حيران ٿيندو آهيان ته شايد هن شخص کي هيڪاندا حواس آهن جو هيڏن سارن معاملن ۽ مسئلن سان منهن ڏيندو پيو اچي.

نصير جي آفيس ۾ چوٿير ڪتابن جا ڊير لڳل هوندا آهن. ٽيبل تي الماريءَ ۾ ۽ الماريءَ مٿان ڪتاب ٿي ڪتاب نظر ايندا آهن ۽ هو ڪتابن جي ڇانءَ ۾ ويهي ڪتابي ڳالهين ڪندو آهي. شهري ٻولي ضرور ڳالهائي ٿو پر اها به گرامر موجب هن ڪڏهن به گرامر جي زمان حال کي زمان حال استمراري ۽ زمان حال استمراري کي زمان ماضي استمراري طور استعمال نه ڪيو آهي ۽ اهو سندس ٻوليءَ ۽ گرامر شناسيءَ جو ثبوت آهي. نصير جيتوڻيڪ في البداهه گفتگو ۾ به ادب اوتيندو رهي ٿو. پوءِ به هن اها دعويٰ نه ڪئي آهي ته سورج سندس خاندان جي گهر تان اڀري ۽ چنڊ سندس اڱڻ تي ٿي لهي ٿو.

نصير ڪتابن جو به وڏو پڙهاڪ آهي. ڪتابن سان عاشقيءَ جي حد تائين پيار ڪري ٿو. سندس آفيس به ڪنهن پبلشر جي آفيس جيان هوندي آهي. حيدرآباد ۾ ڪو نڪون ڪتاب ڇپجڻ لاءِ ايندو آهي ته ان لاءِ اڪثر نصير کان ٿي مشورو ورتو ويندو آهي ۽ مهاڳ لکڻ جو اصرار به ٿيندو آهي. سو هن يار به نئين نسل جي نوجوانن / جوانن جا سائيڪو ڪن مهاڳ لکيا آهن ۽ يقينن اهو مهاڳ ڪاريءَ جو وڏو انگ آهي. ان حوالي سان چوڻ هو سنڌ جو شيخ اياز ۽ هالا جو الطاف شيخ آهي جن جا سائيڪو ڪتاب ڇپجي پڌرا ٿيا آهن.

نصير مرزا رڳو مهاڳ ڪاري نه ڪئي آهي پر پنهنجي طبعزاد شاعريءَ جا به مجموعا "ڌرتيءَ جا تارا" ۽ خوشبوءِ جي سنگ سنگ" کان سواءِ "تي نه سگهيس شاعر"، "سفر من اندر"، "خيمي ۾ شام" ۽ "اڇو پڪي واءِ ۾" جهڙا شاندار نثري ڪتاب به لکيا آهن. جڏهن ته شيخ اياز تي لکيل ڪتاب "سامي سج وڙاءِ" ۽ ممتاز مرزا بابت "سهڻو پاڻ سڏائي ويا"، "مرزا نادر بيگ جون ڪهاڻيون" ۽ جييجي زرينه بلوچ بابت "جييجي" جهڙا ضخيم ڪتاب مرتب ڪيا آهن ۽ ان کان سواءِ عشري محرم بابت ڪيترائي اخباري ڪالم سندس قلم جو نتيجو آهن ۽ هو اڃا روان دوان آهي.

نصير مرزا جي آفيس سنڌي ادب جو درسگاه ۽ اديبن لاءِ پناه گاه آهي. جتي سڄي سنڌ جا اديب شاعر/شوقيه شاعر ادبي اڄ اجهائڻ لاءِ ايندا رهندا آهن ۽ نصير جو اهو آستانو سائين نثار حسينيءَ جي آگر جو تسلسل آهي.

نصير پنهنجي نوجواني/جواني جا 22 سال ريڊيو کي اربيا آهن ۽ ريڊيو سندس فرمانبرداريءَ مان ڀرپور فائدو ورتو آهي. ڪڏهن ڪڏهن ته هو ان فرمانبردار پارڙي جيان لڳندو آهي جنهن کي سڄي گهر جا ڀاتي ڀڳي وانگر ڳاهيندا آهن. هڪ دفعي کيس ان سگهڙ جي چوڻي ٻڌائي هيم جنهن چيو هو ته "ايترو منوبه نه ٿجي جو ڪو ڳڙ ڪائي وڃي ۽ ايترو ڪوڙو به نه ٿجي جو ڪو توڪاري ڇڏي" پر هن يار وٽ مٿين محبتون آهن جي ورهائڻ سان به نه ٿيون کٽن.

نصير کي اڃا به ڏه سال ريڊيو جو ڳاهه ڳهڻو آهي سو هو ٽڪوئي ڪٿي آهي؟ کيس صوفي تصوفي بنجڻ ۽ هٿ جيڏي ڏاڙهي رکائڻ جو ڪوبه شوق ڪونهي ۽ هو صرف مولائي عزادار اهلبيت ٿي رهڻ چاهي ٿو ۽ بس! نصير ريڊيو تي ڪيترائي آواز روشناس ڪرايا آهن ۽ سيڪنڊ لائين به تيار ڪئي آهي جنهن ۾ محمود مغل، نياز پنهور، بخش مهر ٺٽوي، رميش ڪمار ۽ سهيل ابڙو شامل آهن. پياري عرفان مهدي به نصير کان ئي لفٽ ورتي هئي، جڏهن ته ميڊيا ۽ اسٽيج به سندس ڪمپيئرنگ لاءِ اڪثر منتظر رهيا آهن.

نصير کي ڪلاسيڪل گائڪن وانگر فن کي لڪائڻ جو هنر اچي ٿي ڪونه سو اڄ به هو مرتضيٰ مهدي کان سواءِ لاتعداد نون آوازن کي ڪمپيئرنگ جو گس ڏسي رهيو آهي. نصير کي فنڪار ٺاهڻ ۾ ته سڪون ملندو آهي ئي، پر ڪڏهن ڪڏهن کيس بيوفائيءَ جا تير به سهڻا پوندا آهن. اهڙو ئي هڪ تير مٿس فوزيه سومرو به تائيو هو، جنهن نصير جي ڪنهن دوست جي محفل لاءِ اسي هزار روپيه گهريا هئا، پر هي حضور شرم انسان فوزيه کي ڪجهه به ياد ڏياري نه سگهيو ۽ ائين به چئي نه سگهيو ته "فوزيه مان نصير ڳالهائي رهيو آهيان"، پوءِ به هو فوزيه کي نهايت ئي شاندار ڪلمات سان نوازيندو رهيو آهي.

نصير خوشگوار مود ۾ هوندو آهي ته انظار حسين، قرة العين ۽ بين ليڪڪن جا اقتباسات ۽ شعر ٻڌائيندو آهي (مر عليءَ جي نهجه البلاغ جا اقتباسات اڪثر سندس ٻر زبان هوندا آهن). مستي خوريءَ جي عالم ۾ هو

فرائيد، پنهنجي اندر جي ڳالهين کان سواءِ اول فول پيروديز ۽ لطيف گوئي تي صرف ڪندو آهي ته به لطف اچي ويندو آهي.

ريڊيو جي سڄي ڏينهن جي هڻ وٺ مان فارغ ٿي هو جڏهن گهر پهچندو آهي ته صرف هڪ ڪلاڪ کن ئي واک ڪري سگهندو آهي، بعض اوقات ته هو پنهنجن ٻارڙن کي ڪهاڻيون به ٻڌائي نه سگهندو آهي، ٻارڙا بنا ڪهاڻي ٻڌڻ جي سمهي پوندا آهن ته هو وري مطالعي ۾ مصروف ٿي ويندو آهي.

نصير واقعي وڏو پڙهاڪ آهي، جيڪي به پڙهندو آهي سو ڌيان سان پڙهندو آهي ته ڳيان به ملندو اٿس، هائوسان هنڌائيندو آهي ته آمد به ٿيندي اٿس، پر لکندو هو پنهنجي مرضيءَ سان آهي، ان ڪري سندس تحريرن ۾ ڌيرج ۽ انفراديت هوندي آهي، هو انهن ليکڪن مان هرگز ناهي جي ڪنهن پسندیده ليکڪ کي پڙهي فوراً لکڻ ويهي رهندا آهن، ته سندن لکڻين ۾ اصل ليکڪ جي تصوير نمايان نظر ايندي آهي، بهر حال! نصير وٽ پنهنجو آئينو پنهنجي تصوير، پنهنجو قلم، پنهنجو علم ۽ پنهنجي تحرير، پنهنجو توقير آهي، جنهن کي هو خوب آزمائيندو رهي ٿو.

نصير جي خوشبو خوشبو ڳالهين مان، آئون، ڏول فقير (فقير محمد ڏول) ۽ موهن مدهوش ته متاثر ٿيندا ئي آهيون، پر سائين بابا عبدالرزاق شاهه جلالی به خاصو متاثر ٿيندو آهي، جيڪو هر ٻئي چنچر تي ٽنڊي غلام عليءَ کان ڪهي حيدرآباد ايندو آهي، ته نصير کانئس دعائن جا ڏهرا دان وٺندو آهي، (۽ نهايت افسوس پيارا ڀانڪو! ته اسان جو سائين بابا عبدالرزاق شاهه جلالی تازو اسان کي جدائي جي اوڙاهه ۾ اچلي هن پار هليو ويو آهي، مولیٰ پاڪ کيس جنت ۾ جاءِ عطا فرمائي، آمين.)

پياري نصير جون سچن موتين جهڙيون سچيون، چندن جهڙيون سرهيون ۽ ماڪيءَ مصري کان به مٿيون ڳالهڙيون ڳاڻيٽي کان ٻاهر آهن، اهڙين ڳڻن پيريل ڳالهين جا ڪجهه عڪس هن ڪتاب ۾ جايجا موجود آهن، مان سندس سنڀالي رکيل ڳالهين، ڪنهن وچوڙي ويل کان اڳ ئي سندس نانءُ ڪري رهيو آهيان.

البيلو ناول نگار (طارق عالم ابڙو):

عامر چوڻي آهي، ته وڏين شخصيتن جا نالا رکڻ سان ان هم نام شخص جي ذات ۽ صفات جو اثر ٿيندو آهي ۽ چوڻ وارا ته هيئن به چوندا

آهن، ته نالي کي چاليهين پتي ملندي آهي. اهي چوٽيون شايد قمبر علي خان جي سائين محمد عالم ايترو به ٻڌي ورتيون هيون. سو پنهنجن پتن تي اياز عالم طارق عالم منصور عالم ۽ دارا عالم جهڙا تاريخي نالا رکيا. سائين عالم جا سڀئي فرزند ڀاڳوند آهن يا نه اها ته خبر ڪونهي. پر مونکي فقط طارق عالم بابت ڄاڻ آهي، جيڪو بلاشڪ ته وڏو ڀاڳوند آهي ۽ سندس ڀاڳ سپاڳ جا ڪيترائي حوالا آهن.

نوجوانيءَ/جوانيءَ ۾ سنڌيءَ ۾ ناول ”رهجي ويل منظر“ لکيائين. ته وڏن وڏن ليکڪن جا نڪاڻ نڪري ويا، ”مورن اوچا ڳاٽ“، ٽيڙو شعري مجموعي ۽ مهاڳ جا پڙاڏا ۽ پڙلاءَ به پري پري تائين پکڙجي ويا. پي. ٽي. وي لاءِ لاتعداد ڊراما ۽ ڪهاڻين جو ڪتاب ”رات سانت ايڪانت“ لکيائين. ته سندس حسن جا هل چامشورو جي هوائن ۾ هلي ويا. بهرحال! سنڌي ادب لاءِ طارق عالم ڀاڳوند ۽ سپاويڪ ليکڪ ثابت ٿيو آهي. هن طارق ابن وليد وانگر پيڙيون ساڙي، تلوار کڻي، فتحون ڪونه ماڻيون، پر قلم کي علم ۽ علم کي ڍال بنائي ادبي ميدان ۾ نڪتو ۽ ماڻهن جون دليون فتح ڪري ساهه پٽيائين. پر سندس اندر جولِيڪ اڃا ٽڪوئي ڪٿي آهي!!

طارق جي فن ۽ فڪر تي ته مان لکي نه ٿو سگهان، توڙي جو هو مونکي سدائين منير نيازي چوندو آهي. بهرحال! سندس ڪجهه يادون صاف گويون ضرور بيان ڪندس جيڪي مشهور آهن.

طارق نوجوانيءَ ۾ شايد تيز وڪون ڪنيون هيون، سو جوانيءَ ۾ ئي سندس گردا فيل ٿي پيا ۽ ڊاڪٽر ڪيس ڏيساڻو موڪلڻ لاءِ Advise ڪيو هو. پر ڏيهه وڃڻ لاءِ وسيلو ۽ گودي جي امداد حاصل ڪرڻ خاصا ڳنڍيل مسئلا هئا، پر طارق ڀاڳوند اديب هو. جوان لاءِ پرڏيهه جا وسيلو به مهيا ٿيا، ته ڪيس صحتمند گردو به Donate ٿيو ۽ هو صحتمند ٿي واپس وطن وريو.

مون کي چڱيءَ طرح ياد آهي، ته طارق کي پرڏيهه موڪلڻ جي سلسلي ۾ جيڪو پروگرام ماڊل اسڪول، اولڊ ڪيمپس سنڌ يونيورسٽي ۾ ٿيو هو. ان ۾ ڪيترائي ادب دوست شريڪ ٿيا هئا ۽ آئون به ان ۾ موجود هئس. ان پروگرام ۾ امداد حسينيءَ هيءُ دوهو پڙهيو هو:

هڪڙو طارق ناهي، آهن هت هجور
”ڊائلاز“ تي جيئي پيئي ساري سنڌي قوم.

امداد حسينيء اهو دوهو الائجي ته ڪهڙي Sense ۾ پڙهيو هو پر مون ان مان مطلب ڪڍيو هو ته هڪڙو طارق ٺاهي، سڄي سنڌ ساڻس شامل آهي. پروگرام واري هال ۾ ڪافي اُپس هئي. سو ريلِيڪس ٿيڻ لاءِ ڪاريڊور ۾ اچي بيٺس، جتي طارق اڪيلو بيٺو هو. هو ڏاڍو هٿاڻي پشاش هو. بهادر ۽ بيٻاڪ ته آهي ئي، سو مون پاڪر پائي موڪلايو مانس. ته آبديده ٿي ويس، پر هو دڪدائڪ ٿيڻ بدران ڪلي پيو هو. اٽل مون کي چوڻ لڳو ته: "سائين گهٻرايو نه، مان وري ايندس" ۽ پوءِ جڏهن طارق "ڪٿي آيو خير سان" ته نصير ريڊيو تي سندس مان ۾ هڪ ڪلاڪ جو پروگرام ڪري خوشيءَ جو اظهار ڪيو هو. ته مون کي ۽ جاويد کي به گهڻي خوشي ملي هئي.

طارق ننڍپڻ ۽ نوجوانيءَ ۾ ڪيترو شير هو. اهو ته نصير کي معلوم آهي پر مون کي اهو معلوم ضرور آهي، ته ادبي پروگرامن ۾ انعام شيخ سان گڏ يا جدا طارق جون هوٽنگس بيحد مشهور رهيون آهن. محترم نذير ناز ته طارق جي هوٽنگ کان تنگ ٿي، پروگرامن ۾ اچڻ ٿي ڇڏي ڏنو. طارق جي نوڪ جهوڪ جو به وڏو رڪارڊ آهي، ويجهن دوستن ۽ احبابن سان اڪثر نوڪ جهوڪ ڪندو ٿي رهي ٿو.

ريڊيو حيدرآباد جي نصير مرزا جي آفيس ۾ جڻ ته "طاري" جي پنهنجي آفيس آهي، سو استاد مجيد خان مرحوم به اڪثر اتي موجود هوندو هو. استاد مجيد کي تن ڏينهن شڪايت هوندي هئي، ته ماسٽر جمن کيس استادن واري تعظيم نه ٿو ڏئي ۽ اڪثر اهو روڻو روڻندو هو (ماسٽر جمن کي وري ان لاءِ ڪي تحفظات هئا) پوءِ هڪ ڏينهن طارق ساڻس جوڪ ڪندي پڇيو ته: "استاد جمن کي سوا آپ ني ڪٿي جمن بنائي؟" ته استاد خاموش ٿي ويو ۽ وري اهڙي سارنگي نه سوريائين.

استاد مجيد خان لاءِ صدارتي ايوارڊ تمغو براءِ حسن ڪارڪردگي 14 آگسٽ 2004ع تي اناٿونس ٿيو هو جيڪو کيس 23 مارچ 2005 تي ملڻو هو. مگر استاد ڊسمبر جي آخر ۾ ئي عليل ٿي ويو هو. سو طارق کيس دلداري ڏيندي چيو هو ته، "استاد 23 مارچ تک ڪهين نه جانا" پر ويڃڻ وارن کي به ڪوروڪي سگهيو آهي، سو 10 جنوري 2005ع تي استاد مجيد خان رحلت ڪري ويو.

طارق جون صاف گوڀون به مشهور آهن، رومانس ۽ شادين جي سلسلي ۾ به طارق لک لکان جو قائل ٺاهي ۽ ان جو برملا اظهار ڪري ڇڏيندو آهي. پلي ڪنهن کي وڻي يا نه وڻي.

طارق، نصير جو بيحد پيارو آهي. نصير کيس محبت "تارو" سڏيندو آهي. آئون کيس "تارو ستارو" ته جاويد وري "تارو پيارو" سڏيندو آهي. جاويد جي لاپرواهين جو تذڪرو جڏهن طارق سان ڪندو آهيان ته چوندو آهي ته سائين! ننڍو آهي وڏو ٿيندو ته ٿيڪ ٿي ويندو، نوجوانيءَ ۾ اسين به ائين هوندا هئاسين. اهي جملا طارق اهڙي ته سچائي ۽ صفائي سان هڻندو هو جو مون کي يقين ٿي ويندو هو ۽ آئون مطمئن ٿي ويندو هوس ۽ پوءِ جڏهن جاويد پير سوٽڻ لڳو ته طارق جي اڳڪٿيءَ جو پيد ڪلي پيو.

طارق سان ملاقاتون/مختصر ملاقاتون اڪثر نصير وٽ ٿينديون آهن ۽ سندس غير موجودگيءَ ۾ به نصير جي ڪمري ۾ سندس ڳالهين جي خوشبوءِ موجود رهندي آهي. طارق ۽ نصير جي دوستائي جوڙي به مشهور آهي (اياز گل ۽ اڌ سومري جي جوڙي وانگر)، مگر هومون کي به غير معمولي محبتون ڏيندو آهي.

پياري طارق مون کي سندس 'ٽيڙن' جو ڪتاب 'مون اوچا ڳاٽ' تحفي ۾ ڏنو هو ۽ ڪتاب تي لکيو هئائين: "سائين سوز جي نانءُ جنهن جون محبتون، هر مفاد کان آجيون آهن" مان طارق جي شڪري سان اهي ڪلمات طارق لاءِ لکي کيس ڄامشوري جي هوائن هٿان موڪلي ٿو ڏيان، جتي جي ٿڌڙين هوائن ۽ چائنن ۾ هن "رهجي ويل منظر" جهڙو شاهڪار ناول لکيو آهي، جنهن جي هاڪ هنڌين ماڳين موجود آهي ۽ دنيا کيس البيلي ناول نگار طور سڃاڻي ٿي.

طارق عالم هاڻي شايد مالي طرح خوشحال ٿي رهيو آهي، پيرن هيٺان گاڏي اٿس ۽ حيدرآباد جي ڪنهن خوبصورت علائقي ۾ خوبصورت گهر خريد ڪرڻ جو خواهشمند آهي، جتي ويهي هواطينان سان پنهنجي ناول جو اهو منظر لکندو جيڪو واقعي رهجي ويل آهي.

گلن جهڙو شاعر (اياز گل):

منهنجي دوستائي ادبي البم ۾ هڪ خوبصورت تصوير اياز گل جي به آهي. خوبصورت شاعري، خوبصورت تحرير، سٺي سڀا جي مالڪ اياز گل جي شخصيت جا ايترا ته گلن آهن، جو منهنجي لاءِ احاطو ڪرڻ به مشڪل آهي. اياز جيتوڻيڪ نوجوانن جي دل جو شاعر آهي، نوجوان کيس فلائنگ ڪس ڪرڻ لاءِ سدائين آتا رهندا آهن، تاهم هو اسان جهڙن جي پسند جو به شاعر آهي ۽ مان ته سڌ سنڌ مشهور شعرن کي پنهنجي لکت ۾ به استعمال ڪندو رهندو آهيان. "يادگيريون سنڀال ڪم

ايندء، پوڳيون يار اسان ٿا، توکان ٿيندي ڌار سارا ٿڪ لهي ويا جهڙن شعرن جي تتبع تي پنهنجا ڪلام لکندو رهيو آهيان. بهر حال! اياز گل سنڌي ادب ۽ شاعريءَ جو هڪ اهڙو سرهو گل آهي، جيڪو ڪو ماڻجي نه ٿو سگهي ۽ نه وري سندس خوشبوءِ به جهڪي ٿي سگهي ٿي.

اياز گل سدائين حلیم طبع، خوش خلق ۽ خوش مزاج وارو رهيو آهي. مان سندس ٿورائتو آهيان، جو هو مون جهڙي مولائيءَ کي به چاهيندو آهي ۽ دل سان چاهيندو آهي، ڪنهن ميٽراڪي ۾ ڏسندو ته هزارين عزتون ڏيندو ڪيمرا سان تصوير به چڪي وٺندو ۽ وري اها تصوير مون کي ڏياري به موڪليندو ته پاڻ وٽ محفوظ به ڪري رکندو.

منهنجي جنم ڏينهن تي سڀ کان اڻل مبارڪون اياز جون ٿي پهچنديون آهن. پوسٽ ذريعي يا موبائيل ذريعي 5 ڊسمبر تاريخ جو ڪانٽو مٿي ڪونهي. ته اياز گل جو موبائيل ميسيج اچي ملندو آهي. اياز گل ياد ڪندو آهي، ته سچ پچ مون کي منهنجي هٿن جو احساس ملي ويندو آهي. مان اعتراف ٿو ڪريان ته مون کي جنم ڏينهن تي فقط ٻه دوست ياد ڪندا آهن. اياز گل ۽ حبيب سنائي. حبيب ته ڪو ڪتاب جو تحفو به عنايت ڪندو آهي. اياز گل منهنجي محبتن کي فقط ادبي فنڪشن لاءِ محدود نه رکيو آهي، پر پنهنجي شادي خانه آباديءَ تي به سڏيو هئائين. سو آئون به اڪيون پير ڪري سکر هليو ويس. سدا ملوڪ ست ۾ ڊاڪٽر تنوير عباسيءَ جي پاسي ۾ ويهاري، تصوير چڪيائين ته منهن جو قد به وڌي ويو هو.

اياز گل منهنجي پهرين شعري مجموعي ”رنگ رتا پيچرا“ جي مهورت تي پهريون دفعو عرفان جي اصرار تي هالا پراڻا ۾ اڌل سان گڏ آيو هو ته منهنجا به نيٺ ٺري پيا هئا ۽ پوءِ جڏهن فنڪشن جي تقريب اختتام پذير ٿي هئي، تڏهن هو عرفان جي ”وک وڌايو پبليڪيشن“ جي احاطي ۾ ادبي دوستن سان گڏ رهي پيو هو ۽ سڳندت سرهاڻ پريون ڳالهيون ڪندو رهيو دوستن جي فرمائش تي نظام الدين زائر جو مشهور غزل ”الانجي چواوهين خاموش آهيو“ اهڙي خوش الحاني ۽ اثرائتي انداز ۾ ڳائڻ لڳو جو آئون سچ پچ ته حيران ٿي ويو هوس ۽ يقين ٿي ويو ته هو خوبصورت شاعر هٿن سان گڏ خوبصورت شوقيه سريلو گائڪ به آهي. ”رنگ رتا پيچرا“ جي مهورت بعد به هوسڪ جي سڳي کي سوريندو رهيو ۽ ياد ڪندو رهيو.

اياز گل سنڌي ادبي سنگت سنڌ جو جنرل سيڪريٽري ٿيو ته ضلعي رابطا سيڪريٽريءَ جي غلط رپورٽنگ تي هن نهايت جلدبازيءَ ۾ اسان جي (هالا پراڻا جي شاخ کي ختم ڪري ڇڏيو ۽ اهو به نه سوچيو ته

عرفان مهديءَ جي قائم ڪيل هي شاخ ڪير هلائي رهيو آهي تاهه مان
 ڪيس ائين به نه چئي سگهيس. ته تنهنجي منهن ۾ به اڪيون خاموش ٿي
 ويهي رهيس. ميارون به نه ڏيئي سگهيس. ۽ Re-Opening لاءِ درخواست به نه
 ڏئي سگهيس. ڀلا محبوب ماڻهن تي ڪهڙيون ميارون؟
 اياز گل محبوب شاعر ۽ محبوب انسان آهي ۽ مون سدائين ڪيس
 چاهيو آهي ۽ دل سان چاهيو آهي. سو مان پياري اياز گل جي ڪلمات کي
 فالو ڪندي، سندس يادون سندس ئي نانءُ ڪري ٿو ڇڏيان

اسان کي اوپيالا وساري نه ڇڏجو (ڊاڪٽر اڊل سومرو):

اڊل سومري جي تذڪري کان سواءِ اياز گل جو تذڪرو اڏورو آهي.
 ڇاڪاڻ جو هو ٻئي هڪ ئي شاخ جا سرها گل آهن ۽ سندن ذاتي دوستائي
 جوڙي به مشهور ۽ معروف آهي. دعا آهي. ته شال اها جوڙي سڄوڙي هجي.
 ڊاڪٽر اڊل سومري کي، مون سدائين پنهنجي دلبر دوست طور ياد
 ڪيو آهي. اڊل سان گهڻو آڳاٽي دوستي آهي. جڏهن هو سيڪڙاٽ شاعر طور
 وايون لکندو هو ۽ ٻاراڻا ڪتاب ڇپرائيندو هو.

اهو شايد ستر وارو ڏهاڪو هو جو اخبارن ۾ اها منحوس خبر لڳي
 ته ”نوجوان شاعر اڊل سومرو گذاري ويو.“ خبر پڙهي دلي رنج رسيو ۽ مان
 سڄي رات پنهنجي خلقڻهار سان احتجاج ڪندو رهيس. الا! هي نوجوان
 اڃا اڀريو ٿي ڪونه هو ته اوچتو هليو ويو. مالڪ! پنهنجي تخليق کي تون
 ئي ٿو ڇڏين. منهنجو عرض شايد آڳي در اڳهاڻجي ويو. سو اڊل موت کي
 مات ڏيئي وري زنده ٿي ويو.

صبح جو اخبارن ۾ ترديد ڇپي. ته اڊل سومرو زندهه آهي ۽ شاعري
 ڪري رهيو آهي. ته ساهه ۾ وڃي ساهه پيو. تڙت ٿي اڊل مون کي سگا آفيس
 رمپا پلازا ڪراچي تي مليو. مليا سين ته چڻ آڊجگاد کان مليل هئاسين.
 ڳالهين جون ڳنڍيون ڪليون، ته اصل هم خيال، هم رنگ ۽ هم عصر ٿي
 پياسين ۽ پوءِ اهو سڪ ۽ سنگت جو سڳو ڪڏهن مون ٿي چڪيو ته
 ڪڏهن هن ٿي چڪيو ڪاروان هلندو ٿي رهيو.

اڊل سومرو ڀاڳوند شخص آهي. سو ڪيس جلد جلد ڀروموشن ملندا
 رهيا آهن. ڪراچيءَ جي ڪنهن آفيس ۾ ڪجهه وقت ڪم ڪيائين ته
 ڪيس ليڪچرار شپ ملي ويئي ۽ سندس پوسٽنگ هالا جي منصوره
 ڪاليج ۾ ٿي. ته سندس ويتر قربت نصيب ٿي. هو اڪثر منهنجي آفيس ۾

ايندو رهيو. جتي عرفان مهديء به اچي خيما کوڙيا هئا ۽ منهنجي آفيس هڪ ادبي اوطاق طور به مشهور ٿي ۽ دوست احباب فنڪار ايندا ويندا رهيا. انهن ئي ڏينهن ۾ منهنجي پهرئين شعري مجموعي ”رنگ رتا پيچرا“ جي ڇپائڻ جون تياريون ٿيڻ لڳيون. ته اڌ به ان ۾ پنهنجي حصي جو هٿ وٺڻ ايندو رهيو ۽ بالآخر مهورت جي تقريب لاءِ عرفان مهديءَ جي اصرار تي اياز گل کي به وٺي آيو جنهن جي اسان سڀني کي خوشي ٿي مهورت بعد اڌ جيستائين منصوره ۾ رهيو ”هالائي“ بڻجي رهيو ۽ اسان جي خوشيءَ جي حد نه رهي جو اڌ هالا جي ادب جو حصو بڻيو رهيو.

اڌ پڪيٽڙن وانگر اڏامي سکر هليو ويو ته اتان به ياد ڪندو رهيو خطن ذريعي يا روبرو ملاقاتن ذريعي ۽ ذاتي طور به اسان سڀني سان حجابتو دوست ٿي رهيو. پيروڊيون به لکندو رهيو. ته محبتون به وٺيندو رهيو. اڌ في البديهي پيروڊيون لکڻ جو بادشاهه آهي. اياز گل کان وٺي نصير مرزا تائين. عرفان مهديءَ کان سوز هالائيءَ تائين اڪثر دوستن تي پيروڊيون ٺاهيندو هو. ته خوش ٿي ويندا هئاسين.

سنڌي ادبي سنگت جي ايوارڊن جي تقريب پٽ شاهه ۾ رکڻ لاءِ اڌ، سنڌي ادبي سنگت جي جنرل سيڪريٽري طور هالا ۾ انتظامن جو جائزو وٺڻ آيو هو ۽ انتظامن جون واڳون منهنجي حوالي ڪيون هئائين. ته ڏاڍو خوش ٿيس. جو اڌ پهريون دفعو مون تي ۽ منهنجي ذات تي ڀروسو ڪري خدمت جو موقعو ڏنو هو. هو هالا ۾ ئي ڏينهن رهي پيو هو. نصير، منوج ڪمار امتياز ابڙي حبيب ۽ جاويد به سندس ۽ منهنجو هٿ وٺڻ ايندا رهيا. هڪ شام جو هالا گهمڻ ۽ آئس ڪريم کائڻ نڪتاسين. ته مارڪيٽ ۽ شاهي بازار جي موڙوٽ پاٽ جي دوڪان تي بورڊ لڳل هو ”سائو مائو“ اڌ جو ڪو وٺ پائي ٿيو سو پيروڊي ٺاهڻ لڳو.

سائو مائو

ڪلاٽو ڪاٺو

نائو نائو

Now Now,

پر نصير کيس پاتهن کان جهلي اڳتي وٺي ويو. واپس ورندي وري اهو سائن بورڊ پڙهيائين ۽ دڪاندار بابت پڇيائين: ”اهو پاٽ وري ڪير آهي؟“ ورائيم ته: ”هالا ۾ ميمڻ برادري تي آل طور نالا رکيل آهن ۽ اهي نالا سندن سڃاڻپ به آهن. پاٽ به انهن ۾ شامل آهي“ ته اڌ کلي پيو. کيس

ٻڌايم ته: ”هالا جون ڪجهه شيون به ديسان ديس مشهور آهن جن کي الطاف شيخ وڌيڪ مشهور ڪيو آهي. دودي نانواڻي، جو پڳل چيلي وارو گوشت، ادا احمد جا نان پاوا، حاجي ڊگي جا مٺا لولا، نوني جا ڪباب، ڪڪا ڪوه جو پاڻي وغيره جنهن به واپرايا، ان کي هالا سدائين ياد رهندو“ ۽ پوءِ اڌ هالا تي وڌيڪ پيرو وڌيون ناهيون.

جناب ڊاڪٽر اڌ سومرو دلبر دوست آهي. هاڻي ته ڊاڪٽر ۽ بابل به ٿي ويو آهي. سواسان جهڙن کي وسارڻ جي مشق ڪندو رهيو آهي. توڙي جو کيس هٿن سان لاڏين ڪوڏين پرڻائي به آيا هئاسين. پوءِ به اڌ جي منهن جي پڪائي، ته ڏسو وسارڻ جي مشق پاڻ ڪري رهيو آهي ۽ چوندو رهي ٿو ته ”اسان کي اوسهڻا وساري نه ڇڏجو“ شال خوش هجي ۽ اسان جهڙن کي به ياد ڪندو رهي.

نئين نسل جو سرواڻ (تاج جويو):

پياري تاج کي مان تڏهن کان ئي سڃاڻان، جڏهن هو ڳيرو جوان هو ۽ اياز گل سان گڏجي شعري مجموعي ”سوچون سرها گل“ ڇپرايو هئائين ۽ تڏهن کان ئي هو نئين ٿهيءَ جي مشهور شاعر طور معروف ٿيڻ لڳو هو. سندس وڏو ڀاءُ خاڪي جويو به قادرالڪلام شاعر ۽ ”ايءُ خاڪيءَ جو خيال“ جهڙي شاهڪار ڪتاب جو خالق آهي.

تاج جي شاعريءَ جي تربيت ڪيئن ٿي اهو ته معلوم ڪونهي البت ائين لڳي ٿو ته هن پنهنجي همعصر ۽ پيش رو ٿهيءَ جي شاعرن عبدالڪريم ارشد، راشد مورائي ۽ خاڪيءَ کان شاعريءَ جو هنر هٿ ڪيو آهي ۽ اڄ هو سنڌي ادب جو ڪيترن ئي حوالن سان وڏو نالو آهي.

تاج جو ٻيو شعري مجموعو اڃا تائين منظر عام تي نه آيو آهي. ان مان ظاهر آهي يا ته تاج شاعريءَ کي وساري ڇڏيو آهي يا وري شاعري تاج کان رسي وئي آهي. پوءِ به شعري مجموعن جي مهاڳن لکڻ تي اڪتفا ڪري رهيو آهي ۽ گڏوگڏ مشاعرن جي محفلن جي زينت، به بڻيو رهي ٿو.

تاج نثر نويسيءَ ۾ چڱو نالو ڪمايو آهي. طبعزاد آڻ نثري ڪتاب لکيا اٿس، جن ۾ ”تلسين جي سرهاڻ“، ”مان ورڻو هان“، ”اڃا رڃ مان رڙاچي ٿي“ ۽ ٻيا شامل آهن. ان کان سواءِ بزرگ شخصيتن جهڙوڪ مولانا غلام مصطفيٰ قاسمي، ڊاڪٽر نبي بخش بلوچ، محمد ابراهيم جويو، محمد عثمان ڏيپلائي، مولوي احمد ملاح ۽ ٻين جي سوانح حيات، يادگيرين کي سهيڙي

چي پرائڻ سندس محبوب مشغلو رهيو آهي ۽ ان حوالي سان هن دانشوريءَ جهڙو منصب ماڻيو آهي ۽ هڪ تاريخدان، زبان دان، سخندان ۽ اعليٰ مقرر طور چاتو سڃاتو وڃي ٿو.

تاج جوانيءَ کان ئي باهت، جاکوڙي ۽ جدوجهد ۾ رهيو آهي. سو سنڌي ادبي سنگت جو سرواڻ بڻيو ته واهڙ وهائي ڇڏيائين. سنگت کي بحال ۽ فعال رکڻ، معائنو ڪرڻ، فنڪشن آڻيندڙ ڪرڻ جهڙا، ڏکيا ڪم تاج کان سواءِ ڪوبه سيڪريٽري ڪري نه سگهيو آهي. ان کان علاوه عليل ۽ غريب شاعرن جي پرگهور لهڻ ۽ ثقافت کاتي کان امداد منظور ڪرائي ڏيڻ جهڙا نيڪ ڪم به تاج جي ذاتي ڪوششن جو نتيجو آهن. نه صرف اهو پر سنگت جا معاملات درست رکڻ، مسئلا حل ڪرڻ وارو عمل به تاج جي مصروفيتن جو حصو رهيو آهي. (پر افسوس جو منهنجي ڪتاب ”ڪارون وس ڪيام“ جي ايوارڊ تقريب منعقد ڪري نه سگهيو) هاڻي ته سنڌي ادبي سنگت ايشيا جي وڏي ادبي تنظيم نه پر ”پيداري ايسوسيئيشن“ جهڙي ٿي وئي آهي. تازو ٺٽي واري ميٽنگ ۾ جنرل سيڪريٽري صاحب جي موجودگيءَ ۾ جيڪا ڏاڙهي پٽ ٿي آهي، ان جو احوال ٻڌي ڏاڍو ڏک ٿو ٿئي شايد ڳالهه ڳري ٿي وئي آهي!!

تاج جيتوڻيڪ وڏو منصب ڏئي آهي ۽ يقيناً پنهنجي همعصرن ۾ بلند مقام رکي ٿو. تاهم هو پنهنجي دوستن احبابن لاءِ اهو ساڳيو ئي تاج آهي ۽ ذاتي زندگيءَ ۾ هو نهايت خوش مزاج، سادو لوح ۽ آدرشي انسان آهي. دوست ساڻس هجڻون ڪندا رهن ٿا، ته هو کين مرڪن جا گلدستا آڇي ٿو.

ادل سومرو جيڪو تاج جو ويجهو دوست آهي ۽ سندس پينل جو آهي، اهو کيس ”تاجڪ جويڪ“ سڏيندو آهي. ادل سومرو خاڪيءَ لاءِ چوندو آهي، ته خاڪيءَ جو نالو ۽ تخلص هر تجنيس ڪونهي يا ته خاڪي خويو يا وري جاڪي جو پو هئڻ گهرجي.

تاج لاءِ نصير مرزا جون هجڻون به نراليون آهن. مارئي جي ميلي تي (آڪٽوبر 2004ع) مٺي وڃڻ ٿيو. ته تاج به اسان جي ساٿ جو سرواڻ بڻيو. ميلي جا انتظامات ناقص لڳي رهيا هئا، سو ”میل انتظاميا“ جي بي توجهي ڏسي تاج انتظام سنڀالي ورتا.

تاج مٺي ڪاليج ۾ ليڪچرار رهي چڪو آهي ۽ سڄي سنڌ وانگر مٺيءَ ۾ به سندس شاگرد، خليفو ۽ دوست موجود هئا، سو کين انتظامي ڪمن

۾ مصروف ڪري ڇڏيائين. ڪنهن کان گهر خالي ڪرايو ويو ته ڪن کان ڪمرا، ڪن تي بسترا آڻڻ جو بار رکيو ويو ته ڪن کي صبح جي ناشتي جي انتظام لاءِ پابند ڪيو ويو. تاج هدايتون به ڏيندو رهيو ته ريڊيو جي ”چلتا ڦرتا مائڪروفون“ وانگر اڄ وڃ به ڪندو رهيو سو نصير مرزا کي شرارت سجھي آئي، تاج بابت پير وڌيون ٺاهي ڀُرسوز آواز ۾ آلاپڻ لڳو.

نصير اهڙن مزاحيه نظمن ۾ ڪل پوڳ، بادمخولي ۽ مستيءَ خوري واريون مصرعون شامل ڪري خوب ڪلائيندو رهيو. پر تاج مڃ به ڪانڊ ڇنڊي نصير وار گسندو ڏسي، وري اردو شاعرن جي ترنم وانگر اول ڦول اشعارن ۾ بار بار تاج جو نالو وجهي ورجائيندو رهيو. پر تاج ته پنهنجي ئي ڌن ۾ مست رهيو ۽ پوءِ جڏهن مصروفيت مان فراغت مليس، ته نصير جي آلاپن تي ڪلندو ئي رهيو.

پيارو تاج پلي ته پنهنجن دوستن لاءِ هجائتو ۽ ”فري“ هجي، پر آئون سندس بيحد عزت ڪندو آهيان ۽ کيس ”تاج سرتاج“ سڏيندو آهيان. توڙي جو مون کي پنهنجي شاعراڻي ٽيم ۾ شامل به نه ڪندو آهي، روبرو ملندو آهي، ته لک عزتون ڏئي ”سند جو شاعر“ چئي مخاطب ٿيندو آهي. البت هو منهنجي حصي جون محبتون، منهنجي فرزندن جاويد ۽ ڪوثر ۾ ورهائي ڇڏيندو آهي، تاج جي اها به مهرباني، جو هو ”سوز جي تسلسل کي برقرار رکندو اچي“.

پياري تاج محمد تاج جون ڳڻن ڀريون ڳالهيون ته ڪوڙ آهن پر:

لفظن جي لام تان وٺي ڪوئل اڏامي ورن،
دل تي چوي ته ان جون لکجن اڃا به ڳالهيون.

ڏاڍو ڏور هليو وئين پيارا! (عرفان مهدي):

1979ع جي هڪ صبح جو ڳوٺ جي عيسائي گهٽي جي موڙ تي هڪ بالڪ پهريون دفعو مون سان مليو هو. رابيل ڦول جهڙو هيءُ اجرو بالڪ مٿي تي ٽڪن واري ٽوپي، ڪلهن تي ڦلڙين واري اجرڪ ۽ ڪچ ۾ ڪتابن جو پلندو جهليو بيٺو هو. ان بالڪ هڪ ڪتابچو مون ڏانهن وڌائيندي چيو: ”ڇاچا! هي سنڌي ڪتاب آهي ۽ هن جي قيمت صرف ٽي روپيا آهي“ مون پنجين وارو نوٽ سندس هٿ ۾ ڏنو، ته هن ٻيو ڪتاب به منهنجي هٿ تي رکي ڇڏيو. اها عرفان سان منهنجي پهرين رسمي ملاقات هئي.

افيس ۾ ويهي عرفان جي پهرئين ڪتاب ”چورن مٿان مور“ جو مطالعو ڪيس. حيرت زده ٿي ويس، ته هيءُ ننڍڙو بالڪ هن اسٽيج تي ڪيئن پهتو آهي؟
 ٻئي ڏينهن هو آفيس ۾ بندل ڪتابن جو کڻي آيو ۽ پورو ڪري هليو ويو اهڙيءَ طرح. هواڪش آفيس ۾ ايندو رهيو ۽ آفيس ۾ به پنهنجا پڙهندڙ پيدا ڪندو رهيو. عرفان رڳو پنهنجا ڪتاب آفيسن ۾ ڪونه هلائيندو هو. پر مختلف شهرن جي هاءِ اسڪولن ۽ ڪاليجن ۾ به. ان مقصد لاءِ ايندو ويندو رهيو. ڪتاب ڇپرائڻ جو هنر، شايد کيس طارق اشرف يا نثار حسينيءَ ڏسيو هو. سو ٽڪڙيون ٽڪڙيون وڪون ڪندي هو ”وڪ وڌايو پبليڪيشن“ طرفان لاڳيتا پنج ٻاراڻا ڪتاب ڇاپي ويو.

جهين ڪتاب ”ورهين جا وڇوڙا“ لاءِ هو مون وٽ آيو ۽ چوڻ لڳو ته: ”وڪ وڌايو پبليڪيشن“ جي ڇهين وڪ نئين نسل کي اڀري رهيو آهيان. ڪتاب جي شيپ به ميگزين نما آهي ۽ ان لاءِ اوهان جو انٽرويو گهرجي. لنوايم ته زور ڀريائين ۽ منهنجو طويل انٽرويو رڪارڊ ڪري ڇڏيائين.
 ”ورهين جا وڇوڙا“ منظر عام تي آيو ته عرفان سان گڏ سوز کي به پذيرائي ملي ۽ مان نئين نسل جي نمائنده ۽ جديد شاعر طور سڃاڻپ لڳس ۽ عرفان به ٻاراڻي ٽهيءَ مان پروموت ٿي. نئين ٽهيءَ جي صف اول جي ليکڪن ۽ پبلشرن جي سٿ ۾ شامل ٿي ويو ۽ خوب نالو ۽ حوالو ڪمائڻ لڳو. سندس سونهن، ورونهن ۽ ڪاوشن جا ڦل هوائن ۾ هليا. ته ڪئين پريم پڪيڙا اڏري اچي عرفان جي آشيائي تي پهتا ۽ منهنجي آفيس به جن ادبي اوطاق بطجي ويئي.

عرفان جي عرفان جا ڦل هوائن ۾ پڪڙيا، ته مخمور ميرانپوري ۽ جمن جوڻو به سندس سک سڳي ۾ چڪجي آيا. ته پيرسن شاعر محمد هاشم سائل لاکو به. اسان جي ادبي اوطاق جون حاضريون ڀرڻ لڳو سج اڀاري ايندو هو ۽ نما شام تائين حاضر رهندو هو. جن ته هو ڪا آفيس جي ڊيوٽي ڏين ايندو هو.

تن ڏينهن هالا به ”پٿاڻي ادبي سنگت“ جو قيام عمل ۾ آيو جنهن جو سرواڻ خان محمد ”جاويد“ ڳاهوڻي هو ۽ سندس معاونت ڪار مخمور ميرانپوري جمن جوڻو محمد هاشم ۽ ٻيا هئا. محمد هاشم سائل. ته ان سنگت جو استاد شاعر هو. پٿاڻي سنگت جو مول متو هو. صرف مشاعرا ڪرائڻ، سو هالا تعلقي جي دور دراز علائقن ۾ به مشاعرا منعقد ٿيڻ لڳا.

جيئن ته مان پنهنجي ادبي ست جو سرواڻ هوس. سو دعوت ملندي هئي. ته عرفان سميت پنهنجي شاعراڻي ٿيم تيار ڪري ذاتي ڪنوڊنس جو انتظام ڪري. مشاعري گاهه پر پهچندو هوس. اول ته اسٽيج سيڪريٽري لاءِ اسان جو عرفان لاءِ اصرار هوندو هو پر پوءِ عرفان پنهنجي جاءِ پاڻ ئي جوڙي ورتي ۽ مشاعرا لاجواب انداز ۾ ڪنڊڪٽ ڪندو رهيو دوستن جهڙوڪ: نصير مرزا، اڌل سومرو اياز گل کان سواءِ منهنجو ڪلام به ڪثرت سان پڙهندو هو ته واه واه ٿي ويندي هئي سائين ضياءُ خياري، رحيم بخش قمر، عبد اللطيف قمر، مير حسن سڪايل وڏي واڪ چوندا هئا، ته ڪلام ڀلي سوز جو هجي، پر آواز عرفان جو هجي، مون کي اعتراف آهي، ته منهن جي ڪلام کي خوش ڪلاميءَ سان پڙهڻ وارا عرفان ۽ نصير آهن. البتہ عبداللہ ڀٽو ۽ ارباب عزم به منهنجي ڪلام کي سٺي نموني سان پڙهندا آهن.

ڀٽائي سنگت جا مشاعرا ڇا هوندا هئا، جن ميلا هوندا هئا، جوان شاعرن کان سواءِ مقامي بزرگ شاعر حاجي حبيب ڳاھوئي، خدا بخش ڳاھوئي، لائق ڳاھوئي کان سواءِ نواب شاھ جو بشير ڳاھيو، وسيم سومرو ۽ شهدادپور جو فيض مهيسر ڪهي اچي مشاعري پيڙا ٿيندا هئا، ته ڏٺي بخش قربان ۽ مظهر ڏاهري به ان ست جا ساٿي بڻيا، تن ڏينهن رستا اڪثر ڪڇا هئا، سورات وڳڙي ۾ اچڻ وڃڻ خاصو دشوار ٿي پوندو هو. به اٽوٽڙ واقعا به پيش آيا، جن جو ذڪر ڪرڻ به ضروري آهي، ته جيئن معلوم ٿئي، ته عرفان مهدي کي ”عرفان ٿين تائين ڪهڙا ڪهڙا پاڙو ويلڻا پيا هئا.“

شهدادپور جي سيرومل باغ کان به ڪلو ميٽر ڪڇي رستي واري ڪلوٽين جي ڳوٺ ۾ ”ولي ويچارو“ جي مشاعري تي ويا هئاسين. ڪڇي رستي ۾ گاڏي نه هلي سگهي. ڊرائيور به گھڻي محنت ڪئي، پر گاڏي نه هلي، آخرڪار پيادل ان اڻ ڏنل ڳوٺ ۾ وڃي نڪتاسين ۽ ڊرائيور کي پابند ڪيوسين، ته گاڏي ٺهرائي اچي، اهو مشاعرو ناقص انتظامن سبب ٻه جي ڏير تي رليون پڪيڙي ڪرايو ويو. مشاعرو پڙهي واپس ڳوٺ پهتا هئاسين ته پڇتايوسين به، پر شوق جو ڪٿيو بيٺو هو!!

ڳوٺ زير پير جي هڪ مشاعري ۾ اسين ڊگ پلجي وياسين، سو اسان جي گاڏي ڪيڙين مان هيڏانهن هوڏانهن هلڻ لڳي، ان اٽل پتل ۾ حبيب سنائيءَ کي مٿي ۾ ڌڪ لڳو ۽ رت ريتا ڪري وهي رهيو هوس، سو گهٻرائجي وياسين، ڳچ وقت گذري ويو. ڳوٺاڻن جو گاڏيءَ جي لائيت کي هيڏي هوڏي ڏٺو، ته انهن ڪا واردات سمجهي ٽارچن، لئين ۽ ڪهاڙين سان

اسان ڏي وڌي آيا هئا. مليا ته سڃاڻائون ۽ گس جو ڏس به ڏنائون. خير زير پير
پهچي سرڪاري ڊريسر کان حبيب جي ڊريسنگ ڪرائي مشاعري گاهه ۾
ويا هئاسين.

اسان جي خوش قسمتي هئي، جو هيلٿ يونٽ جو ڪمپائونڊر عرفان
جو ماسٽ فاروق هو. نه ته ٿاڻي تي رپورٽ ڪرائڻ بعد ئي حبيب
کي ”فرسٽ ايڊ ٽريٽمينٽ“ ملي ها. مولا ڪرم ڪيو. جو خير سان موٽي
آياسين، مان سمجهان ٿو ته حبيب سان اهو نشان اڃا تائين به موجود آهي ۽
ان مشاعري جي ياد ڏياري رهيو آهي: ”ان مشاعري جي ڪمپيئرنگ به حبيب
ڪئي هئي.“

اهڙا ڪيترائي مشاعرا ٻاروڇو باغ، پوٽو ميرانپور، هالا نوان، هالا
پراڻا، ڪوڙو ڏاهري ۽ سعيدآباد ۾ منعقد ٿيا ۽ اسان جي ٽيم مشاعرن ۾
پرپور حصو وٺندي رهي ۽ انهن جي اسٽيج ميڙيلاني عرفان جي حوالي هئي ۽
اهڙي روح ڀرور محفلن مان ٿي. عرفان کي خود اعتماد ملي ۽ اتاهين
سندس اسٽيج وارو فن پروان چڙهيو.

مان دعويٰ سان چوان ٿو. ته عرفان اسان جي هٿن ۽ هالا جي مشاعرن
مان ئي رجي ريتو ٿيو ۽ جيئي سنڌ وارن کي ٺهيل ٺڪيل، تيار ٿيل عرفان
ملي ويو هو. عرفان توڙي جو مون کي استاد سڏيندو ۽ سمجهندو هو. پر آئون
کيس سدائين پنهنجي ساٿ جو ساٿي سمجهندو رهيس.

منهنجي پهرئين شعري مجموعي ”رنگ رتا پيچرا“ جي اوائلي مرحلي
کان چيچڻ ۽ مهورت تائين، عرفان پنهنجي معاونت جو پرپور حق ادا ڪيو.
سندس ئي اصرار تي مهورت جو پروگرام ۽ دوستن کي سڏڻ جو پروگرام
ٺهيو هو. جنهن لاءِ اياز گل، اڌل سومرو نصير مرزا، مختيار ملڪ، حسن
مجتبيٰ، لياقت رضوي، وسيم سومرو مير محمد پيرزادو وغيره کي سڏيو
هئائين ۽ اهڙي ته، پنهنجائپ سان مهورت جا سڀئي مرحلا ۽ سلسلا Deal
ڪيائين جنهنجي ڪتاب جي نه، پر سندس ڪتاب جي مهورت هئي.
منهنجي ڪتاب ”رنگ رتا پيچرا“ بعد اسان جي ادبي جوڙي هڪ
ٽيم ورڪ طور سڃاڻپ لڳي ۽ وچ وارا سڀئي ناتا رشتا ادبي ناتن ۾ تبديل
ٿي ويا.

عرفان نالو ۽ حوالو ڪمايو ته سندس مشهوري پري پري تائين
پکڙجي وئي، سو سندس دوست مرتضيٰ سيال، هالاڻي جي قاضي خاندان
جي اشتراڪ سان سندس مان ۾ هڪ عاليشان شام ملهائڻ جو اهم ڪم ڪيو.

ته اتي به وڃي نڪتاسين. لياقت رضوي به اتي ئي اسان جو واقف ٿيو هو جيڪو بعد ۾ عرفان جو دل گهريو دوست بڻجي ويو. اها شاندار شاعر عرفان جي نام ڪري صبح سويل ٿي ڳوٺ پهچي وياسين.

ڊاڪٽر ظفر عباسي، جي ڪهاڻين جي مجموعي (جنهن جو مهورتڪار سائين انور هالائي هو) ان ۾ شرڪت لاءِ ڪنڊيارو به وياسين. مورو جي بس اسٽاب تي عرفان جي ڏنل ”طرح“ تي هڪ ئي البديهي غزل ”هڪ غزل ٿي شاعر“ جي عنوان سان لکيوسين. جيڪو محفل ۾ عرفان خوش الحانيءَ سان پڙهيو. ته واه واه ٿي وئي (ان غزل جو مڪرو هن ڪتاب جي ناز سهتي واري ڪالم ۾ موجود آهي).

ڪراچي ۾ پي ٿي وي تي طارق عالم جي ڊرامي ”ٽانڊا“ جي، فقط اڌ جملي ”ساحر نظر نه پيو اچي“ جي رڪارڊنگ لاءِ به ڪراچي گڏجي وياسين. ان کان سواءِ حيدرآباد جي نئين وڏن ادبي فنڪشن، ڊرامن، شاعرن ۽ مشاعرن ۾ به اڪثر گڏ هوندا هئاسين. شايد مون لاءِ اهو ئي سونهري دور هو جو ادبي نشستن کي وقت ڏئي سگهيو هوس نه ته آئون فقط آفيس جي، ان فائيل وانگر هوس، جنهن کي بار بار پڙهيو پئي ويو ۽ سڏيو پئي ويو.

عرفان هالا جي حوالي سان نالو ڪمائي رهيو هو. هن شاعري ته مختصر ڪئي، پر امرتا پريتم جي ناول جو ترجمو: ”اداس چوڪري“ جي نالي سان لکي ويتر مشهوري ماڻي. هو گهڻن صلاحيتن جو مالڪ هو. اڃا ادب سان روح مس ريجھيو هوس، ته پڪيٽڙن وانگر هوائن ۾ اڏامي هالا ڇڏي حيدرآباد هليو ويو اتي شادي به ڪيائين، مرتضيٰ به ڄڻيائين ۽ اتي جو ٿي ٿي ويو. هالا ۾ عيد براد تي اچڻ لڳو ملندو هو ته، لکين عزتون ڏيندو هو ۽ پوءِ جوانيءَ ۾ ئي (پنجويه سالن جي عمر ۾) جڳ مشهور رائيٽر هيمنگوي وانگر هليو ويو ۽ سنڌو ماما کيس پنهنجي هنج ۾ سمهاري ڇڏيو.

عرفان جو فرزند غلام مرتضيٰ FM101 تي ڪم ڪندو آهي، ملندو آهي، ته عرفان ياد اچي ويندو آهي، پر ان کي به مون وانگر شڪايت آهي، ته کيس سندس بابا جي ورسِيءَ جو سڏ به نه ڏنو ويندو آهي ۽ هو پنهنجي بابا جي مرقد تي گل چاڙهي موٽي ايندو آهي.

نرم لهجي وارو شاعر (نياز پنهور):

منهنجي يادن جي گلدستي ۾ هڪ خوشبودار گل نياز پنهور به آهي. مٿڙي مٿڙي آواز ۽ نرم نرم لهجي وارو هيءُ خوبصورت شاعر، منهنجي ذات

کي چاهيندڙ ۽ واقعي چاهيندڙن ۾ شامل آهي. مصنوعييت جي مرڪز ۾ سندس "مڪ سمڪ" تي آهي ۽ نه وري هٿرادو ليبل. سندس شخصيت تي چنبريل نظر اچي ٿو. سدائين هڪ ڪرو اجرو اجرو موتي گل ۽ آئيني جيان شفاف ۽ روشن.

خوبصورت خيالن وارو هيءُ شاعر خوبصورت شين کي خوبصورت ڏسڻ جو قائل رهيو آهي. شايد صحتمنديءَ واري دور ۾ مون کي به خوش شڪل ۽ خوش پوش ڏٺو هئائين. سورٿائرمينٽ بعد، ڪنهن اداس عاشق شاعر وانگر، بي ترتيب ۽ وڪريل وڪريل ڏسي نهايت ڏيرج، تحمل ۽ پنهنجاپ واري لهجي ۾ چيائين: "سائين اوهان اڃا جوان آهيو پيرسڻ ٺٽا لڳو. منهنجي صلاح مڃيو پاڻ کي خوش رکڻ جي ڪوشش ڪريو. روز صبح جو آئينو ڏسندا ڪريو يقين ڄاڻو آئينو ڪڏهن به ڪوڙ نه ڳالهائيندو آهي" ۽ پوءِ هوريديو جي "سڳند" پروگرام جي سلسلي "آئيني جي آڏو" ۾ مون کي وٺي ويو ۽ پنهنجي مٿين مٿين ڳالهين سان خوب وندرائيندو رهيو.

بياري نياز جو اهو ليڪچر ڄڻ سڳند جو پيغام هو. سو مون نه فقط قبول ڪيو پر خوش به ٿيس. سندس اهي همدردانه ڪلمات اڄ به منهنجي سماعتن ۾ موجود ۽ محفوظ آهن.

منهنجي اکين جي آپريشن وارو مسئلو درپيش آيو ۽ معاملو ڳنڍيل ٿي ويو ته هن ڀلي انسان اخباري محاذ تي، مون لاءِ پريور جنگ لڙي. منهنجا سمورا بيان "جيئن جو ٿيڻ" تصويرن سميت شاهه سرخين ۽ نمايان جاءِ تي فراخديءَ سان ڇاپيائين. ته منهنجو ڪمزور آواز پرسوز انداز ۾ دور دور تائين پهتو ۽ اقتدار جي ايوانن تائين به گونجندو رهيو ته ته ڪيترن ويجهڙن دوستن ٽيليفون تي به عيادت ڪرڻ ضروري نه سمجهيو هو.

نياز پنهور نصير مرزا ۽ اڌل سومري وانگر پارٽي شاعري کان استارت ورتي هئي. ٻارن لاءِ شاعريءَ جو مجموعو "ڪوڏ ۽ سپون" به ڇپرايائين. ان کان اڳ هو ٻارن جي رسالي گل ڦل ۾ به ڇپجندو رهيو ۽ پوءِ وڏيون وڏيون وڪون ڪڍي نوجوانيءَ ۾ ئي شاندار شاعري ڪيائين. ته سندس گيت ريڊيو پاڪستان حيدرآباد تي به رڪارڊ ٿيا ۽ گونجندا رهيا. اڄ هو نهايت ئي معتبر ۽ نرم لهجي جي شاعر طور ڄاتو سڃاتو وڃي ٿو.

نياز پنهور سان منهنجون نهايت مختصر ملاقاتون آهن ۽ اهي ملاقاتون نصير مرزا ۽ عرفان مهديءَ جي حوالي سان آهن. هو سدائين مون

ڪي عزتون ڏيندو آهي ۽ سينيئر شاعر طور ياد ڪندو آهي. KTN جي پروگرامن لاءِ به سڏيندو آهي، ته خوشيءَ سان ويندو آهيان.

نياز پنهور انيڪ صلاحيتن جو مالڪ آهي، پاڻ هڪ ئي وقت پروفيسر، ريڊيو ۽ ٽي ويءَ جي لاتعداد پروگرامن جو ڪمپيئر، اعليٰ منصب وارو شاعر، بيشمار ادبي ادارن جو روح روان ۽ ادبي ايوارڊن جو "وٽر" ۽ معتبر صحافت جو شهنشوار نياز واقعي نياز آهي!

عجيب اتفاق آهي جو نياز بابت هي ڪلمات ويٺي لکيم، ته هو صدر پاڪستان جي همسفر طور آمريڪا سميت لاتعداد ملڪن جو دورو ڪري واپس وطن وريو آهي ۽ ان سلسلي ۾، اهو به معلوم ٿيو، ته کيس پنجن سالن لاءِ ويزا به جاري ٿي ويئي آهي. ڪنهن به سنڌ جي صحافت ڌڻيءَ لاءِ اهڙو اعزاز وڏي ڳالهه آهي.

نياز غريب خاندان جو فرد آهي، حيدرآباد جي وسيع تر ماحول ۾ ڪيترن ئي حوالن سان، هن پنهنجي جاءِ پاڻ جوڙي آهي ۽ ان چوڻيءَ کي سچ ڪري ڏيکاريو آهي، ته محنتون ڪڏهن به ضايع نه ٿينديون آهن. مان پياري نياز جي اخلاق، اخلاص ۽ جدوجهد کان متاثر رهيو آهيان، سو هن يادن جي ڪتاب ۾ کيس ياد ڪري، ڌڻيءَ در دعاگو آهيان، ته مثال هو نياز ٿي رهي بي نياز نه ٿئي ۽ پنهنجون نيازمنديون ورهائيندو ٿي رهي. نياز پنهور جو عاليشان غزل انور وسطڙي جي آواز ۾ گونجيو آهي. الاڻي ته نياز اهو غزل ڪهڙي سچن لاءِ لکيو آهي، پر آئون سندس اهي ڪلمات سندس حوالي ڪري عرض گذار آهيان ته:

سچن منهنجو پير رکجو

پنهنجو لهجو نرم رکجو.

اهڙي خوبصورت غزل لکڻ لاءِ مٺا نياز توکي واڏايون.

ماڻهو موتيءَ داڻو (ڊاڪٽر محمود مغل):

ڪجهه ماڻهو گهڻا ڪم هٿ ۾ کڻڻ چاهيندا آهن ۽ سنڌي جي چوڻيءَ وانگر ٻه گدرا مٿ ۾ کڻڻ جا خواهشمند هوندا آهن، پر انهن سان نپاءُ ڪري نه سگهندا آهن. ڊاڪٽر محمود اهو اورچ انسان آهي، جو هڪ ئي وقت الاڻي ته، ڪيترائي ڪم هٿ ۾ کڻي ٿو ۽ وقت سر مڪمل به ڪري ٿو. سندس چوڻ آهي، ته ٻه گدرا ته ڇا وڌيڪ گدرا به تريءَ تي رکي سگهجن ٿا.

جيڪڏهن انهن کي رڪن جو سليقو هجي ۽ بلاشڪ ته ڊاڪٽر محمود کي گهڻا ڪم هٿ ۾ کڻڻ ۽ وقت سر اڪلائڻ جو هنر اچي ٿو. هو هڪ ئي وقت اعليٰ اديب، معتبر مصنف، لاجواب (اردو سنڌي) ڊراما نگار، معروف ڪهاڻيڪار، بلند پايه ڪمپيئر هئڻ سان گڏ ذميوار ڊاڪٽر به آهي ۽ ڊاڪٽرن کي ڊاڪٽري پڙهائي ۽ سيکاري ٿو.

ڊاڪٽر محمود جي انهن سمورين مصروفيتن کي نظر ۾ رکندي حيران ٿيندو آهيان ۽ سوچيندو آهيان، ته هن شخص کي شايد هڪ کان وڌيڪ دماغ آهن، جو بوقت ضرورت ڪتب آڻي ٿو ۽ نيٺ اهو سوال کائڻس ڪري به ورتو، چيائين: مان انسان آهيان ۽ هر انسان کي هڪ جهڙا حواس هوندا آهن، ان حساب سان مون کي هڪ ئي دماغ آهي، منهنجو ڪوبه ڪمال ڪونهي، مون ڪوبه تير ڪونه ماريو آهي، البت پنهنجي روزمره جي اوقات ڪار کي مقرر وقتن ۾ ورهائي ڇڏيو اٿم، انهن جي پابندي ڪريان ٿو يقين ڪريو ته وقت سر ڪم ڪندڙ انسان جو ڪوبه ڪم نامڪمل ناهي ٿيندو. ۽ مان سندس حاضر جوابي کان لاجواب ٿي ويس.

ياد ٿو اچيم، ته وقت جو اٽڪل ڏيڍ عشرو کن اڳ، هڪ نوجوان ميڊيڪل اسٽوڊنٽ پنهنجي والد تان مالي بوجه هٽائڻ خاطر ريڊيو تي ڪم ڪرڻ لاءِ نصير مرزا وٽ آيو هو ۽ آڊيشن مان پاس ٿي اناٽونسمينٽ/ڪمپيئرنگ کان اسٽارٽ وٺي، پنهنجو ميڊيا ڪيريئر شروع ڪيو هو. شروعات ۾ هو نصير کي فالو ڪندو رهيو، سندس اوپننگ، ڪلوزنگ، اتار چڙهائڻ ۽ انداز بيان هوبهو نصير جهڙو هو، پر پوءِ هوريان هوريان هو پنهنجو انداز بيان بدلائيندو رهيو ۽ هن وقت هو ميڊيا جو منفرد ۽ مضبوط نالو آهي، سندس شب و روز بيحد مصروف آهن جن جو مختصر تفصيل هي آهي:

ڊاڪٽر خود پنهنجي ڊاڪٽري ۽ روزگار واري ديوتڻي باقاعديءَ سان ادا ڪري، ريڊيو پاڪستان حيدرآباد تي، هر هفتي ۾ ٻن مشهور پروگرامن "صبح مهراڻ" ۽ "سڳند" جي ڪمپيئرنگ ڪري پي ٽي وي جي هفتيوار مشهور ڪوئيز پروگرام "پرک" جي ميزباني ڪري ڊراما ۽ ڪهاڻيون لکي، ڪالم نگاري ڪري مشهور شخصيتن تي خاڪا لکي، مطالعو ڪري موسيقي ٻڌي ۽ آرام لاءِ وقت ڪڍي ايترا سارا ڪم هو اڪيلي سر ۽ پنهنجي ئي نظرداري هيٺ ڪري ۽ بيحد مصروف صاف

سٽرو جيون گذاري سندس ڪار گذاريون بيحد مثالي، تحسين ۽ تقليد جي لائق آهن.

ڊاڪٽر محمود جيتوڻيڪ غير معمولي صلاحيتن جو مالڪ آهي، سندس ذات ۽ ذات جا ڪيئي حوالا آهن، پر منهنجي نظر ۾ سندس مکيه حوالو ڪمپيئرنگ آهي، جنهن ۾ کيس وڏو مقام حاصل ٿيو آهي. ڪمپيئرنگ ڪو معمولي فن ڪونهي، گورک ڏنڌو آهي، ان لاءِ صلاحيتون درڪار آهن ۽ بلاشڪ ته ڊاڪٽر محمود ڪمپيئرنگ جون تقاضائون خوش اسلوبي سان پوريون ڪيون آهن، ته ڪمپيئرنگ جي اصولن کي به برقرار رکيو آهي، هڪ ڪمپيئر لاءِ ٻوليءَ جي ڄاڻ کان سواءِ زبان جي شيريني، حاضر جوابي، شائستگي ۽ سنجيدگي بيحد ضروري آهن، سو ڊاڪٽر موصوف ۾ اهي سڀ خوبيون بدرجہ اتم موجود آهن، هو ڪمپيئرنگ رڳو ذات کي خوش ڪرڻ ۽ نالو ڪمائڻ لاءِ نه ٿو ڪري پر سامعين، حاضرين ۽ ناظرين کي خوش ڪرڻ لاءِ به ڪري ٿو. سندن معيار ۽ خواهش مطابق پاڻ کي involve ڪري ڪمپيئرنگ ڪري ٿو ۽ بلاشڪ ته اهو وڏو ڪم آهي. سچ ته اهو آهي، جو آئون سندس ڪمپيئرنگ کان بيحد خوش آهيان، نه ته ريڊيو جا گهڻا ٽڪا ڪمپيئرس ته ڪمپيئرنگ لفظ جو حق به ادا نه ڪري سگهندا آهن.

ڊاڪٽر محمود مغل موسيقي شاس سماعتڪار به آهي، معياري موسيقي پاڻ به ٻڌي ته سامعين و ناظرين کي به ٻڌائي ٿو، وٽس برصغير جي مشهور موسيقارن، سازڪارن ۽ فنڪارن جا لاتعداد شاندار آڊيو ۽ ويڊيو موجود آهن. ڊاڪٽر محمود مغل جي مصروفيتن کي ڏسندي، مون کي سدائين شاهه لطيف جو هيءُ بيت ياد ايندو آهي:

هڻن سان هاڃ ڪر، نيڻن سان نهار.

ڊاڪٽر محمود ذاتي زندگيءَ ۾ به محبوب انسان آهي، دوستن جو دوست به آهي، ته خوش خلق انسان به، محترم انور هالائيءَ جو بيحد عقيدت مند آهي، ان حوالي سان مون کي به غير معمولي تعظيم ۽ تڪريم ڏيندو آهي، آئون به سندس تڪريم ڪندو آهي، ان لاءِ، جو هو منهنجي والد جو هم نام آهي ۽ آئون سندس ذات ۾ پنهنجي پورهيت پيءُ جا سارو ڀاءُ ۽ عڪس ڳوليندو آهيان، جنهن کي آئون ڏسي به نه سگهيو هوس.

نظم جو خوبصورت شاعر (احمد سولنگي):

پاڪستان ٽيليويزن سينٽر ڪراچي جي "ٽيڙو" مشاعري ۾ مون هن
کي پهريون دفعو ڏٺو هو. بيحد خوبصورت ۽ پرڪشش نوجوان هو. سو
پنهجي نيٺ ڪيمرا سان کيس چٽائي ڏنم. ته هن نظرون هٽائي ڇڏيون. ڏاڍو
محجوب ٿي لڳو. لفت ٿي ڪانه ڏنائين!!

رڪارڊنگ ختم ٿي. ته نصير مرزا ٻڌايو ته هي اهوئي نوجوان آهي.
جنهن جو تذڪرو شيخ اياز جوڻو صاحب جن سان ڪيو هو ۽ اسان سڀني
لاءِ هو ڪيتري وقت تائين گجھارت بڻيل رهيو.

احمد، حيدرآباد آيو ته جلد ئي حيدرآباد جي ماحول ۾ ريل ٿي
حيدرآباد واسي بنجي ويو. هن پهرين سرپرستي، ته بلاشڪ پائو مولا بخش
چانڊڻي جي ماڻي ۽ پوءِ پڪيڙن وانگر، هوريان هوريان پڙ سوڻي پنهنجو
آشيانو پاڻ ٺاهڻ لڳو ۽ تيز اڏامڻ جون تياريون ڪرڻ لڳو. ادبي دوستن جو
آشپز واد ۽ سهڪار مليس. ته هو به ٽڪريون ٻر انگهون ڪئي. ادب جي اپ تي
روشن ستاري جيان چمڪڻ لڳو. دوستن معاونت ڪئي، ته هن به دوستن جي
پرپور آجيان ۾ ڪا ڪثر ڪانه ڇڏي. احمد منسار خوش طبع ۽ سليجي
سپاءُ جو مالڪ آهي. سو نهايت خود اعتماديءَ سان پنهنجا رستا، راهون ۽
شاهراهن پاڻ ئي تلاش ڪري مشهوريون ۽ مڃتاون ماڻيندو رهيو. سندس
مڃتاڻن جي به ڪافي طويل لسٽ آهي.

پيارو احمد، بالغ نظر ۽ بي حجاب ٿيو. ته کيس دوستاڻي ميڪ هالا
جي سر زمين تي به چڪي وئي آئي ۽ هو پنهنجن دوستن سان گڏ، هالا ايندو
ويندو رهيو. منهنجي پٽ جاويد سان ته اصل جيءَ جون جڙيون اٿس سوان
سان ان وقت هالا ۾ (۽ هن وقت چانڊيا ڳوٺ ۾) وڏيون وڏيون رهائڻيون
رچائيندو آهي. هو جاويد جي عروض شناسيءَ کان بيحد متاثر آهي ۽ وقتاً
وقتاً ان جي تشهير به ڪندو رهندو آهي. جاويد وري کانئس فيض احمد
فيض جي شاعري ٻڌندو آهي. جيڪا احمد ڏاڍي روانيءَ سان پڙهندو آهي.
واقعي فيض کيس ڏاڍو ياد آهي!! احمد! نصير مرزا کي "بابا" ۽ "مون" کي
"سائين سوز" چئي مخاطب ٿيندو آهي. مون لاءِ وٽس ڪي محبتون بچائي
رکيل آهن. جيڪي هو منهنجي غير موجودگيءَ ۾ "جاويد سان Share
ڪندو آهي.

احمد، منڍي طويل نظم جو لاجواب شاعر آهي. نظمن جي بندن کي
هو پاڻيءَ وانگر پيئندو آهي ۽ انتهائي حاضر دماغي. حاضر جوابيءَ سان

خوبصورت اداڻگي ڪندو آهي. اسٽيج تي ايندو آهي. ته حبيب جالب وانگر سڄو مشاعرو ٿي ويندو آهي. هڪ اهڙو ئي مشاعرو هن لاڙڪاڻي ۾ به ٿي ورتو هو (جيڪو شهيد ذوالفقار علي ڀٽو جي وڙسيءَ جي موقعي تي منعقد ٿيو هو) ته حاضرين حيران ٿي ويا هئا. وزير اعظم بينظير ڀٽو صاحب جيڪا ان مشاعري جي مهمان خاص هئي. اها سندس شاعريءَ کان ايتري قدر متاثر ٿي جو ترن ٿي کيس سائين عبدالله شاهه وزير اعليٰ سنڌ جو PRO مقرر ڪري ڇڏيائين.

احمد اڄ به ڀٽو خاندان لاءِ نظم لکندو آهي ۽ محترم آصف زرداريءَ جا سنڌي ۽ اردوءَ ۾ قصيده چيائي تفسير ڪري رهيو آهي. احمد اڄڪلهه مخدوم جميل الزمان صاحب جن جي شاعراڻي ساٿ جو ساٿي ۽ اسان بيٺي جو محبوب شاعر، دوست ۽ نئين نسل جي وڏي مان ۽ مرتبي وارو نظم جو شاعر آهي.

احمد فلمي هيرن جهڙو خوبصورت ۽ خوب رو به آهي. سندس عاشقن ۽ اسڪينڊلز جي به چڱي خاصي فهرست آهي. کيس مينڊ ۾ مارڻي ۽ مينڊ ۾ مٽي ڳاڻڻ اچي ٿي ڪونه ان جو اظهار ۾ ملا ٿيندو رهي ٿو ۽ هو وقت بوقت پنهنجن عاشقن کي بحر وزن وانگيان تبديل ڪندو رهي ٿو. کيس منهنجي گذارش آهي ته سڀ ڪجهه ڀلي تبديل ڪندو رهي. پر پنهنجي شاعراڻي Patron کي تبديل نه ڪري ته چڱو.

احمد ڇا به ڪري پر اسان جو دلير دوست آهي



آخري لفظ

منهنجو هي محبوب ڳوٺ پنهنجي نموني جو مثالي ڳوٺ آهي. تاهم
 کيس ٿاڻون جو درجو نه ملي سگهيو آهي، جيتوڻيڪ ميرٺ جي بنياد تي
 هيءُ شهر ضلعو بنجڻ جي لائق آهي. هن وقت هيءُ شهر پنهنجي
 خوبصورتِيءَ جون حدون سر ڪري ترقيءَ ڏي روان دوان به آهي. ته
 خوشحال به آهي. پر خوبصورت ۽ خوشحال ٿيڻ ۾ اڃا به ڪي ڪميون
 رهجي ويون آهن.

شهر جون تمام گهڻيون روڊ رستا پختا ٿي چڪا آهن ۽ ٿي رهيا
 آهن. روشنيءَ جو به خاصو انتظام آهي. البت بعض گهڻيون ۽ شاهي بازار
 اڃا خستحال آهن. تن تي توجهه ڏيڻ جي ضرورت آهي.
 هن شهر نما ڳوٺ ۾ بنيادي سهوليتن جهڙوڪ بجلي، سوئي گئس،
 ٽيليفون، واٽر سپلائي، بيسڪ هيلٿ يونٽ، هلال احمر اسپتال وغيره جو
 انتظام آهي. ته تعليم لاءِ (چوڪرن ۽ نياڻين لاءِ) جدا جدا پرائمري ڪي
 جي ۽ هاءِ اسڪول به آهن. انفارميشن ٽيڪنالاجي سينٽر تيار ٿي رهيو
 آهي ۽ بيسڪ هيلٿ يونٽ اپ گريڊ ٿي رورل هيلٿ سينٽر ۾ تبديل ٿي
 رهيو آهي. ان کان سواءِ يونين ڪائونسل جي احاطي ۾ هڪ ريڊنگ روم پڻ
 موجود آهي (جنهن کي وڌائڻ جي ضرورت آهي). پوءِ به هتي نقل مڪانيءَ
 جو رجحان وڌيڪ ئي آهي. خوشحال ڪٽنب، هالا، حيدرآباد ۽ ڪراچي
 کي وسائيندا رهن ٿا. جن لاءِ بظاهر جواز آهي پارٽن جي تعليم سرڪاري
 ملازمت ۽ ڪاروبار. واقعي بيروزگاري ۽ ڪاروباري قلت هن ڳوٺ جا مکيه
 مسئلا آهن. (جن کي حل ڪرڻ جي ضرورت آهي). ان ڪري ئي هن ڳوٺ
 جي حيثيت هڪ ڪالوني واري آهي. جنهن جا ماڻهو صبح جو روزگار جي
 تلاش ۾ گهرن کان نڪرن ٿا ۽ شام جو پڪيٽڙن وانگر پنهنجي آڪيرون ڏي
 موٽن ٿا.

هالا پراڻا پر پڙهيل ڳڙهيل نوجوانن جو تعداد 70 سيڪڙو آهي. جڏهن ته سرڪاري ملازمتن جو ريشو 15 سيڪڙو کان به گهٽ آهي ۽ ان ڪري ئي هتي جو نوجوان روزگار حاصل ڪرڻ لاءِ پريشان ۽ سرگردان آهي.

منهنجي هن شهر جي خوشحاليءَ ۽ ترقيءَ لاءِ ڪجهه تجويزون آهن:

هن شهر ۾ هڪ تفريح گاهه عاليشان هوٽل، ايڊيٽوريم کان سواءِ صنعتي يونٽن جو قيام ۽ سنڌو درياءَ تي پل جو اڏجڻ وقت جون اهم ۽ اولين ضرورتون آهن. انهن تي عمل پيرا ٿيڻ سان بيروزگاريءَ کان سواءِ ڪيترن مسئلن کي حل ڪري سگهجي ٿو. نه صرف اهو پر هالا ۽ دادو ڳنڍجي وڃڻ سان تقريباً سوا سؤ ڪلوميٽرن جو فاصلو به گهٽجي سگهي ٿو ۽ ان سان پنهنجي علائقن کي فائدو ملي سگهي ٿو ۽ انهيءَ لاءِ لوڪيشن به دستياب آهي.

هي محض شاعر اٿيون ڳالهيون ڪونهن، پر نوس حقيقتون آهن. جن تي عمل درآمد ڪرڻ جي ضرورت آهي.

دوستو!

منهنجي هن ڳوٺ جون ڳڻن پريون ۽ ڳڻڻ جهڙيون ڳالهيون، ايتريون ته گهڻيون آهن، جن تي لکڻ لاءِ هڪ ڪتاب نه پر ڪيئي ڪتاب درڪار آهن. چاهيان ٿو ته هن ڳوٺ جي زري پري جون ڳالهيون، پنهنجي هن "جيون ڪٿا" جي ڪتاب ۾ قلمبند ڪري ڇڏيان. ڪاش! ائين ڪري سگهيو هجان!

منهنجو هيءُ عظيم ڳوٺ سدائين نئون نڪور نئين سچ وانگر نئون رهيو آهي. ڪڏهن به پراڻو نه ٿيو آهي. هن کي پراڻو چوڻ وارا خود پراڻا آهن. ڀلا سچ به ڪڏهن پراڻو ٿيو آهي؟!!

دلي دعا آهي ته هيءُ شهر سدائين سرسبز شاداب ۽ خوشحال رهي ۽ سندس عظمت جا گيت شاعر ته ڇا ڪوٺيون به ڳائينديون رهن.

مان ويهين صديءَ جي عظيم شاعر سان پنهنجو آواز ملائي چوان پيو.

هڪ صديءَ پڄاڻا

ڪوي توپيدا ڪيو

او هالا پراڻا.



ڪويتا پبليڪيشن جا ڇپايل ڪتاب

(1) مير درد	لال چند لال	80/- روپيا (ختم ٿيل)
(2) پيهريءَ جا پيل	ريڻا شاهي	150/- روپيا (ختم ٿيل)
(3) بارش سوچي ٿي	ايوب کوسو	100/- روپيا (ختم ٿيل)
(4) جمال ايترو جديد سنڌي ڪهاڻي اديس پتو ٿي	لال چند لال	100/- روپيا
(5) آنسو	ريڻا شاهي	120/- روپيا
(6) روشن جو رقص	شريڪانت صدف	120/- روپيا (ختم ٿيل)
(7) زندگي هڪ واري وري شروع ...	تيرڻداس آميدائي	150/- روپيا
(8) ميگه ونس اتهاس	ليکراج ڪي. رامائي	150/- روپيا (ختم ٿيل)
(9) ڪلڙڳ جو ڪاٻڙي	شيرڻداس آميدائي	100/- روپيا (ختم ٿيل)
(10) ويد اُپديش (اردو)	ولي رام وليپ	50/- روپيا
(11) ڪوتا - ٿلواڙي	منصور منڪ	200/- روپيا
(12) ٽالپن مٿي تهڪ	فياض ڏاهري	120/- روپيا
(13) آلائين بهارن جا	امين ارباب	120/- روپيا (ختم ٿيل)
(14) در گليو ٿي رهيو	دانش مهدي	100/- روپيا (ختم ٿيل)
(15) صاحبوا	ريڻا شاهي	200/- روپيا (ختم ٿيل)
(16) مسڃان جون سمر تيون		120/- روپيا

350/- روپيا	عطا محمد ڀنڀرو	(17) سنڌو لکت جي پاڇ
200/- روپيا (ختم ٿيل)	اشتياق انصاري	(18) ووڙير سڀ وڻان
120/- روپيا	گوپند خوشحال ڀٽي	(19) پاڻ ڦر تيرون ماريون
50/- روپيا	ڊاڪٽر پشيرا احمد انصاري	(20) ٻارن جون پيماريون
130/- روپيا	بخشل باغي	(21) ڊسمير جي اڪيلائي
400/- روپيا	مرتب: نصير مرزا	(22) جي جي
200/- روپيا	ترجمو: حسين بخش لغاري	(23) فاتح ڪر بلا
160/- روپيا	شاهد قريشي	(24) اور گنگناون آس
200/- روپيا	مرتب: آزاد انور ڪانڌڙو	(25) سسي صحرا، سسي دريا
180/- روپيا	ترجمو: وٺي رامولپ	(26) مٽڙيا
160/- روپيا	شاهد قريشي	(27) جلے گئے وہ آکر بھی
80/- روپيا	Prof. Fakhrunisa Tapur	Globalization viz a viz Pakistan (28)
400/- روپيا	Dr. Kazi Khadim	The Glorious Past (29)
100/- روپيا	ابراهيم ڪومو	(30) چالاڙ سڄي پر آهي امن؟
130/- روپيا	ترجمو: ڪيميل شرما	(31) آفرويدڪ جڙي ٻوٽن مان آسان علاج
60/- روپيا	مهاتما گانڌي	(32) گيتا ٻوٽ
150/- روپيا	اڪبر سومرو	(33) بوتيڪ کان پيدا رومر تائين
150/- روپيا	نصير مرزا	(34) ٿي نه سگهيس شاعر
175/- روپيا	عزيز ڀنڀرو	(35) پتڪي ويل مهنا
75/- روپيا	شيخ اياز	(36) ميري شاعري ميري صليب
180/- روپيا	فاضل اياز مهيسر	(37) شهيدن جي علمدار
200/- روپيا	اشتياق انصاري	(38) انيس انصاري: فن ۽ شخصيت
250/- روپيا	عبدالحميد ميمڻ	(39) گهاريل گهڙيون
1000/- روپيا	سهيڙيندڙ: سگهڙو الهداد جئجهي	(40) شاعر جو گنج
250/- روپيا	سوز هالائي	(41) ڪويءَ جي ڪٿا
200/- روپيا	قاضي خادم	(42) مٽيءَ ۾ ملاوت
250/- روپيا	فاروق سولنگي	(43) وکريل ماڻهو
150/- روپيا	خاتر ميمال	(44) اڪڙيون ڏيل ڏينا

گهراڻي لاءِ لکيو:

ڪويتا پبليڪيشن

9- ربي چيمبر، حيدر چوڪ، حيدرآباد

فون: 2721172، موبائل: 0333_2607541

جيئن لاءِ هڪڙي زندگي ته هر ماڻهوءَ وٽ هوندي آهي ۽ اهو 'بابا ميرا جيءَ' چيو هو. ۽ اهو پڻ چيو ته پنهنجين پنهنجين زندگين بابت، هڪڙو هڪڙو ڪتاب ته هر ڪوئي ئي لکي سگهي ٿو ۽ هتي ان ڏس ۾ منهنجو عرض وري هي، ته اهڙي ٻولي لکڻ جي، هر 'منش هڙي' ۾ هڪ ۾ حوصلو به ته هجي ناهي... ته خير، سنڌي ٻوليءَ ۾ سڀ کان اول اهڙي ڪتاب لکڻ جي پهرين ڪوشش، بهرحال منهنجي جد امجد، بزرگوار، مرزا قليچ بيگ ئي ڪئي هئي ۽ پنهنجي اهڙي 'اعمالنامي' جو نالو تجويز ڪيو هئائين، 'سائون پڻ يا ڪارو پڻو'. اصل ۾ مون پنهنجي زندگيءَ ۾ سڀ کان پهرين، جيڪا 'خودنوشت' دل جي حضور سان پڙهي هئي، اها پراڻي هئي. ۽ انهيءَ کان بعد ۾ سنڌيءَ ۾ جيڪڏهن ڪا ٻي 'آتم ڪٿا' مون پوري گيان ڌيان سان، ۽ پيرائتي پڙهي ڇڄائي آهي، ته اها هيءَ آهي، سوز هالائيءَ جي خودنوشت، 'ڪويءَ جي ڪٿا' ۽ سمجهان پيو ته 'قليچ جي ڪٿا' ۾ جي مون کي ٿڪ ٻڌل لاکون جهڙو نثر پڙهڻ لاءِ ميسر ٿيو هو ته سوز جي هن ڪٿا کي پڙهندي جن هالا جي جنڊيءَ لئل رنگين ڦرموئيءَ کي، اکين آڏو ڦيرڻيون پائيندي پئي محسوس ڪيم. خير قليچ هجي، سوز يا هي ناچيز، نيٺ هڪ ڏينهن اونداهيءَ ۾ هليو وڃڻ، اسان مان هر هڪ ڏي روح جو نصيب آهي. ۽ اهڙن روحن مان ڪو روح جي اونداهي غار ۾ لهڻ کان اڳ، پنهنجن پنهنجن سورن جا سڻا، تماشا ۽ ذات جا جلوا لکت ذريعي روشنين ۾ آڻڻ ۾ سوڀارو ٿي ٿو وڃي، ته ڇڻ، جيئري ٿي هن ٻيو جنم ماڻي ورتو. اجهو منهنجي 'سوز' به هي اهڙو ٿي ته ڪارنامو سرانجام ڏنو آهي. ۽ پاڻ کي، جيئري ٿي، ايندڙ ڪيترن ئي جنمن تائين ڇڻ جيئرو ڪري ڇڏيو آهي. گرو بابا گوتم ٻڌ چيو هو، 'روح فراق آهي ۽ ابديت به' هندو مت وارا چون ٿا، 'موت'، نئين زندگيءَ جي آغاز جو نالو آهي. ۽ اهو نئين شڪل ۾ نمودار ٿي، دنيا ۾ زنده رهي ٿو. بابا مهاوير چيو هو، 'روح معنيٰ، هوا جي لُڻا! جسم مان اها هوا نڪري ويئي، ته سڀ، ڏڦا ۽ اسانجي اسلام جو آواز آهي، خبردار! روح باقائده آهي ۽ گڏوگڏ حشر جو ڏينهن به! - ۽ حشر جي ان ڏينهن جي پس منظر ۾ ڪنهن دوست کي ساريندي شيخ اياز گهڻو وقت اڳ چيو هو!

بي خبر ناهي پر مرڻ کان پوءِ،

توسان گڏجڻ جون حسرتون رهنديون

ته بس، اهڙي ساڳيءَ حسرت سان، هنن شبدن جي پڄاڻيءَ تي، لکان پيو ته هن دنيا جي رنگارنگ ميلن محفلن، ۽ ڪويءَ جي هن ڪٿا جي اڪثر صفحن تي، برابر ته آئون 'سوز' سان گڏ آهيان ۽ پڪ سان، يا ڄمار گڏ ٿي رهندس، پر دل چاهي ٿي، هن من گهري مشتاق سان، جيڪر هتي پي آئون، گڏ ٿي هجان... سندس پير ۾ جي ها! منهنجو مطلب آهي، 'هتي!!' معنيٰ ٻيءَ دنيا ۾، يعني ڏٺي، جي درٻار ۾... يعني مولا جي سرڪار ۾.

نصير مرزا